

چوتھی فصل امام زین العابدینؑ کے کچھ کلمات

شریفہ اور مواعظ بلیغہ کا ذکر

چند روایات پر اکتفاء کیا جاتا ہے۔

پہلی روایت:

آپ نے ایک دن فرمایا ”اصحابی اخوانی علیکم بدار الاخرة ولا اوصیکم بدار الدنيا فانکم علیہا وبہا متمسکون اما بلغکم ما قال عیسیٰ بن مریم للحواریین قال لهم الدینا قنطرنأ عبروہا ولا تعبروہا وقال ایکم یبنی علی موج البحر دارا تلکم الدار الدنیأ ولا تتخذوہا قرار“ اے میرے صحابو اے میرے بھائیو میں تمہیں وصیت کرتا ہوں آخرت کے گھر کے تدراک اور اس کے لئے تیاری کی اور دار دنیا کی وصیت میں تمہیں نہیں کرتا کیونکہ تم لوگ دنیا پر حریص اور اس سے تمسک رکھتے ہو کیا تم تک وہ بات نہیں پہنچی جو حضرت عیسیٰ نے اپنے حواریوں سے کہی تھی آپ نے ان سے فرمایا تھا کہ دنیا ایک پل ہے اس سے عبور کرو، اس پر تعمیر کرنے کی کوشش نہ کرو یعنی پل سے گزر جانا چاہیے نہ یہ کہ وہاں اقامت کی نیت سے بیٹھنا چاہیے اور یہ بھی آپ نے فرمایا تم میں سے کون ہے جو موج دریا پر عمارت بناتا ہے اس پر تعمیر کرنا چونکہ موج دریا پر تعمیر کرنے کے مانند ہے لہذا اس کمزور بنیاد والے مکان کے لئے قبر مار د آرام نہیں ہوتا۔

در رہ عقبی است دنیا چوں پلے
بے بقا جائے و ویراں منزله
فوج مخلو قند ہچوں موج بحر
ہالک اندر قعر یا در اوج بحر

دوسری روایت:

جامع الاخبار میں علی بن الحسین سے مروی ہے کہ خداوند عالم مومنین کے سب گناہ معاف کر دے گا اور آخرت میں انہیں ان سے پاک کر دے گا، سوائے دو گناہوں کے تقیہ کو چھوڑ دینا اور دینی بھائیوں کے حقوق کو ضائع کرنا، مخفی نہ رہے یہ جو

امام نے ترک تقیہ کو اس روایت میں بڑا گناہ قرار دیا ہے، جو بخشنا نہیں جائے گا یہ اس لئے ہے کہ بسا اوقات تقیہ نہ کرنا مفاسد عظیمہ کا سبب بن جاتا ہے کہ جس سے بہت زیادہ صدمہ دین و مذہب پر وارد ہوتا ہے، کئی خون بہائے جاتے ہیں اور بہت بڑے فتنے اٹھ کھڑے ہوتے ہیں، جو مخالفین کے دلوں کو لجاج و عناد پر قائم اور انہیں دوام و ثبات جہالت و غوایت کی طرف پھیر دیتے ہیں اور یہ فرمائش عین حکمت ہے جیسا کہ بھائیوں کے حقوق کو ضائع کرنا جو کہ مدارج عدل سے خارج ہونے اور ظلمات ظلم میں داخل ہونے کی دلیل ہے وہ بھی یہی نتیجہ دیتا ہے اور اسی کو موند ہے، وہ جو روایت ہوئی ہے کہ ایک مرد مومن فقیر حضرت موسیٰ بن جعفر کی خدمت میں حاضر ہوا اور اس نے حضرت سے درخواست کی کہ اسے کچھ مال عنایت فرمائیں کہ جس سے وہ اپنے فقر و فاقہ کو روک سکے، حضرت اس کے روبرو بیٹھے اور فرمایا میں تجھ سے ایک مسئلہ پوچھتا ہوں اگر تو نے اس کا صحیح جواب دیا تو میں اس کا دس گنا تجھے عطا کروں گا، جس کی تو خواہش رکھتا ہے، اس شخص نے آپ سے سو درہم کی خواہش کی تھی کہ جسے وہ اپنا سرمایہ قرار دے اور اس سے اپنی معاش درست کرے، پس اس شخص نے عرض کیا آپ سوال کریں، حضرت نے فرمایا اگر تجھے اختیار دیا جائے کہ تو اپنے لئے کس چیز کی خواہش و تمننا کرے گا، اس نے جواب دیا کہ میں تمننا کروں گا کہ خداوند عالم مجھے دین میں تقیہ کرنے اور مومنین بھائیوں کے حقوق ادا کرنے کی توفیق عنایت فرمائے آپ نے فرمایا تجھے کیا ہو گیا ہے کہ تو ہم اہل بیتؑ کی ولایت و محبت کی خواہش نہیں کرتا اس نے عرض کیا کہ یہ اس لئے کہ یہ چیز تو خداوند عالم نے مجھے عطا فرمائی ہوئی ہے، لہذا میں اس نعمت کا شکر یہ ادا کرتا ہوں جو اس نے مجھے دے رکھی ہے اور اس سے اس چیز کا سوال کرتا ہوں جو مجھے نہیں دی، حضرت نے اس سے فرمایا بہت اچھا اور حکم دیا کہ اسے دو ہزار درہم دیئے جائیں اور فرمایا کہ اسے ما جو میں صرف کرو یعنی ما جو خرید کر کے اسے سرمایہ قرار دے کر اس سے تجارت کرو۔

تیسری روایت:

آپ سے مروی ہے کہ مجھے تعجب ہے کہ اس شخص پر جو کھانے سے پرہیز کرتا ہے اس وجہ سے کہ شاید وہ اس کے لئے مضر ہو وہ گناہ سے کیوں پرہیز نہیں کرتا کہ کہیں اس سے برائی یا بری جزاء اس کی اسے ملے، مولف کہتا ہے کہ آپ کا یہ جملہ امام حسنؑ کی فرمائش سے شبہت رکھتا ہے، تعجب ہے مجھے اس سے جو اپنے کھانے میں تو غور و فکر کرتا ہے لیکن وہ فکر نہیں کرتا ان چیزوں میں جو اس کی عقل میں جاتی ہیں اور آپ کی یہ فرمائش ان کے والد بزرگ و ار حضرت امیر المومنینؑ کی فرمائش کی بنا پر ہے کہ آپ نے فرمایا کہ اس کی کیا وجہ ہے کہ میں لوگوں کو دیکھتا ہوں کہ جب رات کے وقت کھانا ان کے پاس لایا جاتا ہے، تو وہ مشقت و زحمت کر کے چراغ جلاتے ہیں تاکہ وہ دیکھ سکیں کہ اپنے شکم میں کیا چیز داخل کر رہے ہیں لیکن وہ غذائے نفس میں فکر نہیں کرتے یعنی جن مطالب کو وہ اپنے سینہ میں جگہ دیتے اور ان پر اعتقاد رکھتے ہیں تاکہ جب عقول کے چراغ بجھ جائیں تو ان کو علم سے روشن کریں، یہاں تک کہ وہ اعتقادات و اعمال میں جہالت و گناہ کے ضرر سے بچ جائیں۔

چوتھی روایت:

عین الحیوۃ میں امام علی بن الحسینؑ سے منقول ہے، آپ نے فرمایا دنیا نے اپنا اسباب اپنی پشت پر لا کر پشت پھیر لی ہے اور وہ جارہی ہے، اور آخرت نے اپنا سامان اٹھایا ہوا ہے اور وہ آگے بڑھ رہی ہے اور آ رہی ہے اور دنیا و آخرت میں سے ہر ایک کے بیٹے اور ساتھی ہیں پس تم آخرت کے بیٹے نہ بنو نہ دنیا کے بیٹے اور کارندے بنو اے لوگو دنیا سے پرہیز کرو اور آخرت میں رغبت کرو یاد رکھو کہ دنیا سے پرہیز کرنے والوں نے زمین کو اپنی بساط اور اس کی خاک کو اپنا فرش و بستر بنایا ہوا ہے اور پانی کو اپنی خوشبو سمجھتے ہیں اور اس سے اپنے آپ کو پاک صاف کرتے اور اسے اپنی خوشبو قرار دیتے ہیں، اور انہوں نے اپنے آپ کو دنیا سے الگ کر لیا ہے اور اس سے مکمل طور پر جدا ہو گئے ہیں اور جو شخص بھی جنت کا مشتاق ہے، وہ شہوات دنیا کو چھوڑ دیتا ہے اس کے لئے مصائب دنیا آسان ہو جاتے ہیں، یقین جانو کہ خدا کے کچھ ایسے بندے ہیں جو مرتبہ یقین میں یہاں تک ہیں کہ گویا انہوں نے اہل جنت کو جنت میں ہمیشہ رہتے ہوئے دیکھا ہے اور اہل جہنم کو گویا جہنم میں عذاب ہوتے ہوئے دیکھ رہے ہیں، لوگ ان کے شر اور بدی سے محفوظ ہیں اور ان کے دل ہمیشہ آخرت کے غم سے محزون ہیں، ان کے نفس محرمت و شہوات سے عقیف و پاک ہیں اور ان کے کام آسان ہیں جنہیں انہوں نے اپنے اوپر دشوار و سخت نہیں بنایا ہوا تھوڑے سے دنوں کے لئے انہوں نے صبر کر لیا، لہذا آخرت میں لمبی چوڑی راتیں جو ختم ہونے والی نہیں اپنے لئے مہیا کر لیں جب رات ہوتی ہے تو وہ اپنے پروردگار کی بارگاہ میں کھڑے ہو جاتے ہیں جب کہ ان کے آنسو ان کے چہروں پر جاری ہوتے ہیں، اور وہ تضرع و زاری و استغاثہ اپنے مالک کی بارگاہ میں کرتے ہیں اور ان کی کوشش ہوتی ہے کہ وہ اپنے آپ کو عذاب الہی سے آزاد کرالیں، جب دن ہوتا ہے تو وہ بردبار صاحب حکمت و دانائی نیکو کار اور پرہیزگار ہیں، عبادت کی وجہ سے تیر کی طرح باریک ہو چکے ہیں اور خوف خدا نے انہیں اس طرح چھیل دیا اور نجیف و کمزور کر دیا ہے کہ جب اہل دنیا انہیں دیکھتے ہیں تو انہیں یہ گمان ہوتا ہے کہ یہ بیمار ہیں، حالانکہ ان کے بدن بیمار نہیں بلکہ خوف خدا، عشق و محبت الہی کے مریض ہیں، اور بعض لوگ گمان کرتے ہیں کہ ان کے عقول دیوانگی سے مخلوط ہیں حالانکہ ایسا نہیں بلکہ جہنم کی آگ کے خوف نے ان کے دل میں گھر کر لیا ہے۔

پانچویں روایت:

کشف الغمہ میں ہے کہ امام محمد باقرؑ نے فرمایا مجھے میرے والد نے ان کلمات کے ساتھ وصیت فرمائی اے بیٹا پانچ قسم کے افراد سے مصاحبت اور دوستی نہ کرنا ان سے بات نہ کرنا اور سفر میں ان کی رفاقت اختیار نہ کرنا، میں نے عرض کیا آپ پر قربان جاؤں وہ جماعت کون سی ہے فرمایا فاسق کی دوستی اختیار نہ کرنا کیونکہ وہ تمہیں ایک کھانے یا ایک لقمہ کے بدلے بیچ دے

گا، بلکہ اس سے بھی کم قیمت پر میں نے عرض کیا کہ اے بابا اس سے کتر کیا چیز ہے، فرمایا ایک لقمہ کی آرزو میں تمہیں بیچ دے گا اور وہ اسے حاصل نہیں کر سکے گا میں نے کہا بابا دوسرا کون شخص ہے فرمایا نجیل کے ساتھ دوستی نہ کرنا کیونکہ وہ تمہیں اس وقت اپنے مال سے محروم کرے گا جب تمہیں اس کی سخت ضرورت ہوگی، میں نے عرض کیا تیسرا کون ہے فرمایا جھوٹے شخص سے دوستی نہ کرنا کیونکہ وہ بمنزلہ سراب ہے وہ نزدیک کو تم سے دور اور دور کو تمہارے نزدیک بتائے گا، سراب کا معنی یہ ہے کہ دوپہر کے وقت ہموار زمین پر سورج کی شعاع پڑے تو اس کے ذرات چمکتے ہیں اور وہ موج دریا کی طرح نظر آتے ہیں تو یہ گمان ہوتا ہے کہ پانی زمین پر بہ رہا ہے حالانکہ وہ پانی کی شکل و صورت ہوتی ہے لیکن حقیقت میں کچھ نہیں ہوتا میں نے عرض کیا بابا جان چوتھا شخص کون ہے، فرمایا احمق و بیوقوف کیونکہ وہ چاہتا ہے کہ تمہیں فائدہ پہنچائے اور اپنی حماقت و بیوقوفی کی بناء پر تجھے ضرر پہنچاتا ہے میں نے عرض کیا بابا جان پانچواں کون ہے، فرمایا قطع رحمہ کرنے والے سے دوستی نہ کرنا کیونکہ میں نے کتاب خدا میں اسے تین مقام پر ملعون پایا ہے۔

چھٹی روایت:

بحار وغیرہ میں مضمحلہ ان وصیتوں کے جو آپ نے اپنے فرزند کو کیں یہ ہے فرمایا اے بیٹا زمانہ کے نوائب و مصائب پر صبر کر اور خود کو حقوق کے سامنے پیش نہ کر اور اپنے بھائی کی بات اس چیز میں قبول نہ کر جس کا ضرر تیرے لئے اس بھائی کے نفع کی نسبت زیادہ ہو۔

ساتویں روایت:

کشف الغمہ میں ہے کہ امام زین العابدینؑ نے فرمایا ”ہلک من لیس له حکیمہ یزیدہ و ذل من لیس له سفیہ یعضدہ“ یعنی اس شخص کے لئے ہلاکت ہے جس کے ارشاد و ہدایت کے لئے کوئی حکیم و دانانہ ہو اور وہ شخص ذلیل و خوار ہے جس کا مددگار کوئی بے وقوف نہ ہو کیونکہ بسا اوقات نادانوں سے ایسے کام سرانجام ہوتے ہیں، جو عقلمندوں اور دانوں سے نہیں ہو سکتے۔

آٹھویں روایت:

آپ سے روایت ہے کہ آپ نے فرمایا آگاہ رہو کہ ہر بندہ کی چار آنکھیں ہیں، وہ آنکھوں سے جو کہ ظاہری آنکھیں ہیں وہ اپنے دین و دنیا کے امور کو دیکھتا ہے اور باقی دو آنکھوں سے جو کہ اس کی باطنی آنکھیں ہیں اپنی آخرت کے امور کو دیکھتا ہے جب خدا کسی بندہ کی خیر خواہی چاہتا ہے تو اس کے لئے اس کے دل کی دونوں آنکھیں کھول دیتا ہے، تاکہ وہ ان آنکھوں کے ذریعہ غیب و امر آخرت کو دیکھ سکے اور اگر اس کے متعلق خدا کا کوئی اور ارادہ ہو تو اس کے دل کو اسی حالت پر رہنے دیتا ہے کہ جس

میں وہ ہے۔

نویں روایت:

فرمایا بہترین چابیاں مطالب و امور کی صدق و سچائی ہیں اور بہترین خاتمہ امور وفا ہے، فقیر کہتا ہے کہ یہ فرمائش امیر المؤمنینؑ کے ارشاد کے قریب قریب ہے کہ وفا سچائی کی بہن ہے اور اس سے زیادہ بچانے والی ڈھال مجھے معلوم نہیں۔

دسویں روایت:

امام زین العابدینؑ نے فرمایا بے چارے فرزند آدم کے لئے ہر روز تین مصائب ہیں کہ جن میں سے کسی سے وہ عبرت حاصل نہیں کرتا اگر ان سے عبرت حاصل کرے تو اس کے لئے دنیا کا معاملہ سہل و آسان ہو جائے، پہلی مصیبت ہر روز اس کی زندگی کا ایک دن کم ہو جاتی ہے اگر اس کے مال میں کمی آجائے تو وہ مغموم و محزون ہوتا ہے، حالانکہ گئے ہوئے درہم کی جگہ دوسرا درہم آجاتا ہے لیکن زندگی کو کوئی چیز نہیں پلٹا سکتی، دوسری مصیبت اس کی روزی کا پورا ہونا ہے پس اگر وہ حلال سے ہوئی تو اس کا حساب لیں گے اور حرام سے ہوئی تو اس کو عتاب کریں گے، تیسری مصیبت اس سے بڑی ہے پوچھا گیا وہ کون سی فرمایا کسی دن کی شام نہیں کرتا مگر یہ کہ وہ آخرت کی ایک منزل کے قریب ہو جاتا ہے، حالانکہ اسے یہ معلوم نہیں کہ وہ جنت میں وارد ہوگا یا جہنم میں، مولف کہتا ہے کہ آپ کے کلام سے ابو بکر بن عیاش نے اپنی یہ بات اخذ کی ہے کہ بیچارے محب دنیا کا ایک درہم گر پڑتا ہے تو وہ سارا دن "انا لله وانا الیہ راجعون" اسی میں گزار دیتا ہے اور اس کی عمر اور دین میں کمی واقع ہوتی ہے تو وہ محزون و مغموم نہیں ہوتا پس مناسب ہے کہ انسان اپنی عمر کے معاملے میں بخیل ہو اور اپنی تلف شدہ عمر پر افسوس کرے اور حضرت امیر المؤمنینؑ کی فرمائش ہے کہ مرد کی شرافت و کرم میں سے یہ بات ہے کہ وہ اپنے گزرے ہوئے زمانہ پر گریہ کرے اور اپنے وطن اور رہائش گاہوں کا مشتاق ہو اور قدیمی بھائیوں کی نگہبانی کرے اور روئے نیاز خدائے بے نیاز کی طرف کرے اور گزشتہ چیزوں کا تدارک کرے اور اپنی کوتاہیوں سے طلب عفو کرے۔

گیارہویں روایت:

آپ نے فرمایا انسان کی سعادت میں سے ہے کہ اس کی تجارت گاہ اس کے اپنے شہر میں ہو اور اس سے میل جول رکھنے والے نیک لوگ ہوں اور اس کی اولاد و فرزند ہوں کہ جن سے وہ اعانت حاصل کرے، مولف کہتا ہے کہ بہت سے کلمات امام زین العابدینؑ سے پند و نصیحت زہد و موعظہ کے سلسلہ میں نقل ہوئے ہیں اور واضح ہے کہ آپ کے کلمات شریفہ میں بہت عظیم آثار ہیں خصوصاً وہ ندبے جو آپ سے نقل ہوئے ہیں، ابو حمزہ ثمالی سے مروی ہے وہ کہتے ہیں کہ میں نے علی بن الحسینؑ سے زیادہ پرہیزگار کوئی شخص نہیں سنا مگر یہ کہ مجھے امیر المؤمنینؑ کے متعلق بتایا گیا ہے اور علی بن الحسینؑ اس طرح تھے کہ جب آپ زہد

ووعظ کے متعلق گفتگو کرتے تو اس شخص کو رلا دیتے جو آپ کے دربار میں حاضر ہوتا چونکہ یہ کتاب شریف ان کلمات عالیہ اور جواہر عالیہ کے ذکر کی گنجائش نہیں رکھتی، میں ان مذہبوں کے چند جملوں سے برکت حاصل کرتے ہوئے ان پر اکتفا کرتا ہوں۔

آپ نے اس ندبہ میں فرمایا

جوز ہری سے مروی ہے

يَانْفَسِ حَتَامَ إِلَى الْحَيَاةِ سَكُونِكَ وَالْمَدِينَةَ وَعَمَّا رَتَبَهَا رَكُونِكَ أَمَا
اعتبرت بمن مضمي هي اسلانك ومن ارته الارض من الافك ومن
فجعت به من اخوانك ونقلت الى دار البلى من اقرانك فهم في بطون
الارض بعد ظهورها محاسنها فيها بوال دواثر خلت دورهم منهم
واقوت عراصمهم وسأقتهم نحو المنايا المقادر وخلوا عن الدنيا وما
جمعوا لها وصمتهم تحت التراب الحفائر۔

آپ کے ارشادات کا ما حاصل یہ ہے اے نفس کب تک تو زندگانی دنیا سے اپنا دل باندھے رکھے گا، اس جہاں اور اس کی تعمیر کرنے کی طرف مائل رہے گا، گویا تو اپنے گزرے ہوئے آباء و اجداد سے عبرت حاصل نہیں کرتا اور جن تیرے دوستوں کو زمین نے چھپا دیا ہے اور جن کی مصیبت تجھے معلوم ہے تیرے بھائیوں میں سے اور جن ہمسروں کو تو نے قبر میں داخل کیا ہے وہ شکم زمین میں چلے گئے ہیں، اس سے قبل وہ زمین کے اوپر تھے ان کے محاسن ان میں بوسیدہ اور پرانے ہو گئے ہیں ان سے ان کے گھر اور صحن خالی ہو گئے ہیں، اور تقدیرات الہی انہیں موت کی طرف لے گئی ہیں، وہ دنیا سے چلے گئے اور وہ چیزیں یہیں چھوڑ گئے جو انہوں نے جمع کی تھیں، اور وہ قبر کی مٹی کے نیچے چھپ گئے ہیں۔

کم اخترمت ایدی المنون من قرون بعد قرون کم غیرت الارض

ببلاها وغيتبت في ثراها من عاشرت من صنوف الناس وشيعتهم
الى الارماس وانت على الدنيا مكب منانس لخطابها فيها حريص
مكاثر على خطر تمسى وتصبح لا حياء اتدرى بما ذا الوعقلت مخاطروان
امر ايسعى لدنياها جاهدا ويذهل عن اخرها لا شك خاسر -

یعنی کتنے ہی موت کے دست و پنجنے گذشتہ زمانہ کے قریب بعد قرن اشخاص کو چیر پھاڑ کر ہلاک کر
دیا ہے اور کتنے ہی اشخاص کو زمین نے پرانا کر کے متغیر کر دیا ہے اور انہیں مٹی میں چھپایا ہے کہ
جن کے ساتھ مختلف اصناف کے لوگوں میں سے تو معاشرت رکھتا ہے اور ان کی تو نے قبرت نشیج
کی ہے باوجودیکہ تو نے انہیں مصیبت کے پنچہ اور قبر کی مٹی میں جاتے ہوئے دیکھا ہے پھر بھی
تو نے دنیا سے نصیحت حاصل نہیں کی، اور تو نے عبرت کی آنکھوں سے نہیں دیکھا اسی طرح تو دنیا
اور کار دنیا کی طرف راغب اور مائل ہے اور اس قبیح منظر دلہن کا حریص ہے کہ جس نے ہزار ہا شوہر
کئے ہیں جنہیں ہر گوشہ و کنار میں خاک و خون میں ناشاد کر رکھا ہے، اور کثرت مال پر فخر کرتا ہے
حالانکہ ہزار ہا مصیبتوں کا نشانہ اور مقام خطر میں ہے، ابو ولعب غفلت وغرور میں رات دن گزارتا
ہے، تجھے پتہ بھی ہے اگر تو فکر کرے کہ کن خطروں سے تو دوچار ہے اور یاد رکھو جو شخص دنیا کے
پیچھے سعی و کوشش کرے اور جدوجہد میں مشغول رہے اور ہیئگی کے گھر کی تلافی و تدراک سے غافل
ہو بلا شک و شبہ وہ بہت زیان و خسارہ میں ہے۔

انظري الى الامم الماضية والقرون الفانية والملوك العاتية كيف
استفتهم الايام فافناهم الحمام فامتحت من الدنيا اثارهم و
بقيت فيها اثارهم واضحوار ميماني التراب واتفرت مجالس منهم
عطلت ومقاصر و حلوا ابدار لا تنزاور بينهم والى لسكان القبر اشواور
فما ان ترى الاجثى قد ثروا بها مسنمة تسفى عليها الاعامر -

پورے فکر و عقل سے گزشتہ امتوں فنا ہونے والے قرونوں، اور سرکش سلاطین کی طرف نظر کرو کس
طرح حوادث زمانہ نے ان کے وجود کی بیخ کنی کی ہے اور موت نے انہیں فنا کر دیا، پس دنیا سے ان

کے آثار محو و نابود ہو چکے ہیں، اور سوائے ان کی خبر کے کوئی چیز ان کی باقی نہیں رہی، اور وہ سب کے سب زیر زمین بوسیدہ ہڈیاں ہو گئے ہیں، مجلسیں ان سے خالی پڑی ہیں اور ان کے قصور و محلات و یران پڑے ہیں وہ سب سامان سفر باندھ کر ایسے گھر میں وارد ہوئے ہیں کہ جہاں کسی طرح بھی ایک دوسرے کی زیارت نہیں کر سکتے، اور قبروں میں رہنے والے ایک دوسرے کی زیارت و ملاقات کس طرح کر سکتے ہیں کیا تم دیکھتے نہیں کہ ان کی قبروں کے اوپر پتھر کہان کی طرح پڑے ہوئے ہیں، جن میں وہ سکونت پذیر ہیں کہ جن پر آندھیاں خاک و غبار ڈالتی ہیں۔

من ذی عز و سلطان و جنود و اعوان تمکن من دنیاہ و نال منها مناہ
بنی الحصون والد ساکر و جمع الاغلاق والذخائر ہما معرفت کف
المنیۃ اذا تم مبادرۃ تہوی الیہ الذخائر ولا دفعت عنہ الحصون التی
بنی و حف بہا انہادھا والد ساکر ولا قارعت عنہ المنیۃ خیلہ ولا
طمعت فی الذب عنہ العسا کر۔

کتنے صاحبان عزت و سلطنت و صاحبان لشکر و اعوان کو تو نے دیکھا ہے، جنہوں نے حصن حصین
قصر ہائے استوار اور سرانیں پائدار بنائیں اور نفیس اموال اور زیادہ ذخائر و اموال اور قصور عالیہ
آثار موت کے لشکر کا مقابلہ نہ کر سکے ان محلات و لشکروں سے موت کو نہ روک سکے بے شمار لشکر اور
غیر محدود ذخائر سے کوئی فائدہ حاصل نہ ہوا، کینہ و مردان اور سرکش گردان شاطر اجل اور قاصد
موت کو جواب نہ دے سکے۔

فالبدار البدار والخدار الخدار من الدنيا و مکائدھا وما نصبت لك
من مصائدھا، تجلی لك من زینتھا واستشرف لك من فتنتھا فی دون
ما عافیت فجعا تمھا الی رفضھا داع وبألذھد أمر فجد ولا تفضل
فعیشك زائل وانت الی دارالمننتۃ صائر فلا تطلب الدنيا فان طلا
بہا وان نلت منها عنھا لك ضاء۔

پس جلدی کر دنیا اور اس کی نیرنگیوں سے بچ جا اور وہ جال جو تجھے دھوکہ دینے کے لئے اس نے

بچھائے ہیں اور وہ آرائش جو اپنے آپ کو زینت دینے کے لئے اور وہ نمائش جو مفتون کرنے کے لئے اس نے کی ہے پس ان فحایح اور مصائب دنیا میں سے تھوڑے سے بھی تیرے لئے کافی ہیں جو تو نے ترک دنیا کی طرف بلانے اور زہد دنیا کا حکم دینے کے لئے کئے ہیں، پس کوشش کر اور غافل نہ رہ کیونکہ تیری زندگی زائل ہونے والی اور تو موت کے گھر میں جانے والا ہے، اور دنیا کی تلاش میں نہ رہ اور یہ رنج و تکلیف اپنے اوپر نہ رکھ اگر تھوڑا سا مقصود تو حاصل کر بھی لے تو بھی آخر میں اس کو ضرور دیکھے گا۔

کم غرت من مغلد الیہاد صرعت من مکب علیہا فلم تنعشه من صرعتہ ولم تقله من عشرتہ ولم تداوہ من سقمہ ولم تشفہ من المدبلی اور دتہ بعد عز و منعة موارد سوء مالہن مصادو فلہا رای ان لا نجاۃ وانہ هو الموت لا یخبیہ سنہ المواز تندم لو یغنیہ طول ندامۃ علیہ و ابکت الذنوب الکبائر۔

کتنے اشخاص ہیں جو اس سرائے سراسر آفت سے میل و رغبت کی وجہ سے مغرور و فریفتہ ہو گئے ہیں اور کتنے لوگ جو اس پر منہ کے بل گرے ہوئے تھے جنہیں اس نے بچھا ڈیا ہے، اور پھر وہ اٹھ نہیں سکے اور اس پھسلنے سے سیدھے کھڑے نہیں ہو سکے، جنہیں اس بیماری کی دوا میسر نہیں ہوئی اور وہ اس درد و تکلیف سے شفا یاب نہیں ہوئے بلکہ یہ دنیا غدار درد پہنچانے والی مکرو خدیعہ کے راستے سے آئی اور انہیں عزیز ہونے کے بعد اور زیادہ قوم و قبیلہ جو کہ طاقت ور تھے ان کے ہوتے ہوئے بری جگہوں اور ناخوش گوار گھاٹ پر لے آئی جب کہ واپس لوٹنے کا کوئی راستہ ان کے لئے باقی نہ رہا اور جب انہوں نے دیکھا کہ ان کے لئے نجات کا کوئی راستہ نہیں اور موت ان پر وارد ہوئی اور کسی معاون و مددگار کے ذریعہ نجات حاصل نہ ہو سکی، وہ غم و اندوہ و حسرت کی گہرائی میں جا گرے، لیکن کیا فائدہ جب کہ اس طویل حسرت و ندامت سے فائدہ انہیں نہ مل سکا علاوہ اس سے کہ بڑے گناہوں کی وجہ سے وہ گریہ و زاری کرنے لگے کہ جس سے کچھ حاصل نہیں ہوا۔

بکی علی ما سلف من خطایاہ و تحسر علی ما خلف من دنیاہ حیث لا

ينفعه الاستعبار ولا يخفيه الاعتذار من هول المنيّة ونزول البليّة
احاطت به انا ته وهبومه وانبس الباء اعجزته المعاذر فليس له من
كربة الموت نارج وليس له مما يحاذر ناصر وقد جشات خوف المنيّة
نفسه تزدها دون اللهات الحناجر -

پس وہ روتا ہے ان گناہوں پر جو اس سے سرزد ہوئے اور حسرت و اندوہ کا اظہار کرتا ہے اس چیز
پر جو وہ دنیا میں چھوڑے جاتا ہے، جب کہ گریہ کرنا اور رونا اس کے لئے سود مند نہیں اور موت کی
ہولناکی اور مصیبت کے نزول سے معذرت کرنا اسے نجات نہیں دے سکتا، آفات و ہمووم و غمووم
نے اس کا احاطہ کیا ہوا ہے اور وہ اس وقت حیران و پریشان ہو گیا جب کہ کوئی معذرت اس کے
کام نہ آسکی اور اس کے لئے موت کی مصیبت و اندوہ سے کوئی چیز چھٹکارا دینے والی نہیں اور
جس چیز کا اسے ڈر ہے اس میں کوئی اس کا مددگار نہیں اور موت کے خوف اور اس کی وحشت
و ہیبت سے اس کا نفس مضطرب اور اس کی جان خوف و فزع کی وجہ سے حلق سے تالو اور تالو سے
حلقوم تک آجاتی ہے۔

هنالك خف عنه عوادة واسلبه اهله واولاده وارتفعت الرفته
والعويل ويئسوا من براء العليل غضوا بايد يهم عينيه ومدوا عند
خروج نفسه رجليه فكم مرجع يبيكي عليه تفجعا ومستنجد صبيرا
وما هو صابر و مسترجع داع له الله مخلص يعد دمنه خير ما هو اذا كر
وكم شامت مستبشر بوناته و عما قليل كالذي صار صائرا -

اس وقت یعنی جب آثار موت نمودار ہوئے اور موت کا پیغام رساں ظاہر ہوا تو جو لوگ مہر و محبت
و شفقت کی وجہ سے اس کی عیادت کو آتے تھے وہ اسے تنہا چھوڑ کر چلے جاتے ہیں، اور اس کے
اہل و عیال و اولاد جو ہمیشہ اس کے ہمسر و ہمراز اور اس کے مصاحب تھے کہ اگر اس کے
پاؤں میں کانٹا چبھ جاتا تو گویا ان کے جگر میں کانٹا لگا ہے اور اگر اس کے سر میں درد ہو جاتا تو ان
کے دل میں سوئیاں چھینیں، جب انہوں نے اس کی سکرات الموت دیکھی تو اسے موت کے سپرد

کر دیا، پس ان کے نالہ و گریہ زاری کی آواز بلند ہوئی اور بیمار کے اچھے ہونے سے مایوس ہو گئے اور اس کی آنکھیں کہ جس کے دیکھنے سے وہ خوش ہوتے تھے اپنے ہاتھ سے بند کیں، اور اس کے دونوں پاؤں کہ جنہیں عزیز سمجھتے تھے انہیں قبلہ کی طرف دراز کر دیا پس کتنے اشخاص ہیں جو اس کے درود داغ سے روتے ہیں اور بہت سے صبر کا مطالبہ کرنے والے جو خود صبر نہیں کر سکیں گے، اور ان کے صبر کا کاسہ لبریز ہو جاتا ہے اور کتنے اشخاص ایسے ہیں جو کلمہ انا اللہ کہتے ہیں اور خلوص نیت و مہر و محبت کی بناء پر خدا سے رحم کی دعا مانگتے ہیں اور اس کی نیکیوں کو یاد کرتے ہیں اس کے لئے دعائے خیر اور طلب مغفرت کرتے ہیں، اور کتنے لوگ ہیں جو اس کی موت پر خوش ہیں حالانکہ وہ بھی اس کے پیچھے جانے والے ہیں۔

شوق جیو بہا نساۓہ ولطم خدودھا اما وہ اعول لفقده جیرانہ و توجع لزرئہ اخوانہ ثم اقبلو علی جہازہ و تشہرو الابراۓ نطل احب القوم کان لقربہ یحث علی تجعصیزہ دیبا درو شکر من قد احضروہ لغسلہ و وجہ لہا فاظ للقبر حاضر و کفن فی ثوبین فاجتمع لہ معیشة اخوانہ والشعائر۔

اس کی عورتیں اس کی مصیبت میں گریبان چاک کرتی ہیں اور اس کی کنیزیں اپنے رخساروں پر طمانچے لگاتی ہیں اس کے ہمسائے اس کے ناپید ہونے پر نالہ و فریاد کی آواز بلند کرتے ہیں اور اس کے بھائی اس کی مصیبت کی وجہ سے درود عالم و اندوہ و غم میں ہیں، پس اس وقت وہ اس کی تجہیز و تکفین کے لئے مہیا اور اسے باہر لانے غسل دینے اور لے جانے کے لئے تیار ہیں پس جو شخص اس کا زیادہ نزدیک تھا وہ اس کی تجہیز میں جلدی کرتا ہے اور عجلت کرتا ہے، اسے قبر میں پہنچانے کی طرف اور تیار ہو گئے وہ لوگ جو اس کے پاس موجود ہیں اس کو غسل دینے کے لئے اور قبر کھودنے والا اس کی قبر کھودنے کے لئے بھیجا گیا، اور دو کپڑوں میں اسے کفن دیا گیا پس اس کے قبیلہ والے اور بھائی جمع ہو گئے اس کے تشییع جنازہ کے لئے:

فلور ایت الاصغر من اولادہ و قد غلب الحزن علی فوادہ فغشی من

الجزع عليه وقد خفبت الدموع خديه ثم افاق رهو يندب اباہ
ويقول بشجر واويلده الابصوت من قبح المنية منظرًا يهال لمراه
يهال لمراه ويرفاع ناظرا كابر اولاد يهيج اکتيا بهم اذا ما تناساه
العبون الا صاغر دانه نسوان عليه جوازع مدامعها فوق الحدود
غزائر۔

پس اگر تو اس کے سب سے چھوٹے بیٹے کو دیکھے کہ حزن و ملال اس کے دل پر چھایا ہوا ہے اور
اپنے باپ پر زیادہ جزع و فزع نالہ و زاری کی وجہ سے اس پر غشی طاری ہوگئی ہے اور ایشک خونین
و خراش چہرہ کی وجہ سے اس کے رخسار رنگین ہو گئے ہیں، البتہ تو موت کے برے منظر کی وجہ سے
دیکھے گا کہ جس کے دیکھنے سے دیکھنے والا ہولنا کی اور مصیبت میں گرفتار ہو جاتا ہے اس کے
بڑے بیٹے کو بعد اس کے کہ اس کے چھوٹے بیٹے اسے فراموش کر چکے ہوتے ہیں کہ وہ اس پر ندبہ
و زاری سے دن گزارتے ہیں اور اس کی عورتیں اس پر گریہ زاری کرتی ہیں اور بہت زیادہ آنسو
ان کے چہرہ و رخسار پر جاری ہوتے ہیں۔

ثم اخرج من سعة قصره ضيق قبره فحشوا بايد يههم التراب واكثر
والتلذذوا الانتخاب ووقفوا ساعة عليه وقد يسئوا من النظر اليه
فولو ا عليه معولين وكلهم لمثل الذي لاقى اخوه محاذر كشاء و تاع
امنات بعد الها بمدبة باد للذرا عين حاسر نراغت ولم ترقع قليلا
واجفلت فلما انحتي منها الذي هو حاذر۔

جب اس کو غسل و کفن دے لیتے ہیں تو اس کو اس وسیع قصر و محل سے کہ جس کے بنانے میں اس نے بڑی مشقت و
تکلیف برداشت کی تھی نکال کر تنگ قبر کی طرف لے جاتے ہیں اور جس رخسار پر غبار نہیں بیٹھ سکتا تھا اس پر خاک ڈالتے ہیں اور
حسرت و حیرت سے اس پر سر و سینہ پیٹتے اور گریہ زاری کرتے ہیں اور ایک لحظہ اس پر کھڑے ہو کر اس کی طرف مایوسانہ نظر ڈالتے
ہیں، پس سب اس پر نالہ و گریہ کرتے واپس پلٹ جاتے ہیں جب کہ سب اس چیز سے ڈر رہے ہوتے ہیں، جو ان کے بھائی پر
وارد ہوئی ہے حالانکہ وہ اس سے متنبہ و بیدار نہیں ہوتے اور دوبارہ اپنے آسائش و آرام کی طرف غفلت و جہالت سے واپس

لوٹے ہیں اور گزشتہ بات کو فراموش کر دیتے ہیں، مثل ان گوسفندوں کے جو آسودگی اور مامونیت کے ساتھ اپنے چراگاہ کی طرف جاتے ہیں کہ اچانک تیز چھرا قصاب کے ہاتھ میں دیکھتے ہیں جس نے کہنی تک اپنی آستین اٹھی ہوئی ہے پس گوسفند ڈر جاتے ہیں اور تھوڑی دیر کے لئے چرنے سے رک جاتے اور بھاگتے ہیں لیکن جب وہ چلا جاتا ہے کہ جس سے وہ ڈرتے ہیں۔

دهاها افعال البهائم اقتدينا وعلی عادتہا جرینا عدالی
 ذکر المنقول الی الثری والمدفوع الی هول ماتری هو مصر عافی الحدة و
 توزعت مراریثه ارحامه والاد اصروانحو علی امواله بخصومة فما
 جامد منهم علیها ماتری هو مصر عافی الحدة وتوزعت مراریثه
 ارحامه ولاواصر وانحو علی امواله بخصومته جما جامد منهم علیها و
 شاكر فیا عامر الدنيا ویا سا عیالها ویا امننا من ان تدور الدوائر
 کیف امننت هذه الحاله وانت صائر الیها لا محالة۔

تو وہ اپنی چراگاہ کو پلٹ جاتے ہیں اور جو کچھ ان کی بہن پر وارد ہوا ہے یعنی وہ گوسفند جو قصاب کے ہاتھ میں دیکھتے ہیں اسے بھول جاتے ہیں کیا ہم افعال بھائم اور چوپاؤں کی رفتار کی اقتدا کریں اور ان کی عادات کو اپنالیں، پلٹ آؤ اس مردہ کے ذکر کی طرف کہ جس کو قبر میں داخل کرتے ہیں اور اس ہول و خوف کے سپرد کرتے ہیں کہ جسے تم دیکھ رہے ہو، پس وہ اپنی لحد میں داخل ہوا اور مٹی کے نیچے جاگزیں ہو گیا اور اس کی میراث اس کے عزیزوں اور رشتہ داروں نے تقسیم کر لی اور وہ اس کے ترکہ کی تقسیم میں جلدی کرتے اور جھگڑتے ہیں اور یہ مال جو اس بے چارہ مردہ کی طرف سے انہیں ملا ہے کوئی اس کی تعریف اور اس کا شکر یہ ادا نہیں کرتا، پس اے دنیا کو آباد کرنے والے اور اس کی تحصیل میں کوشش کرنے والے اور اس سے امن میں رہنے والے کہ کس طرح تو مامون ہے اس حالت سے جب کہ یقیناً تو اس کی طرف جانے والا ہے، ایک دوسرے مذہب میں فرماتے ہیں۔

این السلف الماضون والاهلون والاقربون والاولون والاخرون والابناء
 والمرسلون طحتهم والله المنون وتوالت علیهم السنون وفقد
 تضهم العیون وانا الیهم صائرون نانا لله وانا الیه راجعون اذا کان

هذا نوح من كان قبلنا فانا على اثارهم نتلاحق نحن عالمنا ان سوف
تدرک مامضى ولو عصبتك الراسيات الشواهي فما هذه دار الا تامة
ناعلمن ولو عمر الانسان ماذر شارق.

کہاں ہیں پہلے گزرے ہوئے لوگ رشتہ دار پہلے اور بعد کے انبیاء و مرسلین خدا کی قسم موت کی
چکی ان پر گردش کر چکی ہے اور انہیں پیش چکی ہے ان پر دنیا کے کئی سال گذر چکے ہیں، اور وہ
آنکھوں سے پوشیدہ ہو چکے ہیں اور ہم بھی ان کی طرف جانے والے ہیں اور ان کے ساتھ ملحق
ہونے والے ہیں، ہم خدا کی بندگی کے کند میں بند ہیں اور ہم اس کی پاداشت اور جزا کی طرف
جانے والے ہیں، جب کہ گزرے ہوئے لوگوں کا راستہ یہی تھا ہم بھی ان کے آثار پر چلیں گے
اور یہ بات جان لو کہ اگر بلند و بالا سخت پہاڑوں کی چوٹی میں جا کر پناہ لو تب بھی گزرے ہوئے
لوگوں کے ساتھ جا کر ملحق ہو گے، یہ جان لو کہ یہ گھر قیام گاہ نہیں ہے اگرچہ انسان اس دنیا میں اتنی
زندگی بسر کرے جب تک سورج چمکتا رہے کہ رادانی از خسروان عجم کے عہد فریدون و محاک
وجم، کہ بر تخت و ملکش نیامد زوال، نماوند مگر ایزد تعال، کرا جاودان ماندن امید ہست، کہ کس
راندانی کہ جاوید ہست۔

این من شق الایہار و غرش الاشجار و عمر الیاری الم تمح منهم الاثار
و تحل بہم دار البور فاخش الجرار فلد الیوم بالقوم اعتبارنا نما
الدنیا متاع الاخرة دارالقران تخرمهم ریب المنون فلم تکن
لتنفعهم جناہم والحدائق ولا حملتہم حین ولوا جمعہم نجابہم
والصافنات السوابق و راحوا عن الاموال صفرا و خلفوا ذخائرہم
بالرغم منهم و فارقوا۔

کہاں ہیں وہ جنہوں نے نہریں کھودیں پانی جاری کئے اور درخت لگائے اور گھر آباد کئے کیا
ان کے آثار مٹ نہیں گئے یعنی وہ گھر مزار وہ یار مار وہ اقارب عقارب (بچھو) وہ مناظر
مناظر (خطرہ کی جگہیں) وہ قصور قبور وہ بوستان گورستان نہیں ہو گئے، اور زمانہ نے انہیں

ہلاکت کے گھر کے سپرد کر دیا ہے، پس اس ہمسائیگی سے ڈرو اور تمہیں ان لوگوں سے عبرت حاصل کرنے چاہیے کیونکہ دنیا کے لئے قرار و بقاء نہیں اور باقی و برقرار رہنے والا گھر آخرت ہی ہے، حوادثِ زمانہ نے ان لوگوں کو وادی ہلاکت میں ڈال دیا، انہیں ان کے باغ و بوستان نفع نہ دے سکے اور جب وہ دوسرے گھر کی طرف پلٹے عمدہ نائقے اور بہترین تیز رفتار گھوڑے ان کے کام نہ آئے اور وہ اپنے مال و دولت چھوڑ کر خالی ہاتھ چلے گئے اور وہ ذخائرِ جنہیں جمع کر رکھا تھا نہ چاہنے کے باوجود انہیں چھوڑ کر چلے گئے اور ان سے الگ ہو گئے۔

این من بنی القصور الدسا کروہزم الجیوش والعساکر وجمع الاموال والذخائر وحاذا الاثام والجرائر این الملوک والفراعنہ والا کاسرة والسیاسنة این العبال والدا قنة این دووالنوا حی والرساتیق والاعلام والمناجیق والعهود والمواثیق کان لم یکنوا اهل عز ومنعة ولا رفعت اعلامهم والمناجق ولا سکنواتک القصور التي بنوا ولا اخذت منهم بعهد موثق وصاروا قبورا ادارسات واصبحت منازلهم تسقى علیها الخواقی۔

کہاں ہیں وہ جنہوں نے قصور و محلات بنائے اور جیوش و لشکروں کو شکست دی اور مال ذخیرے جمع کئے اور گناہ و جرائم کے مرتکب ہوئے کہاں ہیں دنیا کے بادشاہ دنیا کے مالک اور صاحبانِ اعلام و منافق و عہود و مواثیق گویا کبھی وہ صاحبِ عزت و سلطنت نہیں تھے اور کسی میدانِ جنگ میں ان کے علم کے پھریرے نہیں لہرائے تھے اور منجیق سے پتھر نہیں پھینکے تھے اور ان محلات میں گویا کبھی نہیں رہے تھے، کہ جن میں غرور و سرور سے رہتے تھے اور عہد و پیمان پر انہیں اطمینان حاصل نہیں ہے، وہ سب پرانی قبروں میں جا کر ٹھہرے ہیں اور قبر کی خاک بن چکے ہیں اور ان کے گھروں میں آندھیاں خاک اڑ رہی ہیں (مولف نے اس کے بعد کچھ فارسی عربی کے اشعار لکھے ہیں ہم انہیں چھوڑ رہے ہیں) ایک اور نندہ ذکر کر کے پھر کچھ فارسی کے اشعار لکھے ہیں طوالت کے خوف سے انہیں بھی چھوڑ رہے ہیں۔ (مترجم)

پانچویں فصل امام زین العابدینؑ کے بعض معجزات

مخفی نہ رہے کہ کوئی معجزہ اور کرامت حضرت کے آداب اخلاق کریمہ کلمات و مواعظ بلیغہ صحائف اور ادعیہ شریفہ سے بالاتر نہیں اور مناسب ہے کہ اس مقام پر فضول گذشتہ میں جو کچھ مختصراً ذکر کر چکے ہیں، اسی پر اکتفاء کریں لیکن ضروری ہے کہ تبرک و تبہن کے طور پر یہاں بھی چند روایات بیان کریں۔

پہلی روایت: حجر اسود کا آپ کی امامت کی گواہی دینا۔

شیخ کلینی اور دوسرے علماء نے امام محمد باقر سے روایت ہے کہ جب امام حسینؑ درجہ رفیعہ شہادت پر فائز ہوئے تو محمد بن حنفیہ نے امام زین العابدینؑ کی خدمت میں پیغام بھیجا اور حضرت سے خلوت میں باتیں کیں اور کہا اے میرے بھتیجے آپ کو معلوم ہے کہ رسول خداؐ نے اپنے بعد وصایت و امامت امیر المؤمنینؑ کے اور ان کے بعد امام حسنؑ کے اور ان کے بعد امام حسینؑ کے سپرد کی، اب جب کہ آپ کے والد (خدا کی رضوان و رحمت ان پر ہو) شہید ہوئے تو وصیت نہیں چھوڑ گئے، اب میں آپ کا چچا آپ کے والد کا بھائی اور علیؑ کا بیٹا ہوں اور سن میں آپ سے بڑا ہوں، ان سن و سال کی وجہ سے جو مجھ میں ہے اور اس جوانی اور خورد سالی کی بناء پر جو آپ میں ہے میں اس امر امامت کا زیادہ لائق اور مستحق ہوں، مقصد یہ ہے کہ آپ مجھ سے وصایت و امامت میں جھگڑانہ کریں، آپ نے فرمایا چچا خدا سے ڈرو اور جس چیز کے لائق نہیں ہو اس کے درپے نہ ہو میں آپ کو نصیحت کرتا ہوں کہ کہیں آپ کا شمار جاہلوں میں نہ ہو جائے، اے چچا میرے والد صلوات اللہ علیہ نے عراق جانے سے پہلے مجھے وصی قرار دیا اور اپنی شہادت سے ایک گھنٹہ پہلے امر امامت و وصایت میں مجھ سے عہد و پیمانہ استوار کیا اور یہ رسول خدا کا سلمہ (سامان جنگ) میرے پاس ہے پس اس معاملہ کے گرد چکر نہ لگاؤ، کیونکہ مجھے ڈر ہے کہ آپ کی زندگی کم نہ ہو جائے اور آپ کے حالات میں آشوب و اختلال و نقص واقع نہ ہو، خداوند عالم اس سے انکار و امتناع رکھتا ہے کہ امامت و وصایت نسل حسینؑ کے علاوہ کہیں مقرر فرمائے اور اگر آپ چاہتے ہیں کہ اس سلسلہ میں آپ کو پورا یقین پیدا ہو تو حجر اسود کے پاس چلتے ہیں اور اس کا فیصلہ اس سے چاہتے ہیں اور اس معاملہ کی حقیقت کا اس سے سوال کرتے ہیں، حضرت امام باقرؑ فرماتے ہیں کہ یہ گفتگو ان کے درمیان اس وقت ہوئی جب کہ دونوں حضرات مکہ میں تھے پس حجر اسود کی طرف روانہ ہو گئے حضرت علی بن الحسینؑ نے محمد کی طرف رخ کیا اور فرمایا آپ ابتدا کیجئے اور بارگاہ خداوندی میں تضرع و زاری کریں تاکہ وہ آپ کے لئے حجر اسود میں قوت گویائی پیدا کرے اور پھر آپ اس سے سوال کریں، پس محمد نے روئے سوال درگاہ خالق متعال کی طرف کیا اور خدا سے دعا کی پھر حجر اسود کو پکارا لیکن حجر اسود نے انہیں کوئی جواب نہ دیا، حضرت نے فرمایا اے چچا اگر آپ وصی و امام ہوتے تو حجر اسود آپ کو جواب دیتا، محمد نے کہا

اے بھتیجے اب آپ حجر اسود کو بلائیں اور اس سے سوال کریں، پس امام زین العابدینؑ نے جس طرح چاہا دعا کی پھر فرمایا میں تجھے اس خدا کی حق کا واسطہ دے کر سوال کرتا ہوں کہ جس نے تمام انبیاء و اوصیاء اور سب لوگوں سے لیا ہوا عہد و پیمانہ تجھ میں قرار دیا ہمیں بتا کہ حسین بن علیؑ کے بعد وصی و امام کون ہے، حجر اسود میں اتنی جنبش و حرکت پیدا ہوئی کہ گمان ہوا کہ وہ اپنی جگہ سے اکھڑ جائے پھر اسے واضح عربی زبان میں قوت گویائی عطا کی اور اس نے علی بن الحسینؑ سے عرض کیا کہ وصایت و امامت حسین بن علیؑ فرزند ان فاطمہ بنت رسول خداؐ کے بعد آپ کے ساتھ مخصوص ہے، پس بعض روایات کے مطابق محمد نے حضرت کے پاؤں کا بوسہ لیا اور عرض کیا کہ امامت آپ کے ساتھ ہی مخصوص ہے، مولف کہتا ہے حدیقتہ الشیعہ میں ہے کہ یہ واقعہ اس وجہ سے ہوتا تھا کہ کمزور اعتقاد لوگوں کے شکوک و ابام کا ازالہ ہو جائے اور محمد بن حنفیہ قدس سرہ یہ چاہتے تھے کہ جو لوگ انہیں امام سمجھتے ہیں ان کے سامنے امام زین العابدینؑ کی حقیقت و منزلت ظاہر ہو جائے نہ یہ کہ انہوں نے امامت میں نزاع کیا تھا اور انہوں نے اپنے باپ اور بھائی سے نہیں سنا تھا یا سننے کے باوجود چشم پوشی کی تھی، کیونکہ ان کا مقام و مرتبہ اس سے بالاتر ہے کہ ان کے متعلق یہ گمان کیا جائے کیونکہ رسول خداؐ نے اپنے وصی کو یہ خبر دی ہے کہ میرے بعد بنی حنیفہ قبیلہ کی ایک لڑکی سے آپ کا ایک بیٹا ہوگا، اور میں اپنا نام اور کنیت اسے بخشا ہوں اور اس کے علاوہ میرا نام و کنیت کسی کے لئے جائز نہیں کہ وہ میری کنیت و نام کو جمع کرے سوائے میری آل کے قائم علیہ السلام کے جو کہ میرا بار ہوا خلیفہ ہے، جو دنیا کو عدل و انصاف سے پر کرے گا، بعد اس کے کہ وہ ظلم و جور سے پر ہوگی، لہذا حضرت امیر المومنینؑ نے ان کا نام محمد اور کنیت ابوالقاسم رکھی اور محمد مذکور کا علم و ورع و زہد و تقویٰ میں نظیر و عدیل کوئی نہ تھا پھر کس طرح ہو سکتا ہے کہ وہ اپنے امام زمانہ سے غافل ہوتے، اور ایسی چیز کا مطالبہ کرتے کہ جس کا وہ حق نہیں رکھتے تھے اور اس کی دلیل یہ ہے کہ حجر الاسود کے گواہی دینے کے باوجود بہت سے لوگ ان کی امامت کا اعتقاد رکھتے تھے اور ان کے روکنے کے باوجود وہ لوگ اس اعتقاد سے باز نہ آئے اور اس فاسد عقیدہ پر برقرار رہے بلکہ مدتوں تک بے شمار لوگ دنیا میں تھے جو انہیں زندہ سمجھتے تھے اور کہتے تھے کہ اب بھی ایک ایسا گروہ موجود ہے جو کہتے ہیں کہ محمد رضوئے پہاڑ کے غار میں (جو پہاڑ مدینہ کے نزدیک ہے) مشغول عبادت ہیں اور کہتے ہیں کہ وہی مہدی موعود ہیں، اور اس غار میں خداوند عالم نے پانی اور شہدان کے لئے پیدا کر دیا ہے تاکہ وہ بھوکے پیاسے نہ رہیں اور ان کے پیروکاروں میں سے ایک کا یہ شعر ہے 'وسبط لا یندوق الموت حتی یقود الخیل یقدمہ اللواء یغیب فلا یری فیہم ذمانا برضوی عند غسل و ماء'، یعنی رسول اکرمؐ کے نواسوں میں سے ایک وہ ہے کہ جس پر موت نہیں آئے گی اور وہ موت کا مزہ نہیں چکھے گا، جب تک وہ لشکر کشی نہ کرے اور اس کے آگے علم ہوں گے اور بعد اس کے کہ وہ ایک مدت تک لوگوں کی نظروں سے رضوی پہاڑ میں غائب رہے گا، کہ جہاں شہد اور پانی اس کے لئے خلق ہوا ہے اور وہ عبادت میں مشغول ہے اور اس شاعر نے نہ صرف یہ کہ ان کی امامت و مہدیت کے سلسلہ میں غلط بات کہی ہے بلکہ انہیں رسولؐ کے نواسوں میں شمار کر کے بھی غلطی کی ہے، مولف کہتا ہے کہ شیخ مفید نے یہ اشعار کثیر غرہ سے نقل کئے ہیں اور اس کے پہلے اشعار میں 'الا ان الائمة من قریش و لاة الحق ابعة سوار علی و الثلاثہ

من بنیہ ہم الاسباط لیس بہم خفاء فسبط سبط ایمان و برو سبط غیبتہ کربلا و سبط لا یذوق الموت۔ الخ“

دوسری روایت:

زہری کی روایت ہے اور جو کچھ اس نے آپ کے دلائل اپنی آنکھوں سے دیکھے کتاب حدیقہ الشیعہ میں ہے کہ علی بن الحسین کے معجزات میں سے ایک وہ ہے جو کشف الغمہ میں شہاب زہری سے منقول ہے وہ کہتا ہے کہ عبد الملک بن مروان نے شام سے کچھ لوگ بھیجے کہ وہ حضرت کو مدینہ سے شام لے جائیں، اور وہ آپ کو طوق و زنجیر میں مقید کر کے مدینہ سے لے چلے اور آپ پر نگران مقرر کئے، میں نے نگرانوں سے التماس کیا کہ وہ مجھے آپ کی خدمت میں حاضر ہونے کی اجازت دیں، جب میں آپ کی خدمت میں حاضر ہوا اور آپ کو طوق و زنجیر میں دیکھا تو میں رونے لگا اور میں نے کہا کہ میں دوست رکھتا ہوں کہ یہ طوق و زنجیر میرے اوپر ہوتی اور آپ اس تکلیف میں نہ ہوتے آپ نے تبسم کیا، اور فرمایا اے زہری کیا تمہارا خیال ہے کہ مجھے ان زنجیروں سے کوئی تکلیف ہے ایسا نہیں ہے اور آپ نے اپنے ہاتھ پاؤں ان سے باہر نکال لئے اور فرمایا کہ جب تمہیں کوئی ایسی چیز درپیش ہو، عذاب خدا کو دل میں لے آؤ اور اس سے ڈرو اور تم مطمئن رہو میں دو منزلوں سے زیادہ اس گروہ کے ساتھ نہیں رہوں گا، پس میں نے تیسرے دن دیکھا کہ موکل سرا سیمگی کی حالت میں مدینہ واپس آئے اور آپ کو تلاش کر رہے تھے، لیکن انہیں آپ کا پتہ نشان نہیں مل رہا تھا اور کہنے لگے کہ ہم ان کے گرد بیٹھے ہوئے تھے کہ اچانک وہاں طوق و زنجیر پڑے ہوئے دیکھے اور وہ موجود نہیں تھے پس میں شام گیا اور عبد الملک بن مروان سے ملاقات کی اس نے مجھ سے حالات پوچھے میں نے جو کچھ دیکھا تھا اس کے سامنے نقل کیا، کہنے لگا خدا کی قسم جس دن نگران انہیں تلاش کر رہے تھے وہ میرے گھر میں آئے اور مجھ سے مخاطب ہوئے کہ ما انا وانت یعنی مجھے تجھ سے تجھے مجھ سے کیا سروکار ہے، میں نے کہا کہ میں پسند کرتا ہوں کہ آپ میرے پاس رہیں فرمایا میں پسند نہیں کرتا کہ تیرے پاس رہوں اور پھر میرے پاس سے چلے گئے، خدا کی قسم اتنی ہیبت ان کی مجھ پر طاری ہوئی کہ جب میں خلوت میں گیا تو دیکھا کہ میرے کپڑے پانچا نہ سے نجس ہو چکے تھے، زہری کہتا ہے کہ میں نے کہا کہ علی بن الحسین علیہ السلام اپنے خدا کے ساتھ مشغول رہتے ہیں ان کے متعلق کوئی برا گمان نہ کرو کہنے لگا خوشحال اس کا جو اس کے شغل میں مشغول ہو۔

تیسری روایت: فقیر آدمی کا مروارید کے دو موتی آپ کی برکت سے مچھلی

کے پیٹ سے حاصل کرنا۔

کتاب مذکور میں یہ بھی ستور ہے کہ زہری سے منقول ہے وہ کہتا ہے میں حضرت امام زین العابدین کی خدمت میں

حاضر تھا، ایک شخص آپ کے شیعوں میں سے آپ کی خدمت میں حاضر ہوا اور اس نے اپنی عملداری پریشانی اور چار سو درہم کا مقروض ہونا بیان کیا، امام نے گریہ کیا جب رونے کا سبب پوچھا گیا تو آپ نے فرمایا اس سے عظیم تر کون سی مصیبت ہے کہ انسان اپنے مومن بھائی کو پریشان اور مقروض دیکھے اور اس کا علاج نہ کر سکے، جب لوگ اس مجلس سے باہر نکلے تو منافقین میں سے ایک شخص کہنے لگا تعجب ہے کہ یہ حضرات ایک طرف تو کہتے ہیں کہ آسمان وزمین ہمارے مطیع و فرمانبردار ہیں، اور کبھی کہتے ہیں کہ ہم برادر مومن کے حالات کی اصلاح سے عاجز ہیں وہ مرد فقیر یہ باتیں سن کر آرزوہ خاطر ہو کر حضرت کی خدمت میں گیا اور عرض کیا فرزند رسول کسی شخص نے یہ کچھ کہا ہے اور یہ بات مجھ پر اتنی گراں ہے کہ جس سے میں اپنی سختیوں اور پریشانیوں کو بھول گیا ہوں، پس حضرت نے فرمایا کہ خداوند عالم نے اب تمہیں فرج و کشائش بخشی ہے آپ نے اپنی کنیز کو آواز دی کہ جو کچھ تو نے میرے افطار کے لئے مہیا کیا ہے وہ لے آ، کنیز جو کی دو خشک روٹیاں لے آئی، حضرت نے فرمایا یہ روٹیاں لے لو کیونکہ ہمارے گھر میں ان کے علاوہ کچھ نہیں ہے، البتہ خداوند عالم ان کی برکت سے تمہیں بہت سامان عطا فرمائے گا، پس وہ شخص دونوں روٹیاں لے کر بازار کی طرف روانہ ہوا، لیکن اس کی سمجھ میں نہیں آتا تھا کہ کیا کرے، اس کا نفس اور شیطان اسے وسوسہ میں ڈالتے تھے کہ نہ بچوں کے دانت ان روٹیوں پر اثر کر سکتے ہیں اور نہ میرے اہل خانہ کا پیٹ ان سے سیر ہو سکتا ہے اور نہ کوئی قرض خواہ مجھ سے قیمتاً یہ لے گا پس وہ بازار میں پھر رہا تھا کہ اس کا گزر ایک مچھلی بیچنے والے کے قریب سے ہوا، کہ جس کے ہاتھ میں ایک مچھلی باقی رہ گئی تھی کہ جسے کوئی شخص کسی قیمت پر خریدنے کے لئے تیار نہیں تھا، اس مرد فقیر نے کہا ادھر آؤ، میرے پاس جو کی روٹی ہے جس کا میں اس مچھلی کے بدلے تمسے سودا کرتا ہوں، مچھلی فروش نے قبول کر لیا، مچھلی دے کر وہ روٹی اس سے لے لی، مرد فقیر چند قدم چلا تھا کہ اس نے ایک سبزی فروش کو دیکھا کہ جس کے پاس تھوڑا سا خاک آلود نمک تھا کہ جسے کسی قیمت پر خریدنے کے لئے کوئی تیار نہ تھا، فقیر نے کہا کہ آؤ یہ نمک مجھے دے دو اور یہ روٹی لے لو، شاید میں اس نمک سے یہ مچھلی درست کروں، اس بقال نے وہ نمک دے کر روٹی لے لی، پس یہ شخص گھر میں آیا اور ابھی یہ سوچ ہی رہا تھا کہ مچھلی کو صاف کرے اس نے سنا کہ کوئی اس کا دروازہ کھٹکھٹا رہا ہے، آ کے دیکھا تو اس کے دونوں مشتری تھے جو روٹیاں واپس لے آئے تھے کہ ان پر ہمارے بچوں کے دانت اثر نہیں کر سکتے اور ہمیں معلوم تھا کہ تو پریشانی و بد حالی کی وجہ سے یہ روٹیاں بازار میں لایا تھا، یہ اپنی روٹیاں واپس لے لے ہم تجھ پر حلال قرار دیتے ہیں، اور وہ مچھلی اور نمک تجھے بخشتے ہیں وہ شخص انہیں دے کر واپس گیا اور چونکہ اس کے بچے بھی ان روٹیوں کو نہیں چبا سکتے تھے، لہذا وہ مچھلی کی طرف آئے اور اس کے پکانے کی فکر کرنے لگے، جب اس مچھلی کا پیٹ چاک کیا تو اس میں سے مروارید کے دو موتی نکلے کہ جن سے بہتر کسی صدف و دریا میں نہیں تھے پس وہ خدا کی اس نعمت پر شکر کرنے لگے، اور وہ شخص اس فکر میں تھا کہ یہ کس کے پاس بیچے اور کیا کرے کہ امام زین العابدین کا قاصد آیا اور اس نے پیغام دیا کہ حضرت فرما رہے ہیں خداوند عالم نے تجھے کشائش دی ہے اور تو نے پریشانی سے چھٹکارا پایا ہے، اب ہمارا کھانا ہمیں واپس کر دے کہ جسے ہمارے علاوہ کوئی نہیں کھا سکتا، وہ دونوں روٹیاں خادم واپس لے

گیا، اور سید سجاد نے ان سے افطار کیا اور اس فقیر نے مروارید بیچ کر ان کی قیمت وصول کی اور اس کی حالت اچھی ہو گئی، اور وہ تو نگر ہو گیا۔

جب منافقین اس چیز پر مطلع ہوئے تو کہنے لگے کتنا عظیم ہے ان کے حالات کا اختلاف پہلے تو اس فقیر کے حالات کی اصلاح کی قدرت نہیں رکھتے تھے، اور اب اسے تو نگری عظیم دے دی ہے جب امام نے ان کی باتیں سنیں تو فرمایا، کہ رسول اکرم کے متعلق بھی اس قسم کی باتیں کرتے تھے کیا تم نے سنا نہیں کہ آنحضرت کی تکذیب کرتے تھے، جب آپ نے بیت المقدس کے حالات بیان کئے تھے کہ جو شخص مکہ سے مدینہ بارہ دن میں پہنچا وہ کس طرح ایک ہی رات بیت المقدس میں جا کر واپس آ گیا وہ خدا اور اولیاء خدا کے کارناموں کو نہیں جانتے۔

چوتھی روایت: حبابہ والیبہ کا آپ کے معجزہ سے جوان ہونا۔

شیخ صدوق اور دوسرے علماء نے حبابہ والیبہ سے روایت کی ہے وہ کہتی ہے کہ میں نے حضرت امیر المؤمنین کو شرطہ الخمیس میں دیکھا کہ آپ کے ہاتھ میں تازیانہ تھا، کہ جس سے آپ جبری مار ماہی زمرہ الجبرانی (جو کہ حرام مچھلیاں ہیں) کے بیچنے والوں کو مارتے تھے اور فرماتے تھے کہ اے بنی اسرائیل کے مسخ شدہ کو بیچنے والے اور اے بنی مروان کے لشکر یوں اس وقت فرات بن احنف کھڑا ہو گیا اور اس نے عرض کیا کہ اے امیر المؤمنین بنی مروان کا لشکر کون لوگ ہیں فرمایا کہ وہ ایسا گروہ ہے جو ڈاڑھی منڈواتے اور موٹھیں بڑھاتے ہیں، حبابہ کہتی ہے کہ میں نے آپ سے بہتر گفتگو کرنے والا نہیں دیکھا، پس میں آپ کے پیچھے پیچھے چلی یہاں تک کہ آپ کھلی جگہ میں جا کر بیٹھ گئے تو اس وقت میں نے آپ کی خدمت میں عرض کیا اے امیر المؤمنین امامت کی کیا دلیل و نشانی ہے، خدا آپ پر رحمت نازل فرمائے یہ سنگریزہ میرے پاس لے آؤ آپ نے دست مبارک سے ایک سنگریزہ کی طرف اشارہ کیا میں وہ آپ کے پاس لے گئی آپ نے اپنی انگوٹھی سے اس پر نقش کیا اور اس وقت مجھ سے فرمایا اے حبابہ جو شخص مدعی امامت ہو اور اس میں یہ طاقت ہو کہ وہ سنگریزہ پر جس طرح تونے دیکھا ہے نقش کر دے تو سمجھ لے کہ وہ امام واجب الطاعت ہے اور امام جس چیز کا ارادہ کرتا ہے وہ اس سے پوشیدہ نہیں رہتی، پس میں چلی گئی اور یہ دور گزر گیا، یہاں تک کہ حضرت امیر المؤمنین کی دنیا سے رحلت ہوئی تو میں امام حسن کی خدمت میں حاضر ہوئی آنجناب امیر المؤمنین کی جگہ پر تشریف لائے اور لوگ آپ سے سوالات کر رہے تھے، پس آپ نے مجھ سے فرمایا اے حبابہ والیبہ، میں نے کہا جی ہاں اے میرے مولا و آقا آپ نے فرمایا لے آؤ جو کچھ تمہارے پاس ہے میں نے وہ سنگریزہ حضرت کو دیا تو آن جناب نے بھی اس پر نقش کا جس طرح امیر المؤمنین نے اس پر نقش کیا تھا اور امام حسن کے بعد میں امام حسین کی خدمت میں حاضر ہوئی اور حضرت مسجد رسول میں تشریف فرما تھے آپ نے مجھے اپنے قریب بلا یا اور مجھے مرجعاً کہا اور فرمایا "ان فی الدلالة دلیلا علی ماتریدین" یعنی جو دلالت تو نے میرے بھائی اور باپ سے دیکھی ہے اس میں

دلیل ہے میری امامت کے پہچاننے کی بھی کیا پھر بھی امامت کی دلیل چاہتی ہے میں نے عرض کیا جی ہاں اے میرے سردار، فرمایا وہ سنگریزہ لے آجو تیرے پاس ہے میں نے وہ سنگریزہ حضرت کو دیا حضرت نے اس پر مہر لگائی، چنانچہ اس پر نقش ثبت ہو گیا، حبابہ کہتی ہے کہ امام حسینؑ کے بعد میں حضرت علی بن الحسینؑ کی خدمت میں حاضر ہوئی جب کہ بڑھاپے نے مجھ پر اثر کر رکھا تھا اور مجھے بڑھاپے نے تھکا دیا تھا اور بے چارہ کر دیا تھا اور میری عمر ایک سو تیرہ سال کو پہنچ گئی تھی، پس میں نے حضرت کو دیکھا کہ وہ پے در پے رکوع و سجود عبادت میں مشغول ہیں اور وہ ان سے فارغ نہیں ہوتے اس بناء پر میں دلالت و نشانی سے مایوس ہو گئی پس آپ نے میری طرف انگشت شہادت سے اشارہ کیا آپ کے معجزہ سے میری جوانی پلٹ آئی، پس میں نے عرض کیا کتنی مقدار مدت دنیا گزر چکی ہے اور کتنی باقی ہے فرمایا ”اماما مضیٰ فنعمہ و اماما باقی فلا“ جو گزر چکی ہے وہ تو کہتا ہوں اور جو باقی رہتی ہے وہ نہیں اس وقت فرمایا جو کچھ تیرے پاس ہے وہ لے آ پس میں نے وہ سنگریزہ آپ کی خدمت میں پیش کیا اور آپ نے اس پر نقش کیا ان کے بعد میں نے امام محمد باقرؑ سے ملاقات کی آپ نے اس پر نقش کیا ان کے بعد حضرت صادقؑ کی خدمت میں حاضر ہوئی آپ نے بھی اس پر مہر لگائی پھر امام موسیٰ کاظمؑ کی خدمت سے مشرف ہوئی آپ نے اس پر نقش فرمایا اور آپ کے بعد امام رضاؑ کی خدمت میں حاضر ہوئی اور آپ نے اس پر نقش فرمایا، عبد اللہ بن ہمام کی روایت کے مطابق اس کے بعد حبابہ نو ماہ زندہ رہ کر دنیا سے وفات پا گئی۔

مولف کہتا ہے کہ حبابہ والبیہ جس نے یہ روایت کی ہے وہ ایک شیعہ خاتون تھیں عاقلہ کاملہ جلیلہ کاملہ جلیلہ مسائل حلال و حرام جانتی تھیں اور بہت زیادہ عبادت گزار تھیں اور انہوں نے عبادت میں اتنی جدوجہد کی تھی کہ ان کی کھال ان کے شکم پر خشک ہو چکی تھی اور اس کا چہرہ زیادہ سجدہ کرنے اور مقام سجدہ پر رگڑنے کی وجہ سے جل چکا تھا اور وہ ہمیشہ امام حسینؑ کی زیارت سے مشرف ہوتی تھیں اور یہ کیفیت تھی کہ جب لوگ معاویہ کے پاس جاتے تھے تو وہ امام حسینؑ کی خدمت میں حاضر ہوتی تھیں اور آپ کی زیارت سے مشرف ہوتیں، ایک دفعہ ان کے چہرہ پر برص کے داغ آ گئے تھے تو حضرت کے لعاب دہن کی برکت سے وہ بیماری برطرف ہوئی اور یہ وہی خاتون ہے ماس بیان کرتی ہے کہ میں نے امام محمد باقرؑ کو مسجد الحرام میں عصر کے وقت دیکھا کہ لوگ آپ کے گرد جمع ہیں اور مسائل جمع حلال و حرام اور اپنی مشکلات کا آپ سے سوال کرتے ہیں، حضرت نے اپنے مقام سے حرکت و جنبش نہ فرمائی یہاں تک کہ ان کے ہزار مسائل پر فتویٰ جاری فرمایا صدر روایت دلالت کرتا ہے کہ ڈاڑھی منڈوانا جائز نہیں ہے اور یہ کہ ریش تراشی بنی مروان اور بنی امیہ کی ہیبت ہے اور چونکہ ہمارے زمانہ میں ڈاڑھی منڈوانا عام ہو چکا ہے اور اس کی قباحت برطرف ہو گئی ہے اور یہ منکر اس حد تک معروف ہو چکا ہے کہ اس سے نہی کرنا منکر و برا معلوم ہوتا ہے لہذا مناسب ہے کہ ہم یہاں ڈاڑھی منڈوانے کے ناجائز ہونے کی دلیلوں کی طرف اشارہ کریں، شہید اول کتاب قواعد میں فرماتے ہیں کہ خضی کے لئے ڈاڑھی منڈوانا جائز نہیں کیونکہ یہ احتمال ہے کہ شاید وہ مرد ہو اس عبارت کا ظہور یہ ہے کہ مرد کے لئے ڈاڑھی منڈوانے کی حرمت مسلم ہے، اور میر داماد نے نے شارع النجاۃ میں حرمت کا حکم دیا ہے گویا کہ اجماع کی نسبت دی ہے اور علامہ مجلسی نے

کتاب حلیہ میں مشہور کی طرف نسبت دی ہے اور کتاب جعفریات میں سند صحیح کے ساتھ رسول خدا سے مروی ہے کہ آپ نے فرمایا کہ ڈاڑھی منڈوانا مثلہ (ناک کان وغیرہ کاٹنا) ہے اور جو مثلہ کرے اس پر خدا کی لعنت ہو اور عوالی اللئالیٰ میں مروی ہے آجنا ب نے فرمایا ”دلیس منامن سلق ولا خرق ولا طق“، یعنی ہم میں سے نہیں وہ شخص جو بے حیائی اور برائی کی زیادہ باتیں کرے اور اپنے مال میں اسراف کرے اور ڈاڑھی منڈوائے جیسا کہ اس کے مولف ابن ابی جمہور نے حاشیہ پر اس حدیث کی یہی تفسیر بیان کی ہے اور کتاب فقیہ میں مروی ہے کہ رسول خدا نے فرمایا کہ موچھوں کو جڑ سے کاٹو اور ڈاڑھی کو بڑھاؤ، یہودیوں اور مجوسیوں کی اپنے آپ کو شبیہ نہ بناؤ، نیز فرمایا کہ مجوسی داڑھیاں منڈواتے اور موچھیں بڑھاتے ہیں اور ہم موچھیں کٹواتے اور ڈاڑھی رکھواتے ہیں، اور بعض کہتے ہیں کہ احتمال ہے کہ یہودیوں کی شباہت کی نفی اس لحاظ سے ہو کہ ڈاڑھی کی اصلاح کرائی جائے چونکہ یہودی بالکل ڈاڑھی کے بال نہیں مونڈتے جب حضرت رسول خدا کا دعوت نامہ اسلام ملوک کسریٰ کو ملتا تو بادشاہ کسریٰ نے باذان کو (جو یمن کا گورنر تھا) لکھا کہ وہ آنحضرتؐ کو گرفتار کر کے اس کے پاس بھیج دے تو اس نے اپنے کا تب بانویہ اور ایک دوسرے شخص کو جسے فرخسک کہتے تھے مدینہ بھیجا ان دونوں نے داڑھیاں منڈوائی اور موچھیں بڑھائی ہوئی تھیں، پس آپ کو یہ اچھا نہ لگا کہ ان پر نگاہ کریں اور فرمایا دوائے ہوم پر تمہیں اس چیز کا کس نے حکم دیا ہے وہ کہنے لگے ہمارے رب یعنی کسریٰ نے حضرت نے فرمایا لیکن میرے رب نے تو مجھے ڈاڑھی رکھنے اور موچھیں کٹوانے کا حکم دیا ہے، اور سیوطی نے جامع صغیر میں امام حسینؑ سے روایت کی ہے کہ آجنا ب نے فرمایا کہ قوم لوط میں دس عادتیں تھیں اور ان کی وجہ سے وہ ہلاک ہوئے اور میری امت ایک اور عادت کا اضافہ کرے گی اور اس دس عادت میں مقرأض سے ڈاڑھی منڈوانا بھی شمار کیا۔

شیخ علی نے درمنثور میں دو طریقوں سے استدلال کیا ہے ایک تو کتاب فقیہ کی مذکور بالا روایت سے اور ایک جزء کا مستحب ہونا (موچھیں کٹوانا) دلیل خارجی کی وجہ سے دوسرے کے وجوب کے ساتھ منافات نہیں رکھتا، بسبب ظاہر امر کے جو کہ وجوب ہے، خصوصاً جب کہ یہود و مجوس سے شباہت سے بھی نفی کی ہے، دوسرا یہ کہ کسی کی ڈاڑھی کے بال زائل کرنے سے شریعت میں مکمل دیت مقرر ہوئی ہے لہذا جو چیز اس طرح کی ہو اس کا فعل دوسرے شخص کے لئے بلکہ خود اس شخص کے لئے بھی حرام ہے اور بعض افراد نادرہ کا اس سے خارج ہو جانا مثلاً سر کے بال وہ اس قاعدہ کلیہ کے ساتھ منافات نہیں رکھتا، فقیر کہتا ہے کہ میں نے گذشتہ گفتگو کلمہ طیبہ سے نقل کی ہے اور حدیث میں آیت شریفہ ”واذا بتلیٰ ابراہیم ربہ بکلمات فاتمھن“ کے ذیل میں کے موچھیں کٹوانا اور ڈاڑھی منڈوانا ان دس خفیہ احکام میں سے ہے جو حضرت ابراہیمؑ پر نازل ہوئے، اور دس چیزیں جو ہیں جو فسخ نہیں ہوئیں اور نہ قیامت تک نسخ ہوں گی اور ڈاڑھی بڑھانے کا مستجابات میں شمار کرنا اس کے مستحب ہونے کی دلیل نہیں ہے کیونکہ ان میں سے بعض مذکور چیزیں واجب بھی ہیں مثلاً غسل جنابت اور ختنہ کرنا اور ممکن ہے کہ ان روایات کے ساتھ بھی استدلال کیا جائے جو دلالت کرتی ہیں کہ مرد عورتوں کی مشابہت اختیار نہ کریں چونکہ ڈاڑھی منڈوانے سے مرد عورت کے مشابہ ہو جاتا ہے، حضرت صادقؑ نے توحید مفضل میں ارشاد فرمایا کہ مرد کے چہرہ پر بالوں کا اگنا اس کی عزت کا باعث ہے کیونکہ اس کی

وجہ سے بچنے کی حد اور عورت سے مشابہت سے خارج ہو جاتا ہے، اور حضرت امام رضاؑ نے فرمایا، کہ خداوند عالم نے مردوں کو ڈاڑھی کے ساتھ زینت بخشی ہے اور ڈاڑھی مردوں کی فضیلت قرار دی ہے کہ جس کی وجہ سے وہ عورتوں سے امتیاز رکھتے ہیں اور جو روایت حضرت صادقؑ سے مروی ہے جس کے ایک حصہ میں ہے کہ قوم عاد کے ایک شخص نے حضرت یعقوبؑ کی تکذیب کی تو حضرت نے اس پر نفرین کی کہ اس کی ڈاڑھی گر جائے، پس اس پیغمبرؐ کی بدعا سے اس کی ڈاڑھی اس کے سینے پر گر پڑی، اس روایت سے معلوم ہوتا ہے کہ بوڑھے شخص کے چہرہ کا بولوں کے بغیر ہونا کس قدر قبیح و شنیع و برا ہے، کہ حضرت یعقوبؑ نے اس کی تکذیب کے مقابلہ میں اس کے لئے یہ سزا پسند فرمائی اور ممکن ہے کہ اس روایت سے بھی تمسک کیا جائے جو دلالت کرتی ہے کہ دشمنان دین کے ہمشکل ہونا حرام ہے، اور وہ روایت یہ ہے کہ شیخ صدوق نے حضرت صادقؑ سے روایت کی ہے آپ نے فرمایا خداوند عالم نے اپنے انبیاء میں سے ایک نبی کی طرف وحی نازل کی کہ مومنین سے کہہ دو کہ وہ میرے دشمنوں والا لباس نہ پہنیں اور میرے دشمنوں والے کھانے نہ کھائیں اور ان کے راستوں اور مسالک پر نہ چلیں وگرنہ یہ میرے دشمن ہو جائیں گے جس طرح کہ وہ میرے دشمن ہیں۔

مخفی نہ رہے کہ ڈاڑھی منڈا شخص بہت سے فوائد و برکات سے محروم ہے ان میں سے ایک خضاب ہے وارد ہوا ہے، خضاب میں ایک درہم خرچ کرنا راہ خدا میں ہزار درہم خرچ کرنے سے افضل ہے اور خضاب میں چودہ خصلتیں ہیں کہ وہ کانوں سے ہوا کو دور کرتا ہے، اور آنکھوں کو روشنی دیتا ہے (الرخ) اور آنکھی کرنے اور اس کے فوائد سے محروم ہے اور وہ فوائد فقر و فاقہ کا برطرف ہونا اور بوائے کو لے جانا ہے اور جو شخص ستر مرتبہ کنگھی کرنے اور اس کے فوائد سے محروم ہے اور جو شخص ستر مرتبہ کنگھی کرے اور ایک ایک دفعہ گوشا کرے تو چالیس دن شیطان اس کے قریب نہیں آتا، اور حضرت صادقؑ سے آیہ شریفہ ”خذوا زینتکم عند کل“ مسجد کے ذیل میں روایت ہے فرمایا کہ اس سے مراد ہر واجب و مستحب نماز کے وقت کنگھی کرنا ہے، غیر ذلک فقیر کہتا ہے کہ میں نہیں سمجھتا کہ ڈاڑھی منڈا شخص ماہ رجب کی دعایا من از جوہ لکل خیر اپنی ڈاڑھی کے مٹھی میں لینے کے مقابلہ میں اور حرہ شیبستی علی النار (میری ڈاڑھی جہنم کے لئے حرام قرار دے) کے عوض کیا کہے گا، اور کس طرح وہ اپنے آپ کو خداوند عالم کی خاص اور اس کے ترحم سے محروم قرار دیتا ہے یا اس نے یہ نہیں سنا کہ جو شخص چاہتا ہو کہ خداوند عالم اس پر رحم کرے اور اسے جہنم کی آگ سے آزاد کرے تو وہ نمازوں کے بعد اپنی ڈاڑھی دائیں ہاتھ میں لے اور بائیں ہاتھ کی ہتھیلی آسمان کی طرف کھول کر سات مرتبہ کہے ”یار محمد و آل محمد صلی علی محمد و آل محمد و عجل فرج آل محمد“ پھر تین مرتبہ اسی حالت میں کہے یا ذوالجلال والا کر اہ صلی علی محمد و آل محمد و ارحمنی و اجرنی من النار۔

پانچویں روایت:

مدینۃ المعجز میں ابو جعفر طبری سے مروی ہے کہ ابو نمیر علی بن یزید کہتا ہے کہ میں حضرت علیؑ بن حسینؑ کی خدمت میں

راجب کہ آپ شام سے مدینہ طیبہ کی طرف واپس جا رہے تھے، اور آپ کی خواتین کے ساتھ رعایت احترام ان کی حشمت و عزت میں کوئی دقیقہ اٹھانہیں رکھتا تھا اور ہمیشہ ان کے احترام کا لحاظ رکھتے ہوئے ان سے دور اترتا تھا جب وہ مدینہ میں داخل ہوئے تو کچھ زیورات انہوں نے میرے بھیجے جو میں نے قبول نہ کئے اور میں نے کہا اس مقام پر جو کچھ حسن سلوک مجھ سے ظاہر ہوا ہے وہ صرف خوشنودی خدا کے لئے ہے اس وقت حضرت نے ایک سیاہ اور سخت پتھر اٹھایا اور اپنی انگوٹھی سے اس پر مہر لگائی اور فرمایا کہ اس کو لے لو اور جو ضرورت و حاجت تمہیں درپیش ہو اس سے طلب کرو، وہ کہتا ہے مجھے قسم ہے اس کی جس نے محمد مصطفیٰ صلی اللہ علیہ وآلہ وسلم کو حق کے ساتھ مبعوث کیا ہے کہ میں تاریخ مکان میں اس پتھر سے روشنی طلب کرتا تو وہ روشنی دیتا اور اسے تالوں پر رکھ دیتا تو وہ کھل جاتے اور اس کو ہاتھ میں لے کر بادشاہوں کے دربار میں جاتا تو ان سے کوئی بدی نہ دیکھتا۔

چھٹی روایت: چور کوشیروں کا چیر پھاڑنا جو حضرت سے متعرض ہوا۔

اس کتاب میں ہے کہ حضرت امام باقر نے فرمایا کہ ایک دفعہ حضرت علی بن الحسینؑ سفر حج کے لئے تشریف لے گئے چلتے چلتے آپ مکہ و مدینہ کے درمیان ایک وادی میں پہنچے تو اچانک ایک ڈاکو (راہزن) سے آپ کا سامنا ہوا اور اس نے آپ سے کہا کہ نیچے اتر آؤ، تو آپ نے فرمایا تیرا مقصد کیا ہے کہنے لگا میں چاہتا ہوں کہ تجھے قتل کر کے تیرا مال لے لوں آپ نے فرمایا جو کچھ میرے پاس ہے میں وہ تجھ سے تقسیم کر لیتا ہوں اور تیرے لئے حلال قرار دیتا ہوں کہنے لگا کہ نہیں، فرمایا اچھا اتنا مال میرے پاس رہنے دو جو مجھے میرے مقصد تک پہنچا دے اس نے قبول نہ کیا، حضرت نے فرمایا ”فائز ربک قال نالم“ تمہارا خدا کہاں ہے کہنے لگا سو یا ہوا ہے اس وقت دوشیر نمودار ہوئے ایک نے اس کا سر اور دوسرے نے اس کا پاؤں پکڑ لیا اور وہ اسے کھینچنے لگے، آپ نے فرمایا تیرا گمان تو یہ تھا کہ تیرا رب سو یا ہوا ہے یعنی تیری سزا یہ ہے اپنے عذاب کا مزہ چکھ۔

ساتویں روایت:

مناقب مدینۃ المعجز وغیرہ کتب میں ہے کہ ابراہیم بن ادہم اور فتح موصلی نے الگ الگ روایت کی ہے کہ ہم قافلہ کے ساتھ بیابان میں راستہ طے کر رہے تھے پس مجھے ضرورت محسوس ہوئی تو میں قافلہ سے دور ہو گیا، اچانک میں نے ایک بچے کو دیکھا جو بیابان میں چل رہا تھا، میں نے کہا سبحان اللہ ایک بچہ اس وسیع بیابان میں جا رہا ہے میں اس کے قریب گیا اور اس کو سلام کیا اور جواب سلام سنا تو میں نے اس سے پوچھا کہ کہاں کا ارادہ رکھتے ہو، کہنے لگا اپنے پروردگار کے گھر کی طرف میں نے کہا اے میرے حبیب دوست تم بچے ہو تم پر واجب و مستحب کا ادا کرنا لازم نہیں، فرمایا اے شیخ کیا تو نے دیکھا نہیں کہ مجھ سے چھوٹی عمر کے بچے مر جاتے ہیں، میں نے کہا تمہارا ارادہ دراصلہ کیا ہے فرمایا ”زادی نقوی وراحتی رجلائی و قصدی مولانی“ میرا توشہ میری پرہیزگاری میری سواری میرے دونوں پاؤں اور میرا مقصود میرا مولا ہے میں نے کہا تمہارے پاس کھانا مجھے نظر نہیں آتا،

فرمایا اے شیخ کیا یہ مناسب ہے کہ کوئی تمہیں اپنے گھر بلائے اور تم اپنے ساتھ کھانا لے جاؤ میں نے کہا کہ نہیں، فرمایا تو جس نے مجھے دعوت دی ہے وہ کھانے پینے کا انتظام بھی فرماتا ہے میں نے کہا پھر جلدی کرو تا کہ قافلہ کے ساتھ مل جاؤ، فرمایا ”علی الجہاد وعلیہ الابلاغ“ مجھ سے کوشش کرنا اور اس پر منزل مقصود تک پہنچانا لازم ہے کیا تو نے خدا کا ارشاد نہیں سنا ”والذین جاہدو افینا لنھدینھم سبیلنا وان اللہ لمع المحسنین“ وہ جو ہم میں کوشش کرتے ہیں ہم انہیں اپنے راستوں کی ہدایت کرتے ہیں اور خدا نیک لوگوں کے ساتھ ہے، راوی کہتا ہے ہم اسی حالت میں تھے کہ اچانک ایک خوشرو جو نوسفید لباس پہنے ہوئے ہماری طرف آیا اور اس نے اس بچے کے ساتھ معافتہ کیا اور اس کو سلام کیا میں نے اس جوان کی طرف رخ کیا اور اس سے کہا کہ میں تجھے اس کی قسم دیتا ہوں کہ جس نے تجھے خوب رو خلق کیا ہے یہ بتا کہ یہ بچہ کون ہے، اس نے کہا کیا اسے نہیں پہچانتے ہو یہ علی بن الحسین بن علی بن ابی طالب علیہم السلام ہے، پس میں نے اس جوان کو چھوڑ کر اس بچے کا رخ کیا اور ان سے کہا کہ آپ کو آپ کے آباؤ اجداد کے حق کی قسم دیتا ہوں، کہ یہ جوان کون ہے فرمایا کیا اسے نہیں پہچانتے ہو یہ میرا بھائی خضر ہے جو روزانہ ہمارے پاس آتا اور ہم کو سلام کرتا ہے میں نے عرض کیا کہ میں آپ کو آپ کے آباؤ اجداد کے حق کا واسطہ دے کر سوال کرتا ہوں کہ مجھے بتائیے آپ ان بیابانوں کو جو بے آب ہیں کس طرح زاد تو شہ کے بغیر طے کرتے ہیں فرمایا میں ان بیابانوں کو زادراہ کے ساتھ طے کرتا ہوں اور میرا زادراہ چار چیزیں ہیں، میں نے عرض کیا وہ کون سی ہیں، فرمایا تمام دنیا کو بغیر استثناء کے خدا کی ملکیت و مملکت سمجھتا ہوں اور خدا کے فیصلے اور فرمان کو خدا کی ساری زمین میں نافذ و جاری سمجھتا ہوں میں نے عرض کیا بہت اچھا تو شہ اور زادراہ ہے آپ کا اے زین العابدین آپ اس زادراہ سے آخرت کے بیابانوں کو عبور کر سکتے ہیں چہ جائیکہ دنیا کے بیابان۔

آٹھویں روایت:

حضرت کی جلالت و عظمت میں کئی ایک کتب معتبرہ میں روایت ہوئی ہے کہ عبدالملک بن مروان کی خلافت کے زمانہ میں ایک سال اس کا بیٹا ہشام حج کے لئے گیا اور حالت طواف میں جب وہ حجر اسود کے پاس پہنچا تو اس نے استلام (حجر اسود کو مس کرنا یا بوسہ دینا) کرنا چاہا لیکن لوگوں کے اثر و ہام کی وجہ سے وہ حجر کو نہ چھو سکا اور کسی نے اس کی پرواہ نہ کی تب اس کے لئے مسجد حرام میں ایک منبر نصب کیا گیا اور وہ اس پر جا بیٹھا اور اہل شام نے اس کے گرد احاطہ کر لیا، اسی اثناء میں حضرت سید الساجدین ابن الخیرتین امام زین العابدین نمودار ہوئے، درالخالیکہ ازار (لنگ) اور ردا اوپر لئے ہوئے تھے اور آپ کا چہرہ اتنا خوبصورت تھا کہ وہ تمام لوگوں سے زیادہ حسین تھے اور آپ کی خوشبو تمام سے زیادہ پاکیزہ اور ان کی پیشانی پر کثرت سجدہ کی وجہ سے گٹا پڑا ہوا تھا، پس آپ خانہ کعبہ کے گرد طواف کرنے لگے اور جب حجر الاسود کے قریب پہنچے تو لوگ آپ کی ہیبت و جلالت کا لحاظ کرتے ہوئے حجر الاسود سے دور ہو گئے، یہاں تک کہ حضرت نے اس کا بوسہ لیا، ہشام یہ معاملہ دیکھ کر چل گیا، اہل سام میں سے ایک شخص نے جب یہ عظمت و جلالت دیکھی تو اس نے ہشام سے پوچھا کہ یہ کون ہے کہ لوگ جس کی ہیبت و جلالت کو اتنا ملحوظ

رکھتے ہیں، ہشام اس وجہ سے کہ اہل شام آپ کو نہ پہچانیں کہنے لگا میں نہیں جانتا، فرزدق شاعر وہاں موجود تھا کہنے لگا لیکن میں جانتا ہوں (گفت من میثنا سمش نیکو، زوچہ پرسی بسوئے من کن رو) اگر ہشام اس کو نہیں پہچانتا تو میں اس کو خوب پہچانتا ہوں، وہ شامی کہنے لگا اے ابوفراس یہ کون ہے، فرزدق نے کہا 'هذا الذی تعرف البطحاء وطاعة والبيت يعرفه والحل والحرم حذا ابن خیر عباد الله کلهم حذا التقی النقی الطاهر العلم اذاراته قریبش قال قائل الی مکارم هذا ینتہی الکرم یکاد یمسکها عرفان راحته رکن المحطیم اذا ماجاء یتسلم ولیس قولک من هذا بضائرہ العرب تعرف من انکرت والعجم هذا ابن فاطمة ان کنت جاهله بحمدہ انبیاء الله قد ختمہو مقدم بعد ذکر الله ذکرهم فی کل برو مختوم به الکلم یتدفع الضر والبلوی بحبهم ویسترب به الاحسان والنعمة ان عدا اهل التقی كانوا ائمتهم اوقیل من خیر اهل الارض قیل هم ما قال لا قط الا فی تشہدہ لولا التشہد کانت لائتہ نعم' ترجمہ یہ ہے کہ بطحاء کی وادیاں اس کے پاؤں کی چاپ کو جانتی لیتی ہیں، بیت الحرم حل و حرم اسے پہچانتے ہیں یہ خدا کے تمام بندوں میں سے بہترین شخص کا بیٹا ہے، یہ تقی نقی طاہر و پاک انسان ہے جب اسے قریش دیکھتے ہیں تو ان میں سے کہنے والا کہتا ہے کہ اس کے مکارم اخلاق پر کرم کی انتہا ہے قریب ہے کہ رکن حطیم ان کی ہتھیلی کو خود سنبھال لے جب یہ استیلام کرنے کے لئے آئے، نیز یہ کہنا کہ سیکون ہے اس کے لئے مضرب نہیں جس کا تو انکار کر رہا ہے اسے عرب و عجم جانتے ہیں یہ فاطمہ کا بیٹا ہے اگر تو اس کی شان سے جاہل ہے اس کے جد امجد پر انبیاء کا خاتمہ ہے اللہ کے ذکر کے بعد ان کا ذکر مقدم ہے ہر نیکی میں انہیں کے ذکر پر گفتگو میں ختم ہوتی ہیں، تکلیف انہیں کی محبت کے صدقے میں دفع ہوتی ہیں اور احسان و نعمتیں اسی کی بناء پر زیادہ ہوتی ہیں، اگر تقویٰ کو شمار کیا جائے تو یہ ان کے امام ہیں یا یہ پوچھا جائے کہ اہل زمین میں سے بہترین کون ہیں تو جواب ملے گا کہ یہی حضرات اس نے تشہد کے علاوہ کبھی لائیں کہا اگر تشہد نہ ہوتا تو اس کی نہیں ہاں ہوتی ہشام آگ بگولہ ہو گیا اور فرزدق کا وظیفہ بند کر دیا اور اس کے حکم سے عسکان کے مقام پر جو مکہ و مدینہ کے درمیان ہے، فرزدق کو قید کر دیا گیا، یہ خبر جب حضرت علی بن الحسینؑ کو ملی تو آپ نے بارہ ہزار درہم فرزدق کے لئے بھیجے اور اس سے معذرت چاہی کہ اگر اس سے زیادہ رقم میرے پاس ہوتی تو اس سے زیادہ صلہ تجھے دیتا فرزدق نے وہ مال واپس کر دیا اور پیغام بھیجا کہ میں نے یہ اشعار صلہ کے لئے نہیں کہے بلکہ خدا و رسول کے لئے کہے ہیں، حضرت نے وہ مال دوبارہ بھیجا اور فرمایا کہ تجھے میرے حق کی قسم ہے اسے قبول کر لے تو فرزدق نے قبول کر لیا اور بعض روایات میں ہے کہ اس کی قید طویل ہو گئی اور ہشام نے اسے قتل کی دھمکی بھی دی تو فرزدق نے امام سے شکایت کی حضرت نے دعا فرمائی تو خداوند عالم نے اسے قید سے رہائی دلائی، فرزدق آپ کی خدمت میں حاضر ہوا اور عرض کیا کہ ہشام نے میرا نام عطیہ کے رجسٹر سے کاٹ دیا ہے، حضرت نے فرمایا تجھے کتنا عطیہ و وظیفہ ملتا تھا، عرض کیا اتنا اتنا پس حضرت نے اتنا مال اس کو دیا جو چالیس سال کے لئے اسے کافی تھا اور فرمایا اگر مجھے معلوم ہوتا کہ تجھے اس سے زیادہ کی ضرورت ہے تو میں عطا کرتا، جب چالیس سال ختم ہوئے تو فرزدق فوت ہو گیا، مولف کہتا ہے کہ

فرزدق کا نام ہمام بن غالب بن صعصعہ تمیمی مجاشعی اور کنیت ابوالفراس اور لقب فرزدق ہے اور وہ امیر المؤمنین کے اعیان شیعہ میں سے اور خاندان طیبین و طاہرین کا مداح تھا اور وہ ایک بزرگ خاندان کا فرد ہے اور اس کے آباؤ اجداد کے آثار ظاہر اور مفاخر واضح ہیں، کتاب اصابہ سے منقول ہے غالب فرزدق کا باپ اپنے زمانہ کے کریم و سخی لوگوں میں سے تھا اور اس کے پاس کافی اونٹ تھے جب غالب بصرہ میں حضرت امیر کی خدمت میں حاضر ہوا تو فرزدق کو اپنے ساتھ لایا اور اسے حضرت کی قدم بوسی سے مشرف کیا، اور اظہار کیا کہ یہ عمدہ شعر کہتا ہے اور وادی سخن میں چابک دست ہے، آپ نے فرمایا اس کے لئے قرآن کی تعلیم شعر و سخن سے بہتر ہے پس فرزدق نے اپنے سے عہد کیا کہ میں آج کے بعد کوئی کام نہیں کروں گا، جب تک قرآن یاد نہ کر لوں، خلاصہ یہ کہ گزشتہ قصیدہ کے چالیس سے زیادہ بیت ہیں اور اس قصیدہ کو دیکھ کر معلوم ہوتا ہے کہ فرزدق ادب میں کیا مقام رکھتا تھا، کہ جس نے مرتجلا اور فی البدیہہ یہ سارا قصیدہ یا اس کا کچھ حصہ انشاء کیا ہے، محقق بہبہانی نے اپنے جد امجد تقی مجلسی رضوان اللہ علیہ سے نقل کیا ہے کہ عبدالرحمن جامی سنی نے کتاب سلسلۃ الذہب میں اس قصیدہ کو فارسی میں نظم کیا ہے اور کہا ہے کہ اہل کوفہ میں سے ایک خاتون نے فرزدق کو عالم خواب میں دیکھا اور اس سے پوچھا کہ خدا نے تیرے ساتھ کیا سلوک کیا ہے تو اس نے کہا کہ خداوند عالم نے مجھے اسی قصیدہ کی برکت سے جو میں نے علی بن الحسین کی مدح میں کہا تھا بخش دیا، جامی کہتا ہے کہ سزا وار حق ہے کہ خدا تمام دنیا کو اس قصیدہ شریفہ کی برکت سے بخش دے، نیز اس سلسلہ میں کہتا ہے:

| | | | |
|----------|-------|-------|-------|
| صادق | از | مشائخ | حرین |
| چوں شنید | این | نشد | دور |
| گفت نیل | مراضی | حق | را |
| بس بود | ایں | عمل | فرزدق |
| مستعد | شد | رضائے | رحمن |
| مستحق | شد | ریاض | رضوان |
| زانکہ | نزدیک | حاکم | جابر |
| کرد حق | را | برائے | حق |
| | | | ظاہر |

نویں روایت: ہرن کا آپ سے گفتگو کرنا۔

کشف الغمہ اور دوسری کتب معتبرہ میں ہے کہ ایک دفعہ امام زین العابدینؑ اپنے اصحاب کے ساتھ بیٹھے ہوئے تھے کہ اچانک ایک ہرنی بیابان سے نمودار ہوئی اور وہ حضور مبارک امامؑ میں پہنچی وہ اپنی دم اور اگلے پاؤں زمین پر مارنے اور ہبہہ کرنے لگی، اور آواز نکالی اس گروہ میں سے بعض نے عرض کیا اے فرزند رسولؐ یہ ہرنی کیا کہتی ہے آپ نے فرمایا

یہ کہتی ہے کہ فلاں فلاں قریشی گذشتہ روز فلاں وقت اس کا بچہ پکڑ لایا ہے اور کل سے لے کر اب تک اس نے دودھ نہیں پیا، اس گفتگو سے اس جماعت میں سے ایک شخص کے دل میں ایک چیز نے خطور کیا یعنی حالت انکار پیدا ہوئی اور امام علم امامت جان گئے پس آپ نے حکم دیا اور اس قریشی کو حاضر کیا گیا، آپ نے اس سے فرمایا کیا بات ہے کہ یہ ہرنی تیری شکایت کرتی ہے اس نے عرض کیا کیا کہتی ہے کہ تو نے کل فلاں وقت اس کا بچہ پکڑ لیا ہے اور جب سے تو نے اسے پکڑا ہے اس نے اسے دودھ نہیں پلایا اب مجھ سے یہ خواہش کرتی ہے کہ میں تجھ سے کہوں وہ بچہ لے آتا کہ یہ اسے دودھ پلا لے اور دوبارہ تیرے سپرد کر دے، وہ شخص کہنے لگا قسم ہے اس کی جس نے محمد گورسالت کے ساتھ مبعوث کیا ہے آپ نے سچ فرمایا اپنے فرمایا وہ ہرنی کا بچہ میرے پاس بھیج دو، جب ہرنی نے اپنے بچہ کو دیکھا تو اس نے ہمہہ کیا اور اگلے پاؤں زمین پر مارتی تھی اور اس نے اپنے بچہ کو دودھ پلایا امام نے اس شخص سے فرمایا تجھے میرے حق کی قسم ہے یہ ہرنی کا بچہ مجھے بخش دے اس نے وہ بچہ آپ کو دے دیا، آپ نے وہ ہرنی کے سپرد کر دیا اور اس سے اس کی زبان میں بات کی، ہرنی نے ہمہہ کیا اور اپنی دم زمین پر ماری اور بچہ کو لے کر چلی گئی لوگوں نے عرض کیا اے فرزند رسول یہ کیا کہتی تھی، آپ نے فرمایا اس نے تمہارے لئے دعا کی اور جزائے خیر کہی۔

دسویں روایت:

آپ کے دلائل واقعہ حرمہ میں مناقب میں ہے کہ لیث خزاعی نے سعید بن مسیب سے مدینہ کی لوٹ مار کے متعلق سوال کیا وہ کہنے لگا ہاں انہوں نے مسجد رسول خدا کے ستونوں کے ساتھ گھوڑے باندھے اور میں نے قبر مطہر کے گرد گرد بے شمار گھوڑے دیکھے اور تین دن مدینہ کو لوٹا گیا، اور اس طرح ہوتا کہ میں اور علی بن الحسین علیہ السلام قبر پیغمبر پر آتے اور امام زین العابدینؑ کچھ کلام کرتے کہ جسے میں نہیں سمجھ سکتا تھا، پس ہمارے اور لوگوں کے درمیان ایک پردہ حائل ہو جاتا اور ہم لوگوں کو دیکھتے لیکن وہ ہمیں نہیں دیکھتے تھے اور ایک شخص کھڑا ہوا تھا جس نے سبز لباس پہنا تھا وہ چھوٹے دم والے اشہب یعنی سفید و سیاہ رنگ کہ جس کی سفیدی غائب ہو، گھوڑے پر سوار تھا اس کے ہاتھ میں ایک ہتھیار تھا اور وہ علی بن الحسین کے ساتھ رہتا تھا، پس جب کوئی حرم رسول کا ارادہ کرتا تو وہ سوار اپنے ہتھیار سے اس کی طرف اشارہ کرتا بغیر اس کے کہ ہتھیار اسے لگتا وہ ہلاک ہو جاتا پس جب وہ ملائین لوٹ مار سے فارغ ہوئے تو امام زین العابدینؑ مستورات کے پاس گئے اور ہر بچہ کا گوشوارا اور ہر عورت کا زیور اور لباس لے کر اس سوار کے پاس آئے تو اس نے عرض کیا اے فرزند رسول میں تو ایک فرشتہ ہوں آپ کے اور آپ کے والد گرامی کے شیعوں میں سے جب یہ اہل مدینہ کے لوٹ مار کرنے اور انہیں تکلیف پہنچانے کے درپے ہوئے تو میں نے اپنے پروردگار سے درخواست کی کہ وہ مجھے آپ آل محمد علیہم السلام کی مدد و نصرت کی اجازت دے خداوند عالم نے مجھے اجازت مرحمت فرمائی ہے تاکہ میرا عمل خدا اور رسول خدا آپ اہل بیت کی بارگاہ میں ذخیرہ رہے، یہاں تک کہ قیامت کا دن آجائے۔

مولف کہتا ہے کہ اس نہب و غارت (لوٹ مار) سے مراد وہ لوٹ مار ہے کہ جو واقعہ حرمہ میں ہوئی اور اس کی کیفیت

بطور اختصار اس طرح ہے کہ جب یزید اور اس کے گوزروں کی سرکشی و ظلم و دبئیان نے دنیا کو اپنی لپیٹ میں لے لیا اور اس کا فسق و فجور لوگوں پر ظاہر ہو گیا، نیز شہادت امام حسینؑ کے بعد اہل مدینہ کا ایک گروہ شام گیا اور انہوں نے اپنی آنکھوں سے دیکھا کہ یزید ہمیشہ شراب خوری، کتابازی، قمار بازی، طنز و زور اور آلات لہو و لعب میں مشغول رہتا ہے، وہ واپس آئے تو انہوں نے اہل مدینہ کو یزید لعین کے قبیح و برے اعمال کی خبر دی مدینہ کے لوگوں نے یزید کے عامل عثمان بن محمد بن ابوسفیان کو مروان بن حکم اور باقی بنی امیہ سمیت مدینہ سے نکال دیا، اور علی الاعلان یزید پر سب و شتم کیا اور کہنے لگے کہ جو شخص اولاد رسول خدا کا قاتل ہو، محرمات سے ہم بستری کرتا ہو، نماز نہ پڑھتا ہو اور شراب پیتا ہو، وہ خلافت کے لائق نہیں، پس انہوں نے عبداللہ بن حنظلہ غسیل ملائکہ کی بیعت کر لی جب یہ خبر یزید کے کانوں میں پہنچی تو اس نے مسلم بن عقبہ کو کہ جسے مجرم و سرف سے تعبیر کرتے ہیں بہت زیادہ لشکر دے کر شام سے مدینہ کی طرف روانہ کیا، مسلم بن عقبہ اپنے لشکر کے ساتھ جب مدینہ کے قریب آیا اور سنگستان مدینہ میں جو حرہ واقعہ کے نام سے مشہور ہے اور مسجد نبوی سے ایک میل کے فاصلہ پر ہے پہنچا، تو اہل مدینہ اس کے دفاع کے لئے باہر نکلے لشکر یزید نے ان کے اوپر تلواریں سونت لیں اور بڑی گھمسان کی جنگ ہوئی اور بہت سے لوگ اہل مدینہ میں سے قتل ہو گئے اور مروان بن حکم مسلسل مسرف کو اہل مدینہ کے قتل پر اکساتا رہا، یہاں تک کہ ان میں مقابلہ کرنے کی طاقت نہ رہی مجبوراً مدینہ کی طرف بھاگ کھڑے ہوئے اور روضہ مقدس رسول خدا کی پناہ لی اور آپ کی قبر مطہرہ کو پناہ گاہ قرار دیا، مسرف کا لشکر بھی مدینہ میں گھس آیا اور ان بے حیاءوں نے قبر مطہرہ کا کوئی احترام نہ کیا اور اپنے گھوڑوں کے ساتھ روضہ مقدسہ میں داخل ہو گئے اور مسجد نبوی میں اپنے گھوڑوں کو جولان دینے لگے اور پے در پے لوگوں کو قتل کرتے رہے یہاں تک ہ روضہ انور اور مسجد کو خون سے پر کر دیا اور قبر اطہر تک خون پہنچا اور ان کے گھوڑوں نے روضہ میں (جو کہ قبر و منبر کے درمیان اور ریاض جنت میں سے ایک باغ ہے) بول و براز کیا اور اہل مدینہ میں سے اتنے آدمی قتل کئے کہ مدائنی نے زہری سے روایت کی ہے کہ سات سو آدمی بڑے لوگوں میں سے (جو کہ قریش انصار و مہاجر و موالی تھے) قتل ہو گئے اور غیر معروف لوگوں میں عورتیں مرد آ زاد و غلام دس ہزار کی تعداد میں مارے گئے، ابوالفرج کہتا ہے کہ اولاد ابوطالب میں سے دو افراد واقعہ حرہ میں شہید ہوئے ایک ابوبکر بن عبداللہ بن جعفر بن ابوطالب تھا دوسرا عون اصغر جو کہ عبداللہ بن جعفر کا بیٹا جو عون اکبر تھا جو کہ بلا میں شہید ہوا جس کی والدہ جمانہ مسیب بن نجہ کی بیٹی تھی جس نے امام حسینؑ کے خون کا بدلہ لینے کے لئے ابن زیاد کے خلاف خروج کیا اور عین دردہ میں مارا گیا اور مسعودی کہتا ہے کہ بنی ہاشم میں سے اولاد ابوطالب کے علاوہ بھی ایک گروہ مارا گیا، مثلاً فضل بن عباس بن ربیعہ بن حارث بن عبدالمطلب اور حمزہ بن نوفل بن حارث اور عباس بن عتبہ بن ابولہب اور ان کے علاوہ باقی قریش و انصار اور دوسرے مشہور لوگوں میں سے کہ جن کی تعداد چار ہزار تھی علاوہ ان لوگوں کے جو مشہور نہیں تھے مارے گئے، اس کے بعد مسرف بن عقبہ نے دست تجاوز لوگوں کی عزت و ناموس و اموال پر دراز کیا اور اہل مدینہ کا مال اور عورتیں اپنے لشکر کے لئے تین دن تک مباح کر دیئے ابن قتیبہ نے کتاب الامامہ و ایسا سہ میں نقل کیا ہے واقعہ حرہ میں سب سے پہلے بنی عبدالاشہل کے گھر لوٹے گئے اور ان کے گھروں

کے اثاث البیت زیورات فرش تک نہ چھوڑے یہاں تک کہ کبوتر اور مرغیاں تک پکڑ کر ذبح کر لیں پھر محمد بن سلمہ کے گھر میں جا گھسے عورتیں چیخنی چلائیں زید بن محمد بن سلمہ نے جب عورتوں کی آواز سنی تو وہ ان آوازوں کی طرف دور اس نے دیکھا کہ اہل شام کے لشکر میں سے دس آدمی لوٹ مار کر رہے ہیں، زید نے اپنے رشتہ داروں میں سے دس افراد کے ساتھ مل کر ان سے جنگ کی یہاں تک کہ انہیں قتل کر دیا اور جو کچھ انہوں نے لوٹا تھا، وہ واپس لے لیا اور انہیں ایک کنوئیں میں ڈال کر اوپر مٹی ڈال دی پھر اہل شام کا ایک اور گروہ آیا ان سے بھی جنگ کی یہاں تک کہ ان میں سے چودہ ملائین کو قتل کیا لیکن اس کا چہرہ چار افراد کے تلوار مارنے سے مضرب و مجروح ہو گیا، ابوسعید خدری اس واقعہ میں اپنے گھر میں ہی رہا اہل شام میں سے چند افراد اس کے گھر میں آ بھٹکے انہوں نے کہا اے شیخ تم کون ہو کہا کہ میں ابوسعید خدری صحابی رسول ہوں، وہ کہنے لگے ہم ہمیشہ تمہارا نام سنتے تھے تو نے اچھا کیا ہے اپنا حصہ لے لیا ہے ہم سے جنگ نہیں کی اور اپنے گھر میں بیٹھے رہے ہوں اب جو کچھ تمہارے پاس ہے ہمیں لا کر دے دو، کہنے لگا خدا کی قسم میرے پاس کوئی مال نہیں ہے، شامیوں کو غصہ آ گیا، ابوسعید کی داڑھی نوچنے لگے اور اسے بہت مارا پیٹا، اور جو کچھ گھر میں تھا لوٹ لیا یہاں تک کہ سیر (چھری) اور کبوتروں کا ایک جوڑا جو گھر میں تھا وہ لے گئے، پس ابن قتیبہ نے نقل کیا ہے کہ اشرف میں سے ایک گروہ کو سختی سے قتل کیا اور کہا ہے کہ واقعہ حرم میں قریش و انصار و مہاجرین میں سے مشہور لوگ جو قتل ہوئے ان کی تعداد ایک ہزار سات سو ہے اور باقی لوگ دس ہزار تھے، علاوہ عورتوں اور بچوں کے۔

ابومعشر کہتا ہے کہ ایک شامی ایک انصاری عورت کے پاس گیا جس نے تازہ بچہ جنا ہوا تھا اور اس نے وہ بچہ اپنے بغل میں لیا ہوا تھا پس وہ ملعون اس عورت سے کہنے لگا جو مال ہے وہ میرے پاس لے آ، اس نے کہا خدا کی قسم کوئی چیز میرے لئے باقی نہیں رہی جو تجھے دوں، وہ شخص کہنے لگا کوئی نہ کوئی چیز میرے لئے لے آ ورنہ تجھے اور تیرے بچے کو قتل کر دوں گا، وہ کہنے لگی وائے ہو تجھ پر یہ بچہ ابن ابی کبشہ انصاری صحابی رسول کا ہے، خدا سے ڈرا اور ہم سے تعرض نہ کر اور اس عورت نے بچے کی طرف رخ کیا اور کہا اے میرے بچے خدا کی قسم اگر میرے پاس کچھ ہوتا تو میں تجھ پر قربان کر دیتی اور تجھ پر کوئی صدمہ وارد نہ ہونے دیتی، پس اس شامی بے رحم نے اس بچہ کو پاؤں سے پکڑا جب کہ ماں کا پستان اس کے منہ میں تھا اور اس ماں کے پہلو سے کھینچ کر دیوار سے اس طرح مارا کہ اس کے سر کا مغز زمین پر بکھر گیا، راوی کہتا ہے کہ ابھی وہ ملعون اس گھر سے نہیں نکلا تھا کہ اس کا آدھا منہ کالا ہو گیا اور وہ ضرب المثل ہو گیا، خلاصہ یہ کہ جب مسرف لعین قتل و غارت اور اہل مدینہ کی ہتک حرمت سے فارغ ہوا تو اس نے لوگوں کو یزید کی بیعت اور اس کے غلام ہونے کے اقرار کی طرف بلایا اور جو انکار کرتا اسے قتل کر دیتا تمام اہل مدینہ نے سوائے علی بن الحسین زین العابدین اور علی بن عبد اللہ بن عباس کے جان کے خوف سے اقرار کیا اور بیعت کر لی، باقی رہا مسرف کا سید الساجدین اور علی بن عبد اللہ کے مادری رشتہ دار مسرف کے لشکر میں موجود تھے جو مسرف کو اس سے متعرض ہونے سے مانع تھے، باقی رہے سید سجاد تو آپ نے قبر مطہر رسول اکرمؐ میں پناہ لی اور اپنے آپ کو اس سے لپٹائے رکھا اور دعا پڑھتے رہے

اللھم رب السموات السبع وما اظللن والارضین السبع وما اقللن رب العرش العظیم رب محمد

والہ الطاہرین اعوذ بک من شرۃ و ادرء بک فی نحرۃ اسئلک ان توتیننی خیرۃ و تکفیننی خوۃ۔ پس آپ مسلم بن عقبہ کی طرف روانہ ہوئے اور اس امام معصوم کے اس کے ہاں جانے سے پہلے وہ پلید شوم بہت غیظ و غضب میں اور آنجناب کو اور آپ کے آباؤ اجداد کو برا بھلا کہہ رہا تھا، جب آنجناب وارد ہوئے اور مسرف کی نگاہ حضرت پر پڑی تو انتہائی خوف و رعب حضرت کا اس کے دل پر پڑا کہ وہ لرزنے لگا اور آپ کی تعظیم کے لئے کھڑا ہو گیا اور آپ کو اپنے پہلو میں بٹھایا اور بڑی انکساری سے کہنے لگا کہ آپ اپنی حاجات بیان کریں جو کچھ آپ خواہش کریں وہ قابل قبول ہے، پس جس جس کی آپ نے سفارش کی مسرف نے آپ کی وجہ سے اس سے رد گذر کیا اور آپ عزت و تکریم کے ساتھ اس کے ہاں سے باہر تشریف لائے خلاصہ یہ کہ واقعہ حرہ کوشیخہ و سنی نے اپنی کتب میں ذکر کیا ہے یہ واقعہ اٹھائیس ماہ ذی الحجہ ۳۳ ہجری یزید کی موت سے اڑھائی مہینہ پہلے کا ہے جب مسرف بن عقبہ مدینہ سے فارغ ہوا تو عبداللہ بن زبیر اور اہل مکہ کے مقابلہ کے لئے مدینہ نکلا لیکن ابھی مکہ میں نہیں پہنچا تھا کہ راستہ میں ثنیہ مشلل میں جو کہ ایک پہاڑ کا نام ہے کہ جہاں سے قدید میں جا اترتے ہیں درکات جہنم میں جا پہنچا جب اس کا لشکر وہاں سے چلا گیا تو یزید بن عبداللہ بن ربیعہ کی کنیز جو مسرف کی موت کی انتظار میں تھی اور لشکر کے پیچھے پیچھے آرہی تھی وہ مسرف کے قبر پر پہنچی اور اس نے قبر کو کھودا جب لحد کھولی تو دیکھا کہ ایک بہت بڑے سانپ نے منہ کھولا ہوا ہے، اور وہ مسرف کی گردن سے لپٹا ہوا ہے وہ ڈری کہ اس کے پاس جائے اس نے انتظار کیا یہاں تک کہ سانپ اس سے الگ ہوا تو اس کنیز نے مسرف کا مردہ قبر سے باہر نکالا اور ثنیہ پر لٹکا دیا اور ایک قول ہے کہ اسے آگ لگا دی، اور اس کا دفن پھاڑ دیا اور وہاں کے ایک درخت سے اسے لٹکا دیا، پس جو شخص وہاں سے گزرتا تو اس کو پتھر مارتا اور جو کچھ مسرف بن عقبہ نے اہل مدینہ کے ساتھ کیا تھا یہی کام بسر بن ارطاة نے معاویہ کے لئے حجاز و یمن میں کئے کامل بن اشیر میں ہے کہ یزید نے چاہا عمرو بن سعید کو اہل مدینہ سے جنگ کرنے کے لئے بھیجے اس نے قبول نہ کیا پھر چاہا کہ ابن زیاد کو روانہ کرے اس نے اقدام نہ کیا، اور کہنے لگا ”واللہ لا جمعتمہا للفاسق قتل بن رسول اللہ وغزو الکعبۃ“ خدا کی قسم اس فاسق کے لئے دو کام جمع نہیں کروں گا، فرزند رسول کا قتل اور کعبہ سے جنگ کرنا پھر مسلم بن عقبہ لعنہ اللہ کو اس کام کے لئے انتخاب کیا اور وہ ملعون اگرچہ بوڑھا فرتوت اور بیمار تھا تب بھی اس نے قبول کیا اور اس کام پر اقدام کیا۔

گیارہویں روایت: حضرت کی دعا سے بارش کا آنا

شیخ طبری نے احتجاج میں اور اس کے علاوہ دوسرے علماء نے ثابت بنانی سے روایت کی ہے کہ ایک سال بصرہ کے عابد و زاہد لوگوں کے ایک گروہ کے ساتھ (مثلاً ایوب سبحانی صالح مری عتبہ الغلام حبیب فارسی مالک بن دینار) ہم حج کے ارادہ سے نکلے جب مکہ معظمہ میں پہنچے تو وہاں پانی کمیاب تھا اور بارش کی کمی کی وجہ سے سب کے جگر تشنہ اور جل رہے تھے اور اس حالت سے لوگ گھبرا کے ہماری طرف آئے کہ ہم بارش کی دعا کریں پس ہم کعبہ کے پاس آئے طواف کیا اور مکمل خضوع و

خشوع سے نزول رحمت کا درگاہ احدیت سے سوال کیا لیکن اجابت کے آثار نظر نہ آئے ہم اسی حالت میں تھے کہ ایک جوان ہماری طرف بڑھا اور فرمایا اے مالک بن دینار اے ثابت البنانی اے ایوب سحستانی اے صالح مری اے عتبہ الغلام اے حبیب فارسی اے سعداے عمرو اے صالح اعمی اے رابع اے سعدانہ اے جعفر بن سلیمان ہم نے کہا لیکر سعدیک اے جوان، فرمایا اما فیکم احد یحبہ الرحمن تم میں سے ایک آدمی بھی ایسا نہیں کہ جس سے خدا محبت کرے اور اسے دوست رکھے ہم نے عرض کیا اے جوان ہماری طرف سے ہے دعا کرنا اور اس کی طرف سے ہے قبول کرنا، فرمایا کعبہ سے دور ہو جاؤ اگر تم میں سے ایک شخص بھی ایسا ہوتا کہ جس کو خدا دوست رکھتا تو اس کی دعا کو قبول فرماتا، اس وقت وہ کعبہ میں گیا اور سجدہ کے لئے زمین پر جھکا ہم نے سنا کہ وہ سجدہ میں کہہ رہا تھا سیدی بھیک لی سقیتہم الغیث اے میرے آقا و سردار تجھے میں قسم دیتا ہوں اس دوستی و محبت کی جو تجھے مجھ سے ہے کہ ان لوگوں کو بارش سے سیراب کر دے ابھی اس جوان کی دعا کے الفاظ پورے نہیں ہوئے تھے کہ بادل اٹھا اور اس قسم کی بارش شروع ہوئی کہ مشکوں کے دہانوں سے پانی بہنے لگا پس میں نے عرض کیا اے جوان تجھے کیسے معلوم ہوا کہ خدا تجھے دوست رکھتا ہے فرمایا اگر وہ مجھے دوست نہ رکھتا تو اپنی زیارت (خانہ کعبہ کی زیارت) کے لئے مجھے نہ بلاتا جب اس نے مجھے اپنی زیارت کے لئے بلایا ہے تو میں نے سمجھا ہے کہ وہ مجھے دوست رکھتا ہے پس میں نے اس سے اس محبت کا واسطہ دے کر سوال کیا ہے جو اسے مجھ سے ہے، تو اس نے میری دعا کو قبول کر لیا ہے شاید اس کلام سے آپ اشارہ کرنا چاہتے ہوں اس طرف کہ جو شخص اس آستان مبارک پر آئے تو اس کا یہ معنی نہیں کہ وہ دوستان خدا کے زمرہ میں داخل ہے، راوی کہتا ہے کہ ان کلمات کے بعد آپ نے ہم سے منہ پھیر لیا اور فرمایا ”من عرف الرب فلم تغنہ معرفة الرب فذالك الشتي، ماضی فی الطاعة مانالہ فی طاعة الله ما ذالقی، ما یصنع العبد بغیر التقی، والعز کل العز للمنتقی“ جو رب کو پہچان لے پس معرفت رب اسے بے پرواہ نہ کرے تو وہ شقی ہے اس نے اطاعت کو کوئی ضرر نہیں پہنچایا جو کچھ کہ اس نے اطاعت خدا میں حاصل کیا ہے اور جو تکلیف بھی اٹھائی ہے بندہ تقویٰ کے بغیر اطاعت کو کیا کرے گا پوری عزت تو صرف متقی کے لئے ہے ثابت بنانی کہتا ہے میں نے اہل مکہ سے پوچھا کہ یہ جوان کون ہے انہوں نے بتایا کہ یہ علی بن الحسین بن علی بن ابی طالب ہے، مولف کہتا ہے کہ امام زین العابدین کی دعا سے بارش کا آنا کوئی تعجب کا باعث نہیں بلکہ آپ کے پست ترین غلام بھی جب بارش کی خواہش کرتے ہیں تو خداوند عالم ان کی دعا سے رحمت فرما دیتا ہے، کیا تو نے نہیں سنا کہ مسعودی نے اثبات الوصیۃ میں سعید بن مسیب سے نقل کیا ہے کہ ایک سال قحط پڑا تو لوگ بارش کی خواہش میں دائیں بائیں دوڑے میں نے دیکھا کہ ایک سیاہ غلام ایک ٹیلہ پر چڑھا اور لوگوں سے الگ ہوا، پس میں اس کے ارادہ سے اس کے پاس گیا میں نے دیکھا کہ وہ اپنے لبوں کو حرکت دے رہا ہے ابھی اس کی دعا ختم نہیں ہوئی تھی کہ ایک بادل آسمان سے نمودار ہوا جب اس غلام کی نگاہ بادل پر پڑی تو وہ حمد خدا بجالایا، اور اس جگہ سے چل پڑا اور بارش نے ہمیں آگھیرا اس حد تک کہ ہمیں گرق ہونے کا گمان ہوا، پس میں اس شخص کے پیچھے چلا میں نے دیکھا کہ وہ علی بن الحسین کے گھر میں داخل

ہوا، میں حضرت کی خدمت میں حاضر ہوا اور عرض کیا اے میرے آقا آپ کے گھر میں ایک غلام ہے مجھ پر احسان کرتے ہوئے وہ میرے پاس بھیج دیں، آپ نے فرمایا کہ کیوں نہ وہ تجھے بخش دوں پس آپ نے آپ کے غلاموں میں سے جو بزرگ تھا اسے حکم دیا کہ جتنے غلام گھر میں ہیں وہ سب میرے سامنے پیش کئے جائیں، پس اس نے ان سب کو اکٹھا کیا میں نے ان میں اس غلام کو نہ پایا تو عرض کیا جس کو میں چاہتا ہوں وہ ان میں نہیں ہے، فرمایا اور کوئی باقی نہیں مگر فلاں اصطلب کا داروغہ پس آپ نے حکم دیا تو اسے حاضر کیا گیا، جب وہ آیا تو میں نے دیکھا کہ وہی میرا مقصود ہے میں نے عرض کیا یہی میرا مطلوب ہے حضرت نے اس سے فرمایا اے غلام سعید تیرا مالک ہو گیا ہے اب تم اس کے ساتھ جاؤ، اس سیاہ غلام نے میری طرف رخ کیا اور کہنے لگا ”ما حملک علی ان فرقت ببینی و بیدن مولای“ ”کس چیز نے تجھے آمادہ کیا ہے کہ تو نے مجھے میرے مولا سے جدا کر دیا ہے، میں نے کہا یہ اس چیز کی وجہ سے ہے جو میں نے تجھ سے ٹیلہ پر دیکھی ہے غلام نے جب یہ سنا تو دست اہتعال و تضرع وزاری بارگاہ ذوالجلال میں بلند کئے اور آسمان کی طرف دیکھ کر عرض کیا اے میرے پروردگار تیرے اور میرے درمیان ایک راز تھا اب تو نے اسے فاش کر دیا ہے لہذا مجھے موت دے کر اپنے پاس لے جا، پس حضرت علی بن الحسین علیہ السلام اور جو حاضرین وہاں آپ کے پاس تھے اس غلام کی حالت پر رونے لگے اور میں روتے ہوئے وہاں سے چل پڑا جب میں اپنے گھر میں پہنچا تو حضرت کا قاصد آیا کہ اگر اپنے ساتھی کے جنازہ میں شریک ہونا چاہتے ہو تو آ جاؤ پس میں اس قاصد کے ساتھ واپس گیا تو میں نے دیکھا کہ حضرت کے سامنے وہ غلام وفات پا چکا تھا۔

چھٹی فصل

حضرت امام زین العابدینؑ کا اس دارفانی سے فرادیس

جنان اور سرائے جاودانی کی طرف انتقال کرنا

معلوم ہونا چاہیے کہ حضرت کی شہادت کے سلسلہ میں علمائے نے بہت اختلاف کیا ہے اور مشہور یہ ہے کہ تین دنوں میں سے کسی ایک دن آپ کی وفات ہوئی، بارہ محرم، اٹھارہ محرم، یا پچیس محرم ۹۵۔ پچانوے یا ۹۴ ہجری (چورانوے ہجری) اور آپ کی وفات والے سال کو سنتہ الفقہاء کہتے تھے کیونکہ اس سال بہت سے فقہاء اور علماء نے وفات پائی تھی آپ کی مدت عمر میں بھی اختلاف ہے اکثر ۵۷ (ستاؤن) سال کہتے ہیں، شیخ کلینی نے سند معتبر کے ساتھ حضرت صادق سے روایت کی ہے کہ حضرت علی بن الحسینؑ کی عمر وفات کی وقت ستاون سال تھی اور آپ کی وفات پچانوے ۹۵ ہجری میں ہوئی ہے، اور امام حسینؑ کے بعد پینتیس سال زندہ رہے ہیں، اور اخبار معتبرہ سے جو کہ بروجہ عموم وارد ہوئی ہیں معلوم ہوتا ہے کہ حضرت کوزہر سے شہید کیا گیا، ابن بابویہ اور کچھ دوسرے علماء کا نظریہ یہ ہے کہ ولید بن عبد الملک نے حضرت کوزہر دیا تھا اور بعض نے ہشام بن عبد الملک کہا ہے اور ممکن ہے کہ ہشام بن عبد الملک نے اس عداوت و بغض کی وجہ سے جو اس کے دل میں حضرت کے متعلق اس دن سے پیدا ہوا تھا کہ جس دن حضرت نے طواف خانہ کعبہ میں حجر الاسود کوس کیا اور چوما تھا اور ہشام ایسا نہ کر سکا اور فرزدوق نے آنجناب کی مدح میں وہ مشہور اشعار کہے جن کی طرف حضرت کے معجزات کی فصل میں اشارہ ہو چکا ہے، اور دیگر اسباب کی بناء پر اپنے بھائی ولید بن عبد الملک کو جو اس وقت خلیفہ تھا آمادہ کیا تھا کہ وہ حضرت کوزہر دے لہذا دونوں نے حضرت کوزہر دیا ہے اور دونوں کی طرف آپ کے شہید کرنے کی نسبت صحیح ہے، شیخ ثقہ جلیل علی بن محمد خزرفی نے کتاب کفایۃ الاثر میں عثمان بن خالد سے روایت کی ہے وہ کہتا ہے کہ حضرت علی بن الحسینؑ بیمار ہوئے اس بیماری میں کہ جس میں آپ نے اپنی اولاد محمد، حسن، عمر، زید اور حسین کو جمع کیا اور تمام بیٹوں میں محمد بن علی کو اپنا وصی قرار دیا اور ان کا نام باقر قرار اور تمام بیٹوں کے معاملات آنجناب کے سپرد کئے اور جو مواضع آپ نے حضرت سے فرمائے ان میں سے یہ بھی تھا ”یا بنی ان العقل رائد الروح والعلم رائد العقل (الی ان قال) واعلم ان الساعات تذهب عمرک وانک لا تنال نعمۃ الا بفراق اخری فایاک والا مل الطویل فکم من مومل املا لا یبلغه وجامع مال لا یاکله“ (الخ) اے بیٹا عقل روح کی بھیجی ہوئی ہے اور علم عقل کی بھیجی

ہوتی چیز ہے (یہاں تک کہ فرمایا) جان لے کہ گھڑیاں تیری عمر کو لئے جارہی ہیں اور تو کسی نعمت تک دوسری کے جد ہونے کے بغیر نہیں پہنچ سکتا پس طویل امید سے پرہیز کرو کیونکہ کتنے آرزوئیں اور امیدیں رکھنے والے تھے جو اپنی امید و آرزو کو نہیں پہنچے اور کتنے لوگ ہیں کہ جنہوں نے ایسا مال جمع کیا جسے کھا نہیں سکے اور کتنی چیزوں کو لوگوں سے روک رکھا ہے، اور انہیں خود بھی چھوڑ کر چل دیئے ہیں اور شاہد وہ مال باطل سے فراہم کیا ہے اور کسی حق سے منع کر کے اسے حرام طریقہ سے حاصل کیا ہے اور اسے ورثہ کے طور پر چھوڑ گیا ہے اور اس کا وزروبال اور بوجھ اپنے دوش پر اٹھا کر لے گیا ہے اور یہ زیاں روشن اور خسارہ واضح ہے۔

نیز زہری سے روایت کی ہے وہ کہتا ہے کہ جس بیماری میں علی بن الحسینؑ نے وفات پائی ہے میں آپ کی خدمت میں حاضر ہوا اس وقت ایک طبیب آپ کی خدمت میں لے آئے جس میں روٹی اور کاسنی تھی مجھ سے فرمایا اس سے کھاؤ، میں نے عرض کیا اے فرزند رسولؐ میں نے کھا لیا ہے فرمایا یہ کاسنی ہے میں نے عرض کیا کاسنی میں کیا فضیلت ہے، فرمایا اس کے ہر پتے پر جنت کے پانی کا ایک قطرہ ہوتا ہے اور وہ ہر درد کی دوا ہے، زہری کہتا ہے پس وہ کھانا اٹھا کر لے گئے اور روغن لے آئے آپ نے فرمایا اس کو بدن پر ملو، میں نے عرض کیا میں نے روغن ملا ہے فرمایا یہ روغن بنفشہ ہے میں نے عرض کیا بنفشہ کو دوسرے تیلوں پر کیا فضیلت ہے فرمایا کفضل الا سلاہ علی سائر الادیان جس طرح اسلام کو باقی ادیان پر فضیلت ہے اس کے بعد آپ کے فرزند محمد باقر علیہ السلام حضرت کے ہاں تشریف لائے آپ کافی دیر تک ان سے راز کی باتیں کرتے رہے میں نے سنا کہ آپ نے دوران گفتگو ان سے فرمایا علیک بحسن الخلق تجھ پر حسن خلق لازم ہے میں نے عرض کیا اے فرزند رسولؐ امر و قضا خدا جو ہم سب پر آنے والی ہے اگر آجائے تو آپ کے بعد کس شخص کے پاس جائیں اور میرے دل میں یہ بات آئی تھی کہ حضرت اپنی وفات کی خبر دے رہے ہیں، فرمایا ابو عبد اللہ میرے اس بیٹے کے پاس جاؤ اور آپ نے اپنے فرزند محمد علیہ السلام کی طرف اشارہ کیا فرمایا یہی ہے میرا وصی میرا وارث میرے علم کا ظرف معدن علم (حلم) اور باقر علم میں نے عرض کیا اے فرزند رسولؐ باقر العلم کا کیا معنی ہے، فرمایا وہ وقت قریب ہے کہ میرے خالص شیعہ اس کے پاس آئیں جائیں اور یہ ان کے سامنے علم کو واضح کرے اور کھول کھول کر بیان کرے جو اس کے واضح کرنے کا حق ہے زہری کہتا ہے کہ پھر آپ نے جناب محمد باقرؑ کو کسی ضرورت کے لئے بازار بھیجا جب واپس آئے تو میں نے عرض کیا اے فرزند رسولؐ آپ نے اپنی اولاد میں سے بڑے بیٹے کو کیوں اپنا وصی نہیں بنایا، فرمایا امامت کا معیار چھوٹا بڑا ہونا نہیں، رسول خدا نے ہم سے اسی طرح عہد کیا ہے لوح اور صحیفہ میں ہم نے اسی طرح لکھا ہوا دیکھا ہے کہ وہ بارہ افراد ہوں گے کہ جن کی امامت تحریر ہے اور ان کے باب اور ماؤں کے نام لکھے ہیں، اس وقت فرمایا کہ میرے بیٹے محمد کے صلب میں سے سات افراد اوصیاء ہوں گے کہ جن سے مہدی علیہ السلام بھی ہیں۔

شیخ کلینی نے حضرت امام محمد باقرؑ سے روایت کی ہے کہ آپ نے فرمایا جب میرے والد کی وفات کا وقت آیا تو آپ نے مجھے سینے سے لپٹا لیا اور فرمایا اے بیٹا میں تمہیں وصیت کرتا ہوں جو میرے والد گرامی نے وقت شہادت مجھے کی تھی اور انہوں نے فرمایا تھا کہ مجھے میرے والد نے اپنی وفات کی وقت وصیت کی تھی کہ دیکھنا کسی ایسے شخص پر ہرگز ستم و زیادتی نہ کرنا کہ جس کا

خدا کے علاوہ تمہارے مقابلہ میں کوئی مددگار و یا ورنہ ہو، اور بحار میں بصائر الدرجات سے نقل کیا ہے کہ جب حضرت کا وقت احتضار آیا تو آپ نے اپنی اولاد کی طرف رخ کیا جو آپ کے گرد جمع تھی اور ان میں سے اپنے بیٹے امام محمد باقر کی طرف توجہ کی اور فرمایا اے محمدؐ یہ صندوق و بکس اپنے گھر لے جاؤ، پھر فرمایا یہ معلوم رہے کہ اس صندوق میں دینار و درہم نہیں ہیں بلکہ یہ تو علم سے بھرا ہوا ہے اور ایک دوسری روایت ہے کہ اس صندوق کو چار افراد اٹھا کر لے گئے جو کتب اور اسلحہ رسول اللہؐ سے پر تھا، اور جلال العیون اور بصائر الدرجات میں سند معتبر کے ساتھ حضرت صادق سے روایت کی ہے کہ حضرت نے فرمایا کہ میرے والد امام باقر فرمایا کرتے تھے کہ جب میرے والد امام زین العابدینؑ کی وفات کا وقت آیا تو فرمایا میرے لئے وضو کا پانی لے آؤ جب میں لے آیا تو فرمایا پانی میں تو مردار پڑا ہے، میں اسے باہر لے گیا اور چراغ کے پاس اسے جا کر دیکھا تو اس میں چوہا مبرا ہوا تھا اس کو انڈیل کر دوسرا پانی لے آیا کہ جس سے آپ نے وضو کیا، اور فرمایا یہ وہ رات ہے کہ جس میں میری وفات کا مجھ سے وعدہ ہوا ہے میرے نافہ کو چھپر کے نیچے باندھ دو اور اس کے لئے گھاس مہیا کرو، پس حضرت صادق فرماتے ہیں کہ جب حضرت کو فن کیا تو وہ ناقہ اپنے آپ کو چھڑا کر چھپر سے باہر نکلا اور آپ کی قبر کے پاس گیا بغیر اس کے کہ قبر کو دیکھا ہو اور اپنا سینہ قبر کے اوپر رکھ دیا اور نالہ و فریاد کرنے لگا اور اس کی آنکھوں سے آنسو بہ رہے تھے جب یہ اطلاع امام محمد باقر کو ہوئی تو آپ اس ناقہ کے قریب گئے اور فرمایا اب چپ ہو جاؤ، اور واپس چلو خدا تمہیں برکت دے، پس ناقہ اٹھا اور اپنی جگہ پر واپس آ گیا اور تھوڑی دیر کے بعد دوبارہ قبر کے پاس چلا گیا اور نالہ و اضطراب کرنے اور رونے لگا اس وقت جب آپ کو اس کی خبر دی گئی تو فرمایا رہنے دو وہ بیتاب ہے اور وہ اسی طرح نالہ و اضطراب کرتا رہا اور تین دن کے بعد فوت ہو گیا اور حضرت نے اس ناقہ پر بائیس حج کئے تھے، لیکن ایک تازیانہ بھی اسے نہیں لگا یا اور علی بن ابراہیم نے سند حسن کے ساتھ امام رضا سے روایت کی ہے کہ حضرت علی بن الحسینؑ اپنی وفات و شہادت کی رات بے ہوش ہو گئے اور جب طبیعت سنبھلی تو فرمایا ”الحمد لله الذی صدقنا وعدہ اور ثنا الارض ننتبئو من الجنتہ حیث نشاء فنعمہم اجر العالمین“ یعنی حمد ہے اس اللہ کے لئے جس نے ہم سے ایسا وعدہ سچ کر دکھایا اور ہمیں زمین کا وارث قرار دیا، جنت میں جہاں چاہیں گے ہم رہیں گے اور عمل کرنے والوں کے لئے بہترین اجر ہے یہ کہہ کر ریاض جنت کی طرف کوچ کر گئے۔

کلینی نے سند حسن کے ساتھ امام رضا سے یہی روایت اس اضافہ کے ساتھ کی ہے کہ آپ نے سورہ اذا وقعت اور سورہ انا فتحنا کی تلاوت فرمائی اور اس کے اس آیت کی تلاوت کر کے عالم بقا کی طرف رحلت فرمائی، اور مدینۃ المعجز میں محمد بن جریر طبری سے نقل کیا ہے کہ جب امام زین العابدینؑ کی وفات کا وقت آیا تو امام محمد باقر سے فرمایا آج کون سی رات ہے عرض کیا کہ فلاں فلاں فرمایا مہینہ کی کتنی تاریخیں گزر گئی ہیں، عرض کیا اتنی فرمایا اس مہینہ کے کتنے دن رہ گئے ہیں، عرض کیا اتنے تو فرمایا یہ وہی رات ہے کہ جس میں مجھے وعدہ وفات دیا گیا ہے پس آپ نے فرمایا میرے لئے وضو کا پانی لے آؤ جب پانی حاضر کیا گیا تو فرمایا اس پانی میں چوہا ہے، بعض لوگوں نے کہا کہ یہ بات آپ نے بیماری کے بوجھ سے کہی ہے جب چراغ لایا گیا اور اس پانی میں

دیکھا گیا تو اس میں چوہا تھا پس وہ پانی بہا دیا، اور دوسرا پانی لے آئے کہ جس سے حضرت نے وضو کیا اور نماز پڑھی اور جب رات ختم ہونے کے قریب پہنچی تو حضرت اس سرائے پر ملال سے دوسرے جہاں کی طرف ارتحال فرما گئے، صلوات اللہ وسلامہ علیہ دعوات راوندی سے نقل ہوا ہے کہ حضرت یہ کلمات اپنی وفات کے وقت بار بار کہتے تھے یہاں تک کہ آپ کی وفات ہوئی ”اللهم الرحمنی فانك کریم اللہم ارحمنی فانک رحیم“ خدا یا مجھ پر رحم فرما تو کریم ہے خدا یا مجھ پر رحم کر تو رحیم ہے اور جب امام زین العابدینؑ کی وفات ہوگئی تو پورا مدینہ آپ کے ماتم میں ایک آواز تھا، مرد عورت سیاہ و سفید چھوٹے اور بڑے آپ کی مصیبت پر نالاں اور زمین و آسمان سے آثار حزن و ملال نمایاں تھے اور علی بن زید سے روایت ہوئی ہے اور اسی طرح زہری سے وہ کہتا ہے کہ میں نے سعید بن مسیب سے کہا کہ تم کہتے ہو کہ علی بن الحسینؑ علفس زکیہ تھے اور ان کی کوئی نظیر نہیں، سعید کہنے لگا آپ ایسے ہی تھے اور کسی نے آپ کی قدر و منزلت کو نہیں پہچانا، علی بن زید نے کہا خدا کی قسم کہ یہ تمہارے خلاف حجت محکم وارد ہے کہ تم نے ان کی نماز جنازہ نہیں پڑھی، سعید کہتا ہے کہ اس طرح ہوتا تھا کہ قاری حضرات سفر مکہ کے لئے اس وقت تک نہ جاتے جب تک علی بن الحسین تشریف نہ لے جاتے ایک سال حضرت تشریف لے چلے اور ہم بھی حضرت کے ساتھ روانہ ہوئے جب کہ ایک ہزار افراد تھے اور مقام سقیہ پر ہم نے قیام کیا حضرت اترے اور آپ نے دو رکعت نماز پڑھی اور نماز کے بعد سجدہ میں گئے، آپ نے سجدہ میں تسبیح پڑھی پس کوئی درخت اور ڈھیلا آپ کے گرد نہیں تھا مگر یہ کہ وہ بھی حضرت کے ساتھ تسبیح پڑھتے تھے اور اہم اس حالت سے گھبرا گئے آپ نے سر مبارک سجدہ سے اٹھایا اور فرمایا اے سعید تم گھبرا گئے ہو، میں نے عرض کیا جی ہاں اے فرزند رسول آپ نے فرمایا جب خداوند عالم نے جبریلؑ کو پیدا کیا تو اسے یہ تسبیح الہام فرمائی اور جب جبریلؑ نے یہ تسبیح پڑھی تو تمام آسمانوں نے اور جو کچھ ان میں تھا سب نے اس تسبیح میں اس کی موافقت کی اور یہ خدائے بزرگ کا اسم اعظم ہے اے سعید مجھے میرے والد نے اپنے والد سے رسول خداؐ سے جبریل سے اور اس نے خداوند عالم سے خبر دی کہ اللہ تعالیٰ نے فرمایا جو بندہ میرے بندوں میں سے مجھ پر ایمان رکھتا ہے اور تیری (رسول خدا کی) تصدیق کرتا ہو اور تیری مسجد میں دو رکعت نماز لوگوں سے تنہائی میں پڑھے تو میں اس کے گزشتہ اور آئندہ گناہ معاف کر دوں گا، سعید کہتا ہے کہ میں نے کوئی گواہ علی بن الحسینؑ سے افضل نہیں دیکھا جب کہ آپ یہ حدیث بیان کر رہے تھے پس جب آپ کی وفات ہوئی تو تمام نیک و بد آپ کے جنازہ کے لئے حاضر ہوئے اور تمام حضرت کو خیر و خوبی سے یاد کرتے تھے، اور تمام لوگ آپ کے جنازہ کے ساتھ گئے یہاں تک کہ اسے اس کی جگہ پر اتارا میں نے دل میں کہا کہ اگر مجھے ساری زندگی میں کوئی ایسا دن مل سکتا ہے کہ جس میں میں تنہائی میں دو رکعت نماز مسجد نبویؐ میں پڑھ سکوں تو وہ یہی دن ہے۔

اور ایک مرد اور عورت کے علاوہ کوئی اپنی جگہ پر موجود نہیں تھا اور وہ بھی آپ کی تسبیح جنازہ کے لئے چلے گئے، اور میں اپنی جگہ پر رکا رہا تاکہ میں وہ نماز ادا کروں، اس وقت تکبیر کی آواز آسمان سے بلند ہوئی اور زمین سے اس کے جواب میں صدائے تکبیر بلند ہوئی پھر آسمان سے تکبیر کی آواز آئی اور زمین سے بھی اس کے جواب میں تکبیر بلند ہوئی میں ڈر کے مارے منہ کے بل گر پڑا، پس جو

آسمان میں تھے انہوں نے سات تکبیریں کہیں اور جو زمین پر تھے انہوں نے بھی سات تکبیریں کہیں، اور حضرت علی بن الحسینؑ کی نماز جنازہ پڑھی جا چکی اور لوگ مسجد میں داخل ہوئے اور میں نہ وہ دور کعت نماز پڑھ سکا اور نہ آپ کی نماز جنازہ میں شریک ہوا، راوی کہتا ہے میں نے کہا اے سعید اگر تیری جگہ پر میں ہوتا تو میں سوائے علی بن الحسینؑ کی نماز جنازہ پڑھنے کے کسی چیز کو اختیار نہ کرتا لہذا تمہارا یہ کردار واضح خسارہ تھا، پس سعید رونے لگا اور کہنے لگا میں اس کام میں اپنی بھلائی چاہتا تھا کاش میں نے آپ کی نماز جنازہ پڑھی ہوتی کیونکہ میں نے ان جیسا کوئی شخص نہیں دیکھا، اور کتاب جناب الخلو د میں امام زین العابدینؑ کے مدفن کے متعلق فرمایا ہے کہ حضرت نے مدینہ طیبہ میں اپنے ہی گھر میں وفات پائی اور جنت البقیع میں اپنے چچا بزرگوار کے پاس دفن ہوئے اور اس جگہ کی شرافت و عظمت بہت زیادہ ہے اور ان مکرم جگہوں میں سے ہے کہ جو شخص وہاں دفن ہو بغیر حساب کے جنت میں داخل ہوگا، باشرائط ایمان صحیح جیسا کہ حدیث معتبرہ میں وارد ہے کہ ”الحجون والبقیع یوخذان بأطر افھما وینشر ان فی الجنة“ (جو ان مکہ میں ایک قبرستان ہے) یعنی جحون و بقیع کو ان کے کناروں سے اٹھا کر جنبش دے کر جنت میں پھینک دیا جائے گا، اور آنجناب کے خصائص میں کہا گیا ہے آپ کے خصائص میں نمبر ۱ تالیف صحیفہ کاملہ ہے جو کہ مصحف اہل بیت اور شیعوں کا عروۃ الوثقی ہے، نمبر ۲ نجابت عرب و عجم کا آپ میں جمع ہونا، ماں باپ کے اعتبار سے بقول رسول اکرمؐ کے ان اللہ من عبادہ خیر تین فخیبر تہ من العرب قریش والعجم فارس خداوند عالم کے اپنے بندوں میں سے دو قبیلے پسندیدہ ہیں عرب میں سے قریش اور عجم میں سے فارس لہذا آپ کا لقب ابن الخیر تین (دو پسندیدہ افراد کا بیٹا) نمبر ۳ حضرت سے اولاد رسولؐ کا منتشر ہونا اور پھیلنا اسی لئے آپ کو آدم بنی الحسین کہتے ہیں اور آپ پہلے بزرگوار ہیں جنہوں نے عزت و گوشہ نشینی کو اختیار کیا اور وہ پہلے شخص ہیں جنہوں نے سجدہ گاہ اور تسبیح خاک امام حسینؑ پر سجدہ و عبادت کی ہے، اور تمام مخلوق سے زیادہ گریہ کیا اور روئے ہیں، وارد ہوا ہے کہ رئیس البرکائین (رونے والوں کے سردار) چار ہیں، آدم، یعقوب، یوسف اور امام زین العابدینؑ۔ مولف کہتا ہے کہ صحیفہ کاملہ وہی ادعیہ مبارکہ سجادہ ہے کہ جو اخذت القرآن انجیل اہل بیت اور زبور آل محمد سے ملقب ہیں، ابن شہر آشوب نے مناقب میں نقل کیا ہے کہ اہل بصرہ میں سے ایک فصیح و بلیغ شخص کے پاس صحیفہ کاملہ کی بات چھڑی تو وہ کہنے لگا خذوا اعنی حتی املی علیکم مجھ سے لو میں تمہیں لکھواتا ہوں یہ کنایہ تھا اس سے کہ اپنی فصاحت کی وجہ سے میں تمہارے لئے اپنی طرف سے اس کا آغاز کرتا ہوں اور قلم ہاتھ میں لے کر سر نیچے کیا تاکہ لکھوائے اس کا سر نہ اٹھ سکا اور اس حالت میں جان دے دی۔

ساتویں فصل

سید الساجدین امام زین العابدینؑ کی اولاد کا تذکرہ

شیخ مفید اور صاحب فصول الہمہ فرماتے ہیں کہ آپ کی اولاد ذکور و اناث پندرہ افراد ہیں، امام محمد باقر علیہ السلام جن کی کنیت ابو جعفر ہے آپ کی والدہ ام عبداللہ امام حسنؑ کی صاحبزادی ہیں اور عبداللہ، حسن، حسین ان کی ماں کنیز تھی زید و عمر ایک دوسری کنیز سے تھے حسین اصغر عبدالرحمن سلیمان ایک اور کنیز سے اور علی یہ علی بن الحسینؑ کی اولاد میں سب سے چھوٹے تھے اور خدیجہ ان دونوں کی ماں بھی کنیز تھی محمد اصغر اس کی ماں کنیز تھی فاطمہ علیہ ام کلثوم ان کی والدہ کنیز تھی، مولف کہتا ہے کہ علیہ وہی خاتون ہیں کہ جنہیں علماء رجال نے کتب رجال میں ذکر کیا ہے اور کہتے ہیں کہ اس مخدرہ نے ایک کتاب جمع کی تھی کہ جس سے زرارہ نقل کرتے ہیں اور خدیجہ محمد بن عمر بن علی بن ابی طالبؑ کی زوجہ تھی اب ہم تفصیل سے امام زین العابدینؑ کی اولاد کے حالات شروع کرتے ہیں۔

شیخ مفید رحمہ اللہ فرماتے ہیں کہ عبداللہ بن علی رسول خداؐ اور امیر المؤمنینؑ کے صدقات کا متولی اور شخص فاضل و فقیہ تھا اس نے اپنے پدر بزرگوار کے واسطے سے رسول خداؐ سے بہت سی احادیث کی روایت کی ہے، اور لوگوں نے ان سے بہت سے آثار نقل کئے ہیں، اس سے نقل شدہ روایات میں سے ایک روایت یہ ہے کہ رسول خداؐ نے فرمایا بہت زیادہ بخیل وہ شخص ہے کہ جس کے سامنے میرا تذکرہ ہو اور مجھ پر صلوات نہ پڑھے صلی اللہ علیہ وآلہ وسلم اور یہ بھی اپنے باپ کے واسطے سے اپنے جد بزرگوار امیر المؤمنینؑ سے روایت کی ہے کہ حضرت چور کا دایاں ہاتھ اس کی پہلی چوری میں کاٹتے تھے اور اگر وہ دوبارہ چوری کرتا تو اس کا بائیں پاؤں کاٹتے اور اگر تیسری دفعہ کرتا تو اس کو دائی قید میں رکھتے۔

مولف کہتا ہے کہ عبداللہ کو عبداللہ الباہر اس کے حسن و جمال و درخشندگی رخسار کی وجہ سے کہتے تھے نقل ہے کہ جس محفل و مجلس میں بیٹھتے تو حاضرین کو اپنے فروغ حسن اور روشنی جمال سے نور عطا کرتے اور کچھ علماء کے نزدیک اس کی والدہ اما عبداللہ امام محمد باقرؑ کی والدہ ہے اور اس کی اولاد اس کے بیٹے محمد ارقط سے سمجھتے ہیں اور اس کی نسل میں سے عباس بن محمد بن عبداللہ بن علی بن الحسین علیہم السلام ہیں کہ جسے ہارون الرشید نے قتل کیا تھا اور اس کی وجہ یہ تھی کہ یہ ایک دفعہ ہارون کے پاس گیا

اس کے اور ہارون کے درمیان چند باتوں کا رد و بدل ہوا اور آخر میں ہارون الرشید نے عباس سے کہا 'یا بنی الفاعلہ' عباس نے کہا زانا کا تو تیری ماں تھی جو کہ اصل میں کنیز تھی اور غلام بیچنے والے اس کے بستر پر آمد و رفت رکھتے تھے، ہارون کو اس بات سے بہت زیادہ غصہ آیا عباس کو اپنے پاس بلایا اور آہنی گرز اس پر مارا اور اسے قتل کر دیا، نیز اس کی نسل میں سے عبداللہ بن احمد الدرخ بن محمد بن اسماعیل بن محمد بن عبداللہ الباہر ہے، صاحب عمدہ المطالب کہتا ہے کہ اس نے مستعین کے زمانہ میں خروج کیا اور اسے گرفتار کر لیا گیا، اور سرمن رای (سامرہ) میں لے گئے، اس کے اہل و عیال میں اس کی بیٹی زینب بھی تھی ایک مدت تک سامرہ میں رہے اور اس کے اہل و عیال امام حسن عسکریؑ کے ساتھ ملحق ہوئے، حضرت نے انہیں جناح رحمت و ساریہ عاطفت میں جگہ دی اور اپنا دست مبارک زینب کے سر پر رکھا اور اپنی انگوٹھی اسے عنایت فرمائی اور وہ انگوٹھی چاندی کی تھی زینب نے اس کا حلقہ بنا کر اپنے کان میں ڈالا جب زینب کی وفات ہوئی تو وہ حلقہ اس کے کان میں تھا اور وہ سو سال زندہ رہی لیکن اس کے بال سیاہ تھے اور اس کا بھائی حمزہ بن احمد الرخ جو تہی کے لقب سے مشہور تھا کیونکہ وہ طبرستان سے قم میں آیا، جب کہ حسن بن زید کے بھائی حسین بن احمد کو کسی نے قتل کر دیا اور حمزہ کے ساتھ اس کے دو بیٹے ابو جعفر محمد اور ابوالحسن علی جو طبری زبان میں گفتگو کرتے تھے بھی تھے جب حمزہ نے قم میں سکونت اختیار کی اور اس کو اپنا وطن بنا لیا اور وجہ معاش کا اکتساب کیا اور وہیں رہا یہاں تک کہ اس کی وفات ہوئی، اور مقبرہ بالبلان میں کہ جس میں معصومہ قم مدفون ہیں، دفن ہوا پس اس کا بیٹا ابو جعفر باپ کی وفات کے بعد رئیس و پیشوا ہوا اور چند صنعتیں قم میں ایجاد کیں اور وادی و اشجان کا پل بنوایا، اور وہاں چوڑے اور مٹی کی ایک سرائے بنوائی اور وہ بھی مقبرہ بالبلان میں دفن ہوا اور اس کا بیٹا ابوالقاسم علی جو ان کامل و فاضل تھا اور قوت و شجاعت سے موصوف تھا، اور کئی جاگیریں علاوہ ان کے جو باپ سے اسے ترکہ میں ملی تھی اس نے حاصل کیں، اور پیشوا و مقدم سادات ہو اعلویہ قم کی نقابت اس کے چچا علی بن حمزہ نقیب کے بعد اس کے سپرد ہوئی اور ۴۳۳ھ ہجری میں ایک ترکیہ کنیز سے ابوالفضل محمد اس کے ہاں پیدا ہوا، اور ماہ شوال ۴۵۲ھ میں حج پر گیا اور معز الدولہ اور سادات عراق و حجاز نے اس کی عزت و توقیر کی اور ۴۶۱ھ میں قم واپس آیا اور ہمیشہ مقدم و پیشوا رہا، یہاں تک کہ وفات پائی اور اس کی وفات آخر شعبان ۴۶۲ھ میں ہوئی اور اسے اس کے باپ کے مشہد کے قریب والے قبہ میں دفن کیا گیا اور اس کا جدا مجر محمد بن اسماعیل وہ شخص ہے کہ جس رجاء بن ابی ضحاک ۴۷۰ھ میں امام علی بن موسیٰ رضاؑ کے ساتھ مامون کے پاس لے گیا، خلاصہ یہ کہ معلوم ہوا کہ حمزہ تہی کی اولاد و اعتقاد نقباء اشرف تھے، نیز ان میں سے ابوالحسن علی الزکی نقیب رہے ہے اور وہ ابوالفضل محمد شریف کا بیٹا ہے کہ عنقریب اس کی طرف اشارہ ہوگا۔

ذکر امام زادہ جلیل سلطان محمد شریف کا کہ جس کی قبر قم میں ہے

معلوم ہونا چاہیے کہ یہ بزرگوار سید جلیل القدر رنج المنزلہ اور فاضل تھے، کہنی بابوا الفضل بن سید جلیل ابوالقاسم علی نقیب قم بن ابو جعفر محمد بن حمزہ القمی بن احمد بن محمد بن اسماعیل بن محمد بن عبداللہ الباہر بن امام زین العابدینؑ اور اس سید شریف کا قم میں

بقعہ و مزار مشہور ہے، حملہ سلطان محمد شریف میں جو کہ اس کے نام سے مشہور ہے کہ اس کا باپ اور دو جد امجد اس کے علی و محمد اور حمزہ بھی قبرستان بالبان میں کہ جہاں معصومہ علیہا السلام مدفون ہیں دفن ہوئے ہیں، اور اس سید جلیل کے اعقاب میں سے کچھ حضرات نقباء اور ملوک ری ہیں ان میں سے سید اجل عز الدین ابوالقاسم بیگی بن شرف الدین ابوالفضل محمد بن ابوالقاسم علی بن عز الاسلام والمسلمین محمد بن السید الاجل نقیب النقباء علم ازہد ابوالحسن المطہر بن ذی الحسین علی الزکی ابن السلطان محمد شریف مذکور ہے جو کہ ری قم اور دوسرے مقامات کا نقیب تھا اور اسے خوارزمشاہ نے قتل کیا تھا اور اس کی اولاد بغداد کی طرف منتقل ہو گئی اور یہ سید شریف بہت جلیل الشان اور بزرگ مرتبہ تھا اور اس سلسلہ میں کافی ہے کہ عالم جلیل محدث نبیل فقیہ نبیہ نقہ ثبت معتمد حافظ صدوق شیخ منتخب الدین (جو کہ شیخ و استاد اصحاب اور یگانہ عصر تھا) جس کی وفات ۵۸۵ھ میں واقع ہوئی) نے اپنی کتاب فہرست مع کتاب الاربعین عن الاربعین من الاربعین فی فضائل امیر المؤمنین اس جناب کے لئے تصنیف فرمائی اور فہرست کے باب یار میں فرمایا ہے کہ سید اجل مرتضیٰ عز الدین بیگی بن محمد بن علی بن المطہر ابوالقاسم طالین کا نقیب تھا اور عراق میں عالم و فاضل کبیر ہے تشیع کی چکی اس کے گرد چکر لگاتی ہے ”مع اللہ المسلمین و الاسلام بطول بقایہ“ اپنے والد سعید اشرف الدین محمد اور اپنے اساتذہ قدس اللہ و اجہم سے روایت احادیث کرتا ہے اور فہرست کی ابتداء میں اس کی بہت مدح و ثنا کی ہے، منجملہ اس کے حق میں فرمایا ہے، سلطان عترت طاہرہ رئیس روسا شیعہ صدر علماء عراق قدوة الاکابر ”حجته اللہ علی الخلق ذی الشرفین کریمہ الطرفین سید امرآر السادات شرقاً و غرباً ملک السارۃ منبج لاسعادة کھف الامۃ سراج الملة عضو من اعضاء الرسول صلی اللہ علیہ وآلہ و جری من اجزاء الوصی والبتول الی غیر ذلک“ اور احمد الرخ کے فرزندوں میں سے ابو جعفر محمد بن احمد معروف بہ کوبھی ہے اور اس کی نسل چلی ہے اور ان میں سے ابوالحسن احمد بن علی بن محمد کوبھی ہے اور وہ معز الدولہ بویہی کے زمانہ میں بغداد میں نقیب الفقہاء تھا اور ان میں سے ابو عبد اللہ جعفر بن احمد الرخ تھا اور اس کی نسل چلی کہ جن میں سے الشریف النسابہ ابوالقاسم حسین بن جعفر الاحول بن حسین بن جعفر مذکور ہے جو ابن خداع کے نام سے مشہور تھا اور خداع ایک عورت تھی کہ جس نے اس کے دادا حسین کی تربیت کی تھی اور یہ سید مصر میں رہتا تھا اور کتاب المعقبین اس کی تصنیف ہے اور اس کی بھی نسل چلی۔

عمر الاشراف بن علی بن الحسینؑ اور اس کے بعض احفاد و اولاد کا ذکر۔

شیخ مفید نے فرمایا ہے کہ عمر بن علی بن الحسین علیہ السلام فاضل و جلیل اور رسول خدا و امیر المؤمنین کے صدقات کا متولی تھا اور صاحب ورع و سخاوت تھا، داؤد بن القاسم نے حسین بن زید سے روایت کی ہے وہ کہتا ہے کہ میں نے چچا عمر بن علی بن الحسینؑ کو دیکھا کہ جو اس سے صدقات امیر المؤمنین کے باغات خرید کرتا اس سے شرط کرتے ہیں (یعنی جو لوگ میوہ جات بساتین و باغات و زراعات صدقات کو خریدتے) کہ وہ ان کی دیواروں میں شکاف رکھیں کہ اگر کوئی شخص ان میں داخل ہونا چاہے تو وہ اندر

جاسکے اور کسی کومنع نہ کریں جو کہ اس میں جا کر کچھ کھانا چاہے، مولف کہتا ہے کہ عمر بن علی مذکور اشرف کے لقب سے ملقب تھا اور اسے عمر اطرف کے مقابلہ میں اشرف کہتے تھے جو کہ امیر المؤمنین کا بیٹا تھا، کیونکہ یہ عمر اس لحاظ سے کہ وہ حضرت زہرا سلام اللہ علیہا کا فرزند ہے اور اس شرف و شرافت کا مالک ہے اس سے اشرف ہے اور اس کو عمر اطرف کہتے ہیں کیونکہ اس کی فضیلت و جلالت ایک طرف سے ہے کہ وہ پدیری نسبت امیر المؤمنین سے رکھتا ہے اور ماں کی طرف سے شرافت نہیں رکھتا اور عمر اشرف ماں باپ دونوں کی طرف سے شرافت رکھتا ہے اور رجال کبیر میں ہے کہ عمر بن علی بن الحسین علیہ السلام مدنی اور تابعین میں سے ہے اور ابو امامہ سہل بن حنیف سے روایت کرتا ہے اور اس کی وفات پینسٹھ (۶۵) یا ستر (۷۰) کی عمر میں ہوئی، (انھسی) واضح ہو کہ اشرف نے ام سلمہ دختر امام حسن علیہ السلام سے شادی کی، اور کتب انساب میں ہے کہ عمر اشرف کی ایک بیٹی سے اولاد چلی ہے اور وہ علی اصغر محدث ہے اور وہ امام جعفر صادق سے روایت کرتا ہے اور اس کی اولاد تین بیٹیوں سے چلی ہے ابوعلی قاسم الشجری اور ابو محمد حسن، اور معلوم رہے کہ عمر اشرف جد مادری ہے علم الہدی سید المرتضیٰ اور اس کے بھائی سید رضی کا اور سید مرتضیٰ نے کتاب رسائل ناصریات کی ابتداء میں اپنا نسب شریف بیان کیا ہے اور اپنے مادری اجداد کے فضائل ذکر کئے ہیں یہاں تک فرمایا ہے، باقی رہے عمر بن علی ملقب باشرف تو وہ عظیم ایساده جلیل القدر والمنزلت تھے، بنی امیہ اور بنی عباس دونوں کی سلطنت کے زمانہ میں اور صاحب علم تھے اور ان سے روایت حدیث ہوئی ہے ابو الجارود بن المنذر نے روایت کی ہے کہ میں نے حضرت ابو جعفر کی خدمت میں عرض کیا کہ آپ کے بھائیوں میں سے کون سا شخص افضل و محبوب تر ہے آپ کے نزدیک تو آپ نے فرمایا کہ عبداللہ تو میرا دست و بازو ہے کہ جس کے ساتھ میں حملہ کرتا ہوں اور یہ عبداللہ آپ کے پدیری و مادری بھائی تھے اور عمر میری آنکھ ہے کہ جس سے میں دیکھتا ہوں اور زید میری زبان ہے کہ جس سے میں بولتا ہوں اور حسین حلیم و بردبار ہے ”یمشی علی الارض ہونا و اذا خاطبہم الجاہلون قالو اسلاما“ فقیر کہتا ہے کہ دونوں سیدوں (مرتضیٰ و رضی) کا نسب ماں کی طرف سے عمر اشرف کی طرف اس طریق پر ہے فاطمہ دختر حسین (حسن) بن احمد بن ابی محمد حسن بن علی بن عمر اشرف بن علی بن الحسین علیہ السلام اور ابو محمد حسن وہی ہے جو اطروش کے لقب سے ملقب ناصر کبیر مالک بلاد دیلم و ظہور و العلم (پہاڑ) العلم (بہت علم رکھنے والا) صاحب مولفات کثیرہ کہ جن میں سے ایک کتاب صدمستلہ (سومستلہ) ہے کہ سید مرتضیٰ نے جس کی تصحیح کی ہے اور اس کا نام ناصریات رکھا ہے اور ایک کتاب انساب الائمہ و ہوالید ہم ہے اور دو کتابیں امامت میں ہیں وغیرہ وغیرہ ۱۰۳ ہجری میں طبرستان میں آیا اور تین سال و تین ماہ طبرستان کا مالک رہا الناصر للمحق کا لقب پایا اور لوگ اس کے ہاتھ پر مسلمان ہوئے اور ان کا معاملہ بہت عظیم ہوا اور ۱۰۴ ہجری میں مقام آمل میں وفات پائی ۹۹ (ننانوے) سال اور ایک قول ہے پچانوے سال عمر پائی ہے، اور اس کے بیٹے احمد کے علاوہ بھی اس کا ایک بیٹا تھا بنام ابوالحسن علی جو مذہب امامیہ پر تھا اور زید یہ کی بجو کر تھا اور عبداللہ معزز کے قصائد پر نقض و اعتراض کرتا ہے جو اس نے علومین کی مذمت میں کہے تھے، مسعودی نے مروج الذهب میں کہا ہے کہ ۱۰۳ ہجری میں علی اروش نے بلاد طبرستان و دیلم میں ظہور و خروج کیا اور مسودہ کو وہاں سے نکال دیا اور اطروش مذکور شخص عالم و با فہم اور آراء و نظریات و مذاہب سے عارف تھا اور ایک مدت تک دیلم میں

رہا اور دہلیم کے لوگ کافر و مجوسی تھے اطروش نے انہیں خدا کی طرف دعوت دی وہ لوگ ان کے ہاتھوں مسلمان ہو گئے اور دہلیم کے علاقہ میں اس نے کئی مسجدیں بنائیں، انتھی

خلاصہ یہ کہ فاطمہ والدہ مرتضیٰ و رضی سیدین ظاہر و ہی خاتون ہیں کہ شیخ مفید نے جس کے لئے کتاب احکام النساء تالیف کی تھی اور اس مخدرہ کو سیدہ جلیلہ فاضلہ ادام اللہ اعزازہا سے تعبیر کیا ہے، نیز کتب معتبرہ میں منقول ہے کہ شیخ مفید نے ایک رات عالم خواب میں دیکھا کہ حضرت فاطمہ صلوات اللہ علیہا شیخ کی مسجد میں اپنے دونوں نور چشم حسن و حسین کے ساتھ وارد ہوئیں، جب کہ وہ چھوٹے بچے ہیں اور انہیں شیخ کے سپرد کیا اور فرمایا علمہما الفقہ ان دونوں کو فقہ کی تعلیم دو، شیخ حال تعجب میں بیدار ہوئے جب دن چڑھا تو فاطمہ والدہ سیدین اپنی کنیزوں اور دونوں بیٹیوں مرتضیٰ و رضی کے ساتھ تشریف لائیں جب کہ وہ چھوٹے بچے تھے جب شیخ کی نگاہ اس مخدرہ پر پڑی تو ان کی تعظیم کے لئے کھڑے ہو گئے اور انہیں سلام کیا اس مخدرہ نے فرمایا اے شیخ یہ دونوں بچے میرے بیٹے ہیں انہیں اس لئے لائی ہوں کہ انہیں فقہ کی تعلیم دو، جب شیخ نے یہ سنا تو رونے لگے اور اپنا خواب اس بی بی کے سامنے ذکر کیا اور انہیں تعلیم دینے میں مشغول ہو گئے یہاں تک کہ وہ شہزادے اس مرتبہ رقیعہ اور مقام معلوم فضائل و کمالات و جمع علوم پر فائز ہوئے اور جب اس سیدہ جلیلہ کی وفات ہوئی تو سید رضی نے ان کا مرثیہ کہا۔

کہ جس کے چند اشعار یہ ہیں:

ابکیک لو نفع الغلیل بکائی
وارد لو ذهب المقال بدائی
والوذ بالصبر الجلیل تعزیاً
لوکان فی الصبر الجمیل عزائی
لوکان مثلك کل ام یرة
غنی البنون بہا عن الالباء

نیز عمر اشرف کی نسل سے ہے محمد بن قاسم العلوی جو کہ معتصم کے زمانہ میں قید و گرفتار ہو گیا تھا اور مناسب ہے کہ ہم یہاں اس کے حالات کی طرف اشارہ کریں۔

ابو جعفر محمد بن قاسم بن علی بن علی بن عمر بن امام زین العابدین علیہ السلام کی

قید کا ذکر۔

اس کی والدہ صفیہ دختر موسیٰ بن عمر بن علی بن حسین تھی وہ شخص صاحب عبادت و زہد و ورع و علم و فقیہ و دین تھا پشمینہ کا

لباس پہنتا تھا، اور معتصم کے زمانہ میں اس نے کوفہ میں خروج کیا اور معتصم اس کے دفاع کے لئے تیار ہوا، محمد کو اپنی جان کا خطرہ ہوا تو وہ خراسان کی طرف چلا گیا، اور خراسان کے شہروں سے پے در پے نقل و انتقال کرتا رہا کبھی مرو میں سرخس کبھی طالقان اور کبھی فسار میں منتقل ہوتا اور اسے کئی جنگیں اور معرکے درپیش آئے اور بہت سے لوگوں نے اس کی بیعت کر لی اور اس کی اطاعت و انقیاد و امر کا رشتہ اپنی گردن میں ڈالا، ابو الفرج نے نقل کیا ہے کہ تھوڑے سے وقت میں چالیس ہزار افراد نے اس کی بیعت کر لی، ایک رات اس نے وعدہ کیا کہ اس کا لشکر جمع ہو رات کو اس نے رونے کی آواز سنی تو اس کی تحقیق کرنے لگا اسے معلوم ہوا کہ اس کے ایک لشکری (سپاہی) نے ایک جولاہے کا نمندہ (جو زین کے نیچے موٹا کپڑا ڈالا جاتا ہے) زبردستی چھین لیا ہے اور یہ گریہ اس جولاہے کا ہے محمد نے اس شخص ظالم و غاصب کو بلایا اور اس فتح فعل کا سبب اس سے پوچھا، وہ کہنے لگا ہم آپ کی بیعت میں اس لئے داخل ہوئے ہیں تاکہ لوگوں کا مال کھائیں، اور جو کچھ چاہیں کرتے پھر میں محمد نے حکم دیا کہ اس شخص کا نمندہ لے کر اسے واپس کر دیں، اس وقت فرمایا ایسے لوگوں کے ساتھ مل کر خدا کے دین کی مدد نہیں کی جاسکتی حکم دیا کہ لشکر کو منتشر کر دیا جائے جب لوگ پراگندہ ہو گئے تو محمد اپنے خواص اصحاب کے ساتھ جو کہ اہل کوفہ وغیرہ تھے اسی وقت طالقان کی طرف چلا گیا، اور مرو و طالقان کے درمیان چالیس فرسخ کی مسافت ہے جب طالقان پہنچا تو بہت سے لوگوں نے ان کی بیعت کر لی، عبداللہ بن طاہر نے (جو کہ معتصم کی طرف سے نیشاپور کا والی و گورنر تھا) حسین بن نوح کو اس کے مقابلہ کے لئے بھیجا جب حسین کے لشکر سے آمناسا منا ہوا اور جنگ ہوئی تو اس لشکر میں محمد کے لشکر سے مقابلہ کی طاقت نہ رہی اور وہ شکست کھا گیا، دوبارہ عبداللہ بن طاہر نے بہت سا لشکر حسین کی مدد کے لئے بھیجا، حسین چند کمین گاہیں ترتیب دے کر محمد سے لڑنے کے لئے آیا، اس دفعہ غلبہ و فتح حسین کو حاصل ہوا اور محمد کے ساتھی شکست کھا گئے محمد بنی چھپ کر نسا شہر کی طرف چلا گیا، عبداللہ بن طاہر نے ایک جاسوس روانہ کیا جس نے نساء میں محمد کے مکان کا پتہ لگا لیا اس وقت ابراہیم بن غسان کو بارہ ہزار سوار کے ساتھ منتخب کر کے حکم دیا کہ وہ ایک راہ شناس کی رہبری سے نساء کی طرف جائے اور اس گھر کا اچانک احاطہ کرے جس میں محمد ہے اور اس کو گرفتار کر کے لے آئے، پس ابراہیم بن غسان نے راہ شناس کی رہبری میں ان سواروں کے ساتھ نساء کی طرف کوچ کیا، اور تیسرے دن نساء میں پہنچے اور جا کر اس گھر کو گھیر لیا، جس میں محمد تھا پس ابراہیم اس گھر میں داخل ہوا اور اس نے محمد بن قاسم کو ابوتراب سمیت جو کہ محمد کے خواص میں سے تھا گرفتار کر لیا اور قید و بند میں جکڑ کر نیشاپور لوٹ آیا اور چھ دن میں نیشاپور پہنچ گیا اور محمد کو عبداللہ بن طاہر کے سامنے پیش کیا، عبداللہ کی جب نگاہ قید و بند بوجھ و ثقالت پر پڑی تو کہنے لگا اے ابراہیم تو خدا سے نہیں ڈرا کہ اس خدا کے صالح بندے کو تو نے اس طرح قید و زنجیر میں بند کیا ہوا ہے، ابراہیم نے کہا اے امیر تیرے خوف نے مجھے خوف خدا سے روک رکھا تھا، پس عبداللہ نے حکم دیا کہ اس کی قید میں تخفیف کی جائے اور تین ماہ تک اسے نیشاپور میں رکھا اور اس خیال سے کہ اس کا معاملہ لوگوں سے پوشیدہ رکھے حکم دیا کہ کچھ مچل تیار کر کے خچروں پر کسے جائیں اور انہیں بغداد بھیجا جائے، اور انہیں وہاں سے واپس لایا جائے تاکہ لوگ یہ گمان کریں کہ محمد کو بغداد بھیج دیا گیا ہے، جب تین ہفتے گزر گئے تو ابراہیم بن غسان کو حکم دیا کہ تارک رات میں محمد کو بغداد لے جائے، جب جانے

لگے تو عبداللہ نے کئی نفیس چیزیں محمد کے سامنے پیش کیں کہ ان میں سے وہ جو چاہے اپنے ساتھ لے جائے محمد نے کوئی چیز قبول نہ کی سوائے ایک قرآن کے جو عبداللہ بن طاہر کا تھا اسے اپنے ساتھ لے لیا، خلاصہ یہ کہ جب بغداد کے قریب پہنچے تو محمد کے آنے کی خبر معتصم کو دی گئی، معتصم نے کہا کہ سرپوش محمد کے محل سے اٹھا دیا جائے اور عمامہ اس کے سر سے اتار لیا جائے تاکہ سر ننگے محمد شہر میں داخل ہو، پس محمد کو اس طرح سے نوروز کے دن ۲۱۹ ہجری بغداد میں وارد کیا گیا اور معتصم کے لشکر کے ذلیل و اوباش لوگ محمد کے آگے آگے لہو و لعب اور رقص و طرب میں مشغول تھے اور معتصم ایک اونچی جگہ سے یہ منظر دیکھ کر ہنس رہا تھا، اور محمد کو اس دن بہت زیادہ غم و دکھ ہوا حالانکہ کبھی بھی حالت گھبراہٹ و انکساری شدائد و سختیوں میں اس سے نہیں دیکھی گئی تھی، پس محمد رو پڑے اور عرض کیا خدا یا تو جانتا ہے کہ میرا مقصد سوائے اس منکر کے اٹھ جانے اور ان اوصناع و کیفیات کے بدلنے کے اور کچھ نہ تھا اور ان کی زبان تسبیح و استغفار میں مصروف تھی، اور ان لوگوں پر نفرین کر رہے تھے معتصم نے مسرور کبیر کو حکم دیا کہ انہیں قید میں رکھے پس محمد کو ایک سرداب میں جو کنوئیں کی مانند تھا کہ جس کی بد حالی سے قریب تھا کہ وہ ہلاک ہو جائیں قید کیا گیا اور اس جگہ کے سخت ہونے کی خبر معتصم کو دی گئی تو اس نے حکم دیا کہ وہاں سے انہیں نکال لیا جائے اور ایک باغ میں ایک گنبد میں قید کیا گیا، اور ایک گروہ کو ان کی نگہبانی کے لئے مقرر کر دیا اس کے بعد مورخین میں اختلاف ہے، بعض کہتے ہیں کہ انہیں زہر دیا گیا اور بعض کہتے ہیں کہ انہوں نے کسی تدبیر سے اپنے آپ کو قید سے نکالا اور واسطہ میں پہنچ گئے اور وہاں ان کی وفات ہوئی اور ایک قول ہے کہ وہ معتصم اور واثق کے زمانہ میں زندہ تھے اور چھپ کر زندگی بسر کرتے رہے یہاں تک کہ متوکل کے زمانہ میں انہیں گرفتار کر کے قید خانہ میں بند کر دیا گیا، یہاں تک کہ زندان ہی میں وفات پائی۔

عمر اشرف کی نسل میں سے ہے امام زادہ جعفری جو و امغان میں مشہور اور صاحب بقعہ و بارگاہ ہیں اور ان کا نسب نامہ جس طرح کہ اس بقعہ پر لکھا ہوا ہے اس طرح ہے کہ ہذا قبر الامام الہمام المقتول قرۃ عین الرسول صلی اللہ علیہ وآلہ جعفر بن علی بن حسن بن علی بن ابی طالب سلام اللہ علیہ اور یہ اس امام زادہ جعفر کے علاوہ ہیں جو کہ ری میں قتل ہوئے تھے، کیونکہ وہ تو جعفر بن محمد بن جعفر بن حسن بن علی بن عمر بن علی بن الحسین علیہ السلام ہیں، جیسا کہ مقاتل الطالین میں ہے اور جاننا چاہیے کہ یا قوت حموی نے معجم البلدان میں کہا ہے کہ قبر النذ و ر ایک مشہد و قبر ہے بغداد کے باہر سور البلد سے آدھے میل کے فاصلہ پر اور اس قبر کی لوگ زیارت کرتے ہیں اور اس کے لئے نذر کرتے ہیں اور قاضی تنوخی بغدادی سے منقول ہے کہ وہ کہتا ہے کہ میں عضد الدولہ کے ساتھ جب وہ بغداد سے ہمدان کے ارادہ سے روانہ ہوا تھا، اس کی نگاہ قبر النذ و ر کی بناء پر پڑی تو مجھ سے پوچھا اے قاضی یہ عمارت کیسی ہے میں نے کہا اطال اللہ بقاء مولانا ہمارے آقا کو خدا طویل مدت تک باقی رکھے یہ مشہد النذ و ر ہے اور میں نے قبر النذ و ر نہ کہا، کیونکہ میں جانتا تھا کہ وہ لفظ قبر یا اس سے چھوٹے لفظ سے برائے لگتا ہے، عضد الدولہ کو میری یہ بات پسند آئی، وہ کہنے لگا میں جانتا تھا کہ یہ قبر النذ و ر ہے مراد اس سوال سے اس کے حالات کی تفصیل تھی، میں نے کہا یہ قبر عبداللہ بن محمد بن عمر بن علی بن الحسین بن علی بن ابی طالب علیہ السلام کی ہے، بعض خلفاء چاہتے تھے کہ اسے مخفیانہ قتل کریں تو حکم دیا کہ اس جگہ زمین کھودی

جائے زبیر کی طرح (اور وہ ایک گہرا گڑھا ہوتا ہے جو شیر کو شکار کرنے کے لئے بناتے ہیں) اور اس کو اوپر سے ڈھانک دیا، عبد اللہ وہاں سے گذر اتوا سے معلوم نہیں تھا پس وہ اس میں گر گیا اور اوپر مٹی ڈال دی گئی، اور وہ زندہ زمین میں دفن ہو گئے اور یہ قبر نذر کے نام سے مشہور ہو گئی کیونکہ جو شخص کسی مقصد کے لئے وہاں کی نذر کرتا ہے تو وہ اپنے مقصد کو پالیتا ہے، عضد الدولہ نے یہ بات قبول نہ کی اور کہنے لگا کہ یہ نذریں اتفاقاً پوری ہو گئی ہوں گی اور ان چیزوں کا منشاء عوام لوگ ہیں جو دوکانیں بنانا چاہتے ہیں اور باطل قسم کی چیزیں نقل کرتے ہیں، قاضی کہتا ہے میں خاموش ہو گیا، چند دنوں کے بعد عضد الدولہ نے مجھے بلایا اور قبر النذر کے سلسلہ میں میری تصدیق کی اور کہنے لگا، اس کی نذر محرب ہے میں نے ایک بہت بڑے کام کے لئے نذر کی تھی اور میرا مطلب پورا ہو گیا۔

زید بن علی بن الحسین علیہ السلام کا تذکرہ اور ان کی شہادت

شیخ مفید نے فرمایا ہے کہ زید بن علی بن الحسین علیہ السلام امام محمد باقر کے علاوہ اپنے باقی بھائیوں سے بہتر اور سب سے افضل تھے، عابد و زاہد فقیر و سخی اور شجاع تھے اور تلوار لے کر ظہور کیا، امر بمعروف و نہی عن المنکر اور خون امام حسین کا مطالبہ کیا، پھر ابوالجارود اور زید بن المنذر سے روایت کی ہے وہ کہتا ہے میں مدینہ میں گیا اور جس کسی سے زید کے متعلق پوچھا تو اس نے کہا کہ وہ حلیف القرآن ہے یعنی ہمیشہ قرآن کی تلاوت میں مشغول رہتا ہے اور خالد بن صفوان سے منقول ہے اس نے کہا کہ زید خوف خدا سے اتنا روتے تھے کہ ان کے آنکھوں کے آنسو ناک کے پانی سے مل جاتے تھے، اور بہت سے شیعیہ ان کی امامت کا اعتقاد رکھتے ہیں اور اس عقیدہ کا سبب زید کا تلوار لے کر خروج کرنا اور لوگوں کو رضائے آل محمد کی طرف دعوت دینا تھا، لوگوں نے گمان کیا کہ ان کی مراد اس لفظ سے اپنی ذات تھی حالانکہ ان کا مقصد یہ نہیں تھا کیونکہ زید جانتے اور پہچانتے تھے کہ ان کے بھائی امام محمد باقر علیہ السلام مستحق امامت ہیں اور بوقت وفات ان کی وصیت سے حضرت صادق علیہ السلام ہیں۔

مولف کہتا ہے کہ کمالات نفسانی کے ظہور کے ساتھ زید بن علی کے مجاہدات ان کی توصیف سے بے پرواہ کر دیتے ہیں، ان کے فضل و شجاعت کا آوازہ مشہور اور ان کی تلوار و نیزہ کا اثر زبانوں سے مذکور ہے اور یہ چند اشعار ان کے فضل و شجاعت کی تعریف کی کتاب مجالس المؤمنین میں سطور ہیں۔

| | | | |
|-------|---------|----------|-------------|
| فلما | تردی | بالحمائل | وانتھی |
| یصرل | باطراف | القنی | لذوابل |
| تبینت | الاعداء | ان | سنانه |
| یطیل | حنین | الامهات | الثواکل |
| تبین | فیہ | مینہم | العزوالتنقی |

ولیدا یفدی بین ایدی القوابل

سید اجل سید علی خاں نے شرح صحیفہ میں فرمایا ہے کہ زید بن علی بن الحسین کی کنیت ابوالحسن تھی انکی والدہ کنیز تھی اور ان کے مناقب عدد و شمار سے زیادہ ہیں اور وہ سید و الانسب حلیف القرآن کے لقب سے موصوف تھے کیونکہ کسی وقت بھی تلاوت قرآن سے کنارہ کش نہ رہتے، ابونصر بخاری ابن جارد سے روایت کرتا ہے وہ کہتا ہے کہ میں مدینہ میں گیا، اور جس کسی سے زید کے متعلق پوچھا تو اس نے مجھ سے کہا کہ اس حلیف القرآن کو چاہتے ہو اس مسجد کے ستون کے متعلق پوچھتے ہو کیونکہ کثرت نماز کی وجہ سے انہیں اس نام سے پکارتے تھے پھر سید نے مفید کی وہ گفتگو نقل کی ہے جو ہم پہلے نقل کر چکے ہیں اس کے بعد کہا کہ اہل تاریخ نے کہا ہے کہ زید کے خروج کا اور ان کی بنی مروان کی اطاعت سے سر تابی کا سبب یہ تھا کہ زید خالد بن عبد الملک بن حرث بن حکم امیر مدینہ کی شکایت کے لئے مدینہ سے ہشام بن عبد الملک کی طرف روانہ ہوئے، ہشام انہیں دربار میں حاضر ہونے کی اجازت نہیں دیتا تھا، زید اپنے مطالب لکھتے تو ہشام خط کے نیچے لکھ دیتا کہ اپنے علاقہ میں واپس چلے جاؤ اور زید فرماتے کہ خدا کی قسم میں کبھی بھی ابن حرث کے پاس لوٹ کے نہیں جاؤں گا، خلاصہ یہ کہ ایک مدت تک زید وہاں رہے اس کے بعد ہشام نے اجازت دی کہ وہ اس کے دربار میں حاضر ہوں جب زید اس کے سامنے بیٹھ گیا تو ہشام نے کہا مجھے یہ خبر ملی ہے کہ تم خلافت کی تلاش اور اس مرتبہ کی آرزو رکھتے ہو، حالانکہ تمہارا یہ مقام و مرتبہ نہیں ہے کیونکہ تم ایک کنیز کے بیٹے کے علاوہ کچھ نہیں ہو، زید نے کہا تمہاری اس بات کا جواب ہو سکتا ہے ہشام نے کہا کہو، فرمایا کوئی شخص خدا کے ہاں اس شخص سے اولیت نہیں رکھتا کہ جسے اس نے پیغمبر بنا کے بھیجا اور وہ اسماعیل بن ابراہیم علیہ السلام ہے جو کہ کنیز کا بیٹا تھا اور خداوند عالم نے اسے برگزیدہ قرار دیا، اور حضرت خیر البشر کو اس کے صلب سے پیدا کیا، پس کچھ باتیں زید و ہشام کے درمیان رد و بدل ہوئیں بالآخر ہشام نے کہا کہ اس احق نادان کا ہاتھ پکڑ کر اسے باہر لے جاؤ، پس زید کو باہر لے گئے اور چند افراد کے ساتھ مدینہ کی طرف روانہ کر دیا، یہاں تک کہ انہیں حدود شام سے نکال دیا جب وہ لوگ زید سے الگ ہو گئے تو زید عراق کی طرف پلٹے اور کوفہ میں پہنچے کوفہ کے لوگ ان کی بیعت کے لئے تیار ہو گئے، مسعودی نے مروج الذهب میں کہا ہے کہ زید کے خروج کا سبب یہ تھا کہ وہ رصافہ میں (جو کہ قطر سرین کے علاقہ میں ہے) ہشام کے پاس گئے جب وہ مجلس میں داخل ہوئے تو انہیں کوئی جگہ بیٹھنے کے لئے نہ ملی اور نہ لوگوں نے ان کو بیٹھنے کے لئے جگہ دی، مجبوراً وہ آخر میں بیٹھ گئے اور ہشام کی طرف رخ کیا اور فرمایا کوئی شخص اس سے بڑا نہیں کہ وہ خدا سے ڈرے اور کوئی شخص حقیر نہیں تقویٰ خدا کے بغیر میں تجھے وصیت کرتا ہوں خدا سے ڈرنے کی، پس اس سے ڈرو ہشام کہنے لگا خاموش رہو لا اھلک (تمہاری ماں مرے) تم وہ شخص ہو کہ خلافت کا تصور و خیال لئے پھرتے ہو حالانکہ تم کنیز کے بیٹے ہو، زید کہنے لگا تیری بات کا جواب ہو سکتا ہے اگر چاہو تو جواب دوں ورنہ خاموش رہوں کہنے لگا کہو، فرمایا ”ان الالمہات لا یقعدن بالرجال عن الغایات“ ماؤں کے رتبہ کی پستی بیٹوں کی قدر و منزلت کی پستی کا سبب نہیں بنتی اور یہ بات انہیں ترقی اور غایتوں اور مقاصد تک پہنچنے سے مانع نہیں ہوتی اس وقت کہا کہ جناب اسماعیل کی والدہ اسحاق کی والدہ کی کنیز تھی، باوجودیکہ ان

کی والدہ کنیز تھی خداوند عالم نے انہیں مبعوث برسات کیا اور انہیں عربوں کا باپ قرار دیا، اور ان کے صلب سے پیغمبر خاتم کو نکالا اب تم مجھے ماں کا طعنہ دیتے ہو حالانکہ میں علیؑ و فاطمہؑ کا بیٹا ہوں، صلوات اللہ علیہا پس کھڑے ہو گئے اور یہ اشعار پڑھے:

شردة الخوف وازدى به
كذاك من يكره حر الجلاذ
قد كان في الموت له راحة
والموت حتم في رقاب العباد
ان يحدث الله له دولة
يترك اثار العدى كالماد

ہشام کے دربار سے باہر نکلے اور کوفہ کی طرف چلے گئے، قراء و اشراف کوفہ نے ان کی بیعت کر لی، پس زید نے خروج کیا اور یوسف بن عمر ثقفی جو ہشام کی طرف سے عراق کا گورنر تھا وہ ان سے جنگ کرنے کے لئے تیار ہوا، جب جنگ کا تور گرم ہوا تو اصحاب زید نے دھوکہ دینا شروع کیا، بیعت توڑ کر بھاگ کھڑے ہوئے اور زید تھوڑے سے لوگوں کے ساتھ باقی رہ گئے اور پے در پے گھمسان کی لڑائی کرتے رہے، یہاں تک کہ رات ہو گئی اور فوج نے جنگ سے ہاتھ کھینچ لیا اور زید کو بہت زخم لگ چکے تھے اور ایک تیران کی پیشانی پر لگا ہوا تھا، پس قراء کوفہ میں سے ایک کے ذریعہ حجام کو بلا یا گیا تاکہ وہ آپ کی پیشانی سے تیر نکالے جب اس حجام نے تیر نکالا تو زید کی روح جسم سے پرواز کر گئی، اسی وقت ان کا جنازہ اٹھایا گیا اور انہیں پانی کی نہر میں دفن کر دیا اور ان کی قبر ٹی اور گھاس پھوس سے بھر دی گئی اور اس پر پانی جاری کر دیا گیا، اور اس حجام سے عہد و پیمان لیا گیا کہ وہ یہ بات ظاہر نہیں کرے گا جب صبح ہوئی تو حجام یوسف کے پاس گیا اور زید کے دفن کی جگہ کا نشان بتا دیا، یوسف نے زید کی قبر کھدوا کر ان کی میت باہر نکالی اور سر جدا کر کے ہشام کے لئے بھیج دیا، اور ہشام نے اسے خط لکھا کہ زید کا لاشہ برہنہ کر کے اسے سولی پر لٹکا دیا جائے، یوسف ملعون نے کناسہ کوفہ میں انہیں برہنہ سولی پر لٹکا دیا اور اس واقعہ کی طرف بنی امیہ کے ایک شاعر نے آل ابوطالب اور ان کے شیعوں کو خطاب کرتے ہوئے اشارہ کیا اور کہا ہے۔

صلبنا لكم زيدا على جذع نخلة
ولم ارمهد يا على الجذع يصلب

ہم نے تمہارے زید کو کھجور کے تنے کے ساتھ سولی پر لٹکا دیا اور میں نے کوئی مہدی نہیں دیکھا کہ وہ کسی تنے کے ساتھ لٹکایا جائے اور ایک مدت کے بعد ہشام نے یوسف کو لکھا کہ زید کی لاش کو آگ میں جلایا جائے اور ان کی خاک فضا میں بکھیر دی جائے، ابو بکر بن عیاش اور ایک گروہ علمائے ذکر کیا ہے کہ زید پچاس ماہ تک برہنہ سولی پر کناسہ کوفہ میں لٹکے رہے، لیکن کوئی شخص ان کی شرمگاہ نہ دیکھ سکا کیونکہ خداوند عالم نے اسے مستور قرار دیا تھا، اور جب ولید بن یزید بن عبد الملک کی سلطنت کا زمانہ آیا اور یحییٰ

بن زید نے خراسان میں خروج کیا تو ولید نے اپنے کوفہ کے گورنر کو لکھا کہ زید کو ان کی سولی کے ساتھ جلادو، پس زید کو جلا کر ان کی خاک میں فرات کے کنارہ فضا میں بکھیر دی گئی، نیز مسعودی نے کہا ہے کہ پیشم بن عدی طائی نے عمرو بن ہانی سے حکایت کی ہے وہ کہتا ہے کہ ہم سفاح کے زمانہ میں علی بن عبد اللہ عباسی کے ساتھ بنی امیہ کی قبریں کھودنے کے لئے گئے تو ہم ہشام کی قبر کے پاس پہنچے اس کی لاش قبر سے باہر نکالی، تو اس کے سب اعضاء ابھی تک صحیح سالم تھے سوائے اس کی بینی کے عبد اللہ نے ستر تازیانے اس کے بدن پر لگائے پھر اسے جلادیا، اس کے بعد ہم علاقہ وابق کی طرف گئے اور سلیمان کو اس کی قبر سے نکالا اس کے جسم کا کوئی حصہ باقی نہیں تھا سوائے اس کی پشت پسلیوں اور سر کے، اس کو بھی جلادیا اور اسی طرح کیا ہم نے بنی امیہ کے باقی مردوں کے ساتھ جن کی قبریں قنسرین میں تھیں پھر ہم دمشق کی طرف گئے اور ولید بن عبد الملک کی قبر اٹھائی اس میں سے کوئی چیز بھی باقی نہیں تھی، پھر عبد الملک کی قبر کھودی تو اس میں سے بھی کوئی چیز نہیں تھی سوائے اس کے سر کے اس حصہ کے جس سے آنسو آنکھوں کی طرف آتے ہیں، پھر زید بن معاویہ کی قبر کھودی سوائے ایک ہڈی کے اس میں کچھ نہیں تھا، البتہ اس کی گردن میں سیاہ طویل خط ہم نے دیکھا اس طرح معلوم ہوا، جیسا کہ طول لحد میں راکھ ڈال دی گئی ہے پھر ہم نے ان کی قبروں کو دوسرے شہروں میں تلاش کیا اور جو قبریں ملیں سب کو جلایا، مسعودی کہتا ہے کہ یہ خبر ہم نے یہاں اس نامناسب کردار کی وجہ سے ذکر کی ہے جو ہشام نے زید بن علی کے ساتھ برتا اور جو کچھ اس نے دیکھا یہ اس کے کردار کا بدلہ تھا۔ انتھی

| | | | |
|---------|--------|--------|---------------|
| خود لحد | گوید | بظالم | کیستی |
| ظالما | در بیت | مظلم | چستی |
| ظالمان | راکاش | جان | درتن مبار |
| کہ حر | بمقش | آتش | اندر سن فناد |
| نیکو ان | را | خو فہا | از من بود |
| اے | عجب | ظالم | زمن ایمن بود |
| خانہ | ظالم | بد نیا | شد خراب |
| من | براد | پائندہ | تا یوم الحساب |

اس گردوں گردان نے ہزار ہا عبد الملک اور مروان کو ملک و جان سے بے نصیب کر دیا ہے، اور اس روزگار خون آشام نے ہزار ہا ولید و ہشام کو دواہی حسام کے ہاتھ لگائے ہیں اور اس فلک سبز قام نے بہت سے جبار اور تباہ کو ناکام کر دیا اور بہت سے بادشاہوں کو خزانہ و کلا کے باوجود فراز کاخ سے نشیب خاک سیاہ میں اتارا ہے اور بہت سے شہر یا ران فیروز بخت کو فراز تخت سے تختہ تابوت پر پھینک دیا ہے۔

تعجب ہے کہ کتنی دفعہ دیکھا اور سنا ہے کہ گزشتہ زمانہ کے سنگروں نے کتنے ظلم و ستم کئے ہیں، اور کتنے خون ناحق بہائے ہیں

اور کتنے مال جمع کئے اور حریر و دیباچ کے کیسے کیسے لباس پہنے ہیں اور کیسے تخت و تاج آراستہ کئے ہیں، اور کیسی بناؤ مشید اور بنیاد و سدد بنائیں اور بالآخر کیسے وبال جان کے ساتھ واپس گئے اور کون سے خیالات لے کر قبر میں گئے اور سوائے برے اعمال کے کوئی نشان نہیں چھوڑ گئے۔

شیخ صدوق نے حمزہ بن حمران سے روایت کی ہے وہ کہتا ہے کہ میں حضرت صادق کی خدمت میں حاضر ہوا، حضرت نے فرمایا اے حمزہ کہاں سے آرہے ہو، میں نے عرض کیا کہ میں کوفہ سے آ رہا ہوں، حضرت یہ بات سن کر رونے لگے اتنے روئے کہ آپ کے محاسن شریف آنکھوں کے آنسو سے تر ہو گئے، میں نے عرض کیا اے فرزند رسول آپ کو کیا ہو گیا ہے کہ آپ اتنا گریہ فرما رہے ہیں، فرمایا میں اس لئے رورہا ہوں کیونکہ مجھے میرے چچا زید اور وہ مصائب یاد آئے ہیں جو انہیں پہنچنے میں نے عرض کیا کون سی بات آپ کے دل میں آئی ہے فرمایا مجھے ان کی شہادت یاد آئی ہے جب کہ تیران کی پیشانی پر لگا ہوا تھا اور وہ گر پڑے تو ان کا بیٹا بیٹی ان کے پاس آیا اور اس نے اپنے آپ کو ان پر گرا دیا اور کہا اے بابا آپ کو بشارت ہو کہ آپ ابھی رسول خدا، علی و فاطمہ و حسن و حسین کی خدمت میں حاضر ہوں گے، زید نے کہا ایسا ہی ہے اے بیٹا پس ایک لوہار کو بلا یا گیا تاکہ وہ تیر کو نکالے جب تیران کی پیشانی سے نکالا گیا تو ان کی روح بدن سے نکل گئی، پس زید کی لاش پانی کی نہر کی طرف لے گئے جو زائدہ کے باغ کے قریب بہتی تھی، پس اس نہر کے درمیان قبر کھودی گئی اور زید کو اس میں دفن کر کے پانی ان کی قبر پر جاری کر دیا تاکہ ان کی قبر معلوم نہ ہو سکے، اور دشمن انہیں قبر سے باہر نہ نکالیں لیکن جب وہ انہیں دفن کر چکے تو ان کا غلام جو کہ اہل سند میں سے تھا اسے یہ بات معلوم ہو گئی، دوسرے دن جا کر اس نے یوسف بن عمر کو اس کی اطلاع دی اور قبر کی جگہ معین کی پس یوسف بن عمر نے زید کا جسم قبر سے نکالا اور کنا سہ کوفہ میں انہیں سولی پر لٹکا دیا، اور چار سال تک وہ سولی پر لٹکے رہے پس اس کے بعد حکم دیا اور انہیں سولی سے اتارا گیا اور آگ جلا کر اس کی راکھ فضا میں بکھیر دی، پس حضرت نے فرمایا کہ خداوند عالم زید کے قاتل اور ان کا ساتھ چھوڑنے والوں پر لعنت کرے اور میں خداوند عالم کی بارگاہ میں شکایت کرتا ہوں ان مصیبتوں کی جو رسول خدا کے بعد ان لوگوں سے ہم اہل بیت پر وارد ہوئی ہیں اور خدا سے مدد طلب کرتا ہوں اپنے دشمنوں کے خلاف وھو خیر مستعان اور وہ بہترین مددگار ہے۔

نیز شیخ صدوق نے عبداللہ بن سیاہ سے روایت کی ہے کہ ہم سات افراد کوفہ سے نکلے اور مدینہ گئے جب ہم حضرت صادق کی خدمت میں حاضر ہوئے تو آپ نے فرمایا تمہیں میرے چچا زید کی کوئی خبر ہے ہم نے عرض کیا وہ خروج کی تیاری کر رہے تھے، اب وہ خروج کر چکے ہوں گے یا کر رہے ہوں گے، حضرت نے فرمایا اگر تمہیں کوئی کوفہ کی خبر پہنچے تو مجھے بتانا، پس وہ کہتے ہیں کہ چند ہی دنوں کے بعد کوفہ سے خط آیا کہ زید نے بدھ کے دن ابتدائے ماہ صفر میں خروج کیا اور جمعہ کے دن درجہ رفیعہ شہادت پر فائز ہوئے اور ان کے ساتھ فلاں فلاں اشخاص قتل ہوئے، پس ہم حضرت صادق کی خدمت میں حاضر ہوئے اور انہیں خط دیا، جب آپ نے وہ خط پڑھا تو رونے لگے اور فرمایا انا للہ وانا الیہ راجعون، میں خدا سے اپنے چچا زید کی

مصیبت کا اجر مانگتا ہوں، بے شک زید بہترین چچا تھے اور ہماری دنیا و آخرت کے لئے نفع مند تھے اور خدا کی قسم میرے چچا دنیا سے شہید ہو کر گئے ہیں، مثل ان شہداء کے جو رسول اکرم، علی و حسن و حسین صلوات اللہ وسلامہ علیہم کی خدمت میں شہید ہوئے، شیخ مفید فرماتے ہیں کہ جب زید کی شہادت کی خبر حضرت صادق کو ملی تو وہ بہت غمگین و محزون ہوئے یہاں تک کہ آثار حزن آپ سے ظاہر ہوئے اور آپ نے اپنی طرف سے ہزار دینار دیئے تاکہ ان افراد کے اہل و عیال میں تقسیم کئے جائیں جو زید کی مدد و نصرت میں شہید ہوئے تھے، کہ جن میں عبد اللہ بن زبیر، فضیل بن زبیر، دسانی کے بھائی کے اہل و عیال بھی تھے، کہ جنہیں چار دینار ملے اور آپ کی شہادت ۲ صفر ۱۲۰ ہجری کو واقع ہوئی اور ان کی مدت عمر یا لیس (۴۲) سال تھی۔

زید بن علی بن الحسین علیہ السلام کی اولاد کا تذکرہ اور یحییٰ بن زید کا مقتل:

صاحب عمدة المطالب کے قول کے مطابق زید کے صرف چار بیٹے تھے اور ان کی بیٹی کوئی نہیں تھی اور ان کے بیٹے یحییٰ حسین عیسیٰ اور محمد ہیں، یحییٰ نے ولید بن یزید بن عبد الملک کی ابتدائے سلطنت کے زمانہ میں خروج کیا، نبی عن المنکر اور بنی امیہ کے ظلم عام کو دفع کرنے کے لئے اور آخر کار مارے گئے اور ان کی شہادت کی کیفیت اختصار کے ساتھ اس طرح ہے، ابو الفرج وغیرہ نے نقل کیا ہے کہ جب زید بن علی بن الحسین ۱۲۱ھ میں کوفہ میں شہید ہو گئے اور یحییٰ اپنے باپ کے دفن کرنے سے فارغ ہوئے تو اصحاب داعون زید کے منتشر ہو گئے اور یحییٰ کے ساتھ صرف دس افراد باقی رہ گئے مجبوراً یحییٰ رات کے وقت کوفہ سے نکلے اور وہاں سے مدائن کی طرف روانہ ہوئے اور مدائن اس زمانہ میں خراسان کے راستہ میں پڑتا تھا، یوسف بن عمر ثقفی والی عراقین نے یحییٰ کو گرفتار کرنے کے لئے حریش کلبی کو مدائن کی طرف بھیجا، یحییٰ مدائن سے ری کی طرف چل دیئے اور ری سے سرخس گئے اور سرخس میں یزید بن عمرو تیبی کے ہاں جا کر اترے اور چھ ماہ تک اس کے ہاں رہے محکمہ (یعنی خوارج کہ جنہوں نے لا حکم الا للہ کے جملہ کو اپنا شعار بنایا ہوا تھا) کے ایک گروہ نے چاہا کہ وہ ان سے متحد ہو جائیں۔

بنی امیہ کے ساتھ جنگ کرنے کے لئے یزید بن عمرو نے یحییٰ کو ان کے ساتھ ملنے سے منع کیا اور کہا کہ کس طرح ان لوگوں سے مدد لیتے ہو، دشمنان دین سے جنگ کرنے پر جو کہ علی اور ان کے اہل بیت سے بیزاری چاہتے ہیں پس یحییٰ نے ان لوگوں کو اپنے سے دور کیا اور سرخس سے بلخ کی طرف چلے گئے اور حریش بن عبد الرحمن شیبانی کے ہاں مہمان ہوئے اور وہیں رہے یہاں تک کہ ہشام مرگیاء اور ولید خلیفہ ہو آو اس وقت یوسف بن عمرو نے نصر بن سيار عامل خراسان کو لکھا کہ حریش کے ہاں کسی کو بھیجتا کہ وہ یحییٰ کو گرفتار کرے نصر نے عقیل عامل بلخ کو لکھا کہ حریش کو گرفتار کرو اور اس وقت تک اسے رہا نہ کرو جب تک یحییٰ کو سپرد نہ کرے، عقیل نے نصر بن سيار کے حکم کے مطابق حریش کو گرفتار کر کے اسے چھ سوتاز یا نے لگائے اور کہا خدا کی قسم اگر تو نے یحییٰ کو میرے سپرد نہ کیا تو میں تجھے قتل کر دوں گا، قریش حریش کے بیٹے نے عقیل سے کہا میرے باپ کو چھوڑ دو میں اس کا ذمہ لیتا ہوں کہ یحییٰ کو تمہارے سپرد کروں، پس وہ ایک گروہ کو اپنے ساتھ لے کر گیا اور یحییٰ کو تلاش کرنے لگے اور یحییٰ کو انہوں نے ایک مکان کے

اندروں کے مکان میں پایا، پس اسے مزید ابن عمرو کے ساتھ جو اس کے اصحاب اہل کوفہ میں سے تھا گرفتار کر کے نصر کے پاس بھیج دیا، نصر نے انہیں قید و بند میں رکھا اور ان کے حالات یوسف بن عمرو کو لکھے، یوسف نے بھی ان کا واقعہ ولید کے لئے لکھا ولید نے اس کے جواب میں لکھا کہ بیٹی کو اس کے ساتھیوں کے ساتھ قید و بند سے رہا کر دو، یوسف نے ولید کے خط کا مضمون نصر کو لکھا نصر بن سیار نے بیٹی کو بلایا اور انہیں فتنہ و خروج سے ڈرایا دھمکایا اور دس ہزار درہم اور دو نچر انہیں دیئے اور حکم دیا کہ وہ ولید کے پاس چلے جائیں، ابو الفرج روایت کرتا ہے کہ جب بیٹی کو قید سے رہا کیا گیا تو شیعوں میں سے ایک مالدار گروہ اس لوہار کے پاس گیا جس نے ان کے پاؤں سے بیڑیاں اتاری تھیں اور اس سے کہنے لگے یہ لوہے کی بیڑیاں ہمارے پاس بیچ دو، لوہار نے انہیں بیچنے کے لئے پیش کیا جو خریدنا چاہتا دوسرا اس کی قیمت بڑھا دیتا یہاں تک کہ اس کی قیمت بیس ہزار درہم تک پہنچ گئی، بالآخر سب نے مل کر وہ مبلغ ادا کئے اور شراکت سے خرید کیا پھر اس کے ٹکڑے ٹکڑے کر کے انہیں تقسیم کیا اور ہر ایک نے اپنے حصہ کو تبرکاً اپنی انگوٹھی کا گنبد بنا دیا، خلاصہ یہ کہ جب بیٹی رہا ہوئے تو سرخس کی طرف گئے اور وہاں سے عمرو بن زرارہ والی ابو شہر کے پاس گئے عمرو نے بیٹی کو ہزار درہم خرچہ کے لئے دیا اور انہیں بہیق کی طرف بھیج دیا، بیٹی نے بہیق میں ستر افراد اپنے ساتھ ملا لئے اور ان کے لئے گھوڑے خریدے اور عمرو بن زرارہ عامل ابو شہر کے مقابلہ کے لئے نکلے عمرو جب بیٹی کے خروج سے مطلع ہوا تو اس نے نصر بن سیار کو لکھا، نصر نے عبداللہ بن قیس عامل سرخس اور حسن بن زید عامل طوس کو لکھا کہ وہ ابر شہر کی طرف جائیں اور وہاں کے عامل عمرو بن زرارہ کے زیر فرمان ہو کر بیٹی سے جنگ کریں پس عبداللہ اور حسن اپنے لشکروں کے ساتھ عمرو کے پاس گئے اور دس ہزار کی فوج جمع کی اور بیٹی سے جنگ کرنے کے لئے آمادہ ہوئے اور بیٹی ستر سواروں کے ساتھ ان سے جنگ کرنے آئے، اور ان سے سخت جنگ کی بالآخر عمرو بن زرارہ کو قتل کر دیا اور اس کے لشکر پر فتح پائی اور انہیں شکست دے کر منتشر کر دیا اور عمرو کی لشکر گاہ سے مال غنیمت لیا پھر وہاں سے ہرات کی طرف چلے گئے اور ہرات سے جو زجان گئے جو کہ مرو بلخ کے درمیان اور خراسان کے علاقہ میں ہے نصر بن سیار نے سلم (سلم) بن احور کو آٹھ ہزار شامی اور غیر شامی لشکر کے ساتھ بیٹی سے جنگ کرنے کے لئے بھیجا، پس ارغوی بستی میں دونوں لشکروں کا آمناسا منا ہوا اور جنگ کا تصور گرم ہوا، بیٹی نے تین دن اور تین راتیں ان سے جنگ کی یہاں تک کہ ان کی فوج قتل ہو گئی بالآخر دوران جنگ ایک تیر بیٹی کی پیشانی پر آ کر لگا اور وہ بے بس ہو کر شہید ہو گئے، جب سلم کا لشکر کامیاب ہو گیا اور بیٹی شہید ہو گئے تو ان کی قتل گاہ میں آیا اور ان کا جسم برہنہ کر دیا اور ان کا سر قلم کر کے نصر کے پاس بھیج دیا، نصر نے ولید کے پاس بھیجا پھر بیٹی کا بدن شہر جو زجان کے دروازے پر لٹکا گیا مدت تک ان کا سروہاں لٹکا رہا، یہاں تک کہ بنی امیہ کی حکومت کے ارکان متزلزل ہو گئے اور بنی عباس کی سلطنت قوت پکڑنے لگی، اور ابو مسلم مروزی بنی عباس کی حکومت کی داعی نے سلم قاتل بیٹی کو قتل کیا اور بیٹی کا جسم سولی سے اتار کر اسے غسل و کفن دے کر اس پر نماز پڑھی اور اسی جگہ انہیں دفن کر دیا، پس جن لوگوں نے بیٹی کا خون بہانے میں شرکت کی تھی ان سب کو قتل کر دیا خراسان اور اس کے باقی علاقوں میں ایک ہفتہ تک بیٹی کی عزاداری کی گئی اور اس سال جو بچہ خراسان میں پیدا ہوا اس کا نام بیٹی رکھا گیا اور بیٹی ایک سو پچیس ہجری میں قتل ہوئے اور ان کی والدہ ریطہ دختر ابو ہاشم عبداللہ بن محمد

حنفیہ تھی اور عدلی خزاہی نے اس مصرع میں بیٹی کی قبر کی طرف اشارہ کیا ہے۔ و آخری بار ض الجوز جان محلہا۔ صحیفہ کاملہ کی سند میں ہے کہ عمیر بن متوکل تقفی بطنی اپنے باپ متوکل بن ہارون سے روایت کرتا ہے وہ کہتا ہے کہ میں نے بیٹی بن زید علی علیہ السلام سے اس وقت ملاقات کی جب وہ خراسان کی طرف جا رہے تھے، پس میں نے ان کو سلام کیا تو پوچھا کہ کہاں سے آرہے ہو، انہوں نے کہا کہ حج سے آرہا ہوں پس انہوں نے اپنے اہل بیت اور چچا زاد بھائیوں کے حالات پوچھے اور حضرت جعفر بن محمد علیہ السلام کے حالات زیادہ پوچھے پس میں نے حضرت کے حالات اور باقی حضرات کے حالات اور ان کا حزن و اندوہ ان کے باپ زید پر بتایا، بیٹی نے کہا میرے چچا محمد بن علی علیہ السلام نے میرے باپ کو اشارہ کیا تھا کہ خروج نہ کریں اور انہیں بتایا کہ اگر خروج کیا اور مدینہ سے الگ ہوئے تو ان کا انجام کار کیا ہوگا، پس کیا تو نے میرے چچا زاد بھائی جعفر بن محمد علیہا السلام سے ملاقات کی ہے، میں نے کہا کہ جی ہاں فرمایا مجھے کس طرح انہوں نے یاد کیا تھا بتایا میں نے کہا آپ پر قربان جاؤں مجھے پسند نہیں کہ میں آپ کے روبرو کہوں وہ چیز جو حضرت سے آپ کے متعلق سنی تھی کہنے لگا کیا تو مجھے موت سے ڈراتا ہے، بتاؤ جو کچھ سنا ہے میں نے عرض کیا میں نے انہیں فرماتے ہوئے سنا کہ آپ قتل کئے جائیں گے اور سولی پر لٹکائے جائیں گے اپنے باپ کی طرح پس بیٹی کا چہرہ متغیر ہو گیا اور اس آیت کی تلاوت کی ”محو اللہ ما یشاء ویثبت و عندہ امر الکتاب“ پھر چند باتوں کے بعد مجھ سے کہا کہ کیا تو نے کوئی چیز میرے چچا زاد بھائی سے لکھی ہے یعنی حضرت صادق نے کوئی چیز املاء کرائی تھی جسے تو نے لکھا ہو میں نے کہا جی ہاں، فرمایا مجھے دکھاؤ پس میں نے ان کے سامنے علوم کی چند انواع پیش کیں اور میں نے ان کے سامنے وہ دعا بھی نکالی جو حضرت صادق نے مجھے لکھوائی تھی اور فرمایا کہ انہیں کے والد محمد بن علی علیہ السلام نے لکھوائی تھی اور بتایا تھا کہ یہ دعا ان کے باپ علی بن الحسین کی طرف سے ہے اور صحیفہ کاملہ کی دعاؤں میں سے ہے، پس بیٹی نے وہ دعا آخر تک بغور دیکھی اور فرمایا اجازت دیتے ہو کہ میں یہ دعا لکھ لوں میں نے عرض کیا اے فرزند رسول! کیا آپ اس چیز میں اجازت لے رہے ہیں، جو خود آپ کی طرف سے ہے پھر فرمایا آگاہ رہو کہ میں تمہارے سامنے باہر نکالوں گا صحیفہ دعائے کامل کا جو میرے باپ نے اپنے باپ سے یاد کیا ہے اور مجھے میرے باپ نے وصیت کی ہے کہ میں اس کی نگہداشت اور حفاظت کروں اور اس کو منع کروں سوائے اس کے جو اس کا اہل ہے، عمیر کہتا ہے کہ میرا باپ متوکل کہتا ہے کہ میں بیٹی کی طرف اٹھا اور ان کے سر کا بوسہ لیا اور کہا خدا کی قسم اے فرزند رسول! میں خدا کی پرستش اور بندگی آپ کی دوستی اور اطاعت کے ساتھ کرتا ہوں اور میں امید رکھتا ہوں کہ خدا مجھے نیک بخت اور سعادت مند بنائے، آپ کی دوستی کے ساتھ زندگی اور موت میں پس بیٹی نے وہ صحیفہ جو میں نے انہیں دیا تھا اس لڑکے کو دیا جو ان کے ساتھ تھا اور اسے کہا کہ اس دعا کو خط روشن و عمدہ کے ساتھ لکھو اور میرے پاس لے آؤ شاید میں اسے یاد کر سکوں کیونکہ میں یہ دعائے حضرت صادق حفظہ اللہ سے مانگتا تھا اور وہ مجھے نہیں دیتے تھے متوکل کہتا ہے کہ جب میں نے یہ بات سنی تو اپنے کام سے پیشیمان ہوا اور میں نہ سمجھ سکا کہ اب کیا کروں اور جناب ابو عبد اللہ صادق علیہ السلام نے مجھے پہلے نہیں فرمایا تھا، کہ یہ دعا میں کسی کو نہ بتا دوں پس بیٹی نے ایک جامہ دانی (کپڑے رکھنے کی چیز)

منگوائی اور اس سے صحیفہ نکالا جسے تالا اور مہر لگی ہوئی تھی، پس اس کی مہر کو دیکھ کر اس کا بوسہ لیا اور رونے لگے، پس وہ مہر توڑ دی اور تالا کھول کر صحیفہ نکالا اور اسے آنکھوں سے لگایا اور اپنے چہرہ پر ملا اور کہا کہ خدا کی قسم اے متوکل اگر نہ ہوتی وہ بات جو تو نے میرے چچا زاد بھائی حضرت صادق کا ارشاد نقل کیا ہے کہ میں قتل ہوں گا اور سولی پر لٹکا یا جاؤں گا، تو میں یہ صحیفہ تجھے نہ دیتا اور میں اس کے دینے میں بخیل تھا لیکن میں جانتا ہوں کہ ان کا قول حق ہے جو انہوں نے اپنے آباؤ اجداد علیہم السلام سے لیا ہے اور عنقریب ہو کر رہے گا، پس مجھے ڈر لگا کہ ایسا علم کہیں بنی امیہ کے ہاتھ میں نہ چلا جائے اور وہ اسے چھپا دیں اور اپنے خزانوں میں اسے اپنا حق ذخیرہ قرار دیں، پس یہ صحیفہ لے لو اور اس میں میری کفایت کرو اور منتظر رہو پس جس وقت واقع ہو وہ جو میرے اور اس قوم کے درمیان واقع ہونے والا ہے تو یہ صحیفہ میری امانت ہے تمہارے پاس یہاں تک کہ اسے میرے دو چچا زاد بھائیوں محمد و ابراہیم ابناء عبد اللہ بن حسن بن حسین بن علی علیہ السلام تک پہنچاؤ کیونکہ وہ میرے بعد اس امر میں میرے قائم مقام ہیں۔

متوکل کہتا ہے کہ میں نے وہ صحیفہ لے لیا اور جب یحییٰ بن زید مارے گئے تو میں مدینہ گیا اور میں نے حضرت صادق سے ملاقات کی اور میں نے یحییٰ کی گفتگو آپ سے نقل کی پس حضرت نے یحییٰ کی حالت پر گریہ کیا اور بہت غمناک و اندوہ گین ہوئے اور فرمایا خداوند عالم میرے چچا زاد بھائی پر رحم کرے اور اسے اس کے آباؤ اجداد کے ساتھ ملحق کرے، خدا کی قسم اے متوکل مجھے یحییٰ کو وہ دعا دینے سے کوئی چیز نہیں روکتی تھی سوائے اس چیز کے کہ جس کا خوف یحییٰ کو تھا، اس کے باپ کے صحیفہ کے متعلق اب وہ صحیفہ کہا ہے میں نے کہا کہ یہ ہے پس آپ نے اسے کھولا اور فرمایا خدا کی قسم یہ میرے چچا زاد کا خط ہے اور میرے جد امجد علی بن الحسین کی دعا ہے پھر آپ نے اپنے بیٹے اسماعیل سے فرمایا کہ اٹھو اے اسماعیل اور وہ دعا لے آؤ کہ جس کے یاد کرنے اور محفوظ رکھنے کا میں نے تمہیں حکم دیا تھا پس اسماعیل اٹھا اور وہ ایک صحیفہ باہر لایا گویا وہ وہی صحیفہ تھا جو یحییٰ نے مجھے دیا تھا، پس حضرت صادق نے اس کا بوسہ لیا اور اسے اپنی آنکھوں سے لگایا اور فرمایا یہ میرے باپ کا خط اور میرے جد بزرگوار کا میری موجودگی میں لکھوایا ہوا ہے، میں نے عرض کیا اے فرزند رسول اگر آپ اجازت دیں تو میں اس صحیفہ کا مقابلہ زید و یحییٰ کے صحیفہ کے ساتھ کر دیکھوں، پس آپ نے مجھے اجازت دی اور فرمایا میں تجھے اس کا اہل سمجھتا ہوں، پس میں نے اس میں نگاہ کی تو دیکھا کہ دونوں صحیفے ایک جیسے ہیں اور ان میں ایک لفظ کا اختلاف بھی میں نے نہ پایا، پس میں نے حضرت سے اجازت چاہی کہ وہ صحیفہ میں عبد اللہ بن حسن کے بیٹوں کو دے دوں فرمایا ”ان اللہ یا امر کہ ان تو دو الامانات الی اہلہا“، یعنی خداوند عالم تمہیں حکم دیتا ہے کہ پہنچاؤ امانتیں ان کے اہل تک ہاں یہ صحیفہ انہیں جا کر دو، جب میں ان کی ملاقات کے لئے کھڑا ہوا تو فرمایا کہ اپنی جگہ پر بیٹھے رہو، پھر آپ نے کسی کو محمد و ابراہیم کے بلانے کے لئے بھیجا جب وہ دونوں حضرات حاضر ہوئے تو فرمایا کہ یہ تمہارے چچا زاد بھائی یحییٰ کی اس کے باپ کی طرف سے میراث ہے کہ جس سے اس نے تمہیں اپنے بھائیوں کو چھوڑ کر مخصوص قرار دیا ہے اور میں اس صحیفہ کے سلسلہ میں تم سے ایک شرط کرتا ہوں انہوں نے عرض کیا خدا آپ پر رحمت کرے، فرمائیے کیونکہ آپ کا ارشاد مقبول اور پذیرفتہ ہے، فرمایا یہ صحیفہ لے کر مدینہ سے باہر نہ جانا، انہوں نے کہا یہ کس

لئے فرمایا کیونکہ تمہارا چچا زاد بھائی اس صحیفہ کے متعلق ایک چیز سے ڈرتا تھا اور میں بھی تم پر اس سے خوف رکھتا ہوں وہ کہنے لگے کہ وہ اس وقت ڈرتا تھا کہ جب اسے معلوم تھا کہ وہ قتل ہو جائے گا، پس حضرت نے فرمایا تم بھی بے فکر و مامون نہ رہو، خدا کی قسم میں جانتا ہوں کہ تم عنقریب خروج کرو گے جس طرح اس نے خروج کیا اور مارے جاؤ گے، جس طرح وہ مارا گیا ہے پس وہ کھڑے ہو گئے اور کہنے لگے لا حول ولا قوۃ الا باللہ العلی العظیم۔ صرف خدائے علی و عظیم کے لئے ہے۔

زید شہید کے دوسرے بیٹے حسین ذوالدمعة کے حالات کا تذکرہ۔

اور اس کی اولاد و اعقاب حسین بن زید کی کنیت ابو عبد اللہ اور ابو عاتقہ تھی اور ان کا لقب ذوالدمعة اور ذوالعبرة (آنسو والا) تھا جب اس کے والد شہید ہوئے تو اس کی عمر سات سال تھی، حضرت صادقؑ اسے اپنے گھر میں لے گئے اور بیٹا بنا کر اس کی تربیت کی اور بہت سا علم اسے سکھایا اور محمد ارقط بن عبد اللہ الباہر کی بیٹی کی اس سے شادی کی اور وہ سید عابد و زاہد تھے اور نماز شب میں خوف خدا سے زیادہ رونے اور گریہ کرنے کی وجہ سے اسے ذوالدمعة (آنسو والے) کہتے تھے اور چونکہ آخری عمر میں نابینا ہو گئے تھے لہذا اسے مکفوف کہتے تھے، ابن ابی عمیر حضرت صادق اور موسیٰ بن جعفر علیہ السلام سے روایت کرتا ہے، یونس بن عبد الرحمن وغیرہ اس سے روایت کرتے ہیں، تاج الدین ابن زہرہ زید شہید کے اہل خانہ کا ذکر کرتے ہوئے فرماتے ہیں کہ ان میں سے عظیم ترین افراد میں سے حسین ذوالعبرة و ذوالدمعة ہے اور وہ سید جلیل القدر اپنے خاندان کا رئیس اور اپنی قوم کا کریم و شریف تھا اور وہ بنی ہاشم کے مخصوص افراد میں سے تھا، زبان و بیان علم و زہد و فضل کے لحاظ سے اور وہ علم النساب اور لوگوں کے حالات پر احاطہ رکھتا تھا اس نے حضرت صادق سے روایت کی ہے اور ۳۳ھ ہجری میں وفات پائی، انتھی۔ ابو الفرج نے نقل کیا ہے کہ حسین ذوالدمعة محمد و ابراہیم عبد اللہ بن حسن کی جنگ منصور سے ہوئی اس میں حاضر تھا اس کے بعد منصور کے خوف سے چھپ گیا اور اس کے بیٹے یحییٰ بن حسین سے روایت کی ہے کہ میری والدہ نے میرے باپ سے کہا کیا ہو گیا ہے کہ آپ زیادہ گریہ کرتے ہیں تو کہا ان دو تیروں اور جہنم کی آگ نے میرے لئے کوئی سرور و خوشی باقی رکھی ہے کہ جو مجھے رونے سے روکے اور اس کی مراد دو تیروں سے وہ دو تیر تھے کہ جن سے اس کے بھائی یحییٰ اور باپ زید شہید ہوئے تھے، خلاصہ یہ کہ ۱۳۵ھ یا ۱۴۰ھ میں حسین کی وفات ہوئی اور اس کی بیٹی سے مہدی عباسی نے شادی کی اور حسین کی اولاد نسل بہت ہے ان میں سے ابوالمکارم محمد بن یحییٰ بن نقیب ابوطالب حمزہ بن محمد بن حسین بن محمد حسن الزاہد بن ابو الحسین یحییٰ بن الحسین بن زید شہید ہے، جو کہ حافظ قرآن تھا اور اسی طرح اس کے تمام آباؤ اجداد امیر المؤمنین علیہ السلام تک اور یحییٰ بن الحسین ذوالدمعة وہی ہے جس نے ۲۰۷ھ یا ۲۰۹ھ میں بغداد میں وفات پائی اور مامون نے اس کی نماز جنازہ پڑھائی اور حسین ذوالدمعة کی نسل میں سے یحییٰ بن عمر ہے جو مستعین باللہ خلیفہ نمبر ۱۲ عباسی کے زمانہ میں قتل ہوا۔

بیجی بن عمر بن بیجی بن حسین بن زید شہید اور اس کے بعض اعقاب کا تذکرہ

بیجی بن عمر کی کنیت ابو الحسن ہے اور اس کی والدہ ام الحسن حسین بن عبد اللہ بن اسماعیل بن عبد اللہ بن جعفر طیار رضی اللہ عنہ کی بیٹی تھی، اس نے متوکل کے زمانہ میں خراسان میں خروج کیا اور اسے گرفتار کر کے متوکل کے پاس لے آئے متوکل کے حکم سے اسے چند تازیانے لگائے گئے اور فتح بن خاقان کی قید میں ڈالا گیا ایک مدت تک قید رہا اس کے بعد اسے چھوڑ دیا پھر وہ بغداد میں گیا اور ایک مدت تک بغداد میں رہا پھر وہاں سے کوفہ گیا اور مستعین کی خلافت کے زمانہ میں خروج کیا، جب خروج کیا تو پہلے امام حسینؑ کی قبر کی زیارت کی اور گردہ زائرین سے اپنا ارادہ بیان کیا ان میں سے کچھ لوگ اس کے ہمراہ ہو گئے، اور شاہی بستی میں آئے اور وہاں رات تک قیام کیا پھر کوفہ گئے اور اس کے اصحاب نے کوفہ کے لوگوں کو اس کی بیعت کی دعوت دی اور پے در پے پکارتے رہے کہ ایہا الناس اجیبوا داعی اللہ لے لوگو خدا کی طرف بلانے والے کی دعوت کو قبول کرو، بہت سے لوگ اس کی بیعت میں داخل ہو گئے، جب دوسرا دن ہوا تو جتنا مال کوفہ کے بیت المال میں تھا بیجی نے وہ لے کر لوگوں میں تقسیم کر دیا اور ہمیشہ لوگوں کے ساتھ عدل و انصاف برتتا رہا اور کوفہ کے لوگ دل و جان سے اس سے محبت رکھتے تھے، عبد اللہ بن محمود (جو کہ خلیفہ کی طرف سے کوفہ کا والی تھا) اپنا لشکر اکٹھا کرتا رہا اور وہ بیجی سے جنگ کرنے کے لئے باہر نکلا، بیجی نے تنہا اس پر حملہ کیا اور اس کے چہرہ پر ضرب لگائی اور اسے لشکر سمیت شکست دی اور بیجی مرد قوی شجاع اور دلیر تھا، ابو الفرج اس کی قوت کے متعلق نقل کرتا ہے کہ اس کے پاس ایک لوہے کا وزنی عمود تھا کہ جب وہ کسی غلام یا کنیز پر ناراض ہوتا تو وہ عمود اس کے گلے میں ڈال دیتا اور کوئی شخص اسے کھول نہ سکتا، جب تک کہ وہ خود نہ کھولتا، خلاصہ یہ کہ بیجی کا معاملہ مختلف شہروں میں مشہور ہو گیا جب اس کی اطلاع بغداد میں پہنچی تو محمد بن عبد اللہ بن طاہر نے اپنے چچا زاد بھائی حسین بن اسماعیل کو ایک لشکر کے ساتھ بیجی کے مقابلہ کے لئے بھیجا، اہل بغداد ناپسندیدگی اور بے رغبتی کے ساتھ بیجی سے جنگ کرنے کے لئے نکلے کیونکہ باطنی طور پر اہل بغداد بیجی کی طرف مائل تھے، خلاصہ یہ کہ کئی حملوں اور واقعات کے بعد بیجی اور حسین کے لشکر کا آمناسا منشاہی بستی میں ہوا اور دونوں طرف سے جنگ ہونے لگی، ہیشم (جو کہ بیجی کے لشکر کا سردار تھا) عین گھمسان کی جنگ میں بھاگ کھڑا ہوا، بیجی کے لشکر کا دل ٹوٹ گیا اور دشمن کا لشکر قوت پکڑ گیا، اور بیجی نے جب ہیشم کی شکست کو دیکھا تو قدم مردانگی استوار کر کے پے در پے حملے کرنے لگا، یہاں تک کہ اسے بہت سے زخم آئے اور وہ بے طاقت ہو گیا، سعد ضبابی آگے بڑھا اور اس نے بیجی کا سر قلم کر لیا اور حسین بن اسماعیل کے پاس لے آیا اور چونکہ بہت سے زخم اس کے چہرے پر لگے تھے کوئی شخص پورے طور پر اسے نہ پہچان سکا، پس وہ سر محمد بن عبد اللہ بن طاہر کے پاس بغداد لے گئے اس نے مستعین کے پاس سامرہ بھیج دیا، دوبارہ بغداد میں لا کر وہاں نصب کیا گیا، بغداد کے لوگ چیخے چلائے اور اس کے قتل کا برا منایا، کیونکہ باطنی طور پر وہ بیجی کی طرف مائل تھے اس کے حسن معاشرت اور کسی کے مال لینے سے پرہیز اور خون بہانے سے رکنے اور اس کے زیادہ عدل و احسان کی بناء پر، پس ایک گروہ محمد بن عبد اللہ بن طاہر

کے دربار میں گیا اور اسے فتح و ظفر کی مبارک باد دی، ابو ہاشم جعفری بھی محمد کے ہاں گیا اور کہا کہ اے امیر میں تجھے ایسی چیز کی تہنیت و مبارک باد دینے کے لئے آیا ہوں کہ اگر رسول خدا زندہ ہوتے تو انہیں تعزیت کہی جاتی محمد نے اسے کوئی جواب نہ دیا تو ابو ہاشم باہر نکلا اور اس نے یہ اشعار کہے:

یابنی طاہر کلواہ مریئنا
ان لحم النبی غیر مرمتی
ان وترا یكون طالبہ اللہ
لو تر بالقوت غیر جر یعی

پس محمد نے حکم دیا کہ یحییٰ کے اہل بیت کے قیدیوں کو خراسان بھیجا جائے اور کہنے لگا اولاد پیغمبر کے سر جس کے گھر میں ہوں اس گھر کی نعمت کے زوال کا باعث ہیں۔

ابوالفرج نے ابن عمار سے بیان کیا ہے کہ جس وقت اہل بیت یحییٰ اور اس کے اصحاب میں سے قیدی بغداد میں لائے گئے تو بڑی سختی کے ساتھ پاؤں ننگے انہیں دوڑاتے تھے اور ان میں سے جو کوئی خستگی اور تھکان کی وجہ سے پیچھے رہ جاتا تو اس کی گردن اڑا دیتے اور اس وقت یہ بات سننے میں نہیں آئی تھی کہ قیدی کے ساتھ یہ برا سلوک کیا جاتا ہو، خلاصہ یہ کہ جن دنوں وہ بغداد میں تھے تو مستعین باللہ کا خط آیا کہ قیدیوں کو قید و بند سے آزاد کر دیا جائے پس محمد بن طاہر نے باقیوں کو تورہا کر دیا سوائے اسحاق بن جناح کے جو کہ یحییٰ کے لشکر کا کمانڈر تھا اس کو قید میں رکھا، یہاں تک کہ وہیں اس کی وفات ہوئی تو اس کی میت خرابہ میں پھینک دی گئی اور اس پر دیوار گرا دی، خلاصہ یہ کہ یحییٰ مرد شریف پرہیزگار دیندار بہترین اطوار زیادہ احسان کرنے والا رعیت پر شفقت و رافت سے پیش آنے والا اور طالبین میں سے اپنے اہل بیت کا حامی و مددگار اور ہمیشہ ان کے ساتھ نیکی و احسان کرتا تھا لہذا اس کی شہادت نے خاصہ و عامہ صغیر و کبیر قریب و بعید کے لوگوں کے دلوں میں بہت اثر کیا اور اس کی شہادت ۵۰ھ کے حدود میں واقع ہوئی اور بہت سے لوگوں نے اس کا مرثیہ کہا ہے ان میں سے اس زمانہ کا ایک شاعر کہتا ہے:

بکت الخیل شجوها بعد یحییٰ
وبکاه المہشد البصقول (الخ)

(مولف نے کافی اشعار نقل کئے ہیں ہم چھوڑ رہے ہیں۔ مترجم)

حسین ذوالدمعة کی اولاد میں سے ہے

سید اجل نسابہ علامہ تحریر بہاؤ الدین علی بن غیاث الدین عبدالکریم نیلی نجفی بن عبدالحمید بن عبداللہ بن احمد بن حسن بن علی بن محمد بن علی بن غیاث الدین عالم تقی اور یہ وہی ہیں کہ بعض اعراب نے شط میں سوار ہو کر ان پر حملہ کیا اور ان کا لباس چھین لیا

جب ان کی شلوار اتارنے لگے تو وہ مانع ہوئے پس انہیں قتل کر دیا گیا، ابن سید جلال الدین عبد الحمید کہ محمد بن جعفر مشہدی نے مزار کبیر میں اس کی روایت کی ہے ابن عالم فاضل محدث عبد اللہ التقی النسابة ابن نعم الدین اسامہ نقیب شمس الدین احمد بن نقیب ابوالحسن علی بن سید فاضل نسابة ابوطالب محمد بن ابوعلی عمر الشریف جو رئیس جلیل اور امیر حجاج تھا، اور ۳۳۹ھ میں حجر اسود اس کے ہاتھ سے اپنی جگہ کی طرف واپس لوٹا، واقعہ قرامطہ میں جو مکہ میں گئے اور حجر الاسود کو وہاں سے اکھاڑ کر کوفہ لے آئے اور مسجد کے ساتویں ستون کے ساتھ اسے نصب کیا اور اسی واقعہ کی طرف امیر المومنین نے اپنے اخبار غیبیہ میں اشارہ کیا تھا آپ نے ایک دن کوفہ میں فرمایا لا بدان یصلب فی هذه الساریة اس سے چارہ نہیں کہ اس ستون کے ساتھ لٹکا یا جائے تو آپ نے ساتویں ستون کی طرف اشارہ کیا اور یہ طویل واقعہ ہے اور یہ سید جلیل وہی ہے جس نے اپنے خالص مال سے اپنے جد امجد کا گنبد تعمیر کیا تھا، ابن بیحی نسابة نقیب النقباء القائم بکوفہ ابن الحسین النسابة النقیب الطاهر بن ابی عاتقا احمد محدث ابن ابی علی عمر بن بیحی بن الحسین ذوالدمعۃ ابن زید الشہید ابن امام زین العابدین علیہ السلام خلاصہ یہ کہ بہا والدین علی مذکور کی جلالت شان زیادہ اور اس کے مناقب بے شمار ہیں اور اس کے تالیفات شریفہ میں سے ہے کہ جس پر ناقدرین اخبار اور سندنہ آثار نے ان کی طرف میلان اور ان پر اعتماد کیا ہے مثلاً کتاب انوار الضدیہ اور الدر المنفدیہ اور کتاب سرور اہل ایمان فی علامات ظہور صاحب الزمان صلوات اللہ علیہ اور کتاب النقیبۃ اور انصاف فی الرد علی صاحب الکشاف اور شرح مصباح صغیر شیخ وغیر ذلک یہ شیخ حسن بن سلیمان حلی صاحب مختصر البصائر و ابن فہد حلی کے استاد اور شیخ شہید و فخر محققین و سید عمید الدین کے شاگرد ہیں اور ان کے جد امجد محمد شریف جلیل ابن عمر بیحی بن الحسین نسابة ابن ابی عاتقا احمد محدث ہیں اور احمد محدث وہی ہیں کہ جن کے حق میں صاحب عمدۃ الطالب نے کہا ہے کہ وہ مرد وجہہ اور متمول اور علوین میں سے کسی شخص کے پاس اتنا مال املاک و زراعت و خلافت نہ تھی، بعض کہتے ہیں کہ ایک سال میں وہ اٹھتر ہزار جریب زمین کی زراعت کرتے تھے اور ان کے عجیب و غریب حکایات میں سے ہے کہ ایک دفعہ وہ دیوان خانہ میں بیٹھے ہوئے تھے اور مطہر بن عبد اللہ وزیر عضد الدولہ بن بویہ بھی دیوان میں موجود تھا اس وقت اس کو توفیق ملی (خط ملا) کہ قرامطہ کا قاصد کوفہ میں پہنچ رہا ہے اور مناسب یہ ہے کہ اس کے دفاع کے اسباب مہیا کرنے کے لئے کوفہ میں کوئی خط لکھا جائے، مطہر بن عبد اللہ وزیر نے وہ توفیق سید شریف کو دکھائی اور انہیں اشارہ کیا کہ کسی شخص کو اس خدمت کے عنوان سے اس قاصد کے لئے روانہ کیا جائے جو اس کی رہائش گاہ اور دوسرے اسباب مہیا کرے، پس وزیر بعض اہم امور دیوان میں مشغول ہوا اور ایک گھنٹہ تک اسی حالت میں رہا جب ملتفت ہوا تو شریف کو فارغ البال اور آسودہ خیال اپنی جگہ پر بیٹھے ہوئے دیکھا تو از روئے تعجب کہا اے شریف یہ کام ان امور میں سے نہیں ہے کہ جس میں تہاون و سستی برتی جائے، شریف نے کہا میں نے کوفہ کی طرف قاصد بھیجا تھا اور وہ جواب لے کر آیا ہے کہ وہ اسباب کی تیاری میں مشغول ہیں، وزیر کو اس بات سے تعجب ہوا اور اس نے اس کام کی کیفیت کے متعلق سوال کیا، شریف نے اسے خبر دی کہ اس کے پاس بغداد میں کوفہ کے کچھ پرندے ہیں اور کوفہ میں طیور بغدادی ہیں، جب آپ نے اپنی رائے کے مطابق مجھے اشارہ کیا تھا تو میں نے حکم دیا کہ پرندے کے توسط سے کوفہ خط لکھا جائے اور ابھی دوبارہ خبر ملی ہے کہ وہ خط کوفہ میں پہنچ گیا ہے اور

وہاں اطاعت امر میں مشغول ہیں، نیز حسین ذوالدمعنے کی اولاد میں سے ہیں سید اجل بہار الشرف نجم الدین ابوالحسن محمد بن حسن بن احمد بن علی بن محمد بن عمر بن یحییٰ بن حسین نسابہ بن احمد محدث بن عمر بن یحییٰ بن حسین ذوالدمعنے ہے کہ جس کا نام صحیفہ کاملہ کی ابتداء میں ہے اور عمید الروسا نے اس سے روایت کی ہے اور عمید الروسا کے علاوہ بھی بہت سے لوگ اس سے روایت کرتے ہیں، مثلاً ابن سکون اور جعفر بن علی والد شیخ محمد بن المشہدی اور شیخ بدیع اللہ بن نما اور ان کے علاوہ دوسرے علماء علیہم الرضوان۔

عیسیٰ زید بن علی بن الحسین علیہ السلام کے تیسرے بیٹے کا تذکرہ

عیسیٰ بن زید کی کنیت ابو یحییٰ اور لقب مومم الاشبال ہے اور یہ لقب اسے اس طرح سے ملا کہ ایک دفعہ ایک شیر نے جس کے بچے تھے لوگوں کا راستہ روک رکھا تھا اس کو عیسیٰ نے قتل کر دیا، اس وقت سے اس کا لقب مومم الاشبال ہو گیا، یعنی شیر کے بچوں کو یتیم کرنے والا ابو الفرج نے اس کی بہت تعریف کی ہے اور کہا ہے کہ یہ مرد جلیل القدر صاحب علم و ورع و تقویٰ و بدتھا، اور حضرت صادق ان کے بھائی عبداللہ بن محمد اور اپنے والد زید بن علی علیہ السلام اور ان کے علاوہ دوسرے لوگوں سے روایت کرتا ہے اور اس کے زمانہ کے علماء ان کے وجود اور آمد کو مبارک سمجھتے تھے اور سفیان ثوری کو اس سے بڑی عقیدت تھی اور وہ اس کی بڑی تعظیم و احترام کرتا تھا لیکن ایک روایت کے مطابق اس کی مدح محل نظر ہے کیونکہ اس سے اپنے امام زمانہ ارواح العالمین فداہ کی نسبت سوء ادبی اور جسارت ظاہر ہوئی ہے، خلاصہ یہ کہ عیسیٰ محمد و ابراہیم فرزندان عبداللہ بن حسن کے واقعہ میں حاضر تھا اور جب وہ دونوں مارے گئے تو عیسیٰ لوگوں سے الگ تھلگ رہنے لگا اور کوفہ میں علی بن صالح بن حنفی کے گھر میں چھپا رہا اور اپنا کسب لوگوں سے پوشیدہ رکھا، یہاں تک کہ وفات پائی جن دنوں عیسیٰ چھپا ہوا تھا یحییٰ بن حسین بن زید نے اور صاحب عمدة الطالب کے قول کے مطابق محمد بن زید نے اپنے والد سے کہا کہ میں چاہتا ہوں کہ مجھے میرے چچا کے متعلق بتاؤ کہ وہ کہاں ہے تاکہ میں اس سے ملاقات کروں، کیوں کہ یہ بری بات ہے کہ میرا اس قسم کا چچا ہو اور میں اسے دیکھ بھی نہ سکوں، باپ نے بیٹے سے کہا اے بیٹا یہ خیال اپنے دل سے نکال دو کیونکہ تیرے چچا عیسیٰ نے اپنے آپ کو چھپا رکھا ہے اور وہ پسند نہیں کرتا کہ پہچانا جائے اور مجھے ڈر ہے کہ اگر میں تجھے اس کا اتنے پتہ بتاؤں اور تو اس کے پاس جائے اور وہ سختی میں پڑے اور اسے اپنی جگہ بدلتی پڑے، یحییٰ نے اس سلسلہ میں اصرار کیا یہاں تک کہ اس نے باپ کو راضی کر لیا کہ وہ اسے عیسیٰ کا پتہ بتائے، حسین نے کہا اے بیٹا اگر تو چاہتا ہے کہ اپنے چچا سے ملاقات کرے تو مدینہ سے کوفہ کا سفر کر جب کوفہ پہنچے تو حملہ جی پوچھ جب اس کا پتہ چل جائے تو فلاں گلی میں جانا اور اس گلی کی صفت بیان کی سفر کر جب کوفہ پہنچے تو اس قسم کا ایک گھر وہ تیرے چچا کا گھر ہے لیکن تو گھر کے دروازے پر نہ بیٹھنا بلکہ گلی کے اگلے حصہ میں مغرب تک بیٹھ جانا اس وقت تجھے ایک شخص بلند قامت ادھیڑ عمر جو خوبصورت ہوگا، اور سجدہ کے نشان اس کی پیشانی پر نمایاں ہوں گے اور اس نے پشم کا جبہ پہن رکھا ہوگا اور اونٹ کو آگے چلا رہا ہوگا اور وہ ستانی (ماشینی کا کام) سے واپس لوٹے گا اور قدم قدم پر ذکر خدا کرتا اور آنسو اس کی آنکھوں سے جاری ہوں گے تو وہی شخص تیرا چچا عیسیٰ ہے جب تو اس کو دیکھے تو اس کو سلام کرنا اور اس کے گلے میں

باہیں ڈال دینا ابتداء میں تو تیرے چچا کو تجھ سے وحشت ہوگی تو اسے اپنی شناسائی کرانا تاکہ اس کا دل سکون اختیار کرے، پس تھوڑی دیر اس سے ملاقات کرنا اور زیادہ دیر تک اس کے پاس نہ بیٹھنا تاکہ کوئی تجھے دیکھ نہ لے اور اسے پہچان نہ لے، اس وقت اس کو الوداع کہنا اور دوبارہ اس کے پاس نہ جانا ورنہ وہ تجھ سے بھی چھپ جائے گا، اور مشقت و زحمت میں پڑے گا، بیٹی نے کہا جو کچھ آپ نے فرمایا ہے میں اس کی اطاعت کروں گا، پس سفر کی تیاری کی اور باپ سے رخصت ہو کر کوفہ کی طرف روانہ ہوا، جب کوفہ پہنچا تو وہیں قیام کیا اور پھر اپنے چچا کے انتظار میں بیٹھا یہاں تک کہ غروب آفتاب ہوا چنانکہ اس نے ایک شخص کو دیکھا کہ جس کے آگے آگے اونٹ ہے اور وہی اوصاف ہیں جو اسے باپ نے بتائے تھے اور جو قدم اٹھاتا اور رکھتا ہے اس کے لب ذکر خدا سے حرکت کرتے ہیں اور آنسو اس کی آنکھوں سے بہ رہے ہیں، بیٹی اٹھا ان کو سلام کر کے اس سے معاف کیا، بیٹی کہتا ہے کہ جب میں نے ایسا کیا تو جس طرح وحشی جانور کسی انسان سے وحشت کرتا ہے اس طرح اسے مجھ سے وحشت ہوئی میں نے کہا اے چچا میں بیٹی بن حسین بن زید آپ کا بھتیجا ہوں جب انہوں نے مجھ سے یہ سنا تو مجھے سینہ سے لگا لیا اور اتنا روئے اور ان کی حالت منقلب ہوئی کہ میں نے سمجھا ابھی بے ہوش ہو جائیں گے جب کچھ طبیعت ان کی سنبھلی تو اونٹ بٹھایا اور میرے پاس بیٹھ گئے اور اپنے عزیزوں اور گھروالوں مردوں، عورتوں اور بچوں کے ایک ایک کر کے حالات پوچھے اور میں نے ان کے حالات تفصیل سے بیان کئے اور وہ روتے رہے جب ان کے حالات سے مطلع ہوا تو اپنے حالات میرے سامنے بیان کئے اور کہا کہ اے بیٹا اگر میرے حالات پوچھتے ہو تو میں نے اپنا نسب اور حالات لوگوں سے چھپا رکھے ہیں اور یہ اونٹ کرایہ پر لیا ہے اور اس پر روزانہ سقائی کرتا ہوں اور پانی بھر کر لوگوں کے گھروں میں لے جاتا ہوں اور جو کچھ ملتا ہے اس میں سے اونٹ کا کرایہ ادا کر کے باقی اپنے اخراجات میں صرف کرتا ہوں، اگر کسی دن کوئی مانع پیدا ہو جائے کہ جس کی وجہ سے میں پانی بھرنے کے لئے نہ جاسکوں تو اس دن میرے پاس کھانے کو کچھ نہیں ہوتا مجبوراً کوفہ سے نکل کر صحرا میں جاتا ہوں اور بے کار سبزیوں کو یعنی کاہو کے پتے کھیرے کے چھلکے اور اس قسم کی چیزیں جنہیں لوگ دور پھینکتے ہیں جمع کر کے اپنی خوراک قرار دیتا ہوں اور جب سے میں چھپا ہوا ہوں اسی مکان میں رہتا ہوں اور صاحب مکان مجھے نہیں پہچانتا اور جب میں کچھ مدت اس گھر میں گزار چکا تو اس نے اپنی بیٹی مجھ سے بیاہ دی، خداوند عالم نے اس سے ایک بیٹی عنایت فرمائی جو وہ حد بلوغ کو پہنچی تو اس کی ماں نے مجھ سے کہا کہ لڑکی کو فلاں ماشکی کے لڑکے سے بیاہ دو جو کہ ہمارا ہمسایہ ہے کیونکہ وہ اس کی خواستگاری کرتے ہیں میں نے کوئی جواب نہ دیا، میری بیوی نے بہت اصرار کیا اور میں اس کے جواب میں خاموش رہا اور مجھ میں یہ جرأت نہ ہوئی کہ اسے اپنا نسب بتاؤں اور اس کو خبر دوں کہ میری بیٹی اولاد رسول ہے اور اس کا کفو اور ہمسرفلاں ماشکی کا بیٹا نہیں میری بیوی نے میرے فقر و افلاس و گمنامی کی وجہ سے یہ خیال کیا کہ جو لقمہ اس کے تصور میں نہیں آسکتا تھا وہ اس کے ہاتھ میں آگیا ہے لہذا اس نے اس سلسلہ میں بہت مبالغہ کیا یہاں تک کہ میں تدبیر کار سے عاجز آ گیا اور خدا سے اس معاملہ کی کفایت چاہی، خداوند عالم نے میری دعا قبول کی اور چند دن کے بعد میری بیٹی فوت ہو گئی اور میں نے اس کے غم سے نجات پائی، لیکن اے بیٹا ایک دکھ میرے دل میں ہے کہ میں گمان نہیں کرتا کہ کسی کے دل میں اتنا دکھ و درد ہو اور وہ یہ ہے کہ

جب تک میری بیٹی زندہ رہی میں اسے اپنی معرفت نہ کراسکا اور اس سے یہ نہ کہہ سکا کہ اے نور چشم تو اولاد پیغمبر ہے اور سید زادی ہے نہ یہ کہ تو ایک مزدور کی بیٹی ہے اور وہ اپنی شان و قدر پہچانے بغیر مرگئی پس میرے چچا نے مجھ سے الوداع کہا اور مجھے قسم دی کہ پھر کبھی میں اس کے پاس نہ جاؤں تاکہ کہیں اسے پہچان لیں اور گرفتار ہو جائے پس میں چند دن کے بعد گیا تاکہ اس کو دیکھوں تو میں اسے نہ مل سکا اور میری پس وہی ملاقات ہو سکی۔

ابوالفرج خصبی وابشی سے جو زید بن علی کے اصحاب اور عیسیٰ بن زید کے مخصوصین میں سے روایت کرتا ہے، وہ کہتا ہے کہ جس زمانہ میں عیسیٰ کوفہ میں چھپا ہوا تھا کبھی کبھار ہم ڈرتے ڈرتے اس سے ملنے کے لئے جاتے اور بسا اوقات وہ صحرا میں ہوتا اور وہ ماشکی کا کام کرتا تھا، پس وہ ہمارے پاس بیٹھتا اور ہم سے باتیں کرتا اور کہتا تھا کہ خدا کی قسم میں دوست رکھتا ہوں کہ میں ان سے یعنی مہدی عباسی اور اس کے اعموان و انصار سے تم پر مامون ہوتا تو طویل مدت تک تمہارے پاس بیٹھتا اور تم سے باتیں کر کے اور تمہارے چہروں کو دیکھ کر توشہ و زاد حاصل کرتا، خدا کی قسم میں تمہاری ملاقات کا شوق رکھتا ہوں اور ہمیشہ تمہیں یاد رکھتا ہوں، تنہائی میں اور بستر پر تمہیں خواب میں دیکھتا ہوں پس چلے جاؤ تاکہ تمہاری بیٹھک اور معاملہ مشہور نہ ہو جائے اور اس سے کوئی برائی یا ضرر پہنچے، خلاصہ یہ کہ عیسیٰ اس حالت میں رہا کہ اس کی وفات ہوئی اور اس کے چند مخصوص اشخاص تھے جو اس کے حالات پر مطلع تھے ایک ابن علاق صیرنی دوسرا حاضر تیسرا صباح زعفرانی اور چوتھا حسن بن صالح اور مہدی اس کے درپے تھا کہ اگر عیسیٰ اسے نہ ملے تو کم از کم ان چند افراد پر اسے کامیابی حاصل ہو، یہاں تک کہ اسے حاضر پر کامیابی حاصل ہوئی اور اسے قید کر دیا اور ہر حیلہ کے ساتھ چاہا کہ حاضر سے عیسیٰ اور اس کے ساتھیوں کی خبر معلوم کرے اس نے چھپایا اور ظاہر نہ کیا یہاں تک کہ اسے قتل کر دیا اور جب عیسیٰ نے اس دنیا سے وفات پائی تو اس کے دو چھوٹے بچے تھے کہ صباح نے جن کی کفالت کی تھی، منقول ہے کہ صباح نے حسن سے کہا اب تو عیسیٰ فوت ہو گیا ہے اب کیا مانع ہے کہ ہم اپنے آپ کو ظاہر کریں اور عیسیٰ کی موت کی خبر مہدی تک پہنچا دیں تاکہ اسے راحت ہو اور ہم بھی خوف سے مامون رہیں، کیونکہ مہدی ہمیں عیسیٰ کی وجہ سے تلاش کرتا ہے اب جو اس کی وفات ہو گئی ہے مہدی کو ہم سے کوئی سروکار نہیں، حسن کہنے لگا نہیں خدا کی قسم میں دشمن خدا کی آنکھ ولی اللہ فرزند بنی اللہ کی موت سے روشن نہیں کروں گا، ایک رات جو حالت خوف میں بسر کروں تو وہ ایک سال کے جہاد و عبادت سے بہتر ہے، مصباح کہتا ہے کہ جب عیسیٰ کی موت کو دو مہینے گزر گئے تو حسن بن صالح بھی دنیا سے چل بسا اس وقت میں احمد وزید نامی عیسیٰ کے یتیم بچوں کو لے کر بغداد کی طرف روانہ ہوا جب بغداد میں پہنچا تو بچوں کو گھر میں کسی کے سپرد کیا اور خود پرانے لباس میں مہدی کے دار الخلافہ میں گیا جب میں وہاں پہنچا تو میں نے کہا میں صباح زعفرانی ہوں اور باریابی کی اجازت چاہی، خلیفہ نے مجھے بلایا جب میں اس کے ہاں پہنچا تو اس نے پوچھا کہ صباح زعفرانی تو ہے میں نے کہا ہاں، کہنے لگا لا حیاک اللہ ولا بیباک اللہ ولا قرب دارک اے دشمن خدا تو ہے وہ شخص جو لوگوں کو میرے دشمن کی بیعت کی طرف بلاتا تھا میں نے کہا کہ ہاں، کہنے لگا پس اپنے پاؤں سے موت کی طرف چل کر آیا ہے میں نے کہا اے خلیفہ میں آپ کے لئے بشارت اور تعزیت لے کر آیا ہوں، کہنے لگا

تیری بشارت اور تعزیت کون سی ہے میں نے کہا کہ بشارت تو عیسیٰ بن زید کی موت ہے اور تعزیت بھی عیسیٰ کی موت کی، کیونکہ عیسیٰ آپ کا چچا زاد اور عزیز ورشتہ دار تھا، جب مہدی نے یہ بات سنی تو سجدہ شکر بجالایا، اس کے بعد پوچھنے لگا کہ عیسیٰ کی وفات کب ہوئی میں نے کہا کہ دو مہینہ گزر گئے ہیں، کہنے لگا اب تک مجھے کیوں نہیں خبر دی، میں نے کہا کہ حسن بن صالح ایسا نہیں کرنے دیتا تھا، اب اس کی بھی وفات ہوئی تو میں تیرے پاس آیا ہوں، مہدی نے جب حسن کی موت کی خبر سنی تو ایک اور سجدہ شکر بجالایا، اور کہنے لگا الحمد للہ کہ خدا نے اس کے شرکی مجھ سے کفایت کی ہے کیونکہ وہ میرے سخت ترین دشمنوں میں سے تھا اس وقت کہنے لگا اے مر جو چاہے مانگ کیونکہ تیری ہر حاجت پوری ہوگی اور میں تجھے مال دنیا سے بے نیاز کر دوں گا، میں نے کہا کہ خدا کی قسم اگر میرے پاس کوئی چیز ہوتی کہ جس سے ان کی کفالت کر سکتا تو یہ بھی آپ سے نہ مانگتا اور انہیں بغداد میں نہ لاتا، پھر میں نے تفصیل سے عیسیٰ اور اس کے بچوں کے حالات بیان کئے میں نے کہا کہ مناسب ہے کہ آپ ان یتیم بچوں کے لئے باپ کی جگہ ہو جائیں کہ جو بھوک سے مرنے کے قریب ہیں انہیں بھوک اور پریشانی سے نجات دو، جب مہدی نے عیسیٰ کے یتیموں کے حالات سنے تو بے اختیار رونے لگا اتنا رو یا کہ اس کے آنسو گرنے لگے اور کہنے لگا اے بندہ خدا تجھے جزائے خیر دے تو نے بڑا اچھا کیا ہے کہ ان کے حالات مجھ سے بیان کئے ہیں اور ان کا حق ادا کیا ہے، بے شک عیسیٰ کے بچے میرے بچوں کی مانند ہیں اب جا اور انہیں میرے پاس لے آ، میں نے کہا ان کے لئے امان ہے کہنے لگا ہاں وہ خدا کی اور میری امان میں ہیں، اور میرے ذمہ اور میرے آباؤ اجداد کے ذمہ ہیں اور میں اسے بار بار قسم دیتا اور اس سے امان طلب کرتا اس خوف سے کہ شاید میں انہیں اس کے پاس لے آؤں تو وہ انہیں تکلیف و اذیت پہنچائے اور مہدی بھی انہیں امان دیتا، آخر گفتگو میں کہنے لگا اے میرے دوست چھوٹے بچوں کی کیا تقصیر ہے کہ میں انہیں تکلیف پہنچاؤں جو میری سلطنت سے معارض تھا وہ ان کا باپ تھا اور اگر وہ بھی میرے پاس آتا اور مجھ سے نہ جھگڑتا تو میں اس سے بھی سروکار نہ رکھتا چہ جائے کہ یہ یتیم بچے، اب جا اور انہیں میرے پاس لے آ، خدا تجھے جزائے خیر دے اور تجھ سے بھی میں استدعا کرتا ہوں کہ میری بخشش و عطا کو قبول کر، میں نے کہا میں کچھ نہیں چاہتا تب میں گیا اور عیسیٰ کے بچوں کو لے آیا، مہدی نے انہیں دیکھا تو ان کی حالت پر اسے رقت ہوئی اور انہیں سینہ سے لگا لیا اور ایک کنیز کو حکم دیا کہ وہ ان کی پرستاری کرے اور چند افراد ان کی خدمت کے لئے مقرر کئے اور میں بھی چند دنوں کے بعد ان کے حالات کی تحقیق کر جاتا اور وہ دار الخلافہ میں رہے یہاں تک کہ محمد امین مارا گیا تو اس وقت وہ دار الخلافہ سے باہر نکلے اور زید کسی بیماری میں فوت ہو گیا اور احمد روپوش ہو گیا۔

عیسیٰ بن زید شہید کی اولاد و اعقاب کا ذکر:

عیسیٰ بن زید کی نسل چار بیٹوں سے یادگار رہی ہے احمد مختفی، زید محمد حسین غضارہ، حسین جد ہے اس علی بن زید بن حسین کا کہ جس نے مہدی باللہ کے زمانہ میں کوفہ میں خروج کیا تھا کوفہ کے عوام و اعراب میں سے ایک گروہ نے اس کی بیعت کی

اور مہدی نے شاہ بن میکل کو لشکر عظیم کے ساتھ اس سے جنگ کرنے کے لئے بھیجا، جب یہ خیر علی کے لشکر نے سنی تو وہ وحشت زدہ ہوئے، چونکہ ان کی تعداد دو سو سو تھی علی نے جب لشکر کی پریشانی دیکھی تو کہنے لگا اے لوگو یہ لشکر مجھے تلاش کرنے آیا ہے اور میرے غیر سے انہیں کوئی سروکار نہیں میں اپنی بیعت تمہاری گردنوں سے اٹھا لیتا ہوں، تم اپنے کام پر جاؤ اور مجھے ان کے ساتھ چھوڑ دو، وہ کہنے لگے خدا کی قسم ہم ایسا نہیں کریں گے، جب شاہ بن میکل کا لشکر آن پہنچا تو علی کے لشکر پر گہرا ہٹ کا غلبہ ہوا علی نے کہا اے لوگو اپنی جگہ پر کھڑے رہو اور میری شجاعت کا نظارہ کرو، پس علی نے تلوار نیام سے نکالی اور اپنا گھوڑا اس انبوہ لشکر میں دوڑایا اور انہیں دائیں بائیں تلوار لگائی یہاں تک کہ اس لشکر سے باہر آ گیا، اور ٹیلے پر چڑھ گیا۔

دوبارہ اس لشکر کی پچھلی طرف سے آ کر ان پر حملہ کیا لشکر نے خوف کے مارے اسے راستہ دے دیا، یہاں تک کہ وہ اپنی جگہ پر لوٹ آیا دو تین مرتبہ اسی طرح اس نے حملہ کیا تو علی کے لشکر بھی قوی دل ہو گئے اور انہوں نے شاہ بن میکل کے لشکر پر حملہ کر دیا، شاہ کے لشکر کو بری طرح سے شکست ہوئی اور علی بن زید کو فتح نصیب ہوئی وہ اسی طرح رہا یہاں تک کہ معتمد کے زمانہ میں نا جم نے اسے طاہر بن محمد ابو القاسم بن حمزہ بن حسن بن عبید اللہ بن عباس بن امیر المؤمنین علیہ السلام اور طاہر بن احمد بن قاسم بن حسن بن زید بن حسن بن علی بن ابی طالب علیہ السلام کے ساتھ قتل کر دیا۔

احمد بن عیسیٰ بن زید اور نا جم صاحب زنج کا تذکرہ:

احمد بن عیسیٰ بن زید شخص عالم و فقیہ بزرگ و زاہد اور فقہ کی ایک کتاب کا مولف تھا اس کی والدہ عاتکہ بنت فضل بن عبد الرحمن بن عباس بن ربیعہ بن حارث بن عبد المطلب ہاشمیہ تھی، اس کی ولادت ۱۵۸ھ میں اور وفات ۲۴۰ھ میں ہوئی، آخر عمر میں احمد نابینا ہو گیا تھا جیسا کہ اس کے باپ عیسیٰ کی وفات کے ذیل میں اس کی طرف اشارہ ہو چکا ہے جب سے اسے مہدی کے سپرد کیا گیا وہ دار الخلافہ میں رہا، رشید کے زمانہ تک تو صاحب عمدۃ الطالب کہتا ہے کہ وہ رشید کے پاس رہا یہاں تک کہ جوان ہو گیا، پس اس نے خروج کیا اور اسے گرفتار کر کے قید کر دیا گیا، پس قید سے چھوٹ کر روپوش ہو گیا اور وہ اسی طرح رہا یہاں تک کہ بصرہ میں وفات پائی اور اس وقت اس کی عمر اسی سال سے اوپر تھی اور اسی لئے اسے محنتی کہتے تھے۔ (انتہی) اس کی زوجہ خدیجہ بنت علی بن عمر بن علی بن الحسین علیہ السلام تھی اور وہ محمد کی ماں تھی کہ جو شخص وجیہ اور فضل تھا اور اس نے بغداد میں حالت قید میں وفات پائی، مولف کہتا ہے کہ جن افراد نے اپنے آپ کو احمد محنتی سے منسوب کیا ہے ان میں سے ایک صاحب زنج ہے جو دعویٰ کرتا تھا کہ میں علی بن محمد بن احمد بن عیسیٰ بن زید بن علی بن الحسین علیہ السلام ہوں اور کچھ لوگ اسے دعویٰ (زبردستی کسی کی طرف منسوب ہونا) آل ابو طالب کہتے تھے اور امام حسن عسکریؑ کی توقع میں ہے کہ صاحب زنج اہل بیتؑ میں سے نہیں ہے اور اس کی اصل ری کی ایک بستی سے ہے اور وہ مذہب ازرقہ اور خوارج کی طرف میلان رکھتا تھا اور تمام گناہوں کو شرک سمجھتا تھا اور اس کے انصار و اصحاب زنجی (حبشی) تھے اس نے مہندی باللہ کی خلافت کے زمانہ میں جب کہ ماہ رمضان کے تین دن باقی تھے،

۲۵۵ھ میں بصرہ کے علاقے میں خروج کیا پھر وہ بصرہ کی طرف آیا اور اس پر قابض و مالک ہو گیا اور اس نے گروہ زنج کو قتبہ و فساد پر ابھارا اور یہ لوگ اس وقت بصرہ ابواز اور اطراف ابواز میں بہت تعداد میں تھے یہاں کے لوگ ان زنجیوں کو خریدتے اور اپنی املاک جاگیروں اور باغوں میں خدمت پر مامور کرتے اور ان علاقوں کے کچھ دیہاتی بھی اس کے ساتھ ہو گئے اور اس سے کئی ایک ایسے کام سرزد ہوئے کہ ویسے کام اس سے پہلے کسی شخص نے نہیں کئے تھے (المعتد علی اللہ ابوالعباس احمد بن متوکل کے زمانہ میں اس کا بھائی طلحہ بن متوکل جو موفق اور قائم بامر الخلفاء کے لقب پہ ملقب تھا) اس سے جنگ کے لئے نکلا اور پے در پے حیلہ و تدبیر اور جنگ سے گریز کرتا رہا یہاں تک کہ اسے قتل کیا اور لوگوں کو اس کے شر سے آسودہ خاطر کیا، اور صاحب زنج کے تسلط و غلبہ کی مدت چودہ سال اور چار مہینے تھی، اور وہ شخص قسی القلب اور بد کردار تھا، مسلمانوں کے خون بہانے ان کی عورتوں کو قید کرنے عورتوں کے قتل کرنے اور انہیں لوٹنے مارنے کی پروا نہ نہیں کرتا تھا، منقول ہے کہ ایک دفعہ اس نے بصرہ میں تین لاکھ افراد کو قتل کیا اور اس کا فتنہ لوگوں کے لئے بہت بڑی مصیبت تھا اور حضرت امیر المؤمنینؑ نے اپنے اخبار غیبیہ میں کئی دفعہ صاحب زنج اور اہل بصرہ کے مصائب میں گرفتار ہونے کی طرف اشارہ کیا ایک جگہ فرماتے ہیں ”یا احنف کانی بہ وقد سار با ولا لحب الجیش الذی لا یكون له غبار ولا تعقعة لجم ولا حممة خیل ولا لجب یشیعرون الارض باقدا مہمہ کانیہا اقدام النعام احنف“ گو یا میں اسے دیکھ رہا ہوں کہ وہ ایک ایسے لشکر کے ساتھ چل رہا ہے جن میں نہ غبار ہے نہ لجاموں کی جھنکار ہے نہ گھوڑوں کا ہنہانا ہے اور نہ ہتھیاروں کی آواز ہے وہ اپنے قدموں سے خاک اڑاتے ہیں گو یا کہ وہ شتر مرغ کے پاؤں ہیں۔

سید رضی رضی اللہ عنہ فرماتے ہیں کہ امیر المؤمنینؑ کا اس خطبہ میں صاحب زنج کے ظہور کے ابتدائی زمانہ کے متعلق جب کہ زنجیوں نے اس کی پناہ لی اور اس کی طرف اشارہ کیا ہے مورخین لکھتے ہیں کہ جب وہ بصرہ کی طرف روانہ ہوا اس کی پوری فوج میں صرف تین تلواریں تھیں تو ایک بستی میں پہنچا جو کرخ کے نام سے مشہور تھی اس بستی کے بڑے لوگ اس کو دیکھنے کے لئے آئے اور پذیرائی کے لوازمات پورے کئے، وہ رات صاحب زنج سے ان میں بسر کی جب صبح ہوئی تو کمیت رنگ کا گھوڑا بطور ہدیہ اس بستی سے اس کے لئے لے آئے اور اس گھوڑے کی زین اور لجام نہیں تھی اور نہ کہیں سے مل سکی، پس رسیوں کی زین اس پر درست کی گئی اور لیف خرما کی رسی سے اس کا منہ باندھا گیا اور اس پر سوار ہوا ابن ابی الحدید کہتا ہے کہ واقعہ حضرت امیر المؤمنینؑ کے قول کی تصدیق کرتا ہے کہ جہاں آپ فرماتے ہیں کہ ”کانی بہ قد سار فی جئش الذی لیس له غبار ولا لجب (الخ)“ اس کے بعد حضرت نے احنف سے فرمایا اے احنف وائے اور ہلاکت ہے تمہارے آباد گلی کوچوں اور آراستہ و مزین گھروں کے لئے کہ جن کے پرگدھوں کے پروں کی طرح بنے ہوئے ہیں۔ سوئڈس ہاتھی کی سوئڈوں کی طرح ہیں اس گروہ سے کہ جن کے مقتول پر کوئی رونے والا نہیں اور نہ ان میں سے کسی گمشدہ کو کوئی تلاش کرتا ہے کیونکہ زنگی غلام اور مسافر تھے اور ان کا کوئی نہیں تھا جو ان پر ندبہ کرے یا ان کے غائب ہونے کی صورت میں اسے ان کی جگہ خالی نظر آئے شاید آپ کی پروں سے

مراد روشن دان یا لکڑیاں اور بوریے ہوں جو مکانات کے باہر چھت سے آویزاں کر دیتے ہیں تاکہ وہ درود یواری کو بارش اور سورج کی تمازت سے بچائیں اور سوئڈ سے مراد پرنا لے ہیں جو دیوار سے زمین تک متصل ہوتے ہیں کہ جن پر تار کو لمل دیتے ہیں اور وہ بہت زیادہ سوئڈ کی شباهت اختیار کر لیتے ہیں، حضرت امیر اسی فرمائش سے اشارہ فرماتے ہیں کہ یہ عمارتیں خراب ہو جائیں گی اور صاحب زنج کے فتنہ میں جل جائیں گی، مورخین نقل کرتے ہیں کہ جمعہ کے دن سترہ شوال ۲۵ھ ہجری کو صاحب زنج بصرہ میں داخل ہوا اور بصرہ کے لوگوں کو قتل کرنے لگا، مسجد جامع اور لوگوں کے گھروں کو جلا دیا، جمع کے دن ہفتہ کی رات اور ہفتہ کے دن لگاتار لوگوں کو قتل کرتا اور ان کے گھروں کو جلاتا رہا، یہاں تک کہ نالے ندیاں خون سے بہنے لگے اور کوچہ و بازار خون سے رنگین ہو گئے اور محل و قصور و گلستان قبرستان بن گئے اور مکانات اور جہاں کہیں انسان یا جانوروں کی گزرگاہ تھی اور جس قسم کے اسباب و سامان وہاں تھے سب جلا دیئے ”واتع الحریق من الجبل الی الجبل وعظم الخطب و عمها القتل والنهب والاحراق“ اس کے بعد انہوں نے لوگوں کو قتل عام سے پناہ اور امان دے دی اور کہنے لگے جو شخص حاضر ہو جائے وہ امان میں ہے جب لوگ جمع ہو گئے تو عذر دھوکہ کی بنیاد رکھی اور ان پر تلوار چلا دی، لوگوں کی آواز شہادت جاری اور ان کا خون زمین پر بہ رہا تھا جس کسی کو انہوں نے دیکھا اسے قتل کر دیا، بصرہ میں جو شخص مالدار تھا پہلے اس کا مال لیتے یعنی شکبہ دیتے تاکہ اپنا مال ظاہر کرے اور پھر اچانک اسے قتل کر دیتے اور جو فقیر تھے انہیں تو فرصت دیئے بغیر قتل کر دیتے، یہاں تک کہ منقول ہے کہ اہل بصرہ میں سے جو لوگ کسی حیلہ بہانہ سے جان بچا گئے تو وہ ان کنوؤں میں جا چھپے جو گھروں میں کھودے ہوئے تھے، جب شب کی تاریکی پھیل جاتی تو وہ کنوئیں کی تاریکی سے باہر نکلتے اور چونکہ کھانے کی کوئی چیز موجود نہ ہوتی مجبوراً کتے چوہے اور بلیوں کے گوشت سے کھانے کا سامان کرتے اور جب آفتاب طلوع ہوتا تو پھر کنوئیں میں چلے جاتے اس طرح وہ لوگ گزارہ کرتے رہے، یہاں تک کہ ان جانوروں میں سے بھی کوئی چیز باقی نہ رہی اور دوسری کوئی چیز بھی انہیں میسر نہ آتی تو اس وقت دیکھتے کہ ان کے ہم جنسوں میں سے جو بھوک سے مر جاتے اس کے گوشت سے گزارہ کرتے اور جس میں طاقت ہوتی وہ اپنے ساتھی کو قتل کر کے کھا لیتا اور معاملہ لوگوں پر اتنا سخت ہوا کہ ایک عورت کو لوگوں نے دیکھا کہ اس کے ہاتھ میں ایک سر ہے اور وہ رو رہی ہے انہوں نے اس کا سبب پوچھا تو وہ کہنے لگی کہ لوگ میری بہن کے گرد جمع ہوئے تاکہ وہ مرے اور وہ اس کا گوشت تقسیم کریں ابھی میری بہن نہیں مری تھی کہ اسے نکلے نکلے کر دیا اور اس کا گوشت تقسیم کیا اور اس کے گوشت میں سے سوائے سر کے مجھ کچھ نہیں دیا، اور اس تقسیم میں انہوں نے مجھ پر ظلم کیا ہے۔

مولف کہتا ہے کہ حضرت امیر المؤمنین کی فرمائش اس خطبہ شریفہ میں معلوم ہوئی کہ جس میں فرمایا دائے ہو تجھ پر اے بصرہ اس لشکر سے جو کہ خدا کا عذاب اور شکنجہ ہے جس میں شور غبار اور حسن و حرکت نہیں کیونکہ ان حبشیوں میں دوسرے لشکروں کی طرح شور و غل اور ہتھیار اور زیادہ گھوڑے نہیں تھے اور عنقریب اے بصرہ تیرے رہنے والے سرخ موت اور غبار آلود کرنے والی بھوک میں مبتلا ہوں گے، یعنی قتل و قحط میں مبتلا ہوں گے اور یہ کلمات حضرت امیر المؤمنین کا ایک بہت بڑا معجزہ ہیں۔

محمد بن زید بن امام زین العابدین علیہ السلام اور اس کی اولاد کا تذکرہ:

محمد زید شہید کا سب سے چھوٹا بیٹا ہے اور اس کی اولاد عراق میں بہت زیادہ تھی اس کی کنیت ابو جعفر تھی، فضل اور شرافت میں بہت باکمال تھا اس کی جوانمردی کا واقعہ مشہور ہے کہ جسے داعی کبیر نے سادات و علویین کے لئے نقل کیا تھا کہ اسے وہ اپنا دستور العمل بنائیں اور اسی طریقہ پر قائم رہیں اور ہم وہ واقعہ منتهی الآمال میں اولاد امام حسن کے بیان میں ذکر کر چکے ہیں وہاں رجوع کیا جائے اور اس کا بیٹا محمد بن محمد بن زید وہی ہے کہ ابوالسرایا کے زمانہ میں ۱۹۹ ہجری میں محمد بن ابراہیم طباطبائی کی وفات کے بعد لوگوں نے جس کی بیعت کی تھی اور بالآخر اس کو گرفتار کر کے مامون کے پاس مقام مرو میں بھیجا گیا اس وقت اس کی عمر بیس سال تھی، مامون نے اس کی صغرتی پر تعجب کیا اور اس سے کہا ”کیف رایت صنع اللہ بآبن عمک“ یعنی خدا نے جو تیرے چچا زاد کے ساتھ کیا اسے تو نے کیسا دیکھا، محمد نے کہا ”رائت امین اللہ فع العفو و الحلم و کان یسیرا عندہ اعظم الجرم“ میں نے اللہ کا امین پایا عفو و حلم میں اور سب سے بڑا جرم اس کے نزدیک کم ہوتا تھا کہتے ہیں کہ وہ چالیس دن مرو میں رہا اس وقت مامون نے اسے زہر دے دیا، اور اس کا جگر ٹکڑے ٹکڑے ہو کر طشت میں گرنے لگا اور وہ ان ٹکڑوں کو دیکھتا اور اس کے ہاتھ میں ایک خلال تھا کہ جس سے وہ انہیں الٹا پلٹاتا اور اس کی ماں فاطمہ بنت علی بن جعفر بن اسحاق بن علی بن عبد اللہ بن جعفر بن ابی طالب تھی اور اس کا دوسرا بیٹا جعفر بن محمد بن زید تھا، وہ شخص عالم و فقیہ ادیب و شاعر معروف کا حکم دینے والا منکر سے روکنے والا تھا، اور وہ نیشاپور کے علاقہ کلا جرو میں دفن ہوا، بعض مشجرات میں ایسا ہے اور ظاہر یہ احمد سکین کا باپ ہے کہ جس کا ذکر بعد میں آئے گا۔

جاننا چاہیے کہ محمد بن زید کی نسل میں سے سید اجل و حیدر عصر فرید دھر صدر الدین علی بن نظام الدین احمد بن میر محمد معصوم مدنی مشہور بسید علی خاں شیرازی جامع جمیع کمالات و علوم صاحب مولفات نفیہ مثلاً شرح صمدیہ و شرح صحیفہ و سلفہ و انوار الریح و سلوۃ الغریب وغیرہ ہے اس کی وفات ۱۱۹ھ میں شیراز میں ہوئی اور اس کی قبر شاہ چراغ میں سید اجل سید ماجد کی قبر کے پاس ہے اور سید علی خان کے آباؤ اجداد تمام علماء و فضلاء اور محدثین تھے، کتاب سلافتہ العصر من محاسن اعیان العصر میں اپنے والد عظام الدین احمد کے حالات میں فرماتے ہیں ہمام بن ہمام و ہلم جرا الی ان اجاوز الهجرة عجزا لا اقف علی حد حتی انتہی الی اشرف جد و کفی شأهدا علی هذا المرام قول احدا اجدادہ الکرام لیس فی نسبنا الا ذو فضل و حلم حتی نقف علی باب مدینتہ العلم اور اس کے اجداد میں سے ہے، استاد البشر و العقل الحاوی عشر غیاث الدین منصور و شکی کہ قاضی نور اللہ نے مجالس میں اس کے حالات میں فرمایا ہے، خاتم الحكماء و غوث العلماء الامیر غیاث الدین منصور شیرازی وہ کہ اگر اسطو و افلاطون بلکہ حکماء زمانہ و قرون اس قبلہ اہل ایمان کے زمان میں ہوتے تو فخر و مہابات کرتے کہ وہ اس سے استفادہ کرنے والوں کی لڑی میں پروئے ہوئے ہیں اور اس کی مجلس عالی درس کے ملازمین میں

سے ہیں، انتھی۔ کہتے ہیں کہ بیس سال کی عمر میں علامہ دوانی سے مناظرہ کرنے کی استعداد اپنے میں محسوس کی ۹۳۶ھ جب کہ عنان سلطنت کف باکفایت شاہ طہما سب صفوی میں تھی آنجناب صدارت عظمیٰ پر فائز ہوئے اور صدر صدور ممالک کے لقب سے ملقب ہوئے اور ۹۳۸ھ میں جناب خاتم المجدین محقق کرکی عراق سے تبریز تشریف لائے اور بادشاہ کی طرف سے انتہائی احترام دیکھا امیر غیاث الدین مذکور سے طریقہ محبت والفت پر چلے کہتے ہیں کہ ان دونوں بزرگوں نے ایک دوسرے سے قرارداد کی کہ ایک ہفتہ جناب محقق کتاب شرح تجربہ میر کے پاس پڑھیں اور دوسرے ہفتہ جناب میر کتاب قواعد کا جناب محقق سے استفادہ کریں ایک مدت اسی طرح سے گذری یہاں تک کہ مفسدین نے سخن چینی کی اور دونوں بزرگوں میں اختلاف ڈال دیا، پس جناب میر نے منصب صدارت سے استعفاء دے دیا اور شیراز کی طرف واپس چلے گئے اور ۹۴۰ھ میں رحمت الہی سے جا ملے اور اپنے پدر بزرگوار کے مزار کے قریب دفن ہوئے اور ان جناب کی تصنیفات کافی زیادہ ہیں کہ جن کا ذکر یہاں مناسب نہیں ان کے والد ماجد سید الحکماء والمدققین ابولمعالی صدر الدین محمد بن ابراہیم ہیں، جو صدر الدین کبیر کے نام سے مشہور ہیں کہ قاضی نور اللہ نے ان کے حالات میں کہا ہے کہ ان کے آباؤ اجداد امجاد حضرات آئمہ معصومین علیہم السلام تک سب کے سب حافظ احادیث اور حامل شریعہ تھے انتھی ان کے آثار میں سے مدرسہ شیراز میں منصور یہ ہے اور ۹۴۳ھ میں ان کی رحلت ہوئی۔

ان کے اجداد میں سے نصیر الدین ابو جعفر احمد سکین ہیں جو کہ مقرب خدمت امام رضا علیہ السلام تھے اور حضرت نے فقیہ الرضاء اپنے خط مبارک سے ان کے لئے لکھی تھی، اور وہ کتاب شریف سید علی خان کی کتابوں میں بلاد مکہ معظمہ میں شامل تھی جیسا کہ صاحب ریاض فرماتے ہیں اور سید صدر الدین محمد مذکور فرماتے ہیں پھر میرے جد امجد احمد سکین امام رضا علیہ السلام کے ساتھ برابریں سال رہے مدینہ سے لے کر یہاں تک کہ انہیں خراسان کی طرف لے جایا گیا، پس اس نے آپ سے علم حاصل کیا اور اس کا اجازہ حدیث میرے پاس ہے، پس احمد امام رضا علیہ السلام سے ان کے آباؤ علیہم السلام سے رسول اللہ صلی اللہ علیہ وآلہ وسلم سے روایت کرتا ہے اور یہ اسناد بھی وہ ہیں کہ جس میں منفرد ہوں کہ اس میں میرا کوئی شریک نہیں اور اس سے خداوند عالم نے مجھے مخصوص قرار دیا ہے۔ والحمد للہ

حسین بن امام زین العابدین علیہ السلام اور اس کے بعض اعقاب و اولاد کا تذکرہ:

شیخ مفید فرماتے ہیں کہ حسین بن علی بن حسین علیہ السلام سید فاضل اور صاحب ورع و تقویٰ تھا اس نے بہت سی احادیث اپنے والد گرامی سے اور اپنے پھوپھی جناب فاطمہ بنت الحسین سے اور اپنے بھائی امام محمد باقر سے روایت کی ہیں، احمد بن عیسیٰ نے اپنے باپ سے حدیث بیان کی ہے وہ کہتا ہے کہ میں نے حسین بن علی کو دیکھا کہ وہ دعا کر رہا تھا میں نے دل میں کہا

کہ وہ اپنے ہاتھ دعا سے نیچے نہیں لائے گا جب تک اس کی دعا تمام مخلوق کے متعلق قبول نہ ہو اور سعید حسن بن صالح کے ساتھ سے روایت ہے کہ میں نے حسن بن صالح سے زیادہ خوف خدا رکھنے والا کسی کو نہیں دیکھا تھا یہاں تک کہ میں مدینہ طیبہ میں گیا اور میں نے حسین بن علی بن الحسین علیہ السلام کو دیکھا اور اس سے زیادہ خوف خدا رکھنے والا اور اس درجہ کا خدا سے ڈرنے والا نہ دیکھا، وہ اس طرح خدا سے ڈرتا تھا کہ گویا اسے آتش جہنم میں لے گئے ہیں اور اسے دوبارہ وہاں سے نکالا گیا ہے، یحییٰ بن سلیمان بن حسین نے اپنے چچا ابراہیم بن الحسین سے اس نے اپنے باپ حسین بن علی بن الحسین علیہ السلام سے روایت کی ہے کہ حسین نے کہا ابراہیم بن ہشام مخزومی مدینہ کا گورنر تھا اور وہ ہر جمعہ کو ہمیں مسجد رسول خدا میں منبر کے قریب جمع کرتا اور منبر پر جا کر امیر المؤمنین علیہ السلام کو برا بھلا کہتا، حسین کہتا ہے کہ ایک دن میں وہاں حاضر تھا جب کہ وہ جگہ لوگوں سے پر تھی اور میں نے اپنے آپ کو منبر کے ساتھ لگا یا تو مجھے نیند آگئی، اس حالت میں میں نے دیکھا کہ پیغمبر اکرم کی قبر شریف شگافہ ہوئی اور ایک شخص سفید لباس میں وہاں سے ظاہر ہوا اور مجھ سے کہنے لگا اے ابا عبد اللہ کیا تجھے یہ چیز محزون و مغموم نہیں کرتی جو کچھ یہ کہتا ہے میں نے کہا ہاں خدا کی قسم تو اس نے کہا اپنی آنکھیں کھول کر دیکھو کہ خدا اس سے کیا کرتا ہے پس میں نے ابراہیم بن ہشام کو دیکھا کہ جب کہ وہ علی علیہ السلام کو برا بھلا کہہ رہا تھا اچانک وہ منبر سے گرا اور مر گیا۔ لعنۃ اللہ علیہ

مولف کہتا ہے کہ اس سے پہلے آپ کو معلوم ہو چکا ہے کہ امام زین العابدین کے دو بیٹوں کا نام حسین ہے اور ان میں سے جو چھوٹا تھا اسے حسین اصغر کہتے تھے اور شیخ مفید کی فرمائش معلوم نہیں کس حسین کی توصیف میں ہے، البتہ ہمارے شیخ و استاد نے مستدرک میں اور بعض دوسرے علماء نے ان کی فرمائش کو حسین اصغر کے متعلق قرار دیا ہے، بہر حال وہ حسین جو صاحب اولاد و اعتقاد ہے وہ حسین اصغر ہے کہ جس کی کنیت ابو عبد اللہ تھی وہ شخص پاکدامن محدث اور ایک جماعت نے اس سے روایت حدیث کی ہے ان میں سے عبد اللہ بن مبارک اور محمد بن مبارک اور محمد بن عمر واقدی شیبی ہے، ۱۵۲ھ میں چونسٹھ سال کی عمر میں وفات پائی اور جنت البقیع میں دفن ہوا ہے اور اس کے چند ایک بیٹے تھے ایک عبد اللہ قاسم کا باپ ہے جو کہ رئیس و جلیل تھا اور دوسرا حسن بن حسین ہے جو کہ شخص محدث اور مکہ میں رہتا تھا اور اس نے روم کے علاقہ میں وفات پائی اور ایک بیٹا ابوالحسن علی ابن الحسین ہے کہ جسے بنی ہاشم کے جوانمردوں میں سے شمار کرتے تھے جو صاحب فضل و لسان و بیان و سخاوت تھا اور اس کے اخلاق میں نقل ہوا ہے کہ جب اس کے لئے کھانا حاضر کرتے اور وہ سائل کی آواز سن کے وہ کھانا سائل کو دیتا اور دوبارہ کھانا اس کے لئے لایا جاتا پھر وہ سائل کی آواز سن کے وہ کھانا سائل کو دے دیتا، مجبوراً اس کی بیوی اپنی کنیز کو بھیجتی کہ وہ دروازے پر کھڑی ہو جائے جب کوئی سائل آئے تو وہ اسے کوئی چیز دیدے، تا کہ سائل آواز نہ دے اور علی کھانا کھالے اور ایک عبید اللہ اعرج ہے کہ جس کا ذکر آئے گا اور اولاد حضرت صادق کے بیان میں آئے گا کہ فاطمہ حسین کی بیٹی حضرت کی بیوی اور اسماعیل و عبد اللہ حضرت کے بیٹوں کی والدہ ہے، خلاصہ یہ کہ حسین اصغر کی اولاد اور ان کے پیچھے رہ جانے والے حجاز و عراق بلاد عجم و مغرب میں بہت ہیں انہیں میں سے ان کا پوتا ابو عبد اللہ محمد بن عبد اللہ بن حسین مذکور مدنی ہے جو کوفہ میں رہتا تھا کہ جس کا علماء رجال نے ذکر کیا ہے اس کی وفات ۱۸۱ھ میں

واقع ہوئی اور اس کا بھائی قاسم بن عبد اللہ بن حسین شخص رئیس و فاضل تھا، ابوالفرج نے مقاتل الطالین میں اس کا ذکر کیا ہے اور ان میں سے عبد اللہ بن حسن بن حسین اصغر ہے جو شوشر میں دفن ہے قاضی نور اللہ نے مجالس میں اس کے متعلق کہا ہے کہ وہ ذریت سید المرسلین کے اکابرین میں سے ہے وہ فضل و پاکیزگی میں اپنے جد امام زین العابدین سے مشابہت رکھتا تھا لہذا وہ دشمنان دین کے ہاتھ سے شہید ہوا اور یہ بھی نقل کیا ہے کہ اس کا نام شریف عبد اللہ اور لقب حنیف زین العابدین ہے اس کی قبر کی اصل عمارت کا بانی مستنصر خلیفہ عباسی ہے کہ جس نے پہلی دفعہ امام موسیٰ کاظم اور امام جواد کے مشہد کی بناء رکھی، اس کے بعد سادات حسینی مرعشی شوشر کے متاخرین نے اس میں اور اضافہ اور مساعی جمیلہ ترویج مزار فائض البرکات میں (جو کہ اشرف و لطف بقاع شوشر ہے) شکر اللہ سعیدہم (انتہی) تحفہ العالم میں بھی اسی کے قریب قرب منقول ہے اور اس کتاب میں ہے کہ جمعرات اور جمعہ کے دن عموماً اکیس ماہ مبارک رمضان کو خصوصاً جو کہ حضرت امیر المؤمنین کی شہادت کا دن ہے لوگ اس جناب کی زیارت کے لئے کثرت سے آتے ہیں اور کہتے ہیں کہ شوشر میں ان کا سر دفن ہے، نیز انہیں میں سے احمد بن علی بن محمد بن جعفر بن عبد اللہ بن الحسین الاصغر ہے جو کہ عقیقی کے لقب سے مشہور اور مکہ معظمہ میں مقیم تھا اور ہمارے اصحاب کوفین سے بہت روایات سنی ہیں اور کتابیں تصنیف کی ہیں اور اس کا بیٹا علی بن احمد معروف بقیقی صاحب کتب کثیرہ اور صاحب کتاب رجال ہے جو کہ شیخ صدوق کا ہم عصر ہے اور شیخ ابوعلی منتہی المقال میں اس سے بہت کچھ نقل کرتا ہے اور اس کی علامت عنق قرار دی ہے اور فرمایا ہے کہ وہ اجلہ علماء امامیہ اور اعظم فقہائنا عشریہ میں سے صاحب مصنفات بمشہور ہے اور آیۃ اللہ علامہ کتاب خلاصہ میں اس کی کتاب رجال سے بہت نقل کرتے ہیں اور شیخ صدوق نے کتاب اکمال الدین میں ایک حدیث نقل کی ہے جو کہ اس کی جلالت اور علوم تہ و منزلت میں واضح ہے اس کا چچا حسن بن محمد بن جعفر بن عبد اللہ بن حسین اصغر داعی کبیر کی طرف سے شہر ساری کا حاکم تھا داعی کی عدم موجودگی میں اس نے سیاہ لباس پہنا جو عباسیوں کا شعار ہے اور سلاطین خراسان کے نام کا خطبہ پڑھا جب داعی نے قوت پکڑی اور واپس لوٹا تو اسے قتل کر دیا اور انہیں میں سے سید شریف نسابہ امام زادہ قاضی جابر ہے جو کہ دنک میں جو طہران کی ایک بستی ہے مدفون ہے اور اس کا نسب شریف جیسا کہ کتاب روح وریحان میں درج ہے اس طرح ہے کہ ابوالقاسم علی بن محمد بن نصر بن مہدی بن محمد بن علی بن عبد اللہ بن عیسیٰ بن علی بن حسین بن علی بن ابی طالب علیہم السلام اور نہایت الاعقاب میں نقل کیا ہے کہ اس امام زادہ کی ولادت اسی بستی میں ہوئی اور علم نسب میں بہت امتیاز رکھتا تھا اور گذشتہ زمانہ میں ہر شہر کا ایک نسابہ (علم جاننے والا) ہوتا اور یہ شہری کا نسابہ تھا اور نسابین اس کی خدمت میں آتے اور اس سے استفادہ کرتے تھے اور مجد الدین سے جو کہ نسابین ری میں سے تھا، نقل کیا ہے وہ کہتا ہے کہ میں نے اسے شہری میں دیکھا اور اس کی مجلس میں حاضر ہوا ہوں اور وہ میرے پاس آتا تھا اور ہمارے درمیان ۵۲۶ھ کے مہینوں میں علم الانساب کے بارے میں مذاکرہ ہوتا رہا اور انہیں میں سے محمد سلیم اور علی مرعش جو کہ عبید اللہ (عبد اللہ) بن محمد بن حسن بن حسین اصغر کے بیٹے ہیں، اور یہ کلمہ سلیم خدا کے اسی قول سے ماخوذ ہے 'سلفو کم بالسنند حداد' وہ تم سے تیز زبانوں کے ساتھ بدکلامی کرتے ہیں اور باقی رہا علی مرعش تو قاضی نور اللہ

شوشری کہتے ہیں کہ اونچی پرواز والے کبوتر کو مرعش کہتے ہیں چونکہ علی مذکور علوشان و رفعت منزلت و مکان سے متصف تھا تو مرعش کے لفظ سے اس کی توصیف استعارہ اس کے علو منزلت کی طرف تھی اور فرمایا ہے کہ سادات مرعش اس کی طرف منسوب ہیں اور وہ چار گروہ ہیں۔

پہلا گروہ: سادات علی درجات مازندران ہیں جو تشیع میں مشہور ہیں اور انہیں میں سے ہے میر قوام الدین کہ جس کی طرف سلاطین قوامیہ مرعشیہ مازندران منسوب ہیں اور وہ میر بزرگ کے نام سے مشہور ہے اور اس کا نسب اس طرح ہے سید قوام الدین صادق بن عبداللہ بن محمد بن ابی ہاشم بن علی بن حسن بن علی المرعش اور وہ ایک مدت تک خراسان میں سلوک میں مشغول رہا اس کے بعد مازندان اپنے اصل وطن کی طرف لوٹ گیا اور ۶۰۷ھ میں مازندان کا فرمانروا ہو گیا اور ۸۱۷ھ میں وفات پائی اور مقام آمل میں دفن ہوا اور اس کا مزار سطح الانوار ہے، صفویہ کے زمانہ میں اس کی بارگاہ پورے اہتمام سے بنائی گئی اور اس کے اوپر بڑا گنبد تعمیر اور اس کے چند بیٹے والا گھر تھے ان میں سے سید رضی الدین والی آمل اور سید فخر الدین رستم دار کاسر دار اور کمال الدین شہر ساری کا فرمانروا تھا۔

دوسرا گروہ سادات شوشری ہیں: جو مازندران سے شوشر آئے تھے اور انہوں نے مذہب آئمہ اطہار علیہم السلام کی ترویج کی اور ان کے اکابر متاخرین میں سے صدر عالی قدر امیر شمس الدین اسد اللہ جو شاہ میر کے لقب سے مشہور تھا اور نثر ج الصدر میر سید شریف کا باپ ہے۔

تیسرا گروہ مرعشیہ اصفہان ہیں یہ بھی مازندران سے اصفہان آئے۔ چوتھا گروہ مرعشیہ قزوین ہیں جو قدیم الایام سے وہاں وقت گزار رہے ہیں اور ان میں سے بعض آستانہ حضرت شہزادہ حسین کے، واضح ہو کہ علی مرعش کی اولاد میں سے سید فاضل فقیہ عارف زاہد و روح ایوب ابو محمد حسن بن حمزہ بن علی مرعش ہے جو کہ اجلہ فقہاء شیعہ اور چوتھی صدی کے علماء امامیہ میں سے ہے اور وہ طبرستان میں تھا، شیخ نجاشی، طوسی، علامہ اور باقی ارباب علم رجال رضوان اللہ علیہم نے انہیں ذکر کیا اور ان کی بہت تعریف کی ہے اور ان کی تصنیفات کے نام لئے ہیں اور ان سے تعلق کبری روایت کرتا ہے، شیخ نجاشی فرماتے ہیں کہ وہ مرعشی مشہور ہیں اور وہ اس گروہ کے بزرگوں اور فقہاء میں سے ہیں جو بغداد میں آئے اور ہمارے شیوخ اور استاذ تہ نے ۳۵۶ھ ہجری میں ان سے ملاقات کی ہے، اور ۳۵۸ھ ہجری میں ان کی وفات ہوئی اور سید بحر العلوم نے ان کی توثیق کی ہے اور فرمایا ہے قد صحح بما قلنا ان حدیث الحسن صحیح جو بات ہم نے کہی ہے وہ درست ہے کہ حسن کی حدیث صحیح ہے اور ابن شہر آشوب نے کتاب معالم العلماء میں ذکر کیا ہے کہ ان تصنیفات میں سے کتاب غیبت ہے۔

مولف کہتا ہے کہ ان کی غیبت سے یہ حکایت منقول ہے فرمایا ہے کہ ہم سے ایک مرد صالح نے حدیث بیان کی جو ہمارے اصحاب امامیہ میں سے تھا وہ کہتا ہے کہ ایک سال میں حج کے ارادہ سے گھر سے چلا، اس سال گرمی بہت تھی اور بادِ سموم زیادہ زور پرتھی پس میں قافلہ سے الگ ہو گیا اور راستہ بھول گیا اور انتہائی پیاس کی وجہ سے بے حال ہو کر زمین پر گر گیا اور مرنے

کے قریب ہو گیا، پس گھوڑے کی آواز میرے کان میں پہنچی میں نے آنکھ کھول کر ایک جوان خوشرو و خوشبو کو ایک عمدہ گھوڑے پر سوار دیکھا، اس جوان نے مجھے پانی پلایا جو برف سے زیادہ ٹھنڈا اور شہد سے زیادہ میٹھا تھا اور مجھے ہلاک ہونے سے نجات دی، میں نے عرض کیا اے میرے سید و سردار آپ کون ہیں کہ آپ نے یہ مرحمت مجھ پر کی ہے، فرمایا میں ہوں حجت خدا بندگان خدا پر اور بقیۃ اللہ زمین، میں وہ شخص ہوں جو پر کرے گا زمین کو عدل و انصاف سے جس طرح کہ وہ ظلم و جور سے پر ہوگی، میں ہوں فرزند حسن بن علی بن محمد بن علی بن موسیٰ بن جعفر بن محمد بن علی بن علی بن ابی طالب علیہم السلام، اس کے بعد فرمایا آنکھیں بند کرو میں نے آنکھیں بند کر لیں، اب کھول دو میں نے آنکھیں کھول کر دیکھا تو قافلہ کے درمیان تھا، پس حضرت کو اپنی نگاہ سے غائب پایا۔ صلوات اللہ علیہ

مولف کہتا ہے حضرت امام جعفر صدقؑ کے حالات میں ایک روایت آئے گی، انشاء اللہ تعالیٰ جو اس حکایت سے مناسبت رکھتی ہے، نیز واضح ہو کہ علی مرعش تک پہنچتا ہے، نسب شریف سید شہید عالم فاضل جلیل قاضی نور اللہ بن شریف الدین حسینی مرعشی صاحب مجالس المؤمنین و احقاق الحق و الصواریم المہر قد وغیرہ کا جو کہ ہمارے شیخ بہائی کے ہم عصر تھے اور اکبر آباد ہندوستان میں قاضی القضاة تھے باوجودیکہ وہ اہل سنت کے درمیان رہتے اور ترقیہ کرتے تھے جو کچھ فیصلہ کرتے وہ مذہب امامیہ کے مطابق ہوتا لیکن اس کو آئمہ اہل سنت میں سے کسی ایک کا فتویٰ کے مطابق کرتے بسبب کثرت اطلاع و مہارت کے جو انہیں فقہ شیعہ و سنی میں تھی اور ان کی کتب پر احاطہ رکھتے تھے، اہل سنت نے انہیں کتاب احقاق الحق ک تالیف کی وجہ سے شہید کر دیا اور ان کا مرقد شریف اکبر آباد میں زیارت گاہ مشہور و معروف ہے اور تقریباً نوے جلد کتاب مختلف علوم میں لکھی ہیں کہ جن میں سے مصائب النواصب مرزا مخدوم شریفی کی رو میں ہے جو کہ سترہ دن میں لکھی ہے اور ان کے والد بھی اہل علم و حدیث میں سے تھے، نیز سادات مرعشیہ میں سے ہیں، سید محقق علامہ حنفیہ سلطان حسین بن محمد بن محمود حسینی آملی اصفہانی ملقب بسلسطان العلماء صاحب تصنیفات و حواشی دقیقہ مختصر مفیدہ شاہ عباس اول کے زمانہ میں پہلے منصب وزارت و صدارت انہیں تفویض ہوا اتنی قدرت و منزلت پیدا کی بادشاہ کے نزدیک کہ بادشاہ کے داماد قرار پائے اور صاحب تاریخ عالم آراء نے ان کی وزارت کی تاریخ پر یہ مصرع کہا ہے، وزیر شاہ شد داماد سلطان ۱۰۶۳ھ میں اشرف مازندران میں وفات پائی، ان کا جنازہ شریف اشرف سے نجف اشرف کی طرف لے گئے اور وہاں دفن کیا، نیز سادات مرعشیہ میں سے ہیں سید سندور کن معتمد عالم فاضل جلیل فقیہ و محقق بے بدل محدث ماہر سحاب ماطر (برسنے والا بادل) و بحر زاخر (ٹھٹھیں مارتا سمندر) جناب آقا میرزا محمد حسین شہرستانی حائری صاحب مولفات فائقہ و تصنیفات رائقہ ان کی ولادت حضرت حجۃ صلوات اللہ و سلامہ علیہ کی ولادت باسعادت سے ایک ہزار سال و دو ماہ بعد ہوئی، کریمہ قدوة العلماء العظام آقا احمد بن آقا محمد علی کرمانشاہی ابن استاد اکبر محقق بہبہانی رضی اللہ عنہم کے صلب سے اور ان کی عمدہ تعلیم و تحصیل علامہ ثانی جو کہ ان کے ہمنام تھے مرحوم آقا فاضل ادکانی سے تھی اور خود وہ جناب کتاب مواند میں آقا محمد ابراہیم بن آقا احمد کے حالات میں لکھتے ہیں وہ حقیر کے

ماموں اور میری والدہ کے سگے بھائی ہیں اور وہ صاحب فصول کی ہمیشہ ہیں جب حقیر کو نشان میں پیدا ہوا تو والد سفر میں تھے ماموں مذکور نے انہیں خط لکھا کہ خداوند عالم نے آپ کو ایک بیٹا عنایت کیا ہے جو آپ سے فخر و مباہات کرتا ہے کہتا ہے کہ میں حسین ہوں میرا باپ علی ہے اور میری والدہ فاطمہ ہے اور میرا نانا احمد ہے اور میرا ماما امیر ابراہیم ہے، حقیر کہتا ہے ہاں اور میرا بھائی حسن ہے اور میرے بیٹے علی وزین العابدین ہیں اور میری بیٹیاں سکینہ و فاطمہ ہیں۔ انتھی

عبید اللہ اعرج بن حسین اصغر بن امام زین العابدین علیہ السلام اور اس کی بعض اولاد و اعقاب کا تذکرہ

عبید اللہ اصغر کی کنیت ابوعلی ہے اس کی ماں ام خالدہ یا خالدہ بنت حمزہ بن مصعب بن زبیر بن عوام ہے، چونکہ ان کے ایک پاؤں میں نقص تھا لہذا اسے اعرج (لنگڑا) کہتے تھے، ایک دفعہ وہ ابو العباس سفاح کے پاس گیا تو سفاح نے مدائن کی جاگیروں میں سے ایک جاگیر اسے دی جس کی ہر سال کی آمدنی اسی (۸۰,۰۰۰) ہزار دینار تھی، عبید اللہ نے محمد بن عبد اللہ کی بیعت سے تخلف کیا جو کہ نفس زکیہ کے نام سے مشہور تھا اس لئے محمد نے قسم کھائی تھی کہ اگر اس کو دیکھ لیا تو قتل کر دوں گا، جب اسے محمد کے پاس لے کر گئے تو محمد نے اپنی دونوں آنکھیں بند کر لیں تاکہ اپنی قسم کی مخالفت نہ کرے کیونکہ اگر اس کی نگاہ اس پر پڑی تو قسم کے مطابق اسے قتل کرنا چاہیے، عبید اللہ خراسان میں ابو سلمہ کے پاس گیا تو ابو مسلم نے اس کا بہت احترام کیا اور اس کے لئے رزق واسع اور روزی فراوان مقرر کی اور خراسان کے لوگ اسے بزرگ و محترم سمجھتے تھے، اور عبید اللہ نے اس جاگیر میں جو ذی امران یا ذی امان میں تھی وفات پائی اور اس کی نسل چار افراد سے چلی، علی الصالح جعفر الحجۃ محمد الجوانی اور حمزہ المختلس علی صالح بن عبید اللہ اعرج کی کنیت ابو الحسن تھی وہ شخص کریم صاحب ورع و فاضل و پرہیزگار اور آل ابو طالب میں سے سب سے زیادہ زاہد تھا اسے اور اس کی بیوی ام سلمہ کو جو عبید اللہ بن حسین اصغر کی بیٹی اور اس کی چچا زاد تھی، الزوج الصالح (نیک جوڑا) کہتے تھے، قاضی نور اللہ نے مجالس المؤمنین میں کہا ہے جس کا خلاصہ یہ ہے کہ ابو الحسن علی بن عبید اللہ اعرج بہت بزرگ اور عظیم القدر تھا، عراق کی ریاست اس سے متعلق تھی، مستجاب الدعاء اور اپنے زمانہ میں اولاد ابو طالب میں سب سے زیادہ عابد تھا اور امام موسیٰ کاظم و علی رضا علیہ السلام کی مخصوص اصحاب میں سے تھا، اور امام علی رضاً نے اسے الزوج الصالح کا لقب دیا اور آخر میں وہ حضرت کی خدمت میں ہی خراسان گیا اور جب محمد بن ابراہیم طباطبائی نے چاہا کہ اسے ابو السرایا کی ولایت پر بیعت لے تو اس نے انکار کر دیا اور رجال کشی میں سلیمان بن جعفر سے مروی ہے کہ علی بن عبید اللہ نے ابتداء امر میں مجھ سے کہا میں چاہتا ہوں کہ امام رضا کی بارگاہ میں فائز ہوں میں نے کہا کہ پھر کون سی چیز مانع اور اس سے روکتی ہے کہنے لگا حضرت کی عظمت و ہیبت چند دنوں کے بعد امام رنجور و بیمار ہوئے اور لوگ آپ کی عیادت کے لئے سبقت کرنے لگے، میں نے اس سے کہا یہ وقت

ہے کہ ان کی خدمت میں حاضری دو، اور آپ کے حضور سے مشرف ہو جب وہ آپ کی خدمت میں حاضر ہوا تو حضرت نے اس کی تعظیم و تکریم کی علی بن عبید اللہ بہت خوش ہوا اس کے بعد وہ خود بیمار ہوا تو حضرت امام رضاؑ اس کی عیادت کے لئے آئے میں بھی آپ کی خدمت میں حاضر تھا، حضرت اس گھر میں اتنا بیٹھے کہ جتنے لوگ وہاں آئے تھے، سب چلے گئے جب باہر نکلے تو میں بھی حضرت کے ساتھ باہر آیا، میری کنیز علی بن عبید اللہ کے گھر موجود تھی اس نے مجھ سے کہا کہ ام سلمہ علی کی بیوی پردہ کے پیچھے سے حضرت امام رضاؑ کو دیکھ رہی تھی اور جب حضرت گھر سے باہر نکلے تو وہ پردہ سے باہر آئی اور اس نے اپنا منہ اس جگہ پر رکھ دیا جہاں حضرت بیٹھے تھے اور اس کے بوسے لیتی رہی اور وہاں ہاتھ پھیر کر اپنے چہرہ پر ملا جب یہ داستان میں نے اس امام انس و جان کے سامنے بیان کی تو فرمایا اے سلیمان تمہیں معلوم رہے کہ علی بن عبید اللہ اس کی بیوی اور اس کی اولاد اہل بہشت میں سے ہیں، اے سلیمان جان لو کہ اولاد علیؑ و فاطمہؑ کو جب خداوند عالم یہ امر (یعنی معرفت امامت ائمہ اہل بیتؑ) عطا فرمائے تو دوسرے لوگوں کی طرح نہیں ہوتے اور علی صالح کی اولاد و عقباب تھے اور اس کی اولاد میں عراق کی ریاست تھی اور اس کی نسل میں سے ہے شیخ شرف النساب ابو الحسن محمد بن محمد بن علی بن حسین بن ابراہیم بن علی صالح جو کہ سیدین رضی و مرتضیٰ کا استاد و شیخ تھا، حکایت ہے کہ اس کی عمر ننانوے سال ہو گئی تھی باوجود اس کے اعضاء و جوارح صحیح و سالم تھے۔

جعفر الحجۃ بن عبید اللہ الاعرج سید شریف عقیف عظیم الشان جلیل القدر عالی ہمت رفیع مرتبت اور فصیح اللسان تھا کہتے ہیں کہ وہ فصاحت میں زید بن علی علیہ السلام سے مشابہ تھا اور زید یہ اسے حجۃ اللہ کہتے تھے اور کچھ لوگ اس کی امامت کے قائل تھے، ابو بختری وہب بن وہب نے (جو ہارون کی طرف سے مدینہ کا والی تھا) اسے قید کر دیا اور اٹھارہ مہینہ وہ قید رہا، یہاں تک کہ اس کی وفات ہو گئی اور ہمیشہ قائم اللیل اور صائم النہار تھا اور وہ سوائے عیدین کے افطار نہیں کرتا تھا اور مسلسل امارت و ریاست اس کی اولاد میں ۸۸۰ ہجری بلکہ اس سے بھی زیادہ مدت تک رہی، اس کے چند ایک بیٹے تھے ایک ابو عبد اللہ الحسین ہے اور اس نے بلخ کا سفر کیا اور وہاں اس کی اولاد ہوئی اور اس کی اولاد میں سے ہے ابو القاسم علی بودلتہ بن محمد الزاہد جو کہ سید جلیل القدر عظیم الشان عالم فاضل کامل صالح عابد اور رفیع المنزل تھا کہ سید ضامن نے تحفہ میں اس کے اور اس کی اولاد کے حالات لکھے ہیں اور دوسرا ابو محمد حسن ہے اور اس کی اولاد میں سے ہے نجم الملتنہ والحق والذین سید مہنا قاضی مدینہ۔

مہنا بن سنان کا ذکر اور اس کے جد امجد طاہر کا نسب نامہ:

مہنا بن سنان بن عبد الوہاب بن نمیلہ بن محمد بن ابراہیم بن عبد الوہاب اور یہ سب لوگ اپنے اپنے زمانہ میں مدینہ مشرفہ کے قاضی تھے ابن ابی عمارۃ مہنا اکبر بن ابی ہاشم داؤد بن امیر شمس الدین ابی احمد قاسم بن امیر علی عبید اللہ جو کہ امارت و ریاست رکھتا تھا عقیق مدینہ میں ابن ابوالحسن طاہر کہ جس کے حق میں کہا گیا ہے عالم فاضل کامل جامع درع زاہد صالح عابد نقی میمون جلیل القدر عظیم الشان رفیع المنزل اور عالی ہمت اس قدر تھا کہ اس کے بھائی کے بیٹوں کو طاہر کے بھائی بیٹے کہتے تھے اور

انہیں میں سے ہے شریف ابو محمد حسن بن محمد یحییٰ نسابہ کہ جس سے شیخ تلکبری روایت کرتا ہے جس کی وفات ۳۵۸ھ میں ہوئی، اور اپنے مکان میں بغداد کے محلہ سوق العطش میں دفن ہوا اور شیخ مفید رحمۃ اللہ علیہ نے ابتداء جوانی میں اسے دیکھا اور اس سے استفادہ بھی کیا اور امام موسیٰ بن جعفر علیہ السلام کی اولاد کے تذکرہ میں احمد بن موسیٰ علیہ السلام کے حالات میں شیخ مفید، شریف مذکور اور سید ضامن بن شدقم سے روایت نقل ہوگی کہ سید ابوالحسن طاہر اور ایک اہل خراسان کے شخص کے درمیان محبت و مودت تھی وہ خراسانی ہر سال حج پر مشرف ہوتا جب مدینہ میں حاضر ہوتا تو رسول خداؐ اور ائمہ ہدیٰ علیہم الصلوٰۃ والسلام کی زیارت کے بعد اس سید کی زیارت سے مشرف ہوتا اور دو سو دینار ان کی خدمت میں پیش کرتا اور یہ وظیفہ مقرر ہو چکا تھا، اس سید معظم کے لئے یہاں تک کہ بعض معاندین نے اس خراسانی سے کہا کہ تو اپنے مال کو ضائع اور غیر محمل میں صرف کرتا ہے کیونکہ یہ سید غیر طاعت خدا و رسولؐ میں اسے خرچ کرتا ہے اس خراسانی نے تین سال برابر اس وظیفہ کو منقطع کر دیا سید بزرگوار دل شکستہ ہوا تو اپنے جد بزرگوار کو خواب میں دیکھا کہ اسے فرما رہے ہیں، غمگین نہ ہو میں نے اس مرد خراسانی کو حکم دیا ہے کہ وہ ہر سال تجھے وہ رقم دے اور جتنے سال کا وظیفہ فوت ہوا ہے وہ بھی دے اور اس خراسانی نے بھی رسول خداؐ کو عالم خواب میں دیکھا کہ آپ نے اس سے فرمایا اے شخص تو نے دشمنوں کی بات میرے بیٹے طاہر کے حق میں قبول کر لی ہے اس کے صلہ کو قطع نہ کر اور اس کا عوض بھی اسے دے جو گذشتہ سالوں میں فوت ہوا ہے وہ شخص بیدار ہوا اور بڑی خوشی و مسرت میں وہ مکہ آیا اور مدینہ میں سید کی خدمت میں حاضر ہوا اور اس کے ہاتھ کے بوسے لئے اور چھ ہزار دینار اور کچھ ہدایا اس سید کی خدمت میں پیش کئے، سید نے فرمایا کہ تو نے میرے جد امجد رسول خداؐ کو خواب میں دیکھا ہے اور آپ نے تجھے اس کا حکم دیا ہے اس نے کہا کہ جی ہاں، پھر سید نے اپنا خواب نقل کیا اس خراسانی نے دوبارہ اس کے ہاتھ پاؤں کے بوسے لئے اور اس سے معذرت چاہی اور وہ سید عالم فاضل عارف ورع زاہد ابوالحسن یحییٰ نسابہ کے فرزند ہیں جو کہ پہلا شخص ہے جس نے نسب آل ابوطالب میں کتاب تالیف کی اور خدا اس پر رحم کرے وہ اصول عرب اور اس کے فروع کو جانتا ان کے انساب اور حریم شریفین کے واقعات اور اخبار کا حافظ تھا، ۲۴۱ھ میں حقیق مدینہ میں پیدا ہوا اور ۳۲۰ھ ہجری میں مکہ میں وفات پائی اور خدیجہ کبریٰ رضی اللہ عنہا کی قبر کے پاس دفن ہوا، ابن ابومحمد حسن بن ابوالحسن جعفر الحججہ بن عبید اللہ بن حسین اصغر بن امام زین العابدین علیہ السلام خلاصہ یہ کہ سید منہائے مذکور علامہ فقیہ نبیہ محقق مدقق جامع فضائل و کمالات انتہائی جلالت قدر و عظمت شان کے مالک اور صاحب مسائل مدنیات ہے اور وہ مسائل آیۃ اللہ علامہ علی رحمہ اللہ سے پوچھے تھے، علامہ نے جواب دیئے اور ان کی بڑی تجلیل کی ان میں سے بعض مسائل کے جواب میں فرمایا "السید الکبیر النقیب الحسیب النسیب المر تضحیٰ مفخر السادة وزین السیادة معدن المجد والفخار والحکم والا ثار الجامع للقسط الا وفی من فضائل الا خلاق والسهم المعلى من طیب الاعراق مزین دیوان القضاء باظهار الحق علی المحجة البیضاء عند ترفع الخصباء نجم الملتہ والحق والدين مهنأ بن سنان الحسینی القاطن بمدینہ جدہ رسول اللہ صلی اللہ علیہ والہ الساکن

مہبط وحی اللہ سید القضاة و المحکام بین الخاص و العام شرف اصغر خدمہ و اقل خدامہ رسائل فی ضمنہا مسائل الی غیر ذلک۔ روایت کرتا ہے سید منہائے مذکور علامہ اور فخر الحقیقین سے اور شیخ شہید رحمہ اللہ نے انہیں اجازہ دیا اور سید علی سمہودی نے جوہر العقدین میں ان کی جلالت کی حکایت نقل کی ہے، مثل ان کے جدا مجد سید ابوالحسن طاہر کی حکایت کے کہ جسے ہمارے شیخ نے مستدرک کے خاتمہ میں نقل کیا ہے اور سید ضامن شدقم مدنی نے تحفہ میں سید منہنا بن سنان کے ذکر میں کہا ہے کہ میرے والد علی بن الحسین نے شجرہ انساب میں نسب سادات بدلاء کو (جو کہ کا شان کے قریب بلاد عجم میں ہیں) سنان قاضی کے ساتھ متصل کیا ہے اور وہاں وہ سادات و حامدہ کے لقب سے مشہور ہیں، اور حموی نے معجم میں کہا ہے عقیق مدینہ کی طرف منسوب ہے، محمد بن جعفر بن عبد اللہ بن حسین اصغر معروف بعقیق اور اس کی نسل ہوئی ہے اور اس کی اولاد میں ریاست تھی، اور اس کی اولاد میں سے احمد بن حسین بن احمد بن علی بن محمد عقیقی ابوالقاسم ہے جو کہ وجوہ اشرف میں سے تھا اور دمشق میں اس کی وفات الحالیہ ۴ جمادی الاولیٰ ۴۷۲ھ کو ہوئی اور باب صغیر میں دفن ہوا۔

نیز اولاد ابو محمد حسن بن جعفر الحججہ میں سے سید مجد الدین ابو الفوارس محمد بن ابوالحسن فخر الدین علی عالم فاضل ادیب شاعر نسابہ ابن محمد بن احمد بن علی اعرج بن سالم بن برکات بن ابوالغفر محمد بن ابومنصور حسن نقیب الحارث بن ابوالحسن علی بن محمد المہر بن احمد الزائر بن علی بن یحییٰ نسیب بن حسن بن جعفر الحججہ ہے بالجملہ سید مجد الدین ابو الفوارس عالم جلیل القدر تھا اور صاحب تحفۃ الازہار نے بہت زیادہ اس کی تعریف کی ہے اور فرمایا ہے کہ اس کا نام حارث امام حسین علیہ السلام اور مساجد حلہ میں مرقوم ہے اور اس کی اولاد کو بنو الفوارس کہتے ہیں، اور وہ باپ ہے سید عالم محقق مدق عمید الدین عبدالمطلب بن محمد کا جو کہ بہت جلیل القدر اور رفیع المنزلہ ہے اور وہ شیخ شہید کے مشائخ میں سے ہے اور اس کی والدہ شیخ سید الدین والد علامہ کی بیٹی ہے، شیخ شہید نے ابن بجدہ کے اجازہ میں اس کے حق میں فرمایا ہے عن عدة من اصہا بنا منهم المولی السید الامام المر ترضی علم الہدای شیخ اہل بیت علیہم السلام فی زمانہ عمید الحق والدین ابو عبد اللہ عبدالمطلب بن الاعرج الحسینی طاب اللہ ثراہ وجعل الجنة مشواہ آجناب کی تصنیفات مشہور ہیں اور ان میں سے اکثر تعلیقات و شروح ہیں ان کے ماموں جناب علامہ کی کچھ کتب پر مثلاً عبیۃ اللیب شرح تہذیب الاحکام اور کنز القوائد فی حل مشکلات القواعد اور تبصرۃ الطالبین فی شرح نہج المسترشدین اور مبادی الاصول وغیرہ ان کی ولادت نیمہ شعبان ۶۸۱ھ ہجری شہر حلہ میں ہوئی اور ان کی وفات ۱۰ شعبان ۵۶۶ھ ہجری میں ہوئی اور مجموعہ شیخ شہید سے منقول ہے کہ شہید نے فرمایا ان کی وفات بغداد میں ہوئی اور ان کا جنازہ مشہد مقدس امیر المؤمنینؑ میں لایا گیا، جب کہ ان کی نماز جنازہ حلہ میں منگل کے دن مقام امیر المؤمنینؑ میں پڑھی گئی اور وہ اپنے باپ و دادا اور دو ماموں علامہ اور رضی الدین علی بن یوسف علامہ کے بھائی وغیرہ سے روایت کرتے ہیں اور ان کا بیٹا سید جمال الدین محمد بن عبدالمطلب عالم جلیل عالی ہمت رفیع القدر و المنزلہ مشہد غروی (نجف اشرف) میں ظلم و ستم سے شہید ہوا اور تحفۃ الازہار میں ہے کہ آنجناب کو نجف اشرف میں ظلم و عدوان سے آگ میں جلایا گیا اور ان کے بھائی عمید الدین فاضل علامہ نظام الدین عبد الحمید اور فاضل علامہ ضیاء الدین

عبداللہ تھے اور ان کی اولاد بھی فقہا و علماء میں سے تھی اور عمدۃ الطالب میں ان کی طرف اشارہ ہوا ہے۔

محمد الجوانی بن عبید اللہ الاعرج جوانیہ بستی کی طرف منسوب ہے جو مدینہ کے قریب ہے کہ جس کی طرف علو بنین بنی جوانی منسوب ہیں کہ جن میں سے ابوالحسن علی بن ابراہیم بن محمد بن حسن بن محمد جوانی بن عبید اللہ الاعرج ہے کہ جسے علماء رجال نے ذکر کیا اور اس کی توثیق کی ہے اور کہا ہے کہ وہ ثقہ اور صحیح الحدیث تھا اور امام رضا کے ساتھ خراسان گیا تھا لیکن احقر کو اس کے امام رضا کے ساتھ خراسان جانے میں تامل ہے کیونکہ وہ امام رضا کے بعد سو سال سے زیادہ زندہ رہا اس کی دلیل یہ ہے کہ ابوالفرج اصفہانی کہ جس کی تاریخ وفات ۳۵۶ ہجری ہے نے اس سے حدیث سنی ہے اور اس کی کتابیں خود اس سے نقل کی ہیں اور شیخ تلعکبری نے (جس کی وفات ۳۵۸ ہجری میں ہوئی ہے) اس کے بیٹے ابوالعباس احمد بن علی بن ابراہیم بن محمد بن جوانی سے اجازہ لیا ہے اور اس سے روایت کرتا ہے اور دعائے حریق اس سے سنی ہے لہذا بہت بعید ہے کہ علی بن ابراہیم مذکورہ ۲۰۰ھ میں امام رضا کے ساتھ خراسان کی طرف گیا ہو اور جو کچھ احقر کی نظر میں ہے وہ یہ کہ محمد جوانی جو کہ علی کا پردادا ہے وہ حضرت امام رضا کے ساتھ خراسان گیا تھا کیونکہ روایت میں جوانی کا نام نہیں لیا گیا، بلکہ روایت اس طرح ہے عن ابی جعفر محمد بن عیسیٰ قال کان الجوانی خرج مع ابی الحسن علیہ السلام الی خراسان وکان من قرابته، اور جوانی سے مراد محمد بن عبید اللہ الاعرج ہے اور یہ کہ اس سے مراد علی بن ابراہیم ہو، ظاہر اشتباہ ہے کیونکہ علی مذکور کی ولادت مدینہ میں ہوئی ہے اور اس کی نشوونما کوفہ میں ہوئی اور کوفہ میں ہی وفات ہوئی اور اگر جوانی بھی اسے کہیں تو اس کے دادا کے اتباع میں ہے واللہ العالم اور احتمال ہے کہ اس کا بیٹا علی نام ہو اور وہ حضرت کے ساتھ گیا ہو، جیسا کہ فاضل نسابہ جناب سید ضامن بن شدقم نے تحفۃ الازہار میں ابوالحسن علی بن محمد جوانی بن عبید اللہ اعرج کے حالات میں کہا ہے کہ وہ سید جلیل القدر و عظیم الشان رفیع المنزلہ حسن الشامل عالم عامل فاضل تفتی نقی مبارک امام رضا کے ہمراہ خراسان کے راستہ میں ساتھ تھا اور حضرت سے روایت حدیث کی ہے اور بہت عبادت گزار تھا دن کو روزہ رکھتا اور رات کو کھڑے ہو کر عبادت کرتا تھا اور روزانہ ہزار دفعہ قل ہو اللہ کی تلاوت کرتا تھا اس کی موت کے بعد اس کی اولاد میں سے کسی نے اسے عالم خواب میں دیکھا اور اس کے حالات پوچھے تو بتایا کہ میری جگہ جنت میں ہے سورۃ اخلاص کی تلاوت کی وجہ سے اور اس کی کئی ایک تصنیفات جلیلہ بہت سے علوم میں ہیں، انتھی۔ نیز محمد جوانی کی اولاد میں سے ابو عبید اللہ محمد بن حسن بن عبد اللہ بن حسن بن محمد بن جوانی بن عبید اللہ الاعرج ہے، نجاشی نے کہا ہے وہ طبرستان میں ساکن اور فقیہ تھا اور سماع حدیث کیا اور اس کی ایک تصنیف کتاب ثواب الاعمال ہے۔

باقی رہا حمزہ مختلس بن عبید اللہ اعرج، اس کی نسل کم ہے اور اس کی اولاد میں سے حسین بن محمد بن حمزہ مختلس ہے جو خرون کے لقب سے مشہور تھا، کہ جس نے بیخی بن عمر بن بیخی بن حسین بن زید بن امام زین العابدین (کہ جس کا ذکر ہو چکا ہے) کے زمانہ کے بعد ۲۵۱ ہجری میں کوفہ خروج کیا، مستعین نے مزاحم بن خاقان کو لشکر عظیم کے ساتھ اس سے جنگ کے لئے بھیجا، جب عباسی کوفہ کے قریب پہنچے تو حسین دوسرے راستہ سے کوفہ سے نکل گیا، اور سامرہ میں جا کر معتز باللہ کی بیعت کر لی یہ

اس زمانہ کا واقعہ ہے جب مستعین باللہ بغداد میں تھا اور سامرہ کے لوگوں نے معتز باللہ کی بیعت کر لی تھی، ایک زمانہ حسین پر یونہی گذرنا دوبارہ اس نے خروج کا ارادہ کیا اسے گرفتار کر کے قید کر دیا گیا، اور وہ ۲۶۸ھ تک قید میں رہا، معتز نے اسے رہا کر دیا، پھر اس نے کوفہ میں خروج کیا ۲۶۹ھ میں اسے گرفتار کر کے موثق کے پاس لے آئے اس نے حکم دیا کہ اسے واسط میں قید کر دیں، کچھ مدت وہ قید میں رہا یہاں تک کہ اس کی وفات ہوئی۔

علی اصغر بن امام زین العابدینؑ اس کے بیٹے حسن افسس اور اس کی اولاد و اعقاب کا تذکرہ:

علی بن علی بن الحسین علیہ السلام حضرت سجادؑ کے سب سے چھوٹے بیٹے فرزند اور صاحب شرف و قدر منزلت تھے، کہا گیا ہے کہ فضائل و مناقب میں ان کے آثار موجود تھے اور حضرت امام زین العابدینؑ نے اپنے بھائی کے نام پر ان کا نام علی رکھا اور ان کی کافی اولاد ہوئی، صاحب عمدۃ الطالب کہتے ہیں علی اصغر کی کنیت ابو الحسین تھی اور ان کے بیٹے حسن افسس سے ان کی نسل چلی ابونصر بخاری کہتا ہے کہ افسس نے محمد بن عبداللہ بن حسن نفس زکیہ کے ساتھ خروج کیا اور اس کے ساتھ میں سفید علم تھا اور وہ آزمودہ کار تھا اور کسی شخص نے اس کی شجاعت و صبر کے ساتھ نفس زکیہ کی معیت میں خروج نہیں کیا، افسس کو طویل القامہ ہونے کی بناء پر ریح (نیزہ) آل ابوطالب کہتے ہیں، ابوالحسن عمری کہتا ہے کہ افسس زرد رنگ کا علم ہاتھ میں لئے نفس زکیہ کے ساتھ تھا، جب نفس زکیہ کی شہادت ہوئی تو حسن افسس روپوش ہو گیا، جب امام جعفر صادقؑ عراق تشریف لائے اور ابو جعفر منصور نے کہا جی ہاں اے ابا عبداللہ فرمایا اپنے چچا زاد حسن بن علی بن علی یعنی افسس سے درگزر کرو تو منصور نے اسے معاف کر دیا۔

سالمہ کنیز حضرت جعفر صادقؑ سے روایت ہے وہ کہتی ہے کہ حضرت صادقؑ بیمار ہوئے اور انہیں اپنے اوپر خوف محسوس ہوا تو اپنے بیٹے موسیٰ کو بلا یا اور فرمایا اے موسیٰ افسس کو ستر اشرفیاں اور فلاں فلاں چیز بھی دو، سالمہ کہتی ہے کہ میں حضرت کے قریب ہوئی اور عرض کیا آیا آپ افسس کو دے رہے ہیں حالانکہ وہ آپ کی کمین گاہ میں بیٹھا اور آپ کو قتل کرنا چاہتا تھا، فرمایا اے سالمہ تو چاہتی ہے کہ میں ان اشخاص میں سے ہو جاؤں کہ جن کے متعلق خداوند عالم فرماتا ہے 'و یقطعون ما امر اللہ بہ ان یوصل'، یعنی قطع کرتے ہیں اس چیز کو جس کے وصل کا خدا حکم دیتا ہے، یعنی رحم اور حسن افسس کی بہت سی اولاد ہے اور اس کی نسل پانچ افراد سے چلی ہے، علی الحوری، عمر، حسین، حسن، مکفوف اور عبید اللہ مقتول برا مکہ علی الحوری بن افسس بن علی اصغر بن امام زین العابدین علیہ السلام اس کی والدہ ایک کنیز ہے جس کا نام عبادہ تھا، علی شاعر نصیح اور وہی شخص ہے کہ جس نے عمر عثمانیہ کی بیٹی سے نکاح کیا بعد اس کے کہ وہ مہدی عباسی کے نکاح میں تھی، موسیٰ ہادی پر یہ چیز گراں گزری اور حکم دیا کہ اسے طلاق دے دو، علی نے انکار کر دیا اور کہا کہ مہدی کوئی رسول خدا نہیں تھا کہ اس کی بیویاں اس کے بعد دوسرے لوگوں پر حرام ہوں اور وہ مجھ سے

اشرف نہیں تھا، موئی ہادی اس بات سے آگ بگولہ ہو گیا اور حکم دیا تو علی کو اتنا مارا گیا کہ وہ بے ہوش ہو گیا اور اس علی کو ہارون الرشید نے قتل کیا۔ (حوری حورہ بستی کی طرف منسوب ہے)

سید رضی الدین محمد آدی کا تذکرہ جو کہ علی حوری کی اولاد میں سے ہے علی حوری کی اولاد میں سے سید جلیل عابد نبیل رضی الدین محمد آدی نقیب بن فخر الدین محمد بن رضی الدین محمد بن زید بن داعی بن زید بن علی بن الحسن بن ابوالحسن علی بن ابو محمد حسن نقیب رئیس بن علی بن محمد علی حوری بن حسن بن علی اصغر بن امام زین العابدین علیہ السلام یہ سید جلیل صاحب مقامات عالیہ و کرامات ظاہرہ ہے، سید رضی الدین بن طاؤس کا غدیل و صدیق ہے بسا اوقات سید ابن طاؤس سے برادر صالح سے تعبیر کرتا ہے جیسا کہ رسالہ مواسعہ و مضایقہ میں فرماتے ہیں کہ میں متوجہ ہوا اپنے برادر صالح محمد بن محمد بن قاضی آدی ضاعف اللہ سعادتہ و شرف خاتمہ کے ساتھ حلہ سے اسے اپنے مولا امیر المؤمنین صلوات اللہ علیہ کے مشہد کی طرف پھر بیان کرتے ہیں کہ اس سفر میں مکاشفات جمیلہ اور بشارات جلیلہ میرے لئے رونما ہوئیں، مولف کہتا ہے کہ اس سید بزرگوار کے لئے ایک واقعہ دعائے عبرات سے متعلق ہے کہ جس کی طرف سید ابن طاؤس نے مچ الدعوات اور علامہ نے منہاج الصلاح میں اشارہ کیا ہے اور وہ واقعہ اس طرح ہے کہ فخر المحققین نے اپنے والد علامہ سے اپنے جد بزرگوار سید الدین سے سید مذکور سے روایت کی ہے کہ وہ جناب سلطاب جرماعون کے ایک امیر کے پاس طویل مدت تک انتہائی سختی و تنگی میں قید تھے، پس عالم خواب میں خلف صالح منتظر صلوات اللہ علیہ کو دیکھا تو رو کر عرض کیا اے مولا میری شفاعت کیجئے اس ظالم گروہ سے میرے چھٹکارا پانے کے لئے حضرت نے فرمایا کہ دعا عبرات پڑھو، سید نے عرض کیا دعا عبرات کون سی ہے فرمایا وہ دعا تمہاری کتاب مصباح میں موجود ہے، سید نے عرض کیا اے میرے آقا و مولیٰ یہ دعا میری مصباح میں نہیں ہے، فرمایا مصباح میں دیکھو تو وہ تمہیں مل جائے گی، پس سید خواب سے بیدار ہوا، نماز صبح پڑھنے کے بعد مصباح کھولی تو اس کے اوراق کے درمیان ایک کاغذ دیکھا کہ جس میں یہ دعا لکھی ہوئی تھی، پس سید نے چالیس مرتبہ یہ دعا پڑھی، اور اس امیر کی دو بیویاں تھیں ان میں سے ایک عقلمند اور باتدبیر تھی اور وہ امیر اس پر اعتماد رکھتا تھا جب وہ امیر اس کے پاس اس کی نوبت کے وقت پر آیا تو وہ امیر سے کہنے لگی تو نے امیر المؤمنین کی اولاد میں سے ایک شخص کو گرفتار کر رکھا ہے وہ کہنے لگا تو نے کیوں یہ سوال کیا ہے اس نے کہا میں نے عالم خواب میں ایک شخص کو دیکھا ہے گویا نور آفتاب اس کے رخسار سے چمک رہا ہے پس اس نے میرا حلق اپنی دو انگلیوں کے درمیان لے کر فرمایا کہ میں دیکھتا ہوں کہ تیرے شوہر نے میرے ایک بیٹے کو قید کیا ہوا ہے اور کھانے پینے میں اس پر تنگی کرتا ہے، میں نے ان سے پوچھا آپ کون ہیں فرمایا میں علی بن ابی طالب ہوں اس سے کہہ دو اگر اس نے اسے رہا نہ کیا تو میں اس کا گھرتا ہر دوں گا، پس یہ خواب منتشر ہوا اور بادشاہ تک جا پہنچا، بادشاہ کہنے لگا مجھے اس چیز کا علم نہیں اور اپنے دربان سے اس نے جستجو کی اور کہا کہ تمہارے ہاں کوئی قیدی ہے اس نے کہا ہاں ایک بوڑھا علوی ہے جس کے قید کرنے کا تو نے حکم دیا تھا کہنے لگا اسے چھوڑ دو، اور اسے ایک گھوڑا دو کہ جس پر وہ سوار ہو اور اسے راستہ بتاؤ تاکہ وہ اپنے گھر کی طرف چلا جائے، انتھی۔ یہ سید جلیل وہی ہے کہ جس تک استخارہ تسبیح کی ایک قسم کی

سند پہنچتی ہے اور وہ حضرت صاحب الامر صلوات اللہ علیہ سے اسے روایت کرتا ہے جیسا کہ شیخ شہید نے کتاب ذکر کئی میں ذکر کیا ہے اور ظاہر یہ معلوم ہوتا ہے کہ اس سید نے یہ استخارہ حضرت سے براہ راست بغیر کسی واسطہ کے حاصل کیا ہے اور غیبت کبریٰ میں یہ منقبت عظیمہ ہے کہ جس کے گرد کوئی فضیلت گردش نہیں کر سکتی، اور میں نے اس استخارہ کی کیفیت کتاب باقیات صالحات میں مفاتیح کے حاشیہ پر نقل کر دی ہے وہاں رجوع کیا جائے اور یہ سید بزرگوار اپنے برادر روحانی سید ابن طاووس سے اور اپنے باپ سے اس کا باپ اپنے باپ سے وہ اپنے باپ سے وہ اپنے باپ داعی بن زید سے جو کہ اس کا چوتھے درجہ پر باپ ہے، سید مرتضیٰ سے اور شیخ طوسی اور سلار وغیرہ سے روایت کرتا ہے اور اس کی وفات چار صفر ۶۵۴ھ چھ سو چون ہجری میں واقع ہوئی اور آدمی نسبت ہے آدھ بروزن سادہ کی طرف جو کہ اطراف قم میں ہے اور اس کی بہت زیادہ فضیلت منقول ہے کہ جن میں سے بعض کو قاضی نور اللہ نے مجالس المؤمنین میں تحریر کیا ہے، اور جان لو کہ سید رضی مذکور کے چچا زاد بھائیوں میں سے ہے، سید جلیل شہید تاج الدین ابو الفضل محمد بن مجد الدین حسین بن علی بن زید بن داعی اور مناسب ہے کہ ہم اختصار کے ساتھ اس کی شہادت کی طرف اشارہ کریں۔

شہادت ابو الفضل تاج الدین محمد الحسینی صاحب عمدہ الطالب کہتے ہیں کہ سید جلیل ابتداء امر میں واعظ تھے، اور اپنا وقت مواعظ و نصائح میں بسر کرتے تھے، سلطان اولجا تہو محمد نے انہیں بلا یا اور اپنے خواص دربار میں داخل کر لیا، اور نقابت نقباء ممالک عراق و ملک ری بلا و خراسان و فارس و باقی ممالک تمام ان کے عہدہ کفایت کے حوالہ کر دی لیکن رشید الدین طیب جو کہ دربار سلطان میں وزیر تھا اسے تاج الدین سے عداوت و کینہ تھا اور اس کا سبب یہ تھا کہ مشہد ذی الکفل نبی علیہ السلام (جو کہ حلد و کوفہ کے درمیان کی ایک بستی ہے) کی زیارت کو کچھ یہودیوں کو اس بستی میں آنے سے روک دیا گیا، اور جس رات سے روکا تھا اس کی صبح کے وقت وہاں منبر نصب کیا گیا، نماز جمعہ و جماعت وہاں ہونے لگی، رشید الدین چونکہ سید والامر بت کے علو مقام و منزلت سے جو کہ اسے دربار سلطان میں حاصل تھی، کینہ و لی اور خاطر اندوہ گین رکھتا تھا، اس واقعہ سے اس کا حسد و عداوت اور بڑھا، پس اس نے سید کے قتل کے اسباب اس طرح مہیا کئے کہ جن کے ذکر کا یہ مقام نہیں، پس اس سید جلیل کو ان کے دو بیٹوں شمس الدین حسین اور شرف الدین علی کے ساتھ رشید خبیث کے میل قلبی کے مطابق دریائے دجلہ کے کنارے لے آئے، پہلے ان کے دو بیٹوں کو اور پھر اس سید جلیل کو قتل کر دیا، اور یہ واقعہ اے کو ہوا اور ان کی شہادت کے بعد عوام بغداد اور حنابلہ کی ایک جماعت شقادت نہاد نے اپنی خباثت فطری کا مظاہرہ کرتے ہوئے اس سید جلیل کا بدن پارہ پارہ کر کے کھایا اور ان کے بال اکھاڑے اور ان کے مبارک بالوں کا ایک ایک دستہ ایک ایک دینار پر بیچا، جب بادشاہ نے یہ واقعہ سنا تو بہت خشمناک ہوا، سید اور ان کے دونوں بیٹوں کی شہادت کا اسے بہت افسوس ہوا اور حکم دیا کہ حنابلہ کے قاضی کو چھانسی پر لٹکا یا جائے، کچھ لوگوں نے اس کی شفاعت کی تو فرمان جاری کیا کہ اسے الٹا کر کے اندھے گدھے پر بٹھا کر بغداد کے بازار میں پھرایا جائے اور یہ بھی حکم دیا کہ اس کے بعد حنابلہ میں سے کسی شخص کو قاضی مقرر نہ کیا جائے۔

عمر بن حسن افسطس بن علی اصغر بن امام زین العابدین علیہ السلام کے بعض اعقاب و اولاد کا ذکر کہ جن میں سے ایک سید عبداللہ شہر ہے، جان لو کہ اس کے اعقاب میں سے سید جلیل الشان سید عبداللہ مشہور بنام شہر ہے، ابن سید جلیل عالی ہمت رفیع مرتبت سید محمد رضا ابن محمد بن حسن بن احمد بن علی بن احمد بن ناصر الدین بن شمس الدین محمد بن نجم الدین بن حسن شہر بن محمد بن حمزہ بن احمد بن علی بن طلحہ بن حسن بن علی بن عمر بن حسن افسطس بن علی بن علی بن الحسن بن علی بن ابی طالب علیہم السلام فاضل محدث جلیل دفتیہ خیر متبع نبیل عالم ربانی اپنے زمانہ کا مجلسی فقہاء اعلام کی ایک جماعت سے تلمذ کیا، مثلاً شیخ جعفر کبیر و صاحب ریاض و آقا میرزا محمد مہدی شہرستانی و محقق قمی و شیخ احسانی وغیرہ اور اس نے بہت سی کتابیں تفسیر و فقہ و اصول و عبادات و غیرہ میں تصنیف کیں اور علامہ مجلسی کی کئی ایک کتب فارسی کا عربی میں ترجمہ کیا، اور ہمارے شیخ مرحوم ثقہ الاسلام نوری نے دار السلام میں اس کی تصنیفات کے نام کا ان کے ابیات (سطور) کی تعداد کے ساتھ ذکر فرمایا ہے اور شیخ اجل محقق شیخ اسد اللہ صاحب مقابلس الانوار سے نقل کیا ہے کہ ایک دفعہ شیخ سید مذکور کے پاس گئے اور سید کی تصنیفات کی کثرت اور اپنی تصنیفات کی قلت پر تعجب کیا باوجود اس فہم و استقامت و اطلاع و وقت کے جو خداوند عالم نے انہیں مرحمت فرمائی تھی اور اس کا راز سید سے پوچھا تو سید نے جواب دیا کہ میری تصانیف کی کثرت کی وجہ تو جو امام ہمام موسیٰ کاظم علیہ السلام ہے، کیونکہ میں نے آنجناب کو عالم خواب میں دیکھا کہ آپ نے مجھے قلم دیا اور فرمایا لکھو میں اس وقت سے تالیف پر موفق ہوا ہوں پس جو کچھ میرے قلم سے نکلا ہے وہ اسی قلم شریف کی برکات میں سے ہے سید کی وفات ماہ رجب ۱۲۴۲ھ چون سال کی عمر میں ہوئی، اور ان کی قبر شریف حضرت موسیٰ بن جعفر کے جوار میں ان کے والد مرحوم کے ساتھ رواق شریف کے اس حجرہ میں ہے جو باب القبلیہ کے قریب ہے، اس شخص کی دائیں جانب جو حرم مطہر میں داخل ہو، نیز عمر بن حسن افسطس کی نسل میں سے ہے امیر عماد الدین محمد بن نقیب النقباء امیر حسین بن جلال الدین مرتضیٰ بن حسن بن حسین بن شرف الدین بن مجد الدین محمد بن تاج الدین حسن بن شرف الدین حسین بن امیر کبیر عماد الشرف بن عباد بن محمد بن حسین بن محمد بن امیر حسین قمی بن امیر علی بن عمر اکبر بن حسن افسطس بن علی اصغر بن امام زین العابدین علیہ السلام اور امیر عماد الدین مذکور پہلا شخص ہے جو اصفہان میں وارد ہوا اور کوہ جورت اصفہان میں بستی خاتون آباد کے پہلو میں دفن ہوا اور اس کے دو بیٹے مشہور و معروف تھے، میر سید علی جو اس کے ساتھ دفن ہے اور دوسرا امیر اسماعیل وہ بھی بقعہ جورت میں دفن ہے اور شاہ مراد کے نام سے مشہور ہے، محل نذر اور صاحب کرامات جلیلہ اور اس کی اولاد احفاد علماء مدرس اور رئیس تھے اور مناسب ہے کہ میں ان کے ذکر کو زندہ رکھنے کے لئے ان میں سے مشہور لوگوں کی طرف اشارہ کروں جیسا کہ بعض مشجرات سے میں نے استفادہ کیا ہے۔

اولاد و اعقاب میر اسماعیل بن میر عماد الدین محمد معروف بخاتون آبادی کا تذکرہ:
میر اسماعیل بن میر عماد کے دو بیٹے مشہور تھے، میر محمد باقر اور میر محمد صالح، میر محمد باقر شخص عالم متورع زاہد صاحب

مقامات علیہ اور کرامات جلیہ تھا، اس نے تقی مجلسی سے علم حدیث اخذ کیا ہے اور حافظ قرآن تھا اور سات مرتبہ حج پر مشرف ہوا کہ جن میں سے زیادہ تر زیادہ تھے اس کی ولادت خاتون آباد میں ہوئی اس کا جورت میں مشہور مزار ہے اور اس کا بیٹا میر عبدالحسین فاضل کامل عالم متورع محدث فقیہ ثقہ مجمع اخلاق فاضلہ عبادت وزہد و تقویٰ میں بہت کوشاں اور محقق سبزداری اور تقی مجلسی کا شاگرد ہے، ماہ شعبان ۱۰۳۰ھ ہجری خاتون آباد میں پیدا ہوا اور اصفہان میں وفات پائی اور تحت فولاد مقبرہ بابا رکن الدین میں دفن ہوا اور اس کا بیٹا میر معصوم ہے کہ جس کی وفات ۱۰۵۶ھ میں ہوئی اور تحت فولاد میں محقق خوانساری کے تکیہ کے قریب مرحوم خلد مقام آقا محمد بیدآبادی کی قبر کے سامنے دفن ہوا کرامات اور لوگوں کے نذر کے محل و مقام کے ساتھ مشہور ہے، کہتے ہیں کہ آقا محمد نے وصیت کی تھی کہ اسے ان کے قریب دفن کیا جائے اور میر محمد باقر کا ایک بیٹا میر محمد اسماعیل ہے جو کہ عالم فاضل کامل زاہد و تارک دنیا تھا، علم فقہ و کلام و حکمت وغیرہ میں ماہر تھا اور جامع عباسی جدید اصفہان میں مدرس تھا، پچاس سال تدریس کی ہے اور اس نے مولانا تقی مجلسی میرزا رفیع الدی نامی اور سید مرزا جزائری سے تعلیم حاصل کی ہے اور پچاس سال زندگی گذاری ہے پیر کے دن اٹھارہ ربیع الثانی ۱۰۳۱ھ کو پیدا ہوئے اور ۱۱۱۸ھ کو وفات ہوئی، رسالہ اجازت سید نور الدین بن سید نعمت اللہ جزاوی علیہ الرحمۃ سے نقل ہوا ہے کہ اس سید جلیل نے ستر سال کی عمر میں لوگوں سے گوشہ نشینی اختیار کر لی، اور مدرسہ تخت فولاد میں جو کہ انہیں کا اپنا تعمیر شدہ تھا رہنے لگے اور اس مدرسہ کے ایک کمرے میں اپنی قبر کھود رکھی تھی اور راتوں کو مغرب و عشاء کی نماز کے بعد اسی قبر میں چلے جاتے اور نماز تہجد اسی میں پڑھتے اور اس کے بعد قبر سے باہر آتے اور اصول کافی کی شرح اور تفسیر قرآن لکھتے اور کچھ ذی استعداد طالب علم کہ جن میں میرے والد سید نعمت اللہ جزائری بھی تھے دن کے وقت ان کی خدمت میں رہتے، بالآخر وہیں ان کی وفات ہوئی اور اس قبر میں دفن ہوئے اور ان کی وفات کے بعد شاہ سلطان حسین نے اس کمرہ کو وسعت دی اور اس پر ایک گنبد تعمیر کیا جو اب تک تخت فولاد میں موجود ہے، اور میر محمد اسماعیل مذکور کے چند فرزند تھے جن میں سے ایک میر محمد باقر ملا باشی ہے جو کہ فاضل کامل کئی فنون علم میں تبحر اور صاحب تالیفات ہے جن میں سے ایک مکارم الاخلاق کا ترجمہ ہے اپنے والد ماجد اور محقق خوانساری سے تعلیم حاصل کی، مدرسہ چہار باغ اصفہان میں تدریس کرتا تھا اور ۱۲۰۲ھ میں اسے زہر سے شہید کیا گیا اس کی تاریخ وفات میں کہا گیا، آمد جگراز ۲۳۳۳ شہید ثالث بیرون ۱۳۵۰ تحت فولاد میں اپنے والد کے جوار میں ایک حجرہ میں دفن ہوا، اور اس کے قریب ہی اس کے فرزند جلیل سید محمد اسماعیل بن سید محمد باقر ملا باشی کی قبر ہے جو کہ عالم عابد متورع تقی محدث زاہد اور فنون علم میں ماہر تھا، خصوصاً فقہ و حدیث و تفسیر میں اپنے والد ماجد اور فاضل خوانساری سے تعلیم حاصل کی اور جامع عباسی میں پیش نمازی اور مدرسہ جدیدہ سلطانیہ میں تدریس کرتا تھا اور چونکہ افغانیوں کے زمانہ سلطنت میں تھا لہذا مجہول القدر رہا اور اس کا فرزند جلیل استاد الکل فی الکل میرزا ابوالقاسم مدرس عالم فاضل کامل تقی تقی زیارہ تر علوم کا جامع تھا، مثلاً فقہ و حدیث و تفسیر و اخلاق و کلام، اپنے زمانہ کے فضلاء کا استاد اور اپنے والد ماجد سید محمد اسماعیل کی طرح جامع عباسی میں پیش نماز اور تیس سال کے قریب مدرسہ

سلطانیہ میں تدریس کرتا رہا، علم فلسفہ و کلام میں عالم جلیل مولا اسماعیل خواجہ کی شاگردی کی اور فقہ و اصول و حدیث کا علم علامہ طباطبائی بحر العلوم سے حاصل کیا اور جناب بحر العلوم فلسفہ و کلام چار سال تک ان سے پڑھتے رہے اور ۱۲۰۲ھ میں ۵۷ ستاون سال کی عمر میں اصفہان میں وفات پائی اس کا جنازہ نجف اشرف کی طرف بھیجا گیا، اور مرقد شریف کے پاس سرداب میں اسے دفن کیا گیا اور اس کا فرزند جلیل میر محمد رضا عالم فاضل تفتی تفتی فقہ و حدیث میں ماہر تھا، لذات دنیا کا تارک اور لوگوں سے الگ تھلگ رہتا تھا، باپ کے بعد تیس سال مدرسہ سلطانیہ میں تدریس اور جامع عباسی میں پیش نمازی کرتا رہا، ۱۲۳۸ھ میں اصفہان میں وفات پائی اور جنازہ نجف اشرف میں لایا گیا، اس کا فرزند جلیل میر محمد صادق عالم فاضل کامل متورع تفتی تفتی جامع معقول و منقول و اغلب علوم میں مدرس تھا اکثر شہروں کے علماء اس کے شاگرد تھے تیس سال جامع عباسی میں پیش نمازی کی اپنے اہل زمانہ میں سب سے زیادہ زاہد تھا چالیس سال برابر روزے رکھے اور تھوڑی سی غذا پر اکتفاء کیا اور اپنی پوری زندگی میں کبھی حکام و سلاطین کے دربار میں نہیں گیا، سوائے ایک رات کے جس میں میرزا علی محمد باب سے مناظرہ کیا علم فقہ محقق تفتی اور شیخ محمد تفتی (صاحب حاشیہ بر معالم) سے اور علم فلسفہ و کلام مولیٰ علی نوری ملا حراب اور ملا اسماعیل خواجائی سے حاصل کیا، ۱۲۶۰ھ میں ولادت ہوئی اور چودہ رجب ۱۲۶۰ھ تھوہل سے چھ گھنٹے بعد وفات پائی اور عجیب بات یہ ہے کہ ان والد ماجد میر محمد رضا اور جد امجد میرزا ابوالقاس منے بھی تھوہل شمس سے چھ گھنٹے بعد وفات پائی تھی، رضوان اللہ علیہم اجمعین اور ان کا پوتا عالم فاضل کامل الحاج میر محمد صادق بن الحاج محمد حسین بن میر محمد صادق مذکور ہے ان کا مقام علم اپنے آباؤ اجداد کی طرح بلند ہے، اصفہان میں تدریس و نشر علوم میں مشغول رہے اور پچھلے سال جو کہ ۱۳۲۸ھ ہے رحمت خداندی سے جا ملحق ہوئے۔

میر محمد صالح میر اسماعیل بن میر عماد الدین محمد کے دوسرے فرزند اور ان کی

اولاد و اعقاب کا تذکرہ:

میر محمد صالح کے اپنی بیوی سیدۃ النساء بنت سید حسین حسینی (جو کہ منسوب ہے گلستانہ کے ساتھ) سے دو بیٹے تھے سید عبدالواسع اور سید محمد فنج، سید محمد فنج عبادت میں مشغول رہے اور اٹھاسی سال عبادت کی، اصفہان میں وفات پائی اور بابا رکن الدین کے مقبرہ میں دفن ہوئے اور ان کے والد سید میر محمد صالح کی وفات ابتدائے جوانی میں ہو گئی تھی اور خاتون آباد میں اپنی بیوی کے والد سید حسین کے ساتھ اس بقعہ کے قریب جو ابن محمد صفیہ کے نام سے منسوب ہے دفن ہوئے۔

باقی رہے عبدالواسع بن میر محمد صالح تو ان کے نواسے میر محمد حسین نے ان کے حالات میں لکھا ہے کہ میرے جد بزرگوار سید عبدالواسع عالم عامل متورع و عبادت گذار فنون علم اثناءِ نوجوانی باقی علوم و فنون عربیت میں ماہر تھے اور انہوں نے فاضل علامہ ابوالقاسم جرفادقانی سے تعلیم حاصل کی اور علم حدیث اپنے زمانہ کے افاضل سے خصوصاً میرے جد علامہ ملا محمد تفتی

مجلسی رحمۃ اللہ علیہ سے اخذ کیا ان کی ولادت خاتون آباد میں ہوئی، لیکن وہ اصفہان کی طرف منتقل ہو کر وہیں سکونت پذیر ہوئے اور نانوائے سال کی عمر میں ماہ مبارک رمضان ۱۰۹۹ھ میں وفات پائی اور مقبرہ بابا رکن الدین میں دفن ہوئے اور چند سالوں کے بعد ان کی میت نجف اشرف لے گئے اور قبر مطہر جناب امیر کے قریب دفن ہوئے میں نے ان کی زیارت کی ہے قرآن مجید اور کچھ صرف و نحو منطق ان سے پڑھی ہے اور انہوں نے اپنی گود میں مجھے پالا اور ان کے میرے ذمہ کافی حقوق ہیں، جزاہ اللہ عنی احسن الجزا و حشر مع موالیہ ان کا فرزند جلیل میر محمد صالح بن میر عبدالواسع عالم جلیل القدر علامہ مجلسی رحمہ اللہ کا داماد تھا اور اصفہان میں شیخ الاسلام تھا اور اس کی کئی تصنیفات ہیں کہ جن میں سے حدائق المقرئین، ذریعہ، شرح فقیہ اور استبصار ہے، علامہ مجلسی رحمہ اللہ سے روایت کرتا ہے۔

اس کا فرزند جلیل میر محمد حسین خاتون آبادی علامہ مجلسی کا نواسہ امام جمعہ و جماعت اصفہان عالم کامل فاضل فقہ و حدیث و تفسیر اور خطاطی کا ماہر تھا، اپنے والد سے اور میر محمد اسماعیل سے اور ان کے فرزند میر محمد باقر مدرس سے تعلیم حاصل کی اور اس کی ایک کتاب سال کے اعمال میں ہے اور کچھ فقہ کے رسائل ہیں اور وہ بزرگوار افغانیوں کے زمانہ میں تھے، لہذا ان کے خوف سے بھاگ کر جورت میں جا چھپے اور پیر کی رات تیسویں شوال ۱۱۵۱ھ میں وفات پائی۔

میر محمد حسین کے دو بیٹے مشہور ہیں میر محمد مہدی جو کہ باپ کے بعد امام جمعہ اصفہان تھے اور وہ میر سید مرتضیٰ کے باپ ہیں اور وہ میر محمد صالح کے باپ ہیں جو مدرسہ کاسہ گراں کے مدرس تھے اور میر محمد مہدی کے باپ بھی ہیں، جو طہران میں امام جمعہ تھے اور یہ دونوں بھائی بے اولاد تھے اور ان کا تیسرا بھائی میر محسن ہے جو کہ میر سید مرتضیٰ صدر العلماء طہرانی اور میرزا ابوالقاسم امام جمعہ طہران کا والد ہے اور میرزا ابوالقاسم عالم عامل تقی نقی ماہر فقہ و حدیث وغیرہ صاحب اخلاق حسنہ اور دارائے جود و سخا اس حد تک تھے کہ دوسروں کو اپنی ذات پر ترجیح دیتے اور مسلمین کی حاجت روائی میں بڑی جدوجہد کرتے اور وہ جناب شیخ اکبر مرحوم شیخ جعفر اور صاحب جواہر کے شاگرد تھے، اے ۱۲۰۷ھ میں وفات پائی اور تہران میں دفن ہوئے اور ان کی قبر تہران میں مشہور ہے اس پر بہت بڑا گنبد ہے اور وہ بزرگوار مرحوم آقا میر زین العابدین امام جمعہ کے والد اور موجودہ امام جمعہ کے دادا تھے۔

دوسرا بیٹا میر محمد حسین خاتون آبادی کا میر عبدالباقی ہے جو کہ اپنے بھائی میر محمد مہدی کی وفات کے بعد اصفہان کے امام جمعہ قرار پائے اور آنجناب کا علم و عمل اور زہد و تقویٰ میں مقام معلوم ہے اور وہ علامہ طباطبائی بحر العلوم کے استاد ہیں اپنے باپ سے دادا سے اور علامہ مجلسی سے روایت کرتے ہیں ان کی وفات ۱۲۱۱ھ میں ہوئی ان کے فرزند جلیل الحاج میر محمد حسین سلطان العلماء اور امام جمعہ اصفہان تھے ان کی وفات ۱۲۳۳ھ میں ہوئی، ان کے فرزند جلیل الحاج میر احسن امام جمعہ ہیں اور سلطان العلماء کے تین بیٹے تھے، میر محمد مہدی امام جمعہ اصفہان جن کی وفات ۱۲۵۲ھ میں ہوئی، (۲) میر سید محمد امام جمعہ وفات ۱۲۹۱ھ (۳) میر محمد حسین امام جمعہ بہت سے علم و فنون میں فاضل اور بالخصوص کلام و تفسیر میں ماہر تھے، ۱۲۹۷ھ میں وفات ہوئی ان کے بعد میرزا محمد علی بن میرزا جعفر بن میر سید محمد بن میر عبدالباقی بن میر محمد حسین خاتون آبادی امام جمعہ اصفہان ہوئے اور یہ

سید جلیل عالم عامل فقیہ محدث میر محمد رضا اور الحاج ملا حسین علی تو لیسر کانی کے شاگرد ہیں اور کئی تصنیفات کے مصنف ہیں ان میں سے ہے رسالہ منجرات مریض رسالہ تقلید میت وغیرہ، ۳۰۰ھ میں وفات ہوئی ان کی قبر محسبین (دونوں مجلسی) کی قبروں کے پہلو میں ہے اور میر سید محمد بن الحاج میرزا احسن، الحاج میرزا ہاشم امام جمعہ اصفہان کے والد ہیں انکی وفات ۳۲۱ھ میں ہوئی رحمۃ اللہ رضوانہ علیہم اجمعین۔

عبداللہ بن حسن بن علی اصغر بن امام زین العابدینؑ اور ان کے بعض اولاد و اعقاب کا تذکرہ کہ جن میں سے ایک ایض ہے جو رومی میں ذن ہے، صاحب عمدۃ الطالب کہتا ہے کہ عبداللہ شہید بن افسس واقعہ فح میں موجود تھا، اور اس نے دو تلواریں جمائل کی ہوئی تھیں اور بڑی بے جگری سے جنگ کی اور بعض کہتے ہیں کہ حسین صاحب فح نے اسے اپنا وصی قرار دیا اور یہ کہا تھا کہ اگر میں مارا جاؤں تو یہ امر (حکومت) میرے بعد تیرے سپرد ہے۔

فقیر کہتا ہے کہ میں اولاد امام حسنؑ کے حالات میں واقعہ فح نقل کر چکا ہوں کہ صاحب فح نے خروج کی ابتداء میں جن کہ علویین میں اجتماع کیا اور جب نماز صبح کے وقت موزن منارہ پر گیا تا کہ اذان کہے تو عبداللہ افسس تلوار سونٹے منارہ پر گیا اور موزن سے کہا کہ اذان میں حی علی خیر العمل کہو، تو موزن نے اذان میں حی علی خیر العمل کہا، عبدالعزیز عمری نے (جو نائب الایالہ مدینہ معظمہ تھا) یہ جملہ سن کر احساس فتنہ کیا اور دہشت زدہ ہو کر فریاد کرنے لگا، میرا خچر گھر میں لے آؤ، اور مجھے دو دانے کھلاؤ یہ کہہ کر بھاگا اور خوف کے مارے گوز (پادتا) لگا تا جا رہا تھا، یہاں تک کہ علویین کے خوف سے نجات پائی بہر حال عبداللہ وہی ہے جسے ہارون رشید نے گرفتار کیا اور یحییٰ بن عفر کے پاس قید رکھا، عبداللہ نے قید خانے کی سختی سے تنگ آ کر ہارون کو ایک رقعہ لکھا اور اس میں ہارون کو برا بھلا کہا، ہارون نے رقعہ کی پروا نہ کرتے ہوئے حکم دیا کہ اسے وسعت کشائش دی جائے اور ایک دن جعفر کی موجودگی میں کہا کہ خدایا اس کے معاملہ کی میرے اور اپنے کسی دوست کے ہاتھوں کفایت کر، جعفر نے یہ بات سننے کے بعد نوروں کی رات حکم دیا تو عبداللہ قتل کر کے اس کا سرتن سے جدا کر دیا گیا، پس وہ نوروں کے ہدایا میں اس نے رشید کے پاس بھیجا جب سر سے سرپوش ہٹایا گیا اور رشید کی نگاہ عبداللہ کے سر پر پڑی اور جعفر کی یہ شقاوت دیکھی تو یہ بات اس پر عظیم اور گراں گزری، جعفر کہنے لگا میں نے جتنی فکر کی تو کوئی چیز مجھے آپ کی بارگاہ میں جشن نوروز دلفروز کے ہدیہ کے لئے اس سے بہتر نظر نہ آئی کہ آپ کے اور آپ کے آباؤ اجداد کے دشمن کا سر آپ کے حضور پیش کروں یہی وجہ تھی کہ جب ہارون رشید نے جعفر کے قتل کا ارادہ کیا تو جعفر نے مسرور کبیر سے کہا کہ امیر المؤمنین کون سے جرم کی پاداش میں میرا خون روا سمجھتے ہیں، مسرور نے کہا ان کے چچا زاد عبداللہ بن حسن بن علی علیہ السلام کو ان کی اجازت کے بغیر قتل کرنے کی بناء پر، عمری نساہ کہتا ہے کہ عبداللہ کی قبر بغداد کے سوق الطعام میں با مشہد ہے اور اس کی نسل و اعقاب مدائن میں بہت ہے اور اس کی اولاد دو بیٹوں سے چلی ہے (۱) عباس اور (۲) محمد امیر جلیل شہید کہ جسے معتصم خلیفہ نے زہر دے کر قتل کیا، باقی رہا عباس بن عبداللہ شہید تو اس کی نسل تھوڑی ہے اور تاریخ رقم میں ہے کہ اس کا بیٹا عبداللہ بن عباس علی بن محمد علوی صاحب زنج کے ساتھ بصرہ میں تھا اور جب علی بن محمد قتل کر

دیا گیا تو عبداللہ اور اس کا بھائی حسن بن عباس بھاگ کھڑے ہوئے اور قم میں پہنچے اور قم ہی میں متوطن ہو گئے اور عبداللہ بن عباس کے ہاں قم میں ابوالفضل العباس اور ابو عبداللہ الحسین ملقب بہ ابیض اور تین بیٹیاں پیدا ہوئیں، اور عباس سے ابوعلی احمد پیدا ہوا، ابو عبداللہ ابیض ری کو چلا گیا اور اس کی اولاد ری میں ہے، اتنی عباس ابیض نے ۳۱۹ھ ہجری میں وفات پائی اور اس کی قبر حضرت عبدالعظیم علیہ السلام کے مزار کے قریب واضح اور زیارت گاہ ہے اور اس کی نسل ختم ہو گئی اور محمد بن عبداللہ کی نسل باقی رہ گئی۔ مولف کہتا ہے کہ محمد بن عبداللہ کی نسل میں سے ہے ابو محمد یحییٰ بن محمد بن احمد بن محمد بن عبداللہ بن حسن بن علی بن علی بن حسین بن علی بن ابی طالب علیہم السلام جو کہ خدا کے صالح بندوں فقہاء و علماء و متکلمین میں سے تھے نیشاپور میں سکونت اختیار کی، اور کئی ایک کتابیں امامت و فرائض وغیرہ میں تصنیف کیں، شیخ نجاشی، علامہ اور دیگر علماء نے اپنی کتب میں ان کا ذکر کیا ہے۔

ساتواں باب

حضرت ابو جعفر محمد بن علی بن الحسین باقر علوم

الاولین والآخرین کی تاریخ و سوانح

اور اس میں چند فصول ہیں

پہلی فصل

آپ کی ولادت اسم مبارک کنیت اور لقب کا بیان:

آپ کی ولادت باسعادت پیر کے دن تین صفر یا ابتدائے رجب ۷۵ھ مدینہ منورہ میں ہوئی آپ واقعہ کر بلا میں موجود تھے اور اس وقت آپ کی عمر مبارک چار سال تھی آپ کی والدہ ماجدہ جناب فاطمہ بن امام حسن مجتبیٰ علیہ السلام تھیں کہ جنہیں ام عبداللہ کہتے تھے، اور آپ ابن الخیر تین و علوی بین علویین ہیں یعنی وہ بہترین ماں باپ کے بیٹے اور علوی جو دو علویوں سے پیدا ہوئے، دعوات راوندی سے منقول ہے کہ حضرت امام محمد باقر سے روایت ہے آپ نے فرمایا ایک دن میری والدہ ایک دیوار کے نیچے بیٹھی تھیں، کہ چانک دیوار سے آواز پیدا ہوئی اور دیوار اپنی جگہ سے کندہ ہوئی اور قریب تھا کہ زمین پر گر پڑے

میری والدہ نے ہاتھ سے اشارہ کیا اور دیوار سے فرمایا کہ حق مصطفیٰ صلی اللہ علیہ وآلہ وسلم کی قسم گرنا نہیں، خدا نے تجھے گرنے کی اجازت نہیں دی ہے پس وہ دیوار زمین و فضا کے درمیان معلق رہی، یہاں تک کہ میری والدہ وہاں سے چلی گئیں پس میرے والد امام زین العابدینؑ نے سواشرفیاں ان کے لئے صدقہ دیں، نیز راوی حضرت صادق سے روایت کرتا ہے کہ ایک دن آپ نے اپنی جد ماجدہ امام محمد باقرؑ کی والدہ کو یاد کیا اور فرمایا کہ میری دادی صدیقہ تھیں اور اولاد امام حسنؑ میں ان کے درجہ اور مرتبہ کو کوئی نہیں پہنچا، اور اسناد معتبرہ کے ساتھ حضرت صادق سے منقول ہے کہ جب آئمہ طاہرین میں سے کسی کی والدہ کسی امام سے حاملہ ہوتی ہیں تو وہ تمام دن اس میں سستی اور غشی محسوس کرتی ہیں، پس وہ عالم خواب میں ایک شخص کو دیکھتی ہیں جو اسے عقلمند و دانانہ اور بردبار فرزند کی بشارت دیتا ہے جب وہ خواب سے بیدار ہوتی ہیں تو اپنی دائیں جانب مکان کے گوشہ سے آواز سنتی ہیں کہ جس کے کہنے والے کو وہ نہیں دیکھ سکتیں جو کہتا ہے کہ آپ حاملہ ہوئی ہیں، بہترین اہل زمین کے ساتھ آپ کی بازگشت خیر و سعادت کی طرف ہے اور تجھے بشارت ہو دانانہ اور بردبار بیٹی کی، اس کے بعد وہ اپنے میں بوجھ اور گرانی محسوس نہیں کرتی یہاں تک کہ آپ کے حمل کے نو مہینے گزر جاتے ہیں، پس وہ بہت سے ملائکہ کی آواز اپنے گھر سے سنتی ہیں اور جب ولادت کی رات ہوتی ہے تو وہ اپنے گھر میں ایسا نور دیکھتی ہیں کہ جسے امام کے آباؤ اجداد کے علاوہ کوئی نہیں دیکھ سکتا، پس امام مربع شکل میں بیٹھے ہوئے شکم مادر سے باہر آتا ہے اور اس کا سر (عام بچوں کی طرح) نیچے کی طرف نہیں آتا، جب امام زمین پر آتا ہے تو وہ اپنا رخ قبلہ کی طرف پھیر کر تین مرتبہ چھینکتا ہے اور چھینکنے کے بعد الحمد للہ کہتا ہے اور امام خندہ شدہ ناف بریدہ پیدا ہوتا ہے اور خون و کثافت سے آلودہ نہیں ہوتا، اور اس کے اگلے دانت اگے ہوئے ہوتے ہیں اور تمام رات دن اس کے چہرہ اور ہاتھوں سے سونے کی طرح زرد نور سا طبع ہوتا رہتا ہے۔

حضرت کا نام محمد کنیت ابو جعفر اور القاب شریفہ باقر شا کر اور ہادی ہیں، اور آپ کا زیادہ مشہور لقب باقر ہے اور یہ وہ لقب ہے کہ جس کے ساتھ آپ کے سرکار رسالت نے ملقب کیا تھا، جیسا کہ روایت سفینہ جابر بن عبد اللہ سے منقول ہے کہ حضرت رسول کرام نے مجھے سے فرمایا اے جابر امید ہے کہ تو دنیا میں زندہ رہے، یہاں تک کہ تو اولاد حسینؑ میں سے میرے ایک فرزند سے ملاقات کرے گا کہ جس کا نام محمد ہوگا، ”یبيضر علم الدین بقرا“ جو علم دین کو شگافتہ کریگا، شگافتہ کرنا یعنی کھول کھول کر اور واضح کر کے بیان کرے گا، پس جب اس سے ملاقات کرنا تو میرا سلام اس کو پہنچانا، شیخ صدوق نے عمر بن شمر سے روایت کی ہے وہ کہتا ہے کہ میں نے جابر بن یزید جعفی سے سوال کیا کہ امام محمد باقرؑ کو باقر کیوں کہتے ہیں، کہنے لگا اس کی وجہ یہ ہے کہ بقر العالم بقرا ای شقہ و اظہرہ ظہر علم کو شگافتہ کیا، شگافتہ کرنا، آشکار و ظاہر کیا، ظاہر کرنا، تحقیق مجھ سے حدیث بیان کی جابر بن عبد اللہ انصاری نے کہ اس نے جناب رسالت مآب کو یہ کہتے ہوئے سنا کہ اے جابر تو زندہ رہے گا، یہاں تک کہ ملاقات کرے گا، میرے بیٹے محمد بن علی بن الحسن بن علی بن ابی طالب علیہم السلام سے جو کہ تو رات میں باقر کے نام سے مشہور ہے پس جب تیری اس سے ملاقات ہو تو میری طرف سے اسے سلام پہنچانا، تو جابر بن عبد اللہ نے حضرت کو مدینہ کے ایک کوچہ میں دیکھا

کہنے لگا اے صاحبزادے آپ کون ہیں فرمایا میں محمد بن علی بن الحسین بن علی بن ابی طالب ہوں، جابر نے کہا اے صاحبزادے میری طرف رخ کیجئے، شہزادے نے ان کی طرف رخ پھیرا کہا کہ کہ ذرا پشت پھیریں، آپ نے ایسا ہی کیا تو عرض کیا رب کعبہ کی قسم یہی سائل وخصائل ہیں رسول خدا کے اے صاحبزادے رسول خدا نے آپ کو سلام کہا ہے فرمایا جب تک آسمان و زمین باقی ہیں رسول خدا پر سلام ہوتا رہے اور تجھ پر بھی سلام ہو اے جابر کہ تو نے حضرت کا سلام پہنچایا ہے اس وقت جابر نے حضرت سے عرض کیا یا باقر ”انت الباقر حتما انت الذی تبقر و العلم بقرا“ اے باقر حق یہ ہے کہ آپ باقر ہیں اور وہی ہیں جو علم کو واضح کریں گے، واضح و ظاہر کرنا علماء کہتے ہیں کہ حضرت کو باقر اس لئے کہتے ہیں چونکہ آپ علوم اولین و آخرین کو شگافتہ کریں گے اور آپ کا دل وسیع سمندر اور جاری چشمہ ہے، علم و دانش کا اور سبط ابن جوزی کے تذکرہ میں مسطور ہے کہ حضرت کو کثرت سجود کی وجہ سے باقر کہتے ہیں ”بقر السجود جہہ ای فتحها و شقها“ یعنی سجدہ نے آپ کی جبین مبارک کو شق اور کشادہ کر دیا اور بعض کہتے ہیں کہ آپ کو غزوات و کثرت علم کی وجہ سے باقر کہتے ہیں، اور ابن حجر، ہستی نے باوجود زیادہ عناد کے صواعق محرقہ میں کہا ہے کہ ابو جعفر محمد الباقر علیہ السلام کو باقر جو کہتے ہیں یہ زمین کو شگافتہ کرنے اور اس میں پوشیدہ چیزوں کو ظاہر کرنے سے ہے، اور یہی وجہ ہے کہ آپ نے معارف کے خزانے احکام کے حقائق و لطائف جو چھپے ہوئے تھے ظاہر کیا جو مخفی نہیں مگر کجھی ہوئی بصیرت اور خراب و فاسد باطن والے پر اور اس لئے کہا گیا ہے کہ وہ باقر علم جامع علم اور اپنے علم کو واضح و بلند کرنے والے ہیں اور آپ کے نگینہ کا نقش ”العزۃ للہ یا لعزۃ للہ جمیعاً“ تھا اور دوسری روایت ہے کہ آپ اپنے جد امجد امام حسینؑ کی انگوٹھی ہاتھ میں رکھتے تھے کہ جس کا نقش ”ان اللہ بالغ امرہ“ تھا اور اس کے علاوہ بھی روایت ہے لیکن ان روایات کے درمیان کوئی منافات نہیں ہے کیونکہ ممکن ہے کہ آپ کے پاس کئی انگوٹھیاں ہوں کہ جن میں سے ہر ایک پر ایک نقش معین ہو۔

دوسری فصل

امام محمد باقر کے مکارم اخلاق اور مختصر فضائل و مناقب

کسی غور و فکر کرنے والے با انصاف پر مخفی اور پوشیدہ نہیں کہ جو اخبار و آثار علوم دین تفسیر قرآن فنون آداب و احکام حضرت سے روایت ہوئے ہیں وہ اس سے کہیں زیادہ ہیں کہ کسی کی عقل و فکر میں سما سکیں، باقی ماندہ صحابہ و صحابہ دجوه و اعیان تابعین اور روساء و فقہاء مسلمین ہمیشہ حضرت کے علم سے روشنی حاصل کرتے اور آنحضرت کے علم و فضل کی کثرت کو بطور ضرب المثل بیان کرتے تھے ”یا باقر العلم لاهل التقی و حیر من لہی علی الاجبل“ اے باقر علم اہل تقویٰ کے

لئے اور اے بہترین ان لوگوں میں سے کہ جنہوں نے مکہ کے راستہ کے پہاڑوں پر لپیک کہا، شیخ مفید سند کے ساتھ عبد اللہ بن عطا کی سے روایت کرتے ہیں وہ کہتا تھا کہ میں نے علماء کو کسی کے سامنے اتنا حقیر اور چھوٹا نہیں دیکھا جتنا کہ امام محمد باقر کے سامنے دیکھا ہے میں نے حکم بن عتیہ کو دیکھا کہ باوجود اس کی کثرت علم و جلالت شان کے جو اسے لوگوں میں حاصل تھی جب وہ آنجناب کے پاس آتا تو اس طرح معلوم ہوتا جیسے طفل مکتب اپنے استاد کے سامنے ہوتا ہے جابر بن یزید جعفی جب آپ سے روایت کرتا تو کہتا کہ مجھ سے حدیث بیان کی وحی اوصیاء وارث علوم انبیاء محمد بن علی بن الحسین صلوات اللہ علیہم اجمعین نے شیخ کسی نے محمد بن مسلم سے روایت کی ہے وہ کہتا ہے کہ جو امر مشکل میرا رخ کرتا تو میں امام محمد باقر سے سوال کرتا یہاں تک کہ میں نے تیس ہزار حدیثیں آپ سے پوچھیں اور حضرت صادق سے اٹھارہ ہزار حدیثیں اخذ کیں، حبابہ والبیہ سے روایت ہے وہ کہتی ہیں کہ میں نے عصر کے وقت مکہ میں ملتزم یا باب کعبہ اور حجر اسود کے درمیان ایک شخص کو دیکھا کہ لوگ اس کے گرد جمع تھے اور مشکل ترین مسائل کے متعلق اس سے سوال کرتے اور مشکلات کو حل کراتے تھے اور حضرت اس تھوڑے سے زمانہ میں اپنی جگہ سے نہیں اٹھے، جب تک آپ ایک ہزار مسئلہ کا جواب نہیں دے چکے اس وقت آپ اٹھ کر اپنی قیام گاہ کی طرف روانہ ہوئے تو ایک منادی نے بلند آواز سے ندا دی ”الا ان هذا النور الابلیج المسرج والنسیم الارج والحق المرج“ خبردار یاد رکھو کہ یہ ہے نور روشن جو بندگان خدا کو حق کی طرف رہبری کرتا ہے اور یہ ہے نسیم خوشبو جو جان جہانیاں کو معرفت و دانش سے معطر کرتی ہے اور یہ ہے وہ حق کہ جس کی قدر و منزلت لوگوں کے درمیان ضائع ہو گئی ہے یا جو دشمنوں کے خوف سے مضطرب ہے میں نے ایک گروہ کو دیکھا جو کہہ رہا تھا کہ کون ہے تو ان کے جواب میں کچھ لوگوں نے کہا کہ محمد بن علی باقر غوا مض و عمیق علوم کو ظاہر و شگافتہ کرنے والے اور فہم و ذکا سے بولنے والے محمد بن علی بن الحسین بن علی بن ابی طالب علیہم السلام۔

ابن شہر آشوب کہتے ہیں کہ علماء کا کہنا ہے اولاد امام حسنؑ و امام حسینؑ میں سے کسی شخص سے تفسیر و کلام فتاویٰ اور احکام حلال و حرام میں اتنا علم ظاہر نہیں ہوا جتنا حضرت سے ظاہر ہوا ہے اور جابر کی حدیث تو آپ کی متعلق مشہور و معروف ہے، فقہاء مدینہ و عراق سب نے اسے ذکر کیا ہے اور مجھے خبر دی ہے میرے دادا شہر آشوب اور منتہی بن کیا کبھی حسینی نے بہت سے طرق کے ساتھ سعید بن مسیب سلیمان بن اعمش ابان بن تغلب محمد بن مسلم زرارہ بن اعین اور ابو خالد کلبی سے کہ جابر بن عبد اللہ انصاری مسجد رسول خدا میں بیٹھ جاتا اور مسلسل یہ کہتا رہتا یا باقر یا باقر العلم اے باقر علم مدینہ کے لوگ کہتے کہ جابر بے تکی اور فضول بات کہتا ہے تو جابر کہتے خدا کی قسم میں فضول اور بے ہودہ بات نہیں کہتا بلکہ میں نے تو رسول خدا کو یہ ارشاد فرماتے سنا کہ اے جابر تو میرے اہل بیت میں سے ایک شخص کو پائے گا کہ جس کا نام میرا نام اور جس کے شمائل (عادات و اخلاق) مجھ جیسے ہوں گے جو علم کو شگافتہ اور واضح کرے گا جو اس کا حق ہے، پس آپ کی یہ فرمائش مجھے آمادہ کرتی ہے اس چیز پر جو میں کہتا ہوں اور یہ بھی کہا ہے کہ ابوالسعادات نے کتاب فضائل الصحابہ میں لکھا ہے کہ جابر رونے لگے اور عرض کیا اے میرے آقا آپ کو یہ کیسے معلوم ہوا

کیونکہ تم اپنے پروردگار کی طرف جانے والے ہو، جابر رونے لگے اور عرض کیا اے میرے آقا آپ کو یہ کیسے معلوم ہوا کیونکہ یہ تو مجھ سے رسول خدا کا معاہدہ ہے فرمایا ”اللہ یا جابر لقد اعطانی اللہ علمہ ما کان وما ہو کائن الی یوم القیمة“ خدا کی قسم اے جابر بیشک خداوند عالم نے مجھے علم عطا کیا ہے ان چیزوں کا جو گذری چکی ہیں اور ان کا جو قیامت تک ہونے والی ہیں، پس جابر نے اپنی وصیت کی اور ان کی وفات ہو گئی۔

اور رسول خدا سے روایت ہے کہ آپ نے فرمایا جب حسین علیہ السلام دنیا سے گئے تو قائم بامر (امامت) ان کا بیٹا علی ہے اور وہ حجت اور امام اور خداوند عالم علی کے صلب سے ایک فرزند روئے زمین پر لائے جو میرا ہمنام اور مجھ سے زیادہ مشابہت رکھنے والا ہوگا، اس کا علم میرا علم ہے اور اس کا حکم میرا حکم ہے اور وہ ہے امام اور حجت اپنے باپ کے بعد۔

صاحب کشف الغمہ حضرت امام محمد باقر علیہ السلام کے ایک غلام سے روایت کرتا ہے وہ کہتا ہے کہ ایک دفعہ میں حضرت کے ساتھ مکہ گیا تو جب حضرت مسجد میں داخل ہوئے اور آپ کی نگاہ خانہ کعبہ پر پڑی تو آپ رونے لگے اور آپ کے رونے کی آواز اتنی بلند ہوئی کہ مسجد میں پھیل گئی، میں نے عرض کیا میرے ماں باپ آپ پر قربان جائیں، چونکہ لوگ آپ کو اس حالت میں دیکھ رہے ہیں بہتر ہے کہ آپ اپنی گریہ کی آواز کو آہستہ کریں آپ نے فرمایا دوائے ہوتجھ پر میں کیوں نہ گریہ کروں، حالانکہ مجھے امید ہے کہ خداوند عالم میرے رونے کی وجہ سے مجھ پر نظر رحمت کرے اور اس کی وجہ سے میں کل اس کے پاس فلاح و نجات حاصل کر لوں پھر آپ نے خانہ کعبہ کے گرد طواف کیا، اس کے بعد آپ مقام ابراہیم کے پاس نماز کے لئے کھڑے ہوئے اور رکوع و سجود کیا اور جب آپ نے سجدہ سے سر اٹھایا تو سجدہ کی جگہ آپ کے آنسوؤں سے تر تھی اور آپ کی کیفیت یہ تھی کہ جب آپ ہنستے تو کہتے خدا یا مجھے دشمن نہ بنانا اور روایت ہے کہ آپ رات کی تاریکی میں اپنے پروردگار سے تضرع زاری میں کہتے تو نے مجھے حکم دیا میں نے وہ حکم ادا نہیں کیا تو نے مجھے روکا، میں نہیں رکا، پس یہ لے میں تیرا بندہ تیرے سامنے ہوں اور میں کوئی عذر پیش نہیں کرتا اور روایت ہے کہ آپ ہر جمعہ کو ایک دینار صدقہ دیتے اور فرماتے کہ جمعہ کے دن کا صدقہ کئی گنا ہو جاتا ہے۔

شیخ کلینی نے حضرت صادق سے روایت کی ہے آپ فرماتے تھے کہ جب میرے باپ کو کوئی چیز مخزون و مغموم کر دیتی تو آپ عورتوں اور بچوں کو جمع کر کے دعا مانگتے اور وہ آمین کہتے اور یہ بھی حضرت سے روایت ہے کہ میرے والد بہت ذکر خدا کرتے یہاں تک کہ بعض اوقات ہم ان کے ساتھ چل رہے ہوتے تو دیکھتے کہ وہ ذکر خدا کر رہے ہیں، اور ہم ان کے ساتھ کھانا کھاتے تو وہ ذکر خدا کرتے اور لوگوں سے باتیں کرتے ہوئے ذکر کرتے اور ہمیشہ ہم دیکھتے کہ ان کی زبان تالو سے لگی ہوئی ہے اور کہہ رہے ہیں ”لا الہ الا اللہ“ اور ہمیں اپنے پاس جمع کر کے فرماتے کہ سورج نکلنے تک ذکر کرو اور ہمیشہ اہل خانہ میں سے ان لوگوں سے کہتے کہ جو قرآن پڑھ سکتے تھے کہ قرآن پڑھیں اور جو قرآن نہیں پڑھ سکتے تھے تو انہیں ذکر کرنے کا حکم دیتے اور روایت ہے کہ حضرت خاصہ و عامہ کے نزدیک ظاہر و الجود اور فضل و کرم و احسان کے ساتھ مشہور تھے حالانکہ آپ کثیر

العیال تھے اور آپ کے اہل خانہ کی نسبت سے آپ کے پاس مال کم تھا اور آپ کی کنیز سلمیٰ کہتی ہے کہ آپ کے بھائی آپ کی خدمت میں حاضر ہوتے تو وہ آپ کے ہاں سے کھانا کھائے بغیر واپس نہ جاتے اور آپ بہت سے درہم بھی انہیں دیتے۔ حکایت ہے کہ ایک دن کمیت شاعر آپ کی خدمت میں حاضر ہوئے دیکھا کہ حضرت یہ شعر پڑھ رہے ہیں:

ذهب الذین یعاش فی اکنافہم

لم یبق الا شامت او حاسد

چلے گئے وہ لوگ جن کے پہلو میں زندگی بسر کی جاسکتی تھی اب تو مصیبت پر خوش ہونے والے اور آسائش میں حسد کرنے والے ہی رہ گئے ہیں۔

پس کمیت نے فی البدیہہ یہ شعر کہا:

وبقی علی ظہر البسیطة واحد

فہوا المراد وانت ذاك الواحد

پشت زمین پر ایک شخص ایسا ہے جو مراد و مقصود ہے اور وہ آپ ہی ہیں اور روایت ہے کہ آپ کا جائزہ اور عطیہ پانچ سو درہم سے لے کر چھ لاکھ درہم تک تھا، اور آپ اپنے بھائیوں سے صلہ رحمی کرنے اور ان لوگوں سے احسان کرنے سے ملول و رنجیدہ خاطر نہیں ہوتے تھے، جو کہ رجا و امید سے آپ کی بارگاہ کا قصد کرتے تھے اور منقول ہے کہ کبھی بھی آپ کے گھر سے یہ آواز نہیں سنی گئی کہ مسائل کے مقابلہ میں ایساں کہا گیا ہو، یعنی خفت و حقارت کے طور پر مسائل کا نام نہیں لیتے تھے اور حضرت نے فرما رکھا تھا کہ سوال کرنے والوں کو ان کے بہترین ناموں کے ساتھ پکارو اور جنات اخلو د میں آپ کے اخلاق حمیدہ کے ذکر میں کہا ہے کہ آپ اکثر اوقات خوف خدا سے گریہ کرتے اور آواز گریہ آپ کی بلند ہوتی اور آپ مخلوق خدا میں سب سے زیادہ تواضع کرنے والے تھے اور آپ کے کھیت املاک چوپائے چرواہے اور غلام زیادہ تھے اور آپ خود اپنی زمین پر جا کر کام کرتے اور گرمی کے دنوں میں آپ کے غلام آپ کے زیر بغل ہاتھ رکھ کر آپ کو لے جاتے اور جو کچھ آپ حاصل کرتے اسے راہ خدا میں صرف کرتے اور آپ سب لوگوں سے زیادہ سخی تھے، اور جو شخص بھی آپ کے پاس آتا اس کا علم آپ کے علم کے مقابلہ میں مثل قطرہ کے ہوتا، دریا کے سامنے اور ان کے جدا جدا امیر المؤمنین کی طرح ان کے پہلوؤں سے علم کے سیلاب بہتے تھے اور آپ کی عظمت و جلالت کے سامنے ہر جلیل فقیر و صغیر تھا اور ابن حجر سنی متعصب صواعق میں کہتا ہے 'ہو باقر العلم و جامعہ و شاہر علمہ و رافعہ صفا قلبہ و زکیٰ علمہ و عملہ و طہرت نفسہ و شرف خلفقہ و عمرت اوقاتہ طباعة الله وله من الرسوخ في مقامات العارفين ما يكل عند السنة الواصفين وله كلمات كثيرة في السلوك والمعارف ولا تحتلها هذه العجالة۔ آپ باقر علم جامع علم اس کو پھیلانے اور بلند کرنے والے دل صاف، پاک نفس طاہر اخلاق با شرف تھے، آپ کے اوقات اطاعت خدا سے معمور تھے کہ جس کے بیان کرنے سے زبانیں

عاجز ہیں، سلوک و معارف میں آپ کے بہت سے ارشادات ہیں یہ جلدی میں لکھی جانے والی کتاب اس کی متحمل نہیں، مولف کہتا ہے کہ میں مناسب سمجھتا ہوں کہ اس مقام پر امام محمد باقر علیہ السلام کے چند اخبار مناقب و مفاخر سے اپنی کتاب کو مزین کروں۔

پہلی خبر آپ کا تحصیل معاش میں زحمت و تکلیف برداشت کرنا

شیخ مفید اور دوسرے علماء نے حضرت ابو عبد اللہ الصادق سے روایت کی ہے محمد بن منکدر کہتا ہے کہ میں یہ گمان نہیں رکھتا تھا، علی بن الحسینؑ جیسا بزرگوار کوئی اپنا جانشین اپنے جیسا چھوڑے گا، یہاں تک کہ میں نے محمد بن علیؑ سے ملاقات کی میں نے چاہا کہ انہیں وعظ و نصیحت کروں تو انہوں نے مجھے وعظ و نصیحت کیا اس کے ساتھ کہنے لگے کہ انہوں نے تجھے کیا وعظ کیا تھا، کہنے لگا انتہائی گرمی کے وقت میں مدینہ کی ایک طرف کو گیا اور میری ملاقات محمد بن علیؑ سے ہوئی جو بھاری جسم کے تھے اس نے اپنے دو سیاہ غلاموں کے کندھوں پر ہاتھ رکھا ہوا تھا میں نے اپنے دل میں کہا کہ قریش کا ایک سردار اس وقت اس حالت میں طلب دنیا کے لئے باہر نکلا ہوا ہے گواہ رہو کہ میں اسے وعظ و نصیحت کروں گا، پس میں نے اسے سلام کیا آپ نے پھولے ہوئے سانس اور پسینہ سے شرابور ہونے کی حالت میں جواب سلام دیا میں نے کہا اصل حکم اللہ کیا یہ اچھا ہے کہ قریش کا ایک بزرگ اس حالت میں طلب دنیا کے لئے گھر سے نکلے اور اگر اس حالت میں آپ کو موت آجائے تو آپ کی کیا حالت ہوگی، آپ نے غلاموں کے کندھوں سے ہاتھ ہٹا کر کسی چیز کا سہارا لیا اور فرمایا خدا کی قسم اگر اس حالت میں مجھے موت آجائے تو ایسی حالت میں آئے گی کہ میں خدا کی ایک اطاعت میں مشغول ہوں گا کیونکہ میں نے اپنے آپ کو تجھ اور دوسرے لوگوں کی احتیاج سے روکا ہے میں تو اس وقت موت کے آنے سے ڈرتا ہوں جب وہ اس حالت میں آئے جب میں کسی گناہ میں مبتلا ہوں، محمد بن منکدر کہتا ہے میں نے کہا یرھمک اللہ میں نے چاہا کہ آپ کو نصیحت کروں آپ نے مجھے نصیحت کی ہے۔

مولف کہتا ہے کہ جو کچھ مجھ پر ظاہر ہوا ہے وہ یہ کہ محمد بن منکدر عامہ میں سے ایک صوفی ہے مثل طاؤس ابن ادہم وغیرہ کے کہ جو عبادات ظاہر یہ میں اپنے اوقات صرف کرتا اور کسب معاش سے دستبردار تھا اور اس نے اپنا بوجھ لوگوں پر ڈال رکھا تھا صاحب مستطرف نے نقل کیا ہے کہ محمد بن منکدر نے اپنی راتیں اپنی ماں اور بہن پر تقسیم کر رکھی تھیں کہ ان میں سے ہر ایک تیسرا حصہ رات کا عبادت میں گزارتا تھا جب اس کی ماں بھی فوت ہو گئی تو پھر وہ خود ساری رات عبادت میں بسر کرتا۔

فقیر کہتا ہے کہ ظاہر امام محمد بن منکدر نے یہ طریقہ آل داؤد سے لیا تھا کیونکہ روایت ہے کہ حضرت داؤد علیہ السلام نے رات و دن کے اوقات اپنے اہل خانہ پر تقسیم کر دیئے تھے، پس کوئی گھڑا نہیں گذرتی تھی کہ جس میں آپ کی اولاد میں سے کوئی نہ کوئی نماز میں مصروف نہ ہوتا قال اللہ تعالیٰ اعملوا آل داؤد شکر انما یؤتوا آل داؤد شکر کما کم میں لاؤ بہر حال امام باقر کا یہ ارشاد کہ اگر اس وقت موت آجائے تو میں خدا کی ایک اطاعت میں ہوں گا، الخ۔ یہ اس پر تعریض و طنز

ہے اور اس کی تائید کرتی ہے وہ چیز جو صاحب کشف الغمہ نے شقیق بلخی سے روایت کی ہے وہ کہتا ہے کہ میں ۳۹ھ میں حج کے لئے چلا جب میں نادسیہ میں پہنچا تو میں نے لوگوں سے ان کی زینت اور کثرت و زیادتی کو دیکھا میری نگاہ ایک خوش صورت گندم گون نجیف بدن پر پڑی جس نے اپنے لباس کے اوپر پشمینہ کے کپڑے پہن رکھے تھے اور اپنے اوپر ایک چادر لے رکھی تھی اور اس کے پاؤں میں نعلین تھے اور لوگوں سے الگ تھلگ اکیلا بیٹھا ہوا تھا میں نے دل میں کہا یہ شخص صوفی ہے اور چاہتا ہے کہ راستہ میں اپنا بوجھ دوسرے لوگوں پر ڈالے، میں اس کے پاس جا کر اسے سرزنش کرتا ہوں (باقی روایت انشاء اللہ امام موسیٰ بن جعفر کے حالات میں آئے گی) اس روایت سے مقصد صرف اتنا تھا کہ معلوم ہو جائے اس زمانہ کے صوفی لوگوں پر بوجھ بنے ہوئے تھے اسی لئے صادقین علیہم السلام سے کثرت سے روایات وارد ہوئی ہیں کہ جن میں کسب معاش کا حکم اور لوگوں پر بوجھ بننے سے منع فرمایا ہے اور یہ کہ جو شخص عبادت میں مشغول رہے اور دوسرے اس کا خرچہ برداشت کرے تو خرچہ دینے والے کی عبادت اس سے زیادہ محکم ہے بلکہ حضرت صادق نے حضرت رسولؐ سے نقل کیا ہے کہ آپ نے فرمایا لمعون القی کلہ علی الناس ملعون ہے وہ شخص جو لوگوں پر اپنا بوجھ ڈالے۔

دوسری خبر حضرت امام جعفر صادق سے مروی ہے فرمایا کہ میرے والد کا نچر گم ہو گیا تو آپ نے فرمایا کہ اگر خداوند عالم میرا نچر واپس پلٹا دے تو میں خدا کی ایسی حمد کروں گا کہ جس سے وہ خوش ہوگا، تھوڑی ہی دیر گزری تھی کہ آپ کا نچر زین و لجام کے ساتھ واپس لے آئے جب آپ سوار ہوئے اور درست ہو کر بیٹھے اور اپنے کپڑے ٹھیک کر لئے تو اپنا سر آسمان کی طرف بلند کیا الحمد للہ حمد و تعریف مخصوص ہے خدا کے ساتھ اور اس سے زیادہ آپ نے کچھ نہ فرمایا اس وقت کہنے لگے کہ میں نے کوئی چیز اسم حمد اور مراتب تعریف میں سے باقی نہیں چھوڑی اور تمام محامد و تعریفوں کو خدا کے ساتھ مخصوص کیا ہے کوئی حمد و سباس ایسی نہیں جو اس حمد میں داخل نہ ہو، جو میں بجالا یا ہوں ایسا ہی ہے جیسا حضرت نے فرمایا کیونکہ الحمد للہ میں الف لام استغراق کا ہے، یعنی تمام جنس کے لئے ہوئے ہے اور صرف خداوند عالم کو حمد و سباس کے ساتھ منفرد قرار دے رہا ہے۔

تیسری خبر جاحظ کی کتاب بیان و تبیان سے نقل ہے وہ کہتا ہے کہ سب دنیا کو محمد بن علی بن الحسین علیہ السلام نے دو کلمات میں جمع کر دیا ہے ”صلاح جمیع المعاش و التعاشر ملاء مکیال ثلاثان فطنتہ و ثلاث تغافل“ تمام معاش و معاشرت کی اصلاح ایک مکیال کے برابر ہے جس کی دو تہائی زیر کی اور ایک حصہ تغافل و چشم پوشی ہے کہتا ہے کہ ایک دفعہ ایک نصرانی نے جسارت کرتے ہوئے آپ سے کہا کہ انت بقور (تو گائے ہے) فرمایا ایسا نہیں بلکہ میں تو باقر ہوں، عرض کیا آپ طباحہ کے بیٹے ہیں فرمایا یہ تو اس کی حرفت تھی، عرض کیا آپ سیاہ گندی بد زبان کنیز کے بیٹے ہیں فرمایا اگر تو سچ کہتا ہے تو خداوند عالم اس کو بخشنے اور اگر جھوٹ کہتا ہے تو تجھے بخشنے، بہر حال راوی کہتا ہے کہ جب اس نصرانی شخص نے آپ کا یہ حلم و بردباری بزرگی و بزرگواری دیکھی جو طاقت بشری سے خارج ہے تو وہ مسلمان ہو گیا، مولف کہتا ہے کہ حضرت کی اقتداء کی ہے اس خلق شریف میں سلطان العلماء و المحققین افضل الحکماء و المتکلمین ذو الفیض القدسی جناب

نصیر الدین طوسی قدس سرہ سے منقول ہے کہ ایک دن ایک خط آپ کے ہاتھ میں ایک شخص کی طرف سے پہنچا کہ جس میں آپ کی نسبت کلمات زشت و بیہودہ اور گالیاں لکھی تھیں ان کلمات میں یہ کلمہ قبیحہ بھی تھا یا کلب بن کلب محقق مذکور نے جب یہ خط پڑھا تو اس کا جواب منانت اور اچھی عبارات سے لکھا بجائے اس کے کہ کوئی برے لفظ لکھتے ان میں یہ تحریر فرمایا تیرا مجھے یہ خطاب کرنا کہ اے کتے یہ صحیح نہیں کیونکہ کتا تو چار پاؤں پر چلتا ہے اس کے ناخن لمبے ہوتے ہیں حالانکہ میں مصعب القامہ بادی البشرہ یعنی سیدھا قد اور کھال پر بال نہیں رکھتا، کتے کہ طرح میرے جسم پر پشم نہیں ہے میرے ناخن عریض ہیں اور میں ناطق و ضاحک ہوں، پس یہ فصول و خواص کتے کے فصول و خواص کے برخلاف ہیں اور اس طرح اس کے مکمل خط کا جواب دیا اور اسے ذلت و خواری کے کنوئیں میں پھینک دیا۔

چوتھی خبر زرارہ سے روایت ہے وہ کہتا ہے کہ امام محمد باقر کسی قریشی کے جنازہ میں حاضر ہوئے اور میں آپ کی خدمت میں حاضر تھا اور ان لوگوں میں عطا قاضی مکہ بھی موجود تھا، اس اثنا میں ایک عورت کی فریاد و نالہ زاری بلند ہوئی، عطا کہنے لگا خاموش ہو جاؤ ورنہ ہم واپس چلے جائیں گے، وہ عورت خاموش نہ ہوئی تو عطا واپس چلا گیا، میں نے حضرت ابو جعفر سے عرض کیا عطا واپس چلا گیا ہے، فرمایا کس لئے میں نے عرض کیا یہ عورت جو چیخ و پکار کر رہی ہے، عطا نے اس سے کہا ہے کہ تم یا تو نالہ و زاری و فریاد و بیقراری نہ کر یا ہم واپس چلے جاتے ہیں، چونکہ اس عورت نے کی چیخ و پکار ترک نہیں کی لہذا عطا واپس چلا گیا، آپ نے فرمایا ہمارے ساتھ رہو ہم جنازہ کے ساتھ جائیں گے، پس اگر ہم کسی وقت کوئی باطل چیز حق کے ساتھ دیکھیں اور حق کو اس باطل کی وجہ سے چھوڑ دیں تو ہم نے مسلمان شخص کا حق ادا نہیں کیا، یعنی تشیع جنازہ اس مرد مسلمان کا حق ہے وہ اس چیخ و پکار کرنے والی کی چیخ و پکار سے چھوڑا نہیں جاسکتا، زرارہ کہتا ہے کہ جب اس میت کی نماز جنازہ سے ہم فارغ ہوئے تو اس کے ولی نے ابو جعفر سے عرض کیا ماجوراً، واپس تشریف لے جائیے خداوند عالم آپ پر رحمت نازل فرمائے کیونکہ آپ پیدل نہیں چل سکتے، حضرت نے اس کی یہ خواہش قبول نہ فرمائی، میں نے عرض کیا اس شخص نے اجازت دے دی ہے لہذا واپس چلئے اور ہماری کچھ ضروریات ہیں جن کے متعلق ہم آپ سے سوال کرنا چاہتے ہیں فرمایا اپنی نیت کے ساتھ چلو ہم نہ اس شخص کے اذن کے ساتھ آئے ہیں، اور نہ اس کی اجازت کے ساتھ جائیں گے، بلکہ یہ کام تو اس فضل و اجر کے لئے ہے کہ جس کو ہم طلب کرتے ہیں کیونکہ جتنی مقدار انسان تشیع جنازہ کرتا ہے اتنا ہی اسے اجر ملتا ہے، مولف کہتا ہے اس حدیث سے تشیع جنازہ کی بہت فضیلت معلوم ہوتی ہے اور روایت ہے کہ سب سے پہلا تحفہ جو مومن کو دیا جاتا ہے وہ یہ ہے کہ اس شخص کو جس کی تشیع جنازہ کی ہے اسے بخش دیا جاتا ہے۔

امیر المؤمنین سے منقول ہے کہ جو شخص تشیع جنازہ کرے اس کے لئے اجر کے چار قیراط لکھے جاتے ہیں ایک قیراط تشیع کا ایک نماز جنازہ کا ایک اس کے سفن کے انتظار کا اور ایک تعزیت کہنے کا اور ایک روایت میں ہے کہ قیراط احد پہاڑ کے برابر ہے اور امام رضاؑ کے مکارم اخلاق کی فصل میں آئمہ علیہم السلام کے دوستوں کی تشیع جنازہ کی فضیلت کے سلسلہ میں

روایت آئے گی۔ □

پانچویں خبر شیخ کلینی نے روایت کی ہے کہ ایک گروہ امام ابو جعفر باقر کی خدمت میں مشرف ہوا، اور یہ اس وقت کی بات ہے کہ جب آپ کا ایک بچہ بیمار تھا پس اس گروہ نے آپ کے چہرہ مبارک سے غم کے آثار مشاہدہ کئے اتنے کہ جس سے راحت و آرام نہیں تھا، یہ حالت دیکھ کر وہ لوگ ایک دوسرے سے کہنے لگے کہ خدا کی قسم اگر اس بچہ کو کچھ ہو گیا تو ہمیں ڈر ہے کہ ہم آپ میں وہ کچھ دیکھیں جو ہمیں پسند نہ ہو، راوی کہتا ہے کہ تھوڑی ہی دیر میں وہ بچہ فوت ہو گیا اور گریہ و نالہ کی آواز بلند ہوئی اور حضرت کثادہ روئی کے ساتھ برخلاف اس حالت کے جو ہم نے پہلے آپ میں دیکھی تھی باہر تشریف لائے وہ لوگ کہنے لگے ہم آپ پر قربان جائیں ہمیں تو اس حالت سے جو آپ میں دیکھی تھی یہ خوف تھا کہ اگر کوئی واقعہ رونما ہوا تو آپ میں وہ کچھ دیکھیں گے کہ جس سے ہم اندوہ ناک ہوں گے، فرمایا کہ بے شک ہم دوست رکھتے ہیں کہ خدا ہمیں عافیت عطا فرمائے اس چیز میں کہ جس سے ہم محبت کرتے اور دوست رکھتے ہیں لیکن جب حکم خدا آجاتا ہے تو ہم سر تسلیم خم کر لیتے ہیں اس میں کہ جسے وہ پسند کرتا اور دوست رکھتا ہے۔

چھٹی خبر حضرت صادق سے مروی ہے آپ نے فرمایا کہ رسول خدا کی کتاب میں ہے کہ جب اپنے غلاموں کو کسی کام پر مامور کرو جو ان کے لئے دشوار ہو تو تم خود بھی ان کے ساتھ کام کرو، امام جعفر صادق فرماتے ہیں کہ جب میرے والد اپنے غلاموں کو کسی کام کا حکم دیتے تو خود تشریف لا کر اس کام کو دیکھتے اگر وہ کام سخت اور دشوار ہوتا تو بسم اللہ کہہ کر خود بھی اس میں مشغول ہو جاتے اور اگر وہ آسان ہوتا تو ان سے الگ ہو جاتے۔

ساتویں خبر آپ کی عطا و بخشش کے متعلق ہے شیخ مفید نے حسن بن کثیر سے روایت کی ہے کہ میں نے امام محمد باقر سے اپنی حاجت اور بھائیوں کی جفا کی شکایت کی تو فرمایا ”بئس الاخ ان یرعاک غنیا ویقطعک فقیراً“، یعنی تیرا بڑا بھائی وہ ہے جو تیری تو نگری اور غنی کے زمانہ میں تجھ سے دوستی و معاشرت کرے اور تیری رعایت کرے اور حالت فقر و فاقہ میں رشتہ محبت و آشنائی کو توڑ دے، اس وقت آپ نے اپنے غلام کو حکم دیا کہ تھمیلی لے آؤ کہ جس میں سات سو درہم تھے پس فرمایا اس کو خرچ کرو، اور جب ختم ہو جائے تو مجھے بتانا اور ایک روایت ہے کہ اس سے اپنے اخراجات میں مدد لو اور جب اس سے فارغ ہو جاؤ تو مجھے بتا دینا۔

آٹھویں خبر آپ کے حلم اور حسن خلق میں: شیخ طوسی نے محمد بن سلیمان سے اس نے اپنے باپ سے روایت کی ہے وہ کہتا ہے کہ ایک شخص شام کا رہنے والا امام محمد باقر کی خدمت میں آیا جایا کرتا تھا، اور اس کا مرکز مدینہ تھا اور وہ آپ کی محفل میں بہت آتا تھا، اور وہ کہتا کہ آپ کی محبت و دوستی مجھے آپ کے ہاں نہیں لے آئی، اور میں نہیں کہتا کہ روئے زمین میں کوئی شخص آپ اہل بیت سے میرے نزدیک زیادہ معصوم و زیادہ دشمن ہے اور میں جانتا ہوں کہ اطاعت خدا اور اطاعت رسول خدا اور اطاعت امیر المومنین آپ سے دشمنی رکھنا ہے، لیکن چونکہ میں آپ کو شخص فصیح اللسان صاحب فنون و فضائل و آداب و بہترین گفتگو کرنے

□ مولف نے علامہ طباطبائی بحر العلوم کے کچھ اشعار لکھے ہیں جنہیں ہم چھوڑ رہے ہیں۔ مترجم

والادیکھتا ہوں لہذا آپ کے ہاں آ بیٹھتا ہوں اور امام ابو جعفر محمد باقر اس سے اچھائی اور خیر کی باتیں کرتے اور فرماتے کہ خدا پر کوئی چیز مخفی نہیں ہے، بہر حال چند ہی دن گزرے کہ وہ شامی بیمار ہو گیا اور اس کی تکلیف شدت پکڑ گئی جب اس کی طبیعت زیادہ بوجھل ہو گئی تو اس نے اپنے ولی کو بلا یا اور کہنے لگا، جب میں مرجاؤں اور مجھ پر کپڑا ڈال دو تو فوراً محمد بن علی علیہ السلام کی خدمت میں جانا اور حضرت سے خواہش کرنا کہ وہ میری نماز جنازہ پڑھائیں، اور آپ کی خدمت میں یہ عرض کرنا کہ یہ بات میں نے خود تجھ سے کہی ہے، خلاصہ یہ کہ جب آدھی رات ہوئی تو لوگوں نے گمان کیا کہ وہ شخص مر گیا ہے پس اسے کپڑے سے ڈھانپ دیا، صبح کے وقت اس کا ولی مسجد میں آیا اور وہ انتظار میں بیٹھا یہاں تک کہ حضرت نماز سے فارغ ہوئے اور متورگ یعنی دائیں پاؤں کی پشت بائیں پاؤں کے باطن پر رکھ کر بیٹھے تعقیبات میں مشغول ہوئے اس شخص نے عرض کیا فلاں شامی مر گیا ہے، اور آپ سے خواہش کی ہے کہ آپ اس کی نماز جنازہ پڑھائیں، فرمایا ایسا نہیں ہے جو تم نے گمان کیا ہے کہ وہ مر گیا ہے بلکہ شام کا علاقہ ٹھنڈا ہے اور جاز کا ملک گرم اس کی گرمی کی تمازت سخت ہے واپس جاؤ اور اپنے ساتھی کے معاملہ میں جلدی نہ کرو، جب تک میں وہاں نہ آؤں، پس حضرت کھڑے ہوئے اور وضو کیا اور دوبارہ دو رکعت نماز پڑھی اور اپنے دست ہائے مبارک جب تک خدا نے چاہا اپنے چہرہ کے سامنے دعا کے لئے بلند رکھے پھر سجدہ میں رہے یہاں تک کہ سورج نے منہ نکالا پس آپ اٹھ کر اس شامی کے مکان کی طرف روانہ ہوئے جب اس مکان میں داخل ہوئے تو اس شامی کو آواز دی، اس نے کہا بلیک اسے فرزند رسول حضرت نے اسے بٹھایا اور اس کے پیچھے تکیہ دیا اور ستوؤں کا شربت منگو کر اسے پلایا اور اس کے گھر والوں سے فرمایا کہ اس کے شکم اور سینہ کو ٹھنڈے کھانے سے ٹھنڈا کرو اور آپ واپس چلے گئے، تھوڑی دیر میں شامی صحت مند و شفا یاب ہو گیا اور حضرت ابو جعفرؑ کی خدمت میں دوڑ کر گیا اور عرض کیا کہ مجھ سے علیحدگی میں بات کیجئے آپ نے ایسا ہی کیا شامی نے عرض کیا میں گواہی دیتا ہوں کہ آپ ہی مخلوق خدا اور خدا کی حجت ہیں اور آپ وہ دروازہ ہیں کہ جس میں سے آنا چاہیے اور جو شخص اس بارگاہ سے ہٹ کر کسی اور راستہ پر چلے اور کسی دوسرے شخص کو (امام) کہے وہ غائب و خاسر (نامید و خسارہ میں) ہے اور طویل گمراہی سے دوچار ہے، امام نے فرمایا بذا لک تجھے کیا پیش آیا اور کیا نمودار ہوا کہنے لگا کہ مجھے کوئی شک و شبہ نہیں کہ میری روح کو قبض کر لیا گیا تھا، اور میں نے موت کو آنکھوں سے دیکھا ہے کہ اچانک منادی کی آواز آئی کہ جسے میں نے اپنے کانوں سے سنا کہ وہ پکار رہا ہے کہ اس کی روح اس کے بدن میں واپس پلٹا دو، کیونکہ محمد بن علی علیہ السلام نے ہم سے سوال کیا ہے حضرت ابو جعفرؑ نے اس سے فرمایا کہ تجھے معلوم نہیں کہ خدا کسی بندے سے محبت کرتا ہے لیکن اس کے عمل سے اسے بغض ہے اور کبھی بندے سے بغض رکھتا ہے اور اس کے عمل کو پسند کرتا ہے یعنی کبھی ایسا ہوتا ہے جیسا کہ تو بارگاہ خداوندی میں مغضوب تھا لیکن میری محبت و دوستی دربار الہی میں مطلوب تھی، خلاصہ یہ کہ راوی کہتا ہے اس کے بعد شامی ابو جعفرؑ کے اصحاب میں شامل ہو گیا۔

تیسری فصل امام محمد باقر علیہ السلام کے معجزات

اس سلسلہ میں چند معجزات پر اکتفاء کیا جاتا ہے۔

پہلا معجزہ:

اس معجزہ کا بیان جیسے ابو بصیر نے نقل کیا ہے قطب راوندی نے ابو بصیر سے روایت کی ہے وہ کہتا ہے کہ امام محمد باقر کے ساتھ ہم مسجد میں داخل ہوئے اور لوگ مسجد میں آ جا رہے تھے حضرت نے مجھ سے فرمایا ذرا لوگوں سے پوچھو کہ وہ مجھے دیکھ رہے ہیں پس جس شخص کو میں دیکھتا تو اس سے پوچھتا کہ آیا تو نے ابو جعفر کو دیکھا ہے تو وہ کہتا کہ نہیں حالانکہ حضرت وہیں کھڑے ہوئے تھے یہاں تک کہ ابو ہارون مکفوف (نا بینا) داخل مسجد ہوا، حضرت نے فرمایا اس سے پوچھو میں نے اس سے پوچھا کہ کیا تو نے ابو جعفر کو دیکھا ہے تو اس نے کہا کیا یہ حضرت نہیں کھڑے ہوئے، میں نے کہا تجھے کیسے معلوم ہوا تو اس نے کہا کیسے معلوم نہ ہو حالانکہ آپ تو نور درخشندہ ہیں۔

اور ابو بصیر کہتا ہے کہ میں نے حضرت باقر سے سنا آپ اہل افریقہ میں سے ایک شخص سے کہہ رہے تھے کہ راشد کیسا ہے اس نے عرض کیا کہ جب میں اپنے وطن سے نکلا تو وہ زندہ سلامت تھا اور اس نے آپ کی خدمت میں سلام کہا ہے حضرت نے فرمایا خداوند عالم اس پر رحمت نازل کرے اس نے عرض کیا تو کیا راشد مر گیا ہے، فرمایا ہاں اس نے عرض کیا کس وقت فرمایا تیرے وہاں سے نکلنے کے دو دن بعد اس نے عرض کیا خدا کی قسم اسے کسی قسم کا مرض و تکلیف نہیں تھا، فرمایا تو جو کوئی مرتا ہے کسی بیماری و تکلیف کی وجہ سے مرتا ہے، راوی کہتا ہے میں نے پوچھا کہ راشد کون ہے فرمایا ہمارے مولیوں اور محبوبوں میں سے ایک شخص ہے پھر فرمایا جب تم یہ سمجھو کہ ہماری آنکھیں ایسی نہیں جوتھیں دیکھ سکیں اور ہمارے کان ایسے نہیں جوتھہاری آوازوں کو سن سکیں تو تم نے برا خیال کیا ہے خدا کی قسم تمہارے اعمال میں سے کوئی چیز ہم سے پوشیدہ نہیں پس ہم سب کو حاضر سمجھو اور اپنے آپ کو اچھی چیزوں کا عادی بناؤ، اور اہل خیر میں سے ہو جاؤ، تاکہ اس سے تمہاری شہرت ہو، بے شک میں اپنی اولاد اور اپنے شیعوں کو اسی چیز کا حکم دیتا ہوں۔

دوسرا معجزہ: مردہ کا آپ کے معجزہ سے حاضر ہونا۔

قطب راوندی نے ابو عینیہ سے روایت کی ہے کہ میں امام محمد باقر کی خدمت میں تھا کہ ایک شخص آپ کے دربار میں حاضر ہوا اور کہنے لگا میں اہل شام میں سے ہوں آپ کو دوست رکھتا ہوں اور آپ کے دشمنوں سے بیزاری چاہتا ہوں اور میرا باپ بنی امیہ کو دوست رکھتا تھا اور صاحب قدرت و دولت و مال تھا اور میرے علاوہ اس کی کوئی اولاد نہ تھی اور وہ رملہ میں رہتا تھا اور اس کا

ایک باغ تھا کہ جس میں وہ تہا رہتا تھا جب وہ مر گیا تو جتنا میں نے اس مال کے تلاش کرنے میں کوشش کی ہے وہ مجھے نہیں مل سکا اور مجھے شک و شبہ نہیں کہ صرف عداوت کی بناء پر جو اسے مجھ سے تھی اس نے وہ مال چھپا دیا ہے، امام علیہ السلام نے فرمایا کیا تو پسند کرتا ہے کہ اپنے باپ کو دیکھے اور خود اس سے سوال کرے کہ وہ مال کس جگہ ہے، کہنے لگا جی ہاں خدا کی قسم کیونکہ میرے پاس کچھ نہیں اور میں فقیر و محتاج ہوں، پس آپ نے ایک خط لکھا اور اسے اپنی مہر شریف سے مزین کیا پھر اس شامی سے فرمایا کہ یہ خط لے کر جنت البقیع میں جاؤ جب اس کے وسط میں پہنچو تو پھر آواز دو اے در جان تو تمہارے پاس ایک شخص آئے گا جس کے سر پر عمامہ ہوگا یہ خط اسے دے دینا اور کہنا کہ میں محمد بن علی بن الحسین علیہم السلام کا قاصد ہوں، اور جو کچھ چاہو اس سے پوچھ لو وہ شامی خط لے کر چلا گیا ابو عیینہ کہتا ہے کہ جب دوسرا دن ہوا تو میں حضرت ابو جعفر کی خدمت میں حاضر ہوا تاکہ اس شخص کی حالت دیکھوں اچانک میں نے اس شخص کو حضرت کے دروازہ پر اذن کے انتظار میں دیکھا پس اس شخص کو اجازت ملی اور ہم اکٹھے ہی اندر داخل ہوئے تو اس شامی نے کہا کہ خدا بہتر جانتا ہے کہ اپنا علم کہا قرار دے میں گذشتہ رات جنت البقیع میں گیا اور آپ نے جو حکم دیا تھا میں نے اس پر عمل کیا ہے فوراً وہ شخص اس نام و نشان والا آیا اور کہنے لگا اس جگہ سے کہیں نہ جانا یہاں تک کہ میں تیرے باپ کو لے آؤں، پس وہ گیا اور ایک سیاہ رنگ شخص کو لے کر آیا اور کہنے لگا یہ تیرا باپ ہے جو چاہو اس سے پوچھ لو میں نے کہا یہ تو میرا باپ نہیں اس نے کہا کہ یہی تیرا باپ ہے، البتہ شرارہ آتش و جہنم کے دھوئیں اور دردناک عذاب نے اسے و گروں کر دیا ہے میں نے اس سے کہا میرا باپ تو ہے اس نے کہا کہ ہاں، میں نے کہا یہ کیسی حالت ہے تو وہ کہنے لگا اے بیٹا میں بنی امیہ کو دوست رکھتا تھا اور انہیں اہل بیت پیغمبر پر جو کہ پیغمبر کے بعد ہیں برتر سمجھتا تھا اسی لئے خداوند عالم نے مجھے اس ہیبت اس عذاب و عقوبت میں مبتلا کیا ہے اور چونکہ تو اہل بیت کا دوست تھا لہذا میں تیرا دشمن تھا اور اسی وجہ سے میں نے تجھے مال سے محروم کیا اور اسے تجھ سے مخفی رکھا اب میں اس اعتقاد پر سخت نادم و پریشان ہوں، اے بیٹا اس باغ میں جاؤ اور زیتون کے فلاں درخت کے نیچے کھو دو اور وہ مال لے لو کہ جس کی مقدار ایک لاکھ درہم ہے اس میں سے پچاس ہزار درہم حضرت محمد بن علی علیہ السلام کی خدمت میں پیش کرو اور باقی خود لے لو اب میں وہ مال حاصل کرنے کے لئے جا رہا ہوں اور جو آپ کا حق ہے وہ آپ کے پاس لے آتا ہوں پس وہ اپنے وطن کی طرف چلا گیا، ابو عیینہ کہتا ہے کہ دوسرے سال میں نے امام محمد باقر علیہ السلام سے سوال کیا کہ اس شامی صاحب مال کا کیا بنا، فرمایا وہ شخص میرے پچاس ہزار درہم لے کر آیا تھا اور میں نے اس سے وہ قرض ادا کیا جو میرے ذمہ تھا اور خیبر کے نزدیک اس سے زمین خریدی اور اس میں سے کچھ مال میں نے اپنے اہل بیت میں سے صاحبان حاجت کی صلہ رحمی میں خرچ کیا ہے، مولف کہتا ہے کہ ابن شہر آشوب نے بھی اس روایت کو تھوڑے سے اختلاف کے ساتھ نقل کیا ہے اور اس کی روایت کے مطابق اس شامی نے اپنے باپ کو دیکھا کہ اس کا رنگ سیاہ ہے اور اس کی گردن میں سیاہ رسی ہے اور اس نے اپنی زبان کتنے کی طرح پیاس سے باہر نکال رکھی ہے اور سیاہ لباس پہن رکھا ہے اور روایت کے آخر میں ہے کہ حضرت نے فرمایا عنقریب اس شخص کو وہ ندامت و پشیمانی نفع پہنچائے گی اس کو تا ہی کے سلسلہ میں جو اس نے ہماری محبت میں کی اور ہمارے حق کو ضائع کیا بسبب اس رفق و سرور کے جو اس نے ہم پر وارد کیا۔

تیسرا معجزہ:

جابر بن یزید سے متعلق آپ کے دلائل بحار میں کافی نقل کیا ہے کہ نعمان بشیر سے مروی ہے وہ کہتا ہے کہ میں جابر بن یزید جعفی کا ہم حمل تھا، پس جس وقت ہم مدینہ میں تھے تو جابر امام محمد باقر کی خدمت میں مشرف ہوا اور آپ سے رخصت ہو کر آپ کے دربار سے باہر نکلا درانحالیکہ وہ مسرور و شادمان تھا، پس ہم نے مدینہ سے حرکت کی یہاں تک کہ جمعہ کے دن مقام خرچہ میں پہنچے اور یہ پہلی منزل ہے فید کی مدینہ سے اور فید کوفہ و مکہ کے نصف راستہ میں ایک منزل ہے اور ہم نے نماز ظہر پڑھی جب ہمارا اونٹ اپنی جگہ سے حرکت کرنے لگا تو اچانک ایک شخص بلند قامت گندم گوں کو میں نے دیکھا اور اس کے پاس ایک خط تھا جو اس نے جابر کو دیا، جابر نے وہ خط اس سے لے کر اسے بوسہ دیا اور آنکھوں سے لگا یا اور جب ہم نے اسے دیکھا تو لکھا ہوا تھا کہ یہ خط ہے محمد بن علی کا جابر بن یزید کی طرف اور سیاہ تر و تازہ مٹی اس خط پر لگی تھی جابر نے اس شخص سے پوچھا کہ تو کب میرے آقا و مولا کی خدمت سے فارغ ہوا ہے وہ کہنے لگا کہ ابھی ابھی اس نے پوچھا کہ نماز سے پہلے یا نماز کے بعد اس نے کہا کہ نماز کے بعد، پس جابر نے خط کی مہر توڑی اور اسے پڑھنے لگا اور اس کا رنگ اڑ رہا تھا یہاں تک کہ اس نے خط کو تمام پڑھ کر اپنے پاس رکھ لیا اس کے بعد میں نے اسے مسرور و خنداں نہیں دیکھا، یہاں تک کہ ہم کوفہ میں پہنچے جب رات کے وقت ہم کوفہ میں وارد ہوئے تو وہ رات ہم نے بسر کی صبح کو صرف جابر کی عزت و تکریم کا خیال کرتے ہوئے ان کی طرف جا رہا تھا کہ میں نے اسے اس حالت میں آتے ہوئے دیکھا کہ اس نے ہڈیوں کے چند مہرے اپنے گلے میں ڈال رکھے ہیں اور نے گھوڑے پر سوار ہے اور یہ کہہ رہا ہے کہ ”اجد منصور بن جہور امیر اغیر مامور“ میں نے منصور بن جہور کو امیر غیر مامور پاتا ہوں اور اس قسم کے الفاظ کوئی ایک اشعار وہ کہہ رہا تھا اس وقت اس نے میرے چہرے کی طرف دیکھا اور میں نے بھی اسے دیکھا لیکن اس نے مجھ سے کچھ کہا اور نہ میں نے اسے کچھ کہا بلکہ اس کی حالت میں رونے لگا، کہ جس میں میں اسے دیکھ رہا تھا اور بچے ہر طرف سے اس کے اور میرے گرد جمع ہو گئے اور لوگ اکٹھے ہوئے اور جابراسی طرح آیا یہاں تک کہ رجبہ کوفہ میں داخل ہوا اور بچوں کے ساتھ ہر طرف چکر لگاتا تھا اور لوگ یہی کہتے تھے کہ جابر دیوانہ ہو گیا ہے خدا کی قسم چند ہی دن گذرے کہ ہشام بن عبدالملک کی طرف سے والی کوفہ کو فرمان پہنچا کہ جس شخص کو جابر بن یزید جعفی کہتے ہیں اسے اپنے قبضے میں لے کر اس کا سرتن سے جدا کر کے میرے پاس بھیج دو، والی نے اپنے دربار میں موجود لوگوں سے پوچھا کہ جابر بن یزید جعفی کون ہے وہ کہنے لگا اصل حکم اللہ (خدا آپ کی اصلاح کرے) وہ شخص عالم و فاضل و محدث ہے اور حج کر کے آیا ہے اور آج کل وہ مرض جنون میں مبتلا ہے اور نے گھوڑے پر سوار ہو کر رجبہ (کھلی جگہ) کوفہ میں بچوں کے ساتھ کھیل کود میں گزارتا ہے، والی نے جب یہ باتیں سنیں تو خود اس کی طرف گیا اور اسے اس صورت و سیرت میں دیکھا کہنے لگا کہ حمد خدا کی جس نے مجھے اس کے خون میں مبتلا نہیں کیا، راوی کہتا ہے کہ چند ہی دن گذرے تھے کہ منصور بن جہور کوفہ میں آیا اور جو کچھ جابر نے کہا تھا اس نے وہ کچھ کیا معلوم رہے کہ منصور بن جہور

یزید بن ولید اموی کی طرف سے ۲۶ھ میں یوسف بن عمر کے معزول ہونے کے بعد اور حضرت باقر کی وفات کے دو سال بعد کوفہ کا گورنر ہوا اور ممکن ہے کہ جابر رحمۃ اللہ علیہ نے آنے والے واقعات کے متعلق جو اس نے امام سے سنے تھے اپنی ان باتوں میں خبر دی ہو، مولف کہتا ہے کہ جابر بن یزید بزرگ تابعین اور حامل اسرار علوم اہل بیت طاہرین علیہم السلام میں سے تھا اور کبھی کبھی اس سے معجزات کا اظہار ہوتا کہ جنہیں سننے کی لوگوں کے عقلوں میں تاب و طاقت نہیں تھی، لہذا اسے اختلاط ذہین (مجنون) کی نسبت دیتے ورنہ روایات ان کی مدح میں بہت زیادہ ہیں بلکہ رجال کثی میں ہے کہ علم ائمہ علیہم السلام چار افراد کی طرف منتہی ہوا پہلا سلمان فارسی رضی اللہ عنہ اور دوسرا جابر تیسرا سید (سید حمیری) چوتھا یونس بن عبد الرحمن اور جابر سے مراد یہی جابر بن یزید جعفی ہے نہ کہ جابر انصاری بہضرح علماء رجال اور ابن شہر آشوب اور کفعمی نے اسے امام محمد باقر کا باب (دروازہ علوم) قرار دیا ہے اور ظاہر باب علوم اور اسرار اہل بیت علیہم السلام مراد ہے اور حسین بن احمد صفینی نے حضرت صادق سے روایت کی ہے آپ نے فرمایا کہ جابر کو اس لئے جابر کہتے ہیں کہ وہ مومنین کو اپنے علم سے درست اور تونگر کر دیتا ہے، اور وہ ایسا دریا ہے کہ جتنا اس سے لیا جائے وہ کم نہیں ہوتا اور وہ اپنے زمانہ کا باب (علم) ہے اور حجت خدا ابو جعفر محمد بن علی علیہ السلام کی طرف سے مخلوق پر حجت ہے، قاضی نور اللہ نے مجالس المومنین میں کہا ہے کہ جابر بن یزید جعفی کوئی کے متعلق کتاب خلاصہ مین ہے کہ حضرت صادق نے اس کے لئے رحمت کی دعا کی ہے اور فرمایا کہ جو کچھ وہ ہم سے نقل کرتا ہے وہ سچ اور صحیح ہے اور ابن غضائری نے کہا ہے کہ جابر بنی نفسہ ثقہ ہے لیکن اکثر لوگ جو اس سے روایت کرتے ہیں وہ ضعیف ہیں اور کتاب شیخ ابو عمر کثی میں جابر مذکور سے نقل ہے کہ میں اپنی جوانی کے زمانہ میں امام محمد باقر کی خدمت میں حاضر ہوا جب میں آپ کی مجلس میں حاضر ہوا تو آپ نے پوچھا کہ تو کون ہے میں نے کہا کوفہ کا ایک شخص ہوں فرمایا کس قبیلہ سے ہے میں نے کہا جعفی ہوں فرمایا کس لئے آیا ہے میں نے کہا میں علم حاصل کرنے کے لئے، فرمایا کس سے علم طلب کرتے ہو، میں نے کہا آپ سے، فرمایا تو پھر اب کے بعد اگر کوئی تم سے پوچھے کہ کہاں کے رہنے والے ہو تو کہنا مدینہ کا پس میں نے حضرت سے عرض کیا کہ باقی مسائل پوچھنے سے پہلے اسی بات کے متعلق سوال کرتا ہوں جو آپ نے فرمایا ہے کہ آیا جھوٹ بولنا جائز ہے، آپ نے فرمایا جو کچھ میں نے تجھے بتایا ہے اس بات میں کوئی جھوٹ نہیں کیونکہ جو شخص جس شہر میں ہے وہ اس شہر کا رہنے والا ہے جب تک وہاں سے چلا نہ جائے اور اس کے بعد حضرت نے مجھے ایک کتاب دی اور فرمایا جب تک بنی امیہ کی حکومت باقی ہے اگر تو نے اس میں سے کوئی روایت بیان کی تو تجھ پر میری اور میرے اباؤ اجداد کی لعنت ہو، اس کے بعد آپ نے ایک دوسری کتاب مجھے دی اور فرمایا کہ اسے لے لو اور اس کے مندرجات کو جانو اور ہرگز کسی سے بیان نہ کرو اور اگر اس کے برخلاف کیا تو تجھ پر میری اور میرے اباؤ اجداد کی لعنت ہوگی اور یہ بھی روایت ہے کہ جب ولید پلید (جو کہ فراعنہ بنی امیہ میں سے تھا) مارا گیا تو جابر نے فرصت کو غنیمت سمجھا اور خز سرخ کا عمامہ سر پر رکھا اور مسجد میں گیا اور لوگ اس کے پاس جمع ہوئے اور اس نے حضرت امام محمد باقر سے حدیث بیان کرنا شروع کی اور جو حدیث بھی نقل کرتا تو کہتا کہ حدیثی وصی الاوصیاء و وارث علم الانبیاء محمد بن علی علیہ السلام پس جو لوگ جمع تھے ان میں سے بعض نے

جب جابر کی یہ جرات دیکھی تو ایک دوسرے سے کہنے لگے کہ جابر دیوانہ ہو گیا ہے اور یہ بھی جابر سے منقول ہے کہ وہ کہتا تھا کہ ستر ہزار حدیثیں میں نے امام محمد باقر سے سنی ہیں کہ جن میں سے کبھی بھی میں نے کسی کو کچھ بیان نہیں کیا اور نہ کبھی بیان کروں گا، اور منقول ہے کہ ایک دن جابر نے حضرت سے عرض کیا کہ آپ نے بار عظیم اسرار اور احادیث کا مجھ پر رکھ دیا ہے اور فرمایا ہے کہ کسی سے کبھی بھی انہیں بیان نہ کرو اور کبھی کبھی میں انہیں دیکھتا ہوں کہ وہ اسرار میرے سینے میں جوش مارتے ہیں اور جنوں کی سی کیفیت مجھ پر طاری ہو جاتی ہے، فرمایا جب تجھ پر یہ حالت طاری ہو تو صحرا میں چلے جاؤ اور ایک گڑھا کھود کر اور اپنا منہ اس میں رکھ کر کہو حدیثی محمد بن علی بکنذا انہی - فقیر کہتا ہے کہ حسین بن حمدان نے روایت کی ہے کہ جس زمانہ میں جابر نے اپنے آپ کو دیوانہ بنا رکھا تھا اور نے کے گھوڑے پر سوار ہو کر بچوں سے کھیلتا تھا ایک شخص نے رات کو اپنی بیوی کی طلاق کی قسم کھائی کہ صبح سب سے پہلے میں نے جس شخص سے ملاقات کی اس سے عورتوں کے حالات معلوم کروں گا، اتفاقاً سب سے پہلے اس کی ملاقات جابر سے ہوئی جو کہ نے پر سوار تھا، اس شخص نے اس سے عورتوں کے متعلق سوال کیا تو جابر نے فرمایا عورتیں تین قسم کی ہیں اور وہاں سے چل پڑا، اس شخص نے اس کی نے پکڑ لی تا کہ وہ چلا نہ جائے، جابر نے فرمایا میرے گھوڑے کو چھوڑ دو، پس وہ بچوں کے ساتھ بھاگنے لگا وہ شخص کچھ نہ سمجھا اور جابر سے مل کر کہنے لگا عورتوں کی تین اقسام بیان کرو، جو تو نے کہی ہیں فرمایا ایک تیرے لئے نفع مند ہے اور ایک تیرے لئے مضر ہے اور ایک نہ نفع مند اور نہ نقصان دہ یہ کہہ کر فرمایا میرے گھوڑے کو چھوڑ دو، اور چل پڑے پھر بھی وہ شخص نہ سمجھ سکا اور اس نے اپنے آپ کو ان تک پہنچایا اور کہنے لگا جو کچھ آپ نے کہا ہے وہ میں نہیں سمجھ سکا، فرمایا جو عورت تمہارے لئے نفع بخش ہے وہ باکرہ ہے جو تیرے لئے مضر ہے وہ عورت جس نے تجھ سے پہلے کوئی شوہر کیا اور اس سے صاحب اولاد ہے اور وہ عورت جو نہ مفید اور نہ مضر ہے تو وہ وہ بیوہ ہے جو پچھلے شوہر سے اولاد نہ رکھتی ہو۔

چوتھا معجزہ: جس کا تعلق سونے کی تھیلیوں کے ساتھ ہے۔

کتاب بحار میں کتاب اختصاص اور بصائر الدرجات سے منقول ہے کہ جابر بن یزید جعفی سے روایت ہے وہ کہتے ہیں کہ میں امام محمد باقر کی خدمت میں حاضر ہوا اور ان سے اپنی حاجت مندی کی شکایت کی، فرمایا اے جابر ہمارے پاس درہم نہیں ہیں، تھوڑی ہی دیر گزری کہ کیت شاعر حضرت کی خدمت میں حاضر ہوا اور عرض کیا قربان جاؤں اگر آپ کی رائے ہو تو میں قصیدہ پیش کروں، فرمایا پڑھو، کیت نے قصیدہ پڑھا جب قصیدہ پڑھ چکا تو آپ نے فرمایا اے غلام اس کمرے سے ایک تھیلی لا کر کیت کو دے دو، غلام تھیلی لے آیا اور کیت کو دے دی، کیت نے عرض کیا قربان جاؤں اگر آپ اجازت دیں تو ایک قصیدہ اور پیش کروں، فرمایا پڑھو کیت نے دوسرا قصیدہ پڑھا اور حضرت نے غلام سے فرمایا تو وہ دوسری تھیلی لے آیا اور کیت کو دے دی، کیت نے کہا قربان جاؤں اگر اجازت ہو تو تیسرا قصیدہ پڑھوں فرمایا پڑھو، کیت نے پڑھا اور حضرت نے غلام کو حکم دیا کہ ایک تھیلی اس کمرے سے لا کر کیت کو دے، وہ غلام آپ کے فرمان کے مطابق تھیلی لے آیا اور کیت کو دے دی، کیت نے عرض کیا خدا کی قسم میں نے

طلب مال اور فائدہ دنیوی کے لئے اپنی زبان آپ کی مدح میں نہیں کھولی رسول خدا کے صلہ اور جو خدا نے آپ کے حق کی ادائیگی مجھ پر واجب قرار دی ہے اس کے علاوہ میرا کوئی مقصود نہیں ہے، حضرت ابو جعفرؑ نے کمیت کے حق میں دعا کی اور فرمایا اے غلام یہ تھلیاں واپس ان کی جگہ پر رکھ آؤ، جابر کہتا ہے جب میں نے یہ حالت دیکھی تو میرے دل میں ایک چیز نے خطور کیا اور دل میں کہا کہ امامؑ نے مجھ سے فرمایا کہ میرے پاس کوئی درہم نہیں ہے اور کمیت کے بارے میں تیس ہزار درہم کا فرمان جاری کیا ہے، جب کمیت باہر چلا گیا تو میں نے عرض کیا قربان جاؤں مجھ سے تو آپ نے فرمایا کہ میرے پاس ایک درہم بھی نہیں ہے اور کمیت کے لئے تیس ہزار درہم کا حکم دیا ہے فرمایا اے جابر کھڑے ہو کر اس کمرے میں جاؤ کہ جس سے درہم لائے اور واپس کئے گئے ہیں، جابر کہتا ہے کہ میں اٹھ کھڑا ہوا اور اس کمرے میں گیا تو وہاں ان درہم میں سے کوئی چیز نہ پائی اور باہر نکل کر آپ کی خدمت میں حاضر ہوا تو آپ نے فرمایا اے جابر جو معجزات کرامات مآثر اور فضائل ہم نے تم سے چھپا رکھے ہیں وہ ان کی بہ نسبت زیادہ ہیں جو تمہارے سامنے ظاہر کرتے ہیں اس وقت آپ کھڑے ہو گئے اور میرا ہاتھ پکڑ کر اس کمرے میں مجھے لے گئے اور زمین پر پاؤں سے ٹھوک ماری اچانک اونٹ کی گردن کی طرح سرخ سونے جیسی چیز زمین سے باہر نکلی اور فرمایا اے جابر اس معجزہ باہرہ کو دیکھو اور سوائے برادران دینی کے کہ جن کے ایمان سے مطمئن ہو کسی پر بیان نہ کرنا بے شک خدا نے ہمیں قدرت دی ہے کہ ہم جو چاہیں ویسا کریں اور اگر ہم تمام اہل زمین کو اس کے باگ ڈور کے ساتھ کسی طرف پھیرنا چاہیں تو پھیر سکتے ہیں۔

پانچواں معجزہ: یہ کہ دیوار آپ کے لئے کسی چیز کو دیکھنے سے مانع اور حاجب نہیں۔

قطب راوندی ابوالصباح کنانی سے روایت کرتا ہے اس کا کہنا ہے کہ میں ایک دن امام محمد باقر کے دروازے پر گیا اور دروازہ کھٹکھٹایا تو آپ کی خدمت گزار کنیز جس کے پستان ابھرے ہوئے تھے دروازے پر آئی پس میں نے اپنا ہاتھ اس کے پستان پر لگایا اور میں نے اس سے کہا کہ اپنے آقا و مولا سے کہو کہ میں دروازے پر کھڑا ہوں، اچانک آپ کی آواز مکان کے آخر سے بلند ہوئی کہ داخل ہوتیری ماں نہ ہو پس مکان کے اندر داخل ہوا اور عرض کیا کہ خدا کی قسم یہ حرکت بری نیت سے نہ تھی اور میں اس کام میں زیادتی یقین کے علاوہ کوئی مقصد نہیں رکھتا تھا، فرمایا سچ کہتے ہو اگر تم یہ خیال کرو کہ یہ دیواریں ہماری نگاہوں کے لئے بھی حایل اور مانع ہیں جس طرح کہ تمہاری نگاہوں کے لئے حایل ہیں تو پھر تم میں اور ہم میں فرق ہی کیا رہا، پس پچو اس سے کہ پھر اس قسم کا کام کرو، مولف کہتا ہے کہ یہ بھی روایت ہوئی ہے کہ آپ کے اصحاب میں سے ایک شخص کہتا ہے کہ کوفہ میں ایک عورت کو قرآن کی تعلیم دیتا تھا میں نے ایک دفعہ اس سے تھوڑا سا مزاح کیا جب میں آپ کی خدمت میں مشرف ہوا مجھے آپ نے عتاب کیا اور فرمایا جو شخص خلوت میں مرتکب گناہ ہو تو خداوند عالم اس کی پرواہ نہیں کرتا اس عورت

کو تو نے کیا کہا تھا وہ کہتا ہے کہ میں نے شرم کے مارے اپنا چہرہ چھپا لیا اور توبہ کی، حضرت نے فرمایا کہ دوبارہ یہ قبیح کام نہ کرنا۔

چھٹا معجزہ: حضرت کا کھانا اور دوسری چیزیں اینٹ سے نکالنا۔

مدینۃ المعاجز میں محمد بن جریر طبری سے نقل کیا ہے وہ کہتا ہے کہ مجھ سے ابوسفیان محمد نے اپنے باپ سے اس نے اعش سے بیان کیا وہ کہتا ہے کہ مجھ سے قیس بن ربیع نے روایت کی ہے کہ میں امام باقر کے ہاں مہمان تھا اور آپ کے مکان میں ایک اینٹ کے علاوہ کچھ نہیں تھا، جب نماز عشاء کا وقت آیا تو حضرت نماز کے لئے کھڑے ہوئے اور میں نے آپ کی اقتداء کی اس کے بعد آپ نے اس اینٹ پر ہاتھ رکھا اور ایک موٹا سا رومال اس سے نکالا اور ایک ایسا دسترخوان کہ جس پر ہر گرم و سرد قسم کا کھانا رکھا ہوا تھا بچھ گیا، اور آپ نے مجھ سے فرمایا کہ یہ وہ غذا ہے جو خدا نے اپنے اولیاء کے لئے تیار اور مہیا کر رکھی ہے پس حضرت اور میں نے اس کھانے سے کھایا اور وہ دسترخوان دوبارہ اس اینٹ میں چلا گیا اور مجھے شک محسوس ہوا جب حضرت کسی ضروریات سے باہر گئے تو میں نے اس اینٹ کو الٹ پلٹ کیا تو سوائے ایک چھوٹی اینٹ سے پیالے کوڑے اور سب جو پانی سے پر تھے نکالے تو میں نے پانی پیا اور وہ دوبارہ اپنی جگہ کی طرف پلٹ گئے اور فرمایا تیری مثال میرے ساتھ یہود جیسی ہے، جناب مسیح کے ساتھ جب کہ وہ آپ پر وثوق نہیں کرتے تھے اس وقت آپ نے اس اینٹ کو حکم دیا کہ آپ سے وہ بات کرے تو وہ اینٹ بولنے لگی۔

ساتواں معجزہ: آپ کا پتھر سے سیب نکالنا

نیز اسی کتاب میں جابر بن یزید سے روایت ہے وہ کہتا ہے کہ میں امام محمد باقر کی خدمت میں باہر نکلا جب کہ آپ مقام حیرہ کا ارادہ رکھتے تھے، جب ہم کربلا میں مشرف ہوئے تو مجھ سے فرمایا یہ زمین ہمارے شیعوں کے لئے جنت کے بانوں میں سے ایک باغ ہے اور ہمارے دشمنوں کے لئے دوزخ کے گڑھوں میں سے ایک گڑھا ہے، پھر آپ وہاں پہنچے جہاں کا ارادہ رکھتے تھے اور اس وقت میری طرف رخ کر کے فرمایا اے جابر میں نے عرض کیا لیک اے میرے سید و سردار فرمایا کچھ کھاؤ گے میں نے عرض کیا جی ہاں اے آقا، تو آپ نے اپنا ہاتھ پتھروں کے درمیان داخل کیا اور میرے لئے سیب باہر نکالا کہ ویسی خوشبو میں نے کبھی نہ سونگی تھی اور وہ کسی طرح بھی دنیا کے پھلوں سے شبہت نہ رکھتا تھا اور میں نے سمجھا کہ یہ جنت کے میووں میں سے ہے اور اس کی برکت و فضیلت سے چار دن تک مجھے کھانے کی ضرورت محسوس نہ ہوئی اور نہ مجھے اجابت ہوئی۔

آٹھواں معجزہ: ان دلائل کا بیان جو عمر بن حنظلہ نے آپ سے دیکھے

صفار عمر بن حنظلہ سے روایت کرتا ہے وہ کہتا ہے کہ میں نے امام محمد باقر سے عرض کیا میں اس طرح گمان کرتا ہوں کہ میں آپ کی بارگاہ میں صاحب رتبہ و قدر و منزلت ہوں فرمایا ہاں تو عرض کیا مجھے اس بارگاہ میں ایک حاجت ہے، فرمایا کون سی عرض

کیا مجھے اسمِ اعظم کی تعلیم دیجئے، فرمایا اس کی طاقت برداشت رکھتے ہو میں نے عرض کیا کہ جی ہاں فرمایا اس کمرے میں جاؤ جب میں اس کمرے کے اندر گیا تو حضرت ابو جعفرؑ نے اپنا دست مبارک زمین پر رکھا اور وہ کمرہ تاریک ہو گیا عمر کانپنے لگا فرمایا کیا کہتے ہو کیا تمہیں سکھاؤں میں نے عرض کیا کہ نہیں پس آپ نے دست مبارک زمین پر رکھا تو وہ مکان اپنی حالت کی طرف پلٹ آیا، مولف کہتا ہے کہ روایات میں وارد ہوا ہے کہ اسمِ اعظم الہی کے ہتر (۷۳) حرف ہیں جن میں سے آصف کے پاس ایک حرف تھا کہ جس کے ذریعہ سے وہ چشم زون میں بلقیس کا تخت سلیمان کے پاس لے آیا تھا اور سلیمان بن داؤد کے پاس اس میں سے ایک حرف تھا اور حضرت عیسیٰ علیہ السلام کو وہ حرف اس کے عطا ہوئے تھے اور ان کی وجہ سے وہ مردہ کو زندہ اور مادرزاد نابینا کو بینا اور کوڑھ کی بیماری والے کو اچھا کر دیتے تھے، اور حضرت سلیمان علیہ السلام کو اسمِ اعظم کی تعلیم دی گئی تھی اور وہ جناب صاحب اسمِ اعظم تھے اور اس سے سلیمان کی عظمت شان کی زیادتی اور اس قدر اہل ایمان کا علم مقام معلوم ہوتا ہے اور عمر بن حنظلہ فقہا کے نزدیک مشہور مقبولہ روایت کے راوی ہیں اور وہ روایت وہ ہے جو اس سے ہوئی ہے کہ اس نے حضرت صادق سے سوال کیا کہ ہمارے اصحاب میں سے دو افراد کے درمیان دین یا میراث میں تنازعہ یا جھگڑا ہوتا ہے فرمایا وہ تم میں سے کسی کو دیکھیں کہ جس نے ہماری احادیث کی روایت کی ہو اور حلال و حرام میں تامل کیا ہو اور ہمارے احکام کو پہچانتا ہو، پس اس کے حکومت و فیصلہ پر راضی ہوں، بے شک میں نے اس کو تم پر حاکم مقرر کیا ہے پس جب وہ حکم کرے اور اس کا حکم قبول نہ کریں تو انہوں نے حکم الہی کا استخفاف کیا ہے اور ہمارے قول کو رد کیا ہے اور ہم پر رد کرنے والا خدا کے حکم کو رد کرنے والا ہے اور وہ شرک کی حد میں داخل ہے۔

نواں معجزہ: آسمان سے حضرت کے لئے انگور اور لباس کا آنا

اور مدینۃ المعجزین میں ثاقب المناقب سے منقول ہے اور اس نے لیث بن سعد سے روایت کی ہے وہ کہتا ہے کہ میں کوہ ابو قیس میں دعائیں مشغول تھا، میں نے دیکھا ایک شخص دعا کر رہا ہے اور وہ اپنی دعا میں کہتا ہے ”اللہم انی ارید الغنبل فارز قنیۃ“ خدا یا میں انگور چاہتا ہوں وہ مجھے عطا فرما پس ایک بادل آیا اور اس پر سایہ فگن ہوا، اور اس کے سر کے قریب ہوا اس شخص نے ہاتھ بلند کیا اور اس میں سے انگور کا ایک خوشہ اٹھایا اور اپنے آگے رکھ لیا، دوبارہ اس نے دست دعا بلند کئے اور عرض کیا خدا یا میں برہنہ ہوں مجھے لباس دے، پس دوبارہ وہ بادل اس کے قریب آیا اور اس نے اس میں سے لپیٹی ہوئی کوئی چیز جو کہ دو کپڑے تھے اٹھائے پھر وہ بیٹھ کر انگور کھانے لگا، حالانکہ وہ انگور کا موسم نہیں تھا اور میں اس کے قریب تھا میں نے انگور کے خوشہ کی طرف ہاتھ بڑھایا اور چند دانے اس سے لئے تو انہوں نے میری طرف دیکھ کر فرمایا کیا کر رہے ہو، میں نے کہا کہ میں ان انگوروں میں شریک ہوں فرمایا کہاں سے میں نے کہا آپ نے دعا کی اور میں نے آمین کہا اور دعا کرنے والا اور آمین کہنے والا دونوں شریک ہوتے ہیں، فرمایا بیٹھ جاؤ اور کھاؤ پس میں بیٹھ کر ان کے ساتھ کھانے لگا جب بقدر کفایت ہم کھا چکے تو وہ خوشہ یکسر بلند ہوا اور وہ شخص کھڑا ہو گیا اور فرمایا کہ یہ دونوں کپڑے بھی اٹھا لو میں نے کہا کہ مجھے کپڑوں کی ضرورت نہیں،

فرمایا پھر رخ دوسری طرف کرو تا کہ میں پہن لوں پس ایک طرف ہو کر ان میں سے ایک کو تہ بند اور دوسرے کو دردا بنایا اور جو کپڑے اس کے بدن پر تھے وہ لپیٹ کر ہاتھ میں پکڑ لئے اور ابوتیس سے نیچے آئے اور جب صفاء پہاڑی کے قریب پہنچے تو کچھ لوگ ان کے استقبال کو بڑھے اور وہ کپڑے جو ان کے ہاتھ میں تھے کسی کو دیدیئے، ایک شخص سے میں نے پوچھا کہ یہ کون ہے اس نے کہا کہ فرزند رسول خدا ابو جعفر محمد بن علی بن حسین بن علی بن ابی طالب صلوات اللہ علیہم ہیں۔

دسواں معجزہ: حضرت کا ابوبصیر کو پینا کرنا اور پھر دوبارہ پہلی حالت کی طرف

پلٹانا

قطب رواندی سے منقول ہے اس نے اپنی سند کے ساتھ ابوبصیر سے روایت کی ہے وہ کہتا ہے کہ میں نے امام محمد باقر سے عرض کیا کہ میں آپ کا موالی اور شیعہ ہوں اور ناتواں و ناہینا ہوں پس آپ میرے لئے جنت کی ضمانت دیجئے فرمایا کیا تو یہ نہیں چاہتا کہ تجھے آئمہ کی علامت بتاؤں میں نے عرض کیا، کیا یہ اچھا ہے کہ آپ علامت اور ضمانت دونوں کو میرے لئے جمع کر دیں فرمایا یہ بات کس لئے تم پسند کرتے ہو، میں نے عرض کیا کس لئے اسے میں پسند نہ کروں پس آپ نے اپنا دست مبارک میری آنکھوں پر پھیرا تو اسی وقت میں نے آئمہ علیہم السلام کو آپ کے پاس دیکھا پھر فرمایا آنکھیں کھول کر اپنی آنکھوں سے دیکھو تمہیں کیا نظر آتا ہے، ابوبصیر کہتا ہے خدا کی قسم کتنا خیر اور برادر کے علاوہ کچھ نظر نہ آیا، میں نے عرض کیا یہ مسخ شدہ لوگ کون ہیں فرمایا جنہیں دیکھ رہے ہو یہ سواد اعظم ہیں اگر پردہ اٹھا دیا جائے اور لوگوں کی حقیقی صورت نظر آئے تو شیعہ حضرات اپنے مخالفین کو سوائے اس مسخ شدہ صورت کے نہ دیکھیں گے اس کے بعد فرمایا اے ابو محمد اگر چاہتے ہو تو تمہیں اس حالت میں رہنے دوں یعنی پینائی میں اور تیرا حساب خدا پر ہو اور اگر چاہتے ہو تو بارگاہ خداوندی سے تمہاری جنت کی ضمانت دوں تو تمہیں پہلی کیفیت پر پلٹا دوں، میں نے عرض کیا اس مخلوق منکوس کی طرف دیکھنے کی ضرورت نہیں مجھے پہلی حالت کی طرف پلٹا دیں کیونکہ کوئی چیز جنت کا عوض نہیں ہو سکتی پس آپ نے دست مبارک میری آنکھوں پر پھیرے اور جس حالت میں پہلے تھا اس کی طرف دوبارہ پلٹ گیا۔

گیارہواں معجزہ: بیابان میں حضرت کا قبرہ (چنڈول) کے لئے پانی نکالنا

شیخ طبری نے محمد بن مسلم سے روایت کی ہے کہ ہم امام محمد باقر کے ساتھ باہر نکلے، اچانک ہم خشک زمین میں پہنچے کہ جس سے آگ بھڑک رہی تھی یعنی زیادہ حرارت کی وجہ سے اور وہاں بہت سی چڑیاں تھیں جو آپ کے خچر کے گرداگرد چکر لگانے لگیں، حضرت نے انہیں دور ہٹایا اور فرمایا تمہارے لئے کوئی اکرام و عزت نہیں، پس آپ اپنے مقصد تک تشریف لے گئے جب دوسرے دن واپس آئے اور ہم اس زمین میں پہنچے تو دوبارہ چڑیاں پرواز کرنے لگیں اور آپ کے خچر کے گرد

چکر لگانے اور آپ کے سر کے اوپر پھڑ پھڑانے لگیں پس میں نے سنا کہ حضرت نے فرمایا پیو اور سیرابی حاصل کرو، جب میں نے دیکھا تو وہاں بہت سا پانی نظر آیا میں نے عرض کیا اے میرے آقا کل آپ نے انہیں منع کیا اور آج سیراب کیا فرمایا جان لو کہ آج ان کے ساتھ قبرہ (چنڈول) بھی ملی ہوئی ہیں اور اگر ان کے ساتھ قبرہ نہ ہوتے تو میں انہیں پانی نہ دیتا، میں نے عرض کیا مولیٰ قبرہ اور چڑیا میں کیا فرق ہے آپ نے فرمایا وائے ہو تم پر چڑیاں فلاں کے دوستوں میں سے ہیں کیونکہ یہ انہیں میں سے ہیں اور قبرہ ہمارے موالیوں میں سے ہے یہ اپنی آواز میں کہتی ہیں بور کستم اہل البیت و بور کت شیعتم لعن اللہ اعدائکم اے اہل بیت تم میں برکت ہو اور تمہارے شیعوں میں برکت ہو اور خدا تمہارے دشمنوں پر لعنت کرے۔

بارہواں معجزہ: آپ کا غیب کی خبر دینا

قطب راوندی نے ابو بصیر سے روایت کی ہے کہ امام محمد باقر نے خراسان کے ایک شخص سے فرمایا تیرے باپ کی کیا حالت تھی کہنے لگا اچھا تھا فرمایا جب تو اس طرف متوجہ ہوا اور جرجان کے علاقہ میں پہنچا تو تیرا باپ فوت ہو گیا، فرمایا تیرے بھائی کا کیا حال تھا عرض کیا میں اسے صحیح و سالم چھوڑ آیا ہوں فرمایا اس کا ایک ہمسایہ تھا جس کا نام صالح ہے اس نے فلاں دن اور فلاں وقت اسے قتل کر دیا ہے، پس وہ شخص رونے لگا اور اس نے کہا انا لله وانا الیہ راجعون فرمایا خاموش رہو اور غم اندوہ نہ کرو کیونکہ ان کی جگہ بہشت میں ہے اور اس جہان فانی کے منازل سے وہ ان کے لئے بہتر اور خوشتر ہے، عرض کیا اے فرزند رسول! جب میں اس طرف آ رہا تھا تو میرا ایک بیٹا رنجور اور بیمار تھا جو شدید درد و الم سے دوچار تھا اس کا حال آپ نے نہیں پوچھا، فرمایا تیرا بیٹا صحت یاب ہو گیا ہے اور اس کے چچا نے اپنی لڑکی کی اس سے شادی کر دی ہے جب تو اس سے ملے گا تو اس کا بچہ پیدا ہوگا کہ جس کا نام علی ہے اور وہ ہمارے شیعوں میں سے ہوگا، البتہ تیرا بیٹا ہمارا شیعہ نہیں بلکہ وہ ہمارا دشمن ہے اور وہ دشمنی اس کے لئے کافی ہے، راوی کہتا ہے کہ پس وہ اٹھ کر چلا گیا تو میں نے عرض کیا یہ کون ہے فرمایا اہل خراسان میں سے ایک شخص ہے جو ہمارا شیعہ اور مومن ہے۔

چوتھی فصل

امام محمد باقرؑ کے بعض مواعظ اور حکمت آمیز کلمات

جو تحف العقول سے منقول ہیں

پہلا ارشاد: قال علیہ السلام ما شیب شیئی لشیئی احسن من حلم بعلم امام محمد باقرؑ نے فرمایا جو کوئی چیز بھی کسی دوسری چیز سے ملے وہ حکم سے بہتر نہیں جو علم کے ساتھ ملا ہوا ہو۔ مولف کہتا ہے کہ حلم کا معنی نفس کو بیجان غضب سے اس طرح روکنا کہ قوت غضب سے آسانی سے حرکت میں نہ لے آئے اور سوچ و بچار کے بغیر کوئی چیز اس سے ظہور میں نہ آئے اور زمانہ کی ناپسندیدہ واردات اسے مضطرب نہ کرے۔

| | | | | | |
|------|------|------|----------|------|------|
| باتو | گویم | کہ | حیست | غایت | حلم |
| ہر | کہ | زہرت | دہد | شکر | بخشش |
| کم | مباش | از | درخت | سایہ | قلن |
| ہر | کہ | سنگش | زند | شمر | |
| بخشش | ہر | کہ | نجر اشدت | جگر | بخفا |
| بجو | کان | کریم | زر | بخشش | |

دوسرا ارشاد: قال علیہ السلام الکمال کل الکمال التفقہ فی الدین والصبر علی النائبة و تقدیر المعیشة فرمایا کمال اور تمام کمال ہے دین کو سمجھنا اور اس میں صاحب بصیرت ہونا اور مصیبت و سخت کام میں صبر کرنا اور امر معاش کا اندازہ لگانا یعنی ہر مہینہ میں جتنی اس کی آمدنی ہے اس کا حساب لگائے اور اسی اندازہ سے خرچہ کرے پس اگر ہر مہینہ میں تین روپے اس کی آمدنی ہے تو روزانہ دس پیسے خرچ کرے اور اس سے زیادہ خرچ نہ کرے اور اگر اتفاقاً کسی دن زیادہ خرچ ہو جائے تو اتنا دوسرے دن کم خرچ کرے تاکہ ذلت قرض اور لوگوں سے سوال کرنے میں گرفتار نہ ہو، ہمارے شیخ ثقہ الاسلام نوری نے مستدرک کے خاتمہ میں علامہ مجلسی مولانا محمد باقر بن محمد تقی بن مقصود علی المتخلص مجلسی رحمہ اللہ کے حالات میں نقل کیا ہے کہ ملا محمد تقی کی والدہ عارفہ مقدسہ اور صالحہ تھیں اور ان کے صلاح و تقویٰ کے سلسلہ میں منقول ہے کہ ایک دفعہ ان کے شوہر

ملا مقصود علی نے کسی سفر کا ارادہ کیا تو اپنے دونوں بیٹوں ملا محمد تقی اور ملا محمد صادق کو علامہ مقدس متورع ملا عبد اللہ ششتری کی خدمت میں تحصیل علوم شرعیہ کے لئے لے آئے اور اس بزرگوار سے استدعا کی کہ ان کی تعلیم کا پورا خیال رکھیں اس کے بعد سفر پر چلے گئے پس ان ہی دنوں میں عید آگئی تو جناب ملا عبد اللہ نے ملا محمد تقی کو تین تومان دیے اور فرمایا کہ انہیں اپنی ضروریات معاش میں صرف کر دو عرض کیا کہ والدہ کی اطلاع و اذن کے بغیر میں صرف نہیں کر سکتا جب اپنی والدہ کی خدمت میں گئے اور کیفیت بیان کی تو انہوں نے فرمایا کہ تمہارے خرچ کے برابر ہے کہ جس طرح میں نے تعین و تقسیم کر رکھی ہے اور اس مدت میں یہ تمہاری عادت بن چکی ہے پس اگر یہ رقم لے لوں تو تمہاری حالت و وسعت و فراخی معیشت میں داخل ہو جائے گی اور یہ رقم تو ختم ہو جائے گی اور تم پہلی عادت کو بھول چکے ہو گے تو اس وقت تھوڑے خرچ پر صبر نہیں کر سکو گے لہذا مجبوراً مجھے اکثر اوقات تمہاری تنگی حالات کی ملا عبد اللہ وغیرہ سے شکایت کرنی پڑے گی، حالانکہ یہ میرے لئے مناسب نہیں جب مولانا کی خدمت میں یہ بات بیان کی گئی تو اس بزرگوار نے ان کے حق میں دعا کی اور خداوند عالم نے ان کی دعا قبول فرمائی اور اس سلسلہ جلیلہ کو حامیان دین و متین اور مرصعین شریعت سید المرسلین حضرت خاتم النبیین صلوات اللہ علیہ وآلہ میں قرار دیا اور انہیں میں سے نکالا اس بحر موج اور سراج دہاج (علامہ مجلسی) کو!

تیسرا ارشاد: قال علیہ السلام صحبة عشرین سنة قرابة یعنی بیس سال کی دوستی و رفاقت قرابت و رشتہ داری کے حکم میں ہے۔

چوتھا ارشاد: قال علیہ السلام ثلاثة من مکارم الدنيا والاخرة ان تعفوا عن ظلمك و تصل من قطعك و تحلم اذا جهل عليك فرمایا تین چیزیں مکارم دنیا و آخرت میں سے ہیں ایک یہ کہ معاف کرو اس شخص کو کہ جو تم پر ظلم کرے اور دوسرا یہ کہ صلہ رحمی کرو اس شخص کے ساتھ جو قطع رحمی کرے، تیسرا یہ کہ حلم و بردباری اختیار کرو جب تم سے جہل و نادانی کا برتاؤ کیا جائے۔

پانچواں ارشاد: فرمایا کوئی بندہ اپنے برادر مسلمان کی اعانت سے اور اس کی حاجت پورا کرنے کی کوشش سے امتناع و آبا نہیں کرے گا چاہے وہ حاجت پوری ہو یا نہ ہو مگر یہ کہ وہ مبتلا ہوگا ایسی ہی حاجت کے لئے سعی و کوشش کرنے میں کہ جو موجب گناہ ہوگی اور اس میں کوئی اجراء سے نہیں ملے گا اور کوئی شخص رضائے خدا کے راستہ میں خرچ کرنے سے بخل نہیں کرے گا مگر یہ کہ اس نے راہ خدا میں خرچ کرنے سے بخل کیا ہے اس سے کئی گناہ زیادہ ان مصارف میں خرچ کرنے میں مبتلا ہوگا کہ جو غضب خدا کو برا بیچتہ کریں۔

چھٹا ارشاد: من لم يجعل الله له من نفسه و أعضا فان مواعظ الناس لن تغني عنه شيئاً جس شخص کو خدا خود اپنے نفس کا مواعظ نہ بنائے (جس کے نفس میں خدا کی کوئی واعظ پیدا نہ کرے) دوسروں کے وعظ و نصیحت اسے کوئی فائدہ نہیں دے سکتے۔

ساتواں ارشاد: فرمایا کتنے اشخاص ہیں کہ جو دوسرے سے ملتے وقت کہتے ہیں کہ خدا تیرے دشمن کو سرنگوں کرے حالانکہ اس کا دشمن خدا ہوتا ہے۔

آٹھواں ارشاد: آپ نے فرمایا وہ عالم کہ جس کے علم سے لوگ نفع اٹھائیں وہ ستر ہزار عابد سے بہتر ہے، مولف کہتا ہے کہ علم و علماء کی فضیلت کی روایات شمار و احصا سے زیادہ ہیں ان میں سے بعض میں ہے کہ ایک عالم ہزار عابد اور ہزار زاہد سے بہتر ہے عالم کی فضیلت عابد پر ایسے ہے جیسے آفتاب کی باقی ستاروں پر، فقیہ کا ایک رکعت نماز ادا کرنا عابد کی ستر ہزار رکعت سے بہتر ہے، عالم کی نیند جہالت کی نماز سے بہتر ہے جب کوئی مومن مرجائے اور ایک ورقہ چھوڑ جائے کہ جس میں علم ہو تو قیامت کے دن وہ ورقہ اس کے اور جہنم کے درمیان پردہ بن جائے گا، اور خداوند عالم ہر حرف کے بدلے جو اس میں لکھا ہوا ہے ایک شہر اسے عطا فرمائے گا جو سات دنیاؤں سے زیادہ وسیع ہوگا اور جب فقیہ مرجاتا ہے تو اس پر فرشتے اور زمین کے وہ ٹکڑے گریہ کرتے ہیں جن پر وہ خدا کی عبادت کرتا تھا اور آسمان کے وہ دروازے بھی کہ جن سے گذر کر اس کے اعمال اوپر جاتے تھے اسلام میں ایسا رخنہ پیدا ہو جاتا ہے کہ جسے کوئی چیز بند نہیں کر سکتی کیونکہ فقہاء مومنین اسلام کے قلعے میں مثل ان قلعوں کے جو شہر کے گرد بناتے ہیں الی غیر ذلک، ہمارے شیخ ثقہ الاسلام نوری نے کلمہ طیبہ میں بہت سی روایات علماء کی فضیلت اور ان کے وجود کے فوائد میں بیان کی ہیں، مجملہ ان کے فرمایا ہے کہ علماء کے وجود کے فوائد میں سے ہے کہ وہ خداوند عالم کا بندوں کو دوست رکھنے اور بندوں کے خدا کو دوست رکھنے کا سبب ہیں اور یہ دونوں محبتیں انتہائے سیر سا لکین اور آخری مرحلہ ہے خدا کی طرف رجوع کرنے والوں کا شیخ طبرسی کے نواسہ نے کتاب مشکوٰۃ الانوار میں روایت کی ہے کہ ایک شخص نے رسول خدا کی خدمت میں عرض کی کہ جب ایک جنازہ بھی موجود ہو اور عالم کی مجلس بھی تو ان میں سے کون زیادہ محبوب ہے آپ کے نزدیک کہ جس میں حاضر ہوں فرمایا کہ اگر کوئی شخص موجود ہے جنازہ کے لئے کہ جو جا کر اسے دفن کرے تو بے شک مجلس عالم میں حاضر ہونا ہزار جنازہ پر حاضر ہونے اور ہزار مریض کی عیادت کرنے اور ہزار رات عبادت میں کھڑے ہونے اور ہزار دن روزہ رکھنے اور مساکین کو ہزار درہم صدقہ دینے اور حج واجب کے علاوہ ہزار حج کرنے اور جہاد واجب کے علاوہ راہ خدا میں اپنے مال و جان سے جہاد کرنے سے بہتر ہے اور یہ مقامات مجلس عالم میں حاضر ہونے کا کہاں مقابلہ کر سکتے ہیں، کیا تمہیں معلوم نہیں کہ خداوند عالم کی عبادت علم کی وجہ سے ہوتی ہے اور خیر دنیا و آخرت علم سے ہے اور شر دنیا و آخرت جہل کی بناء پر ہے کیا میں تمہیں اس جماعت کی خبر نہ دوں کہ جو نہ انبیاء ہیں اور نہ شہداء کہ جن کی قدر و منزلت پر جو خدا کے نزدیک ہے رشک کیا جائے گا جو نور کے منبر پر بیٹھے ہوں گے کسی نے عرض کیا یا رسول اللہؐ یہ لوگ کون ہیں فرمایا یہ وہ لوگ ہیں جو بندوں کو خدا کا محبوب بناتے ہیں اور خدا کو بندوں کا محبوب بناتے ہیں ہم نے عرض کیا یہ تو ہمیں معلوم ہے کہ خدا کو بندوں کا محبوب بناتے ہیں پس وہ بندوں کو کس طرح خدا کے نزدیک محبوب بناتے ہیں فرمایا ان کو حکم دیتے ہیں ان چیزوں کا جسے خدا دوست رکھتا ہے اور روکتے ہیں انہیں ان چیزوں سے کہ جنہیں خدا پسند نہیں کرتا، پس جب وہ اطاعت کرتے ہیں تو خدا انہیں دوست رکھتا ہے علماء کے وجود کے فوائد میں سے ہے کہ ان

کے ساتھ نماز پڑھنے کا ثواب کئی گنا ہو جاتا ہے جیسا کہ شیخ شہید نے روایت کی ہے کہ عالم کے ساتھ جامع مسجد کے علاوہ نماز پڑھنا ہزار رکعت کے برابر ہے اور جامع مسجد میں لاکھ رکعت کے برابر ہے اسی طرح ان پر صدقہ کرنا ثواب کے کئی گنا ہونے کا سبب ہے جیسا کہ علامہ حلی رحمہ اللہ نے رسالہ سعدیہ میں اور ابن ابی جمہور نے عوالمی اللہالی میں رسول خدا سے روایت کی ہے کہ علماء پر صدقہ کرنا ایک کے مقابلہ میں ساتھ ہزار ہے اسی طرح ان کے ساتھ ہمنشین سے خیر و رحمت کا پہنچنا، چنانچہ امالی میں جناب صادق سے مروی ہے کہ کوئی مومن کسی عالم کے پاس ایک لُحْظہ نہیں بیٹھتا مگر یہ کہ خداوند عالم اسے ندادیتا ہے کہ تو میرے حبیب کے پاس بیٹھتا ہے مجھے اپنے عزت و جلال کی قسم ہے بے شک میں تجھے بہشت میں اس کے ساتھ بٹھاؤں گا، اور مجھے کوئی پرواہ نہیں، عدۃ الداعی میں امیر المومنین سے روایت ہے کہ علماء کے پاس ایک لُحْظہ بیٹھنا خدا کے نزدیک ہزار سالہ عبادت سے بہتر ہے اور کافی وغیرہ میں رسول خدا سے مروی ہے کہ آپ نے فرمایا کہ علماء سادات ہیں اور ان کے پاس بیٹھنا عبادت ہے اور کچھ روایات میں قاضی عامہ کے پاس بیٹھنے سے منع کیا گیا ہے اس لئے کہ شاید اس پر لعنت آئے اور وہ ہمنشین کو بھی گھیر لے اور اس سے معلوم ہوا کہ ان لوگوں کے پاس بیٹھنا جو محلِ رحمت ہیں اس موہبت میں شریک ہونے کا سبب ہے۔

نیز مروی ہے کہ عالم کی مثال عطر فروش جیسی ہے کہ اس سے ملاقات کے وقت اگر اس کا عطر خرید نہ بھی کرے تب بھی اس کی خوشبو تجھے پہنچے گی اور اسی طرح ان کی طرف دیکھنے والوں کو بھی فیض پہنچتا ہے کیونکہ عالم کی طرف دیکھنا بھی عبادت ہے اور جامع الاخبار میں رسول خدا سے روایت کی ہے کہ عالم کے چہرہ کی طرف ایک دفعہ دیکھنا ساٹھ سال کی عبادت سے بہتر ہے اور عدۃ الداعی میں حضرت امیر سے روایت کی ہے کہ عالم کے چہرہ کی طرف نگاہ کرنا خدا کے نزدیک بیت اللہ الحرام میں ایک سال کے اعتکاف سے زیادہ محبوب ہے اسی طرح علماء کے گھر کے دروازے کی طرف دیکھنا جیسا کہ کتاب مذکور میں روایت ہے کہ خداوند عالم کے گھر کے دروازے کی طرف دیکھنے کو عبادت قرار دیا ہے اسی طرح ان کی زیارت کرنا، چنانچہ اسی کتاب میں آنجناب سے مروی ہے کہ علماء کی زیارت کرنا خدا کے نزدیک خانہ کعبہ کے گرد ستر طواف کرنے سے زیادہ محبوب ہے اور ستر حج و عمرہ پسندیدہ قبول شدہ سے بہتر ہے، خداوند عالم اس کے لئے ستر درجے بلند کرتا ہے اور اس پر رحمت نازل کرتا ہے اور اس کے لئے فرشتے گواہی دیتے ہیں کہ اس پر بہشت واجب ہے بلکہ ان کی زیارت کو آئمہ علیہم السلام کی زیارت کا بدل قرار دیا ہے باوجود اس اجر و خیر کے جو ان کی زیارت میں ہے جیسا کہ کافی میں جناب کاظم سے روایت ہے کہ جو شخص ہماری قبور کی زیارت کی قدرت نہیں رکھتا تو وہ صلحاء اور ہمارے بھائیوں کی زیارت کرے اور اسی طرح علماء کے وجود سے عذاب دنیا و برزخ گنہگاروں سے اٹھا دیا جاتا ہے ان روایات کی بناء پر کہ جن کا ذکر کرنا باعث طوالت ہے۔ (مولف نے کچھ فارسی اشعار بیان کئے ہیں جنہیں ہم چھوڑ رہے ہیں۔ مترجم)

نواں ارشاد: فرمایا نئے صاحب مال سے حاجت مندی کی مثال مثل اس درہم کے ہے جو سانپ کے منہ میں ہو کہ جس کی تجھے ضرورت ہو لیکن اس سانپ کی وجہ سے تو خطرے سے دوچار اور نزدیک ہلاکت ہو۔

دسواں ارشاد: چار چیزیں نیکی کا خزانہ ہیں، حاجت و ضرورت کو چھپانا اور صدقہ کا چھپانا اور تکلیف کو چھپانا اور مصیبت کو چھپانا۔ مولف کہتا ہے کہ مجموعہ ورام میں احف سے ایک روایت منقول ہے کہ جس کا یہاں بیان کرنا مناسب ہے اور وہ اس طرح ہے کہ احف کہتا ہے میں نے اپنے چچا صمصعہ سے درد و الم کی شکایت کی جو میرے دل میں تھا تو اس نے مجھے سر زنش کی اور فرمایا اے بھتیجے جب کوئی مصیبت تجھ پر وارد ہو تو اس کی شکایت کسی اپنے جیسے سے نہ کر کیونکہ جس شخص سے شکایت کر رہا ہے یا تو وہ تیرا دوست ہے تو وہ بد حال اور پریشان ہوگا اور یا تیرا دشمن ہے تو وہ خوش ہوگا، اسی طرح وہ درد جو تجھ میں ہے اس کی شکایت اپنے جیسی مخلوق سے نہ کر اور وہ قدرت نہیں رکھتا کہ اس جیسی تکلیف اپنے سے دور کرے چہ جائیکہ کسی دوسرے سے دور کرے بلکہ اسے اس کے سامنے پیش کر کہ جس نے تجھے اس میں مبتلا کیا ہے اور وہ قدرت بھی رکھتا ہے کہ اسے تجھ سے برطرف کرے اور تجھے اس سے کشاکش کرامت فرمائے اے میرے بھتیجے چالیس سال ہو گئے ہیں کہ میری ایک آنکھ کی بینائی جاتی رہی ہے اور اس سے میں کوئی چیز بیابان اور پہاڑ نہیں دیکھ سکتا اس طویل مدت میں میں نے اپنی بیوی اور اپنے اہل بیت میں سے کسی کو اس کی اطلاع نہیں دی، فقیر کہتا ہے کہ پہلا فقرہ اس شعر کا مضمون ہے کہ جس سے امیر المؤمنین نے تمشل کیا ہے۔

فان تسئلینی کیف انت فانی
صبور علی ریب الزمان صلیب
یعز علی ان یری بی کابۃ
فیشمت عادا و یسام جیب

اگر تو میرے متعلق سوال کرتی ہے تو میں حوادث زمانہ پر بہت زیادہ صبر کرنے والا ہوں مجھے ناگوار ہے کہ مجھے دکھی دیکھا جائے پس اس سے دشمن خوش ہو اور دوست کو تکلیف ہو۔

گیارہواں ارشاد: فرمایا کسالت و سستی اور ملال سے بچو کیونکہ یہ دونوں چیزیں ہر برائی کی چابی ہیں، جو سستی کرے وہ حق کو ادا نہیں کرتا اور جو ملول و بے قرار ہو وہ کسی حق پر صبر نہیں کر سکتا، مولف کہتا ہے کہ اس مقام پر شیخ عارف زاہد ابوالحجاج اقصری کی حکایت میری نگاہ میں ہے مناسب ہے کہ یہاں اس کا ذکر ہو اور وہ اس طرح ہے کہ ایک دن ان سے سوال کیا گیا کہ آپ کا شیخ و استاد کون ہے انہوں نے کہا کہ میرا استاد ابو جعفر ان (گبر یلا) ہے اور وہ ایسا جانور ہے جو نجاست کو اپنے گرد جمع کر کے اس میں لوٹ پوٹ کے اسے اپنے بل کی طرف لے جاتا اور اس کا نام جعل ہے لوگوں نے گمان کیا کہ مزاح کر رہے ہیں فرمایا میں مزاح نہیں کر رہا وہ لوگ کہنے لگے کس طرح آپ کا استاد ابو جعفر ان ہے، کہنے لگے کہ میں سردی کی ایک رات بیدار تھا میں نے دیکھا کہ ایک جانور چراغ کے پاس جانے کا قصد رکھتا ہے اور چراغ ایک پائے کے اوپر ہے جو منارہ کی طرح تھا لیکن وہ صاف و شفاف اتنا تھا کہ جانور کا پاؤں اس پر ٹھہر نہیں سکتا تھا یہ جانور چاہتا تھا کہ وہ چراغ کے منارہ کے اوپر جائے اس کا پاؤں پھسل جاتا اور وہ گر پڑتا وہ کھڑے ہو کر پھر منارہ پر چڑھنا شروع کرتا بڑی زحمت سے کچھ راستہ طے کرتا پھر گر پڑتا میں نے شمار

کیا اور میں تعجب کر رہا تھا یہاں تک کہ میں صبح کی نماز کے لئے گھر سے نکلا جب نماز پڑھ کر واپس آیا تو میں نے دیکھا کہ وہ منارہ پر چڑھ کر چراغ کے پاس بیٹھا ہے پس میں نے اس سے سیکھا یعنی کام میں جدوجہد اور ثابت قدمی اور اسے انجام کو پہنچانا۔

بارہواں ارشاد: فرمایا تو واضح اور فروتنی یہ ہے کہ انسان راضی ہو اس جگہ بیٹھنے پر جو اس کے مقتضائے شرف سے پست ہو اور یہ کہ سلام کرو ہر اس شخص کو جس سے ملاقات کرو اور یہ کہ مجادلہ کو چھوڑ دو، اگر چہ حق تمہارے ساتھ ہو۔

تیرہواں ارشاد: فرمایا حیا اور ایمان ایک رسی میں مقرون اور یہ دو گراں مایہ گوہر ایک لڑی میں پروئے ہوئے ہیں جب ان میں سے ایک چلا جاتا ہے تو اس کا ساتھی اس کی رفاقت و مصاحبت میں چلا جاتا ہے، مولف کہتا ہے کہ حیا و شرم کی فضیلت میں روایات بہت زیادہ ہیں اور اس کے متعلق اتنا کافی ہے کہ رسول اکرمؐ نے اسے اسلام کا لباس قرار دیا ہے اور فرمایا کہ الا سلاہ عریاں فللباسہ الحیا السلاہ برہنہ ہے، اور اس کا لباس حیا ہے پس جس طرح لباس شرمگاہوں اور ظاہری قبائح کو چھپاتا ہے اسی طرح حیا بھی قبائح باطنی اور برائیوں کو چھپاتی ہے اور روایت ہے کہ جس میں حیا نہیں اس کا ایمان نہیں اور یہ کہ خداوند عالم جس کی ہلاکت کا ارادہ کرتا ہے تو اس سے شرم و حیا کو نکال دیتا ہے اور رسول خداؐ سے مروی ہے کہ اس وقت تک قیامت برپا نہیں ہوگی جب تک بچوں اور عورتوں سے حیا دور نہیں ہوگی، الی غیبر ذلک اسی لئے یہ صفت رسول خداؐ اور ائمہ ہدیٰ میں زیادہ اور کامل تھی اس حد تک کہ روایت ہے رسالت مآب بات کرنے لگتے تو آپ کو شرم و حیا سے پسینہ آجاتا اور آپ حیا کی وجہ سے اپنی آنکھیں لوگوں سے بند کر لیتے، فرزوق شاعر نے امام زین العابدینؑ کی مدح اسی صفت سے کی ہے اس قول میں ”یغضی حیاء و یغضی من مہا بہتہ فلا یکلمہ الا حین یتسمہ“ وہ شرم و حیا سے آنکھیں نیچی کر لیتے ہیں اور ان کی ہیبت سے لوگوں کی آنکھیں بند ہو جاتی ہیں اور ان سے کوئی گفتگو نہیں کر سکتا جب تک وہ ہنسیں نہیں اور حضرت رضاء سے منقول ہے کہ ایک دفعہ ایک منافق نے آپ سے نقل کیا ہے کہ آپ کے بعض شیعہ شراب پیتے ہیں تو شرم و حیا کی وجہ سے آپ کے چہرہ اقدس پر پسینہ آ گیا۔

چودھواں ارشاد: آپ نے فرمایا کیا میں تمہیں ایسا کام نہ بتاؤں کہ جب اسے بجالاؤ تو سلطان و شیطان تم سے دور ہو جائیں، ابو حمزہ نے عرض کیا ہمیں خبر دیجئے تاکہ ہم اسے بجالائیں فرمایا تم پر لازم ہے کہ صبح کے وقت صدقہ دیا کرو کیونکہ صدقہ دنیا شیطان کے منہ کو کالا اور بادشاہ کے قہر و غضب کو اس دن توڑ دیتا ہے اور تم پر لازم ہے کہ راہ خدا میں اور رضائے حق کے لئے لوگوں سے دوستی اور محبت و مودت کرو یعنی تمہاری دوستی اس طریق سے ہو اور نیک عمل پر ایک دوسرے کی مدد اور آپس میں تعاون کرو کیونکہ یہ کام بادشاہ کے ظلم اور وسوسہ شیطان کو جڑ سے اکھیڑ دیتا ہے اور جتنا ہو سکے استغفار اور طلب بخشش کے لئے بارگاہ خداوندی میں الحاح و اصرار کرو کیونکہ یہ چیز گناہوں کو مٹا دیتی ہے۔

پندرہواں ارشاد: روایت ہے کہ حضرت جابر جعفی سے فرمایا کہ اے جابر کیا یہی کافی ہے کہ کوئی شخص شیعیت اپنے اپنے پر باندھ لے اور اہل بیتؑ کی محبت کا دعویٰ کرے خدا کی قسم ہمارا شیعہ نہیں مگر وہ شخص جو خدا کی اطاعت اور تقویٰ و پرہیزگاری رکھتا ہو اے

جاہز زیادہ تر شیعوں کو نہیں پہچانتے مگر تواضع و انکساری اور زیادہ ذکر اور نماز و روزہ اور ہمسایوں میں سے فقراء و مساکین قرضداروں اور یتیموں کو دیکھ بھال رکھنے اور سچ بولنے تلاوت قرآن کرنے اور لوگوں سے نیکی کرنے کے علاوہ چیزوں سے زبان بند رکھنے اور تمام امور میں اپنے رشتہ داروں کی امانتداری کرنے کے ساتھ جاہز نے کہا اے فرزند رسول میں نے کسی کو اس صفت سے متصف نہیں پایا، حضرت نے فرمایا اے جاہز ان خیالوں کی وجہ سے راستہ سے نہ ہٹو تو کیا کسی شخص کے لئے اتنا کافی ہے کہ وہ کہے کہ میں علیؑ سے محبت و دوستی رکھتا ہوں اور ان کی ولایت کا دم بھرتا ہوں کیونکہ اگر یہ کہے کہ میں رسول خداؐ کو دوست رکھتا ہوں جب کہ آنحضرت جناب امیر المؤمنینؑ سے افضل ہیں، لیکن آپ کے اعمال کے مطابق عمل اور آپ کی سنت کی پیروی نہ کرے تو وہ محبت اس کے کسی کام نہ آئے گی پس خدا سے ڈرو اور عمل کرو تا کہ خدا کے ثواب اور اجر الہی حاصل کر سکو، بے شک خدا اور مخلوق میں سے کسی کے درمیان کوئی رشتہ داری نہیں اور خدا کے نزدیک سب سے زیادہ محبوب اس کے بندوں میں سے وہ ہے جو محارم خدا سے زیادہ پرہیزگار ہو اور اطاعت الہی پر زیادہ عمل کرے خدا کی قسم خدا کا قرب حاصل نہیں ہو سکتا، مگر اس کی اطاعت کے ساتھ اور ہم نے تمہارے لئے جہنم کی آگ سے برات نہیں لے رکھی اور کسی شخص کی خدا پر کوئی حجت نہیں جو شخص خدا کا مطیع اور فرمانبردار ہے وہ ہمارا ولی اور دوست ہے اور جو خدا کی نافرمانی کرے وہ ہمارا دشمن اور ہماری ولایت تک نہیں پہنچ سکتا مگر پرہیزگاری اور عمل صالح کے ساتھ مولف کہتا ہے ایک شخص سے منقول ہے کہ وہ کہتا ہے کہ میں نے ابو میسرہ عابد کو دیکھا کہ کثرت عبادت اور اطاعتوں میں زیادہ جدوجہد کی وجہ سے اس کے بدن کی ہڈیاں نکل آئی تھیں، میں نے کہا خدا تجھ پر رحم کرے خدا کی رحمت بڑی وسیع ہے ابو میسرہ کو غصہ آ گیا اور کہنے لگا کیا تو نے مجھ سے کوئی ایسی چیز دیکھی ہے جو میری نامیدی پر دلالت کرے، بے شک رحمت خدا نیکو کار لوگوں کے قریب ہے پس مجھے اس کی باتوں سے رونا آ گیا اور میں رونے لگا لہذا مناسب ہے کہ عقلا اور دانانظر و فکر کریں رسولوں ابدال اور اولیاء کے حالات اور طاعات الہی میں ان کی کوشش و جدوجہد پر اور اپنی عمر کو عبادت میں صرف کرنے پر اور یہ کہ انہیں رات دن آرام نہیں تھا اور کسی طرح بھی وہ سستی نہیں کرتے تھے تو کیا انہیں خدا سے حسن ظن نہیں تھا، ایسا نہیں ہے بلکہ خدا کی قسم وہ رحمت الہی کی وسعت کو زیادہ جانتے تھے اور خدا کے جو دو سخا کے متعلق ان کا حسن ظن سب سے زیادہ تھا لیکن وہ جانتے تھے کہ یہ امید و رجاء اور حسن ظن جدوجہد کے بغیر رونے محض اور غرور صرف ہے لہذا انہوں نے اپنے آپ کو عبادت و طاعت و سختی و زحمت میں ڈالنا کہ ان کے لئے رجاء و حسن ظن محقق ہوا اور کافی ہے اس مقام پر یہ چیز کہ حضرت رسول اکرمؐ کا آخری خطبہ جو اپنی بیماری کے دنوں میں دیا لوگوں کو وعظ کرتے ہوئے یہ فرمایا کہ اے لوگو! کوئی دعویٰ کرنے والا یہ دعویٰ نہ کرے کہ میں بغیر عمل کے نجات حاصل کروں گا اور کوئی آرزو رکھنے والا یہ آرزو نہ رکھے کہ میں اطاعت خدا کے بغیر اس کی رضا تک پہنچ جاؤں گا اس خدا کے حق کی قسم جس نے مجھے حق کے ساتھ بھیجا ہے کہ عذاب خدا سے نجات نہیں دے سکتا مگر نیک عمل رحمت خدا کے ساتھ اس وقت فرمایا ولو عصیت لہویت اگر میں نافرمانی کروں تو ہلاک ہو جاؤں۔

سولہواں ارشاد: حضرت سے روایت ہے کہ آپ نے فرمایا ایک فرشتہ مرغ جیسا ہے کہ جس کے پنجے زمین کی تہہ میں ہیں اور اس کے پر ہوا میں اور اس کی گردش عرش کے نیچے خم شدہ ہے پس جب آدھی رات گزر جاتی ہے تو وہ کہتا ہے ”سبحوح

قدوس رب الملكة والروح ربنا الرحمن لا اله غيره“ جب یہ ذکر کہہ لیتا ہے تو کہتا ہے ”ليقم المتجدون“ نماز تہجد پڑھنے والے کھڑے ہو جائیں اس وقت باقی مرغ آواز بلند کرتے ہیں پس وہ فرشتہ جو مرغ کی شکل میں ہے جب تک خدا چاہتا ہے خاموش رہتا ہے پھر وہ کہتا ہے ”سبوح قدوس ربنا الرحمن لا اله غيره ليقم الذاکرون“ یعنی ذکر کرنے والے کھڑے ہو جائیں اور جب صبح صادق طلوع کرتی ہے تو وہ کہتا ہے ”ربنا الرحمن الا اله غيره ليقم الغافلون“ غافل خواب غفلت سے کھڑے ہو جائیں، مولف کہتا ہے کہ شاید اس ملک عرش کے ہر نوبت میں ذکر کو کم کر دینے کی وجہ یہ ہو کہ وہ رحمتیں اور برکتیں اور الطاف و عنایات پہلے ذکر کے وقت لوٹتی ہیں، تہجد پڑھنے والوں کی طرف جو رات کے اس وقت اٹھ کھڑے ہوتے ہیں وہ ذاکرین کے لئے نہیں ہوتیں جو کہ دوسرے ذکر کے وقت بیدار ہوتے ہیں لہذا وہ اپنے ذکر سے رب الملائکہ والروح کی لفظ کم دیتا ہے اور جب صبح طلوع کر لیتی ہے اور غافلین اٹھتے ہیں تو وہ الطاف و عنایات جو ذاکرین کے لئے تھیں وہ ان کے لئے نہیں ہوتیں اگرچہ وہ رحمت الہی سے کلیتہً بے بہرہ نہیں ہوتے لہذا وہ اپنے ذکر سے ”سبوح قدوس“ کو کم کر کے اکتفاء کرتا ہے اسی ذکر ”ربنا الرحمن لا اله غيره“ پر شاید جو شخص بین الطلوعین (صبح صادق اور سورج نکلنے کے درمیان) سویا ہوا ہے وہ بے نصیب اور بے بہرہ اور سعادت سے محروم اور روزی کے بغیر ہوتا ہے ”فمن نام بینہما نام عن رزقہ هذا ما خطر ببالی واللہ تعالیٰ العالم“ جو طلوعین کے درمیان سو جائے وہ اپنے رزق سے سویا ہوا ہے یہ کچھ میرے دل میں آیا ہے اور خدا ہی جاننے والا ہے (اس کے بعد مولف نے فارسی کے کچھ اشعار لکھے ہیں جنہیں ہم طوالت کے خوف سے چھوڑ رہے ہیں۔ مترجم)

پانچویں فصل

امام محمد باقرؑ کی وفات کے بارے میں اور وہ چیزیں جو آپ کے اور مخالفین کے درمیان واقع ہوئیں

مولف کہتا ہے کہ میں اس فصل میں اس پر اکتفاء کرتا ہوں جو کچھ علامہ مجلسی نے جلاء العیون میں لکھا ہے، فرماتے ہیں کہ سید بن طاووس نے سند معتبر کے ساتھ حضرت صادق سے روایت کی ہے کہ ایک سال ہشام بن عبد الملک حج کے لئے آیا اور میں بھی اس سال اپنے والد کے ساتھ حج پر گیا ہوا تھا، پس میں نے مکہ میں ایک دن لوگوں کے مجمع میں کہا کہ میں حمد کرتا ہوں اس خدا کی جس نے محمدؐ کو سچائی کے ساتھ بھیجا ہے اور ہمیں آنحضرتؐ کے بدولت گرامی و باعزت قرار دیا ہے پس ہم ہیں خدا کے برگزیدہ افراد اس کی مخلوق پر اور خدا کے پسندیدہ اس کے بندوں میں سے اور خدا کے خلیفہ اس کی زمین پر پس سعادت مند وہ ہے جو ہمارا اتباع کرے اور شقی و بد بخت وہ ہے جو ہماری مخالفت اور ہم سے دشمنی کرے پس ہشام کے بھائی نے یہ خبر ہشام کو پہنچائی لیکن اس نے مکہ میں یہ مصلحت نہ دیکھی کہ ہم سے تعرض کرے جب وہ دمشق پہنچا اور ہم مدینہ کی طرف واپس آگئے تو اس نے عامل مدینہ کو قاصد بھیجا کہ میرے والد کو اور مجھے اس کے پاس دمشق بھیج دے، جب ہم دمشق پہنچے تو تین دن تک تو اس نے ہم سے ملاقات نہ کی چوتھے دن ہمیں اپنے دربار میں بلا یا جب ہم دربار میں داخل ہوئے تو ہشام اپنے تخت شاہی پر بیٹھا ہوا تھا اور اس نے اپنے لشکر کو مسلح و مکمل برابر کی صفوں میں اپنے سامنے کھڑا کیا ہوا تھا اور ایسی جگہ جس میں تیر کا نشانہ نصب تھا اس نے اپنے سامنے ترتیب دے رکھا تھا اور اس کی قوم کے بڑے لوگ مقابلہ میں تیر اندازی کر رہے تھے جب ہم اس مکان کے صحن میں داخل ہوئے تو میرے والد آگے آگے تھے اور میں ان کے پیچھے چل رہا تھا جس وقت ہم قریب پہنچے تو ہشام نے میرے والد سے کہا کہ اپنی قوم کے بزرگوں کے ساتھ تیر اندازی کیجئے میرے والد کہنے لگے میں اب بوڑھا ہو چکا ہوں اور اب مجھے تیر اندازی نہیں سچنی اگر مجھے معاف رکھو تو بہتر ہے، ہشام نے قسم کھائی کہ اس خدا کے حق کی قسم کہ جس نے مجھے اپنے دین اور اپنے پیغمبر کے ساتھ عزت بخشی ہے میں آپ کو معاف نہیں کروں گا پھر مشائخ بنی امیہ میں سے ایک کو اشارہ کیا کہ تیر کمان انہیں دو تا کہ یہ تیر پھینکیں پس میرے والد نے کمان اس شخص سے لی اور اس سے ایک تیر لے کر کمان کی زہ پر رکھا اور قوت امامت سے کھینچ کر وسط نشانہ پر لگا یا پھر دوسرا تیر لے کر پہلے تیر کے فاق (پچھلے حصہ) پر مارا جو اسے پیکان تک دو نیم کر کے پہلے تیر کے درمیان جا

کر رکھا پھر تیسرا تیر لیا، اور اس دوسرے تیر کے فاق میں مارا جس نے اسے دو نیم کر دیا اور نشانہ کے درمیان پیوست ہو گیا، یہاں تک کہ آپ نے تو تیر پے در پے پھینکے کہ جن میں سے ہر تیر پہلے تیر کے فاق پر جا لگتا اور اس دو نیم کر دیتا اور جو تیر آپ چھوڑتے وہ ہشام کے جگر پر جا لگتا اور اس کا رنگ شوم متغیر ہو جاتا یہاں تک کہ نوں تیر پر وہ بے تاب ہو گیا اور کہنے لگا بہت عمدہ تیر چلائے ہیں آپ نے اے ابو جعفر! اور آپ عرب و عجم میں ماہر ترین تیر انداز ہیں۔ آپ کس لئے کہتے ہیں کہ میں اس پر قدرت نہیں رکھتا پس اس فعل سے وہ پشیمان ہوا اور میرے والد کے قتل کرنے کا پختہ ارادہ کر لیا اور سر نیچے جھکا لیا اور سوچ و بچار میں پڑ گیا، میں اور میرے والد اس کے سامنے کھڑے تھے جب ہمارا کھڑا ہونا طول پکڑ گیا تو میرے والد کو غصہ آ گیا اور جب آپ کو غصہ آتا تو آپ آسمان کی طرف دیکھا کرتے تھے اور آثار غضب آپ کی جبین میں سے ظاہر ہوتے تھے جب ہشام نے میرے والد کی یہ کیفیت دیکھی تو آپ کے غضب سے ڈر گیا، اور انہیں تخت کے اوپر بلا یا اور میں آپ کے پیچھے پیچھے جا رہا تھا جب آپ اس کے نزدیک پہنچے تو ہشام اٹھ کھڑا ہوا اور میرے والد سے معاف کیا اور انہیں اپنی دائیں جانب بٹھایا پھر میرے گلے میں باہیں ڈال دیں اور مجھے والد کی دائیں طرف بٹھا دیا پھر والد کی طرف رخ کر کے کہنے لگا ہمیشہ کے لئے قبیلہ قریش کو عرب و عجم پر فخر کرنا چاہیے کہ آپ جیسی ہستی ان میں موجود ہے مجھے بتائیے کہ یہ تیر اندازی آپ کو کس نے سکھائی ہے اور کس زمانہ میں آپ نے سیکھی ہے والد نے فرمایا تمہیں معلوم ہے کہ اہل مدینہ میں یہ شغل عام ہے اور میں نے بچپن میں چند دن یہ کام کیا ہے اور اس وقت سے لے کر آج تک میں نے اسے ترک کر رکھا ہے چونکہ تو نے اصرار کیا اور قسم دی تھی تو آج میں نے کمان ہاتھ میں لی، ہشام کہنے لگا میں نے اس قسم کی تیر اندازی کبھی نہیں دیکھی آیا جعفر بھی اس معاملہ میں آپ کی طرح ہیں حضرت نے فرمایا کہ ہم اہل بیت رسالت علم و کمال اور تمام دین کہ جو آیت ”الیوم اکملت لکم دینکم و اتممت علیکم نعمتی و رضیت لکم الاسلام دینا“ دنیا میں خدا نے ہمیں عطا فرمایا ہے ایک دوسرے سے بطور میراث لیتے ہیں، اور ہرگز زمین خالی نہیں رہتی ہم میں سے کسی ایسے شخص سے کہ جس میں وہ چیزیں کامل ہوتی ہیں کہ جن سے دوسرے لوگ قاصر ہیں جب یہ بات اس نے میرے والد سے سنی تو وہ بہت آگ بگولہ ہو گیا اور اس کا نخس منہ سرخ ہو گیا اور اس کی سیدھی آنکھیں کج ہو گئیں اور یہ اس کے غضب کی علامتیں تھیں کچھ دیر وہ سر نیچے کئے ہوئے خاموش رہا اس نے سر اٹھایا اور میرے والد سے کہنے لگا کہ کیا ہمارا اور آپ کا نسب ایک نہیں کیونکہ ہم سب عبد مناف کی اولاد ہیں میرے والد نے فرمایا کہ ایسا ہی ہے لیکن خداوند عالم نے ہمیں اپنے سر مکون اور خالص علم کے ساتھ مخصوص قرار دیا ہے کہ جس سے دوسرے کسی کو مخصوص نہیں کیا، ہشام کہنے لگا ایسا نہیں کہ خداوند عالم نے محمد صلی اللہ علیہ وآلہ وسلم کو شجرہ عبد مناف سے تمام مخلوق خواہ سفید و سیاہ اور خواہ سرخ کی طرف مبعوث کیا ہے پھر یہ میراث آپ کے ساتھ کیسے مخصوص قرار دی گئی، حالانکہ جناب رسالت مآب تو تمام مخلوق کے لئے مبعوث ہوئے ہیں اور خداوند عالم قرآن مجید میں فرماتے ہیں ”و لله میراث السموات والارض“ پس کس لئے میراث علم آپ کے ساتھ مخصوص ہو گئی جب کہ جناب محمدؐ کے بعد کوئی پیغمبر مبعوث نہیں ہوا، اور آپ لوگ پیغمبر نہیں ہیں میرے والد نے کہا کہ ان چیزوں میں سے کہ جس کے ساتھ خدا نے ہمیں مخصوص کیا ہے یہ

ہے کہ اس نے اپنے پیغمبر کو وحی بھیجی کہ لا تحرك به لسانك لنعجل به اس کے ساتھ اپنی زبان کو حرکت نہ دے تاکہ تو اس میں جلدی کرے اور حکم دیا ہے اپنے پیغمبر کو کہ ہمیں وہ اپنے علم کے ساتھ مخصوص کر دیں اور اسی لئے حضرت رسالت مآب نے اپنے بھائی علی بن ابی طالب کو مخصوص کیا کچھ رازوں کے ساتھ جو کہ باقی اصحاب پر مخفی تھے اور جب یہ آیت نازل ہوئی کہ و تعيها اذن واعية اور یاد رکھتے ہیں انہیں یاد رکھنے والے کان تو رسول خدا نے فرمایا یا علی میں نے خدا سے سوال کیا ہے وہ انہیں تیرے کان قرار دے اس لئے علی بن ابی طالب فرمایا کرتے تھے کہ رسول خدا نے مجھے علم کے ہزار باب تعلیم کئے کہ جس کے ہر باب سے ہزار باب علم کے کھلتے ہیں جیسا کہ آپ لوگ اپنے مخصوص لوگوں کو راز بتاتے ہیں اور اس کو دوسرے لوگوں سے مخفی رکھتے ہیں اسی طرح رسول خدا نے اپنے راز علی سے کہتے اور دوسرے لوگوں کو اس کا محرم نہیں سمجھتے تھے اسی طرح علی بن ابی طالب علیہ السلام نے اپنے اہل بیت میں سے کسی شخص کو جو ان اسرار کا محرم راز تھا، ان رازوں کے ساتھ مخصوص کیا اور اس طرح سے وہ علوم بطور میراث ہم تک پہنچے ہیں، ہشام کہنے لگا کہ حضرت علیؑ دعویٰ کرتے تھے کہ وہ علم غیب جانتے ہیں حالانکہ خدا نے کسی کو علم غیب میں شریک اور اس پر کسی کو مطلع نہیں قرار دیا تو یہ دعویٰ وہ کہاں سے کرتے تھے میرے والد نے فرمایا کہ خداوند عالم نے رسول خدا پر ایک کتاب نازل کی اور اس کتاب میں بیان کیا ان چیزوں کو جو ہو چکی ہیں اور جو قیامت تک ہونے والی ہیں جیسا کہ وہ فرماتا ہے ”ونزلنا عليك الكتاب تبينا لكل شيئي وهدى وموعظة للمتقين“ اور ہم نے تجھ پر کتاب نازل کی ہے جو ہر چیز کا واضح بیان اور ہدایت و موعظہ ہے متقیوں کے لئے اور پھر فرماتا ہے ”وكل شيئي احصيناه في امام مبين“ اور ہر شے کو احصا اور شمار کیا ہے امام مبین میں اور فرماتا ہے کہ ”ما فرطنا في الكتاب من شيئي“ اور کتاب میں ہم نے کوئی چیز چھوڑ نہیں رکھی پس حق تعالیٰ نے وحی کی اپنے پیغمبر کو کہ ہر وہ غیب اور راز جو آپ کی طرف نازل ہوا ہے علیؑ کو اس سے مطلع کریں اور رسول اکرمؐ نے علیؑ کو حکم دیا کہ ان کے بعد وہ قرآن کو جمع کریں اور آپ کے غسل و کفن اور حنوط کی طرف متوجہ ہوں اور دوسرے لوگ اس کے ساتھ موجود نہ ہوں اور اپنے اصحاب سے فرمایا کہ حرام ہے میرے اصحاب اور اہل خانہ پر میری شرمگاہ کی طرف دیکھنا سوائے میرے بھائی علیؑ کے جو کہ مجھ سے ہے اور میں اس سے ہوں اور میرا مال اس کا ہے اور اس پر لازم ہے وہ کچھ کہ جو مجھ پر لازم ہے اور وہ ہے میرے قرض کو ادا کرنے والا اور میرے وعدوں کو پورا کرنے والا پھر آپ نے اصحاب سے کہا کہ علی بن ابی طالب علیہ السلام میرے بعد جہاد کریں، منافقین کے ساتھ تاویل قرآن پر جس طرح کہ میں نے کافروں سے جہاد کیا ہے تنزیل قرآن کے مطابق اور صحابہ میں سے کسی کے پاس تمام قرآن کی تاویل نہیں تھی، سوائے علی علیہ السلام کے اور اس وجہ سے حضرت رسول اکرمؐ نے فرمایا کہ سب سے زیادہ علم قضاوت کو جاننے والا علی بن ابی طالب علیہ السلام ہیں یعنی اسے تمہارا قاضی ہونا چاہیے اور عمر بن خطاب نے بارہا کہا کہ اگر علیؑ نہ ہوتے تو عمر ہلاک ہو جاتا عمر حضرت کے علم کی گواہی دیتا تھا اور دوسرے لوگ بھی یہ کام کرتے تھے، پس ہشام نے کافی دیر تک سر نیچے رکھا پھر سر اٹھا کر کہا جو حاجت آپ رکھتے ہیں مجھ سے طلب کیجئے میرے والد نے فرمایا کہ میرے اہل و عیال میرے باہر آنے سے وحشت اور خوف میں ہیں،

استدعا کرتا ہوں کہ مجھے واپسی کی اجازت دے دو، ہشام نے کہا میں آپ کو اجازت دیتا ہوں آپ آج ہی چلے جائیں پس میرے باپ نے اس کے گلے میں باہیں ڈال دیں اور اس سے رخصت ہوئے اور میں نے بھی اس کو رخصت کیا اور وہاں سے باہر نکلے جب ہم اس کے گھر کے باہر کے میدان میں پہنچے تو اس میدان کے آخر میں ہم نے بہت سے لوگوں کو بیٹھے ہوئے دیکھا میرے والد نے پوچھا یہ لوگ کون ہیں، ہشام کا دربان کہنے لگا یہ قسیسین اور رہبان نصاریٰ ہیں، اس پہاڑ میں ان کا ایک عالم رہتا ہے جو ان کے علماء میں سے سب سے زیادہ صاحب علم ہے اور ہر سال ایک مرتبہ یہ لوگ اس کے پاس آتے اور اس سے اپنے مسائل پوچھتے ہیں اور آج اسی لئے جمع ہوئے ہیں پس میرے والد ان کے پاس گئے اور میں بھی ان کے ساتھ گیا میرے والد نے اپنا سر ایک کپڑے سے چھپا لیا تاکہ وہ انہیں پہچان نہ سکیں اور اس گروہ نصاریٰ کے ساتھ اس پہاڑ پر تشریف لے گئے اور جب نصاریٰ بیٹھے تو میرے والد بھی ان کے درمیان بیٹھ گئے اور ان عیسائیوں نے اپنے عالم کے لئے مسندیں بچھا دیں اور اسے باہر لے آئے اور مسند پر بٹھایا اور وہ بہت عمر رسیدہ ہو گیا تھا اور حضرت عیسیٰ کے اصحاب کے بعض حواریوں کو اس نے دیکھا ہوا تھا اور بڑھاپے کی وجہ سے اس کے ابرو اس کی آنکھوں پر پڑے تھے پس اس نے اپنے ابرو زوریشم کے کپڑے سے سر سے باندھ لئے اور اپنی آنکھیں سانپ کی آنکھوں کی طرح پھیرنے لگا اور حاضرین کو دیکھنے لگا اور جب ہشام کو یہ خبر ملی کہ حضرت عیسائیوں کے گرجے کی طرف تشریف لے گئے ہیں تو اس نے اپنے خواص میں سے کسی کو بھیجا کہ جو کچھ ان کے اور آپ کے درمیان وقوع پذیر ہو وہ اسے اس سے باخبر کرے جب اس عالم کی نظر میرے والد پر پڑی تو کہنے لگا آپ ہم میں سے ہیں یا امت مرحومہ میں سے، حضرت نے فرمایا میں امت مرحومہ میں سے ہوں اس نے پوچھا آپ ان کے علماء میں سے ہیں یا جہال سے، فرمایا کہ میں ان کے جہال میں سے نہیں ہوں، پس وہ بہت مضطرب ہوا اور کہنے لگا کہ مجھ سے سوال کریں گے یا میں آپ سے سوال کروں، فرمایا تو مجھ سے سوال کر، کہنے لگا ایک گروہ نصاریٰ عجیب بات ہے کہ امت محمدیہ میں سے ایک شخص کہتا ہے کہ مجھ سے سوال کرو، مناسب ہے کہ میں چند سوالات ان سے کروں پس وہ کہنے لگا کہ اے بندہ خدا یہ بتاؤ وہ کون سا وقت ہے کہ جو نہ رات میں سے ہے اور نہ دن میں سے، میرے والد نے فرمایا طلوع صبح اور طلوع سورج کے درمیان کا وقت وہ کہنے لگا تو یہ وقت کس میں سے ہے میرے والد نے کہا یہ جنت کے اوقات میں سے ہے اور اس وقت ہمارے بیمار ہوش میں آجاتے ہیں اور درد و الم سکون میں آجاتے ہیں اور جس کو ساری رات نیند نہ آئی ہو اس وقت اسے نیند آجاتی ہے اور خداوند عالم نے اس وقت کو آخرت کی طرف رغبت کرنے والوں کے لئے باعث رغبت قرار دیا ہے، اور آخر کے لئے عمل کرنے والوں کے لئے دلیل واضح بنایا ہے اور انکار کرنے والوں اور متکبرین کے لئے جو آخرت کے لئے عمل نہیں کرتے انکار کی حجت قرار دیا ہے، نصرانی کہنے لگا آپ نے سچ کہا ہے مجھے خبر دیجئے اس چیز کے متعلق کہ جس کا آپ لوگ دعویٰ کرتے ہیں، کہ اہل جنت کھائیں پیئیں گے تو سہی لیکن ان سے بول و براز خارج نہیں ہوگا، آیا دنیا میں کوئی اس کی نظیر ہے حضرت نے فرمایا کہ ہاں بچہ شکم مارد میں کھاتا ہے اس سے جو اس کی ماں کھاتی ہے حالانکہ اس سے کوئی چیز خارج نہیں ہوتی، نصرانی کہنے لگا آپ نے یہ نہیں کہا تھا کہ میں ان کے علماء

میں سے نہیں ہوں، حضرت نے فرمایا کہ میں نے کہا تھا کہ میں ان کے جہال میں سے نہیں ہوں، نصرانی کہنے لگا مجھے بتائیے آپ لوگ یہ دعویٰ کرتے ہیں کہ جتنا جنت کے میوے کھائیں گے تو وہ برطرف نہیں ہوں گے بلکہ اپنی پہلی حالت میں پلٹ آئیں گے آیا دنیا میں اس کی کوئی نظیر ہے فرمایا ہاں اس کی نظیر دنیا میں وہ چراغ ہے کہ جس سے لاکھ چراغ جلائے جائیں تو اس کی روشنی کم نہیں ہوتی اور ہمیشہ باقی رہتی ہے، نصرانی کہنے لگا کہ آپ سے میں ایسا مسئلہ پوچھتا ہوں کہ جس کا آپ جواب نہیں دے سکیں گے حضرت نے فرمایا سوال کرو، نصرانی کہنے لگا مجھے اس شخص کے متعلق خبر دو کہ جس نے اپنی بیوی سے ہمبستری کی اور وہ عورت دو بچوں سے حاملہ ہوئی اور دونوں ایک ہی وقت میں پیدا ہوئے اور ایک ہی وقت میں مرے، لیکن مرنے کے وقت ایک کی عمر پچاس سال تھی اور دوسرے کی ایک سو پچاس سال، حضرت نے فرمایا کہ وہ دو فرزند عزیز اور عزیز ہیں کہ جن کی ماں ان سے ایک ہی رات اور ایک ہی وقت میں حاملہ ہوئی اور انہوں نے تیس سال مل کر زندگی گزاری، پس خداوند عالم نے عزیر کو مار دیا اور سو سال کے بعد اسے زندہ کیا اور اس نے مزید بیس سال اپنے بھائی کے ساتھ گزارے اور دونوں نے ایک ہی وقت میں وفات پائی، پس وہ نصرانی کھڑا ہو گیا، اور کہنے لگا کہ مجھ سے زیادہ عالم کو لے کر آئے ہوتا کہ وہ مجھے رسوا کرے خدا کی قسم جب تک یہ شخص شام میں موجود رہے میں تم سے کوئی بات نہیں کروں گا جو چاہو اس سے سوال کرو، دوسری روایت کے مطابق جب رات ہوئی تو وہ عالم حضرت کے پاس آیا اور عجرات دیکھ کر مسلمان ہو گیا جب یہ خبر ہشام تک پہنچی اور اس سے کہا گیا کہ حضرت امام محمد باقر کے مباحثہ کی خبر نصرانی کے ساتھ شام میں منتشر ہو گئی ہے اور اہل شام پر آپ کا علم و کمال ظاہر ہو گیا ہے تو اس نے میرے والد کے لئے جائزہ و انعام بھیجا اور ہمیں فوراً مدینہ کی طرف روانہ کر دیا اور دوسری روایت ہے کہ حضرت کو قید کر دیا یا اس ملعون کو لوگوں نے بتایا کہ سب اہل زندان ان کے مرید و معتقد ہو گئے ہیں تو پھر فوراً آپ کو مدینہ کی طرف روانہ کیا اور ہم سے پہلے ایک تیز رفتار قاصد روانہ کیا تاکہ ان شہروں میں جو راستہ میں پڑتے ہیں لوگوں کے درمیان منادی کرائی جائے کہ ابو تراب جادوگر کے دو بیٹے محمد بن علی اور جعفر بن محمد کہ جنہیں میں نے شام میں بلایا تھا وہ عیسائیوں کی طرف مائل ہو گئے ہیں اور ان کا دین اختیار کر لیا ہے پس جو شخص ان سے کوئی چیز بیچے یا ان کو سلام کرے یا ان سے مصافحہ کرے تو اس کا خون ہدیہ و رازگان ہے جب قاصد شہر مدین میں پہنچا اور اس کے بعد ہم اس شہر میں وارد ہوئے تو اس شہر کے لوگوں نے ہمارے سامنے شہر کے دروازے بند کر دیئے اور ہمیں گالیاں دینے لگے اور علی بن ابی طالب صلوات اللہ علیہ کو برا بھلا کہا اور جتنا ہمارے مولانا نے اصرار کیا وہ دروازہ نہیں کھولتے تھے اور ہمیں کھانے پینے کی چیزیں نہیں دیتے تھے جب ہم دروازے کے قریب پہنچے تو میرے والد نے ان سے نرمی کے ساتھ گفتگو کی اور فرمایا خدا سے ڈرو، ہم ویسے نہیں جیسے تمہیں بتایا گیا ہے اور اگر (بالفرض) ایسے ہوں بھی تو تم یہود و نصاریٰ کے ساتھ معاملہ کرتے ہو پھر ہم سے خرید و فروخت کیوں نہیں کرتے وہ بد بخت کہنے لگے کہ آپ لوگ یہود و نصاریٰ سے بدتر ہیں کیونکہ وہ تو جزیہ دیتے ہیں آپ جزیہ نہیں دیتے جتنا میرے والد نے انہیں وعظ و نصیحت کی کوئی فائدہ نہ ہوا وہ کہنے لگے ہم آپ کے لئے دروازہ نہیں کھولیں گے یہاں تک کہ آپ اور آپ کے چوپائے ہلاک نہ ہو جائیں جب آپ نے ان اشرار کا اصرار دیکھا تو آپ سواری

سے اترے اور فرمایا اے جعفرؑ اپنی جگہ سے حرکت نہ کرنا، وہاں قریب ایک پہاڑ تھا جو مدین پر سایہ لگن تھا آپ اس پہاڑ پر تشریف لے گئے اور شہر کی طرف رخ کر کے انگلیاں اپنے کانوں پر رکھ کر وہ آیات جو خداوند عالم نے واقعہ شعیب میں نازل فرمائی ہیں جو شعیبؑ کے اہل مدین پر مبعوث برسات ہونے اور نافرمانی کی بناء پر ان کے معذب ہونے پر مشتمل ہیں ان کے لئے پڑھیں اس آیت تک کہ خدا فرماتا ہے ”بقیة اللہ خیر لکھ ان کنتہم مومنین بقیة اللہ“ تمہارے لئے بہتر ہے کہ اگر تم مومن ہو پھر فرمایا خدا کی قسم ہم ہیں بقیة خدا زمین ہیں، پس خداوند عالم نے سیاہ آندھی چلائی کہ جس نے آپ کی آواز عورت مرد اور چھوٹے بڑے کے کان تک پہنچائی اور انہیں دہشت عظیم عارض ہوئی اور وہ لوگ چھتوں پر چڑھ آئے اور حضرت کی طرف دیکھنے لگے، پس اہل مدین میں سے ایک بوڑھے شخص نے میرے والد کو اس حالت میں دیکھا تو بلند آواز سے شہر میں منادی کی کہ اے اہل مدین خدا سے ڈرو کہ یہ شخص اس جگہ کھڑا ہے کہ جہاں جناب شعیبؑ اپنی قوم کو نفرین کرتے وقت کھڑے ہوئے تھے خدا کی قسم اگر اس کے لئے دروازہ نہ کھولا تو تم پر ان کی طرح عذاب نازل ہوگا پس وہ لوگ ڈر گئے اور دروازے کھول دیئے اور ہمیں اپنے گھروں میں لے گئے اور کھانا دیا اور ہم دوسرے دن وہاں سے روانہ ہوئے پس والی مدین نے یہ واقعہ ہشام کو لکھا اس ملعون نے اسے جواب میں لکھا تو اس بوڑھے شخص کو قتل کر دیا اور دوسری روایت ہے کہ ہشام نے اسے اپنے پاس بلوا بھیجا لیکن اس حد تک پہنچنے سے پہلے وہ بزرگ رحمت الہی سے جا ملا، پس ہشام نے والی مدینہ کو خط لکھا کہ میرے والد کو وہ زہر سے شہید کر دے لیکن اس عمل کے انجام پانے سے پہلے ہشام جہنم کے درک اسفل میں جا پہنچا۔

کلینی نے سند صحیح کے ساتھ زرارہ سے روایت کی ہے وہ کہتا ہے ایک دن میں نے امام محمد باقرؑ سے سنا کہ آپ نے فرمایا میں نے خواب میں دیکھا ہے کہ میں ایک پہاڑ کی چوٹی پر کھڑا ہوں اور لوگ ہر طرف سے اس پہاڑ کے اوپر میری طرف آ رہے ہیں، جب اس پہاڑ کے گرد لوگ زیادہ جمع ہو گئے اچانک پہاڑ بلند ہوا لوگ ہر طرف سے گرنے لگے یہاں تک کہ تھوڑے سے لوگ باقی رہ گئے اور پانچ مرتبہ ایسا ہوا، حضرت نے اس خواب کی تعبیر اپنی وفات قرار دی تھی، اس خواب سے پانچ راتیں بعد حضرت رحمت رب الارباب سے جا ملے۔

کلینی نے سند معتبر کے ساتھ روایت کی ہے کہ ایک دن امام باقرؑ کا ایک دانت جدا ہوا وہ دانت آپ نے ہاتھ میں لیا اور فرمایا الحمد للہ پھر امام جعفر صادقؑ سے فرمایا کہ جب مجھے دفن کرنے لگو تو یہ دانت ساتھ ہی دفن کر دینا، چند سالوں کے بعد پھر آپ کا ایک دانت گر گیا تو اسے دائیں ہتھیلی میں لے کر کہا الحمد للہ اس کے بعد فرمایا اے جعفرؑ جب میری وفات ہو تو یہ دانت بھی میرے ساتھ دفن کرنا۔

کافی بصائر الدرجات اور باقی کتب معتبرہ میں روایت کی ہے کہ حضرت صادقؑ نے فرمایا میرے والد سخت بیمار ہوئے کہ جس سے اکثر لوگ آپ کے بارے میں خائف تھے اور آپ کے اہل خانہ رونے لگے حضرت نے فرمایا کہ اس بیماری میں میری وفات نہی ہوگی، کیونکہ دو شخص میرے پاس آئے ہیں اور وہ مجھے بتا گئے ہیں پس آپ اس بیماری سے صحت یاب ہو گئے اور ایک

مدت تک آپ صحیح و سالم رہے پھر ایک دن آپ نے امام جعفر صادقؑ کو بلایا اور فرمایا کہ اہل مدینہ میں سے کچھ لوگوں کو بلاؤ تو جب میں نے ان لوگوں کو بلایا تو فرمایا اے جعفرؑ جب میں عالم بقاء کی طرف رحلت کر جاؤں تو مجھے غسل دینا اور تین پارچوں میں کفن دینا کہ جن میں سے ایک یمنی چادر تھی کہ جس میں نماز جمعہ ادا کرتے تھے، اور ایک قمیض تھی کہ جسے خود پہنتے تھے اور فرمایا میرے سر پر عمامہ باندھنا اور عمامہ کو کفن کے پارچوں میں شمار نہ کرنا اور لحد کے بجائے میرے لئے زمین کو کھودنا اور شق کرنا کیونکہ میرا جسم بھاری ہے اور مدینہ کی زمین میں میرے لئے لحد نہیں بنائی جاسکتی اور میری قبر زمین سے چار انگلی اونچی رکھنا اور میری قبر پر پانی ڈالنا اور ان چیزوں پر اہل مدینہ کو گواہ بنایا، جب وہ لوگ چلے گئے تو میں نے عرض کیا اے باباجان جو کچھ آپ فرماتے اس پر عمل ہوتا گواہ بنانے کی تو ضرورت نہ تھی، حضرت نے فرمایا اے بیٹا میں نے گواہ اس لئے بنائے ہیں تاکہ انہیں معلوم ہو جائے کہ تم میرے وصی ہو اور امامت کے سلسلہ میں تم سے جھگڑا نہ کریں، میں نے عرض کیا باباجان میں آپ کو آج کے دن تمام دنوں کی نسبت زیادہ صحیح و سالم دیکھ رہا ہوں اور آپ میں کوئی آزار و تکلیف نہیں پاتا، حضرت نے فرمایا جن دو اشخاص نے مجھے اس بیماری میں خبر دی تھی کہ میں صحت یاب ہو جاؤں گا اس مرض میں میرے پاس آئے ہیں اور کہتے ہیں کہ اس بیماری میں عالم بقاء کی طرف رحلت کروں گا، اور دوسری روایت کے مطابق فرمایا اے بیٹا کیا تم نے سنا نہیں کہ حضرت علی بن الحسین صلوات اللہ علیہ مجھے دیوار کے پیچھے سے پکار رہے ہیں کہ اے محمد جلدی کرو، تمہارا انتظار کر رہے ہیں۔

بصائر الدرجات میں منقول ہے کہ حضرت امام جعفر صادقؑ نے فرمایا کہ والد بزرگوار کی وفات کی رات میں ان کی خدمت میں حاضر ہوا تھا کہ ان سے باتیں کروں تو مجھے اشارہ کیا کہ ذرا دور رہو اور آپ کسی سے راز کی بات کر رہے تھے کہ میں جسے نہیں دیکھ رہا تھا یا یہ کہ آپ اپنے پروردگار سے مناجات کر رہے تھے پس ایک لحظہ کے بعد میں آپ کی خدمت میں گیا تو فرمایا بیٹا میں اس رات اس دار فنا سے رخصت اور ریاض قدسی کی طرف رحلت کروں گا، اسی رات سرکار رسالت مآب نے عالم بقاء کی طرف کوچ کیا تھا اور اسی وقت میرے والد حضرت علی بن الحسین صلوات اللہ علیہ میرے لئے شربت لے کر آئے ہیں کہ جسے میں نے پیا ہے اور مجھے لقاء پروردگار کی بشارت دی ہے اور قطب راوندی نے سند معتبر کے ساتھ حضرت صادق سے روایت کی ہے کہ جب والد بزرگوار کی وفات کی رات آئی اور ان کی حالت متغیر ہوئی چونکہ وضو کا پانی ہر رات ان کے بستر کے قریب رکھتے تھے دو مرتبہ آپ نے فرمایا کہ اس پانی کو انڈیل دو لوگ یہ گمان کرتے تھے کہ حضرت بخاری کی بیہوشی سے یہ بات فرما رہے ہیں، میں گیا اور میں نے وہ پانی انڈیل دیا، میں نے دیکھا کہ اس پانی میں چوہا پڑا تھا اور حضرت کو نور امامت سے یہ معلوم تھا کلینی نے سند صحیح کے ساتھ حضرت سے روایت کی ہے کہ ایک شخص مدینہ سے چند میل دور تھا اس نے عالم خواب میں دیکھا کہ جاؤ امام محمد باقرؑ کی نماز پڑھو ملائکہ انہیں جنت البقیع میں غسل دے رہے ہیں، نیز سند حسن کے ساتھ روایت کی ہے کہ حضرت باقرؑ نے آٹھ سو درہم کی اپنی تعزیت اور ماتم کے لئے وصیت کی اور سند موثق کے ساتھ حضرت صادق سے روایت کی ہے کہ میرے والد نے کہا اے جعفرؑ میرے مال میں سے کچھ ندبہ (گریہ وزاری و ماتم) کرنے والوں کے لئے وقف کر دینا، تاکہ دس سال تک وہ میدان منیٰ میں حج

کے موقع پر مجھ پرندہ و گریہ کریں اور رسم ماتم کی تجدید کریں اور میری مظلومیت پر گریہ و زاری کریں۔
مولف کہتا ہے کہ حضرت کی تاریخ وفات میں اختلاف ہے اور مختار احقر یہ ہے کہ آپ کی وفات پیر کے دن سات ذی
الحجہ ۱۱۴ھ کو ستاون سال کی عمر میں مدینہ منورہ میں ہوئی اور یہ ہشام بن عبد الملک کی حکومت کا زمانہ تھا اور کہا گیا ہے کہ حضرت کو
ابراہیم بن ولید بن عبد الملک بن مروان نے زہر سے شہید کیا تھا اور شاید ہشام کے حکم سے تھا اور آپ کی قبر مبارک بالاتفاق جنت
القیح میں آپ کے والد امجد امام حسنؑ کے پہلو میں ہے، کلینی نے سند معتبر کے ساتھ روایت کی ہے کہ جب امام محمد باقرؑ نے عالم
بقاء کی طرف رحلت کی تو حضرت صادقؑ نے فرمایا کہ میں ہر رات اس حجرہ میں چراغ روشن کرتا ہوں کہ جس میں حضرت نے
وفات پائی تھی۔

چھٹی فصل

امام محمد باقر علیہ السلام کی اولاد کا تذکرہ

معلوم رہے کہ حضرت کی اولاد شیخ مفید طبری اور دوسرے علماء کے بیان کے مطابق بیٹے اور بیٹیاں سات افراد تھے،
ابو عبد اللہ جعفر بن محمد علیہ السلام اور عبد اللہ خدرہ نجیبہ جناب ام فردہ بنت قاسم بن محمد بن ابی بکر سے پیدا ہوئے اور ابراہیم و عبد اللہ
ام حکیم سے تھے اور یہ دونوں والد بزرگوار کی زندگی میں فوت ہو گئے تھے اور علی وزینب و ام سلمہ ایک کنیز سے ہوئے اور بعض
کہتے ہیں کہ ام سلمہ دوسری والدہ سے تھیں، شیخ مفید نے فرمایا ہے کہ عبد اللہ فضل و صلاح میں مشار الیہ تھے اور روایت ہے کہ
عبد اللہ بن امیہ کے ایک شخص کے پاس گئے اس اموی نے چاہا کہ انہیں قتل کر دے عبد اللہ نے کہا کہ مجھے قتل نہ کرو تا کہ میں خدا
کے ہاں تمہاری سفارش کروں، اموی کہنے لگا تیرا یہ مقام و مرتبہ نہیں ہے پس انہیں زہر دے کر شہید کر دیا اور عبد اللہ کا ایک بیٹا،
اسماعیل نامی ہے کہ جسے علماء رجال نے حضرت صادق کے اصحاب میں شمار کیا ہے اور ملا خلیل کی شرح کافی میں ہے کہ امام محمد باقرؑ
کے بیٹے عبد اللہ کی ایک بیٹی تھی جس کی کنیت ام الخیر ہے، مدینہ میں ایک کنواں ام الخیر کے نام سے منسوب ہے اور تاج الدین بن
زہرہ حسینی نے نمایۃ الاختصار فی اخبار البیوتات العلویہ میں کہا ہے کہ امام محمد باقر کے بیٹے علی کی ایک بیٹی تھی فاطمہ نامی کہ جس سے
امام موسیٰ کاظمؑ نے شادی کی تھی اور علی کی قبر بغداد کے محلہ جعفریہ میں سور بغداد کی پشت پر واقع ہے، محب الدین نجار مورخ اپنی
تاریخ میں کہتا ہے کہ طاہر کا مشہد جعفریہ میں ہے اور کہا ہے کہ وہ بستی اعمال خالص میں سے بغداد کے قریب ہے اس میں ایک
پرانی قبر ظاہر ہوئی اور اس پر ایک پتھر تھا کہ جس پر لکھا تھا بسم اللہ الرحمن الرحیم هذا ضریح الطاهر علی بن
محمد بن علی بن الحسین بن علی بن ابی طالب علیہم السلام اور باقی پتھر اس سے جدا ہو چکا تھا، پس اس پر

ایٹنوں سے گنبد بنایا گیا پھر اس کے بعد اس کی تعمیر علی بن نعیم شیخی نے کی جو مستوفیان میں سے تھا کہ دیوان خالص کی کتابت اس سے متعلق تھی اور اس نے اس کو آراستہ اور مزین کیا اور پیتل کی قندیلیں اس میں آویزاں کیں اور اس کا کھلا صحن بنایا پس ان تعمیرات کے بعد وہ مشاہد اور مزارات میں سے ایک ہو گیا۔

تاج الدین کہتا ہے کہ یہ مشہد ہمارے زمانہ میں مجہول اور خراب ہو چکا ہے اور کچھ غریب و فقیر لوگ وہاں رہتے ہیں اور قریب ہے کہ اس کے آثار محو ہو جائیں، مولف کہتا ہے کہ جو کچھ ہمارے زمانے میں مشہور ہے وہ یہ کہ علی بن محمد باقر کی قبر اطراف کا شان میں مشہد از دہال میں ہے اور وہ مشہور ہے، شہزادہ سلطان علی کے نام سے اور اس مشہد میں اس کے ہونے کی تائید کرتی ہے وہ چیز جو بحر الانساب میں ہے کہ جس میں فرمایا ہے علی بن محمد الباقر علیہ السلام لحد یعقب سوئی بنت و دفن فی ناحیة کا شان بقریة یقال لها بار کو سب فی مشہد انتہی، علی ابن محمد کی صرف ایک بیٹی تھی اور وہ کا شان کے علاقہ میں باد کو سب بستی میں دفن ہے اور فاضل خیر مرزا عبد اللہ صاحب ریاض العلماء سے بھی منقول ہے کہ انہوں نے فرمایا علی بن محمد باقر علیہ السلام کی قبر کا شان کے علاقہ میں ہے اور اس پر بڑا اونچا گنبد ہے اور اس کی کرامات ظاہر ہیں اور اصفہان میں مسجد شاہ کے قریب ایک بقعہ اور مزار ہے بنام احمد بن علی بن امام محمد باقر علیہ السلام اور وہاں ایک پتھر پر خط کوفی میں لکھا ہے ”بسم اللہ الرحمن الرحیم کل نفس بما کسبت رہینة“ ہذا قبر احمد بن علی بن محمد الباقر علیہ السلام ”و تجاوز عن سیاتہ و الحقہ بالصالحین“ اور اس بقعہ کے باہر ایک مستطیل پتھر ہے جس پر لکھا ہے ”امین رب العالمین“ بتاریخ ”وستین و خمسائہ“ ۵۶۳ھ اور اس امام زادہ کے قریب مرحوم عالم فاضل فقیہ نبیہ جناب آقا شیخ محمد تقی معروف باقا نجفی کی بقعہ بزرگ اور گنبد عالی میں قبر ہے ”اسکنہ اللہ فی جنتہ عالیة“ اور صاحب روذات الجنات نے امیر سید محمد تقی کاشی پشت مشہدی کے ترجمہ اور حالات میں کہا ہے کہ مشہد کا شان کی پشت پر ایک امام زادہ ہے جو امام محمد باقر علیہ السلام کی کسی اولاد کی طرف منسوب ہے اور بعض کہتے ہیں کہ امام موسیٰ بن جعفر علیہ السلام کی کسی اولاد کی طرف منسوب ہے اور اس کا نام حبیب ہے واللہ العالم اور ام سلمہ محمد ارقط بن عبد اللہ الباہرین امام زین العابدین علیہ السلام کی زوجہ ہے اور اسماعیل بن محمد ارقط کی والدہ ہے کہ جس نے ابوالسرا یا کے ساتھ خروج کیا تھا۔

آٹھواں باب

امام بحق ناطق مبین المشکلات والحقائق جناب ابو
عبداللہ جعفر بن محمد الصادق علیہ السلام کی تاریخ و سوانح
اس میں چند فصول ہیں۔

پہلی فصل

آپ کی ولادت نام لقب اور والدہ کے حالات:

ولادت باسعادت امام جعفر صادق کی پیر کے دن سترہ ربیع الاول ۸۳ھ میں واقع ہوئی جو کہ رسول خدا کی ولادت کے دن موافق و مطابق ہے اور وہ دن شریف اور عظیم برکت والا ہے، ہمیشہ آل محمد کے صالحین قدیم ایام سے اس کو اچھا دن سمجھتے اور اس کی عزت و حرمت کی مراعات کرتے تھے اور اس دن کے روزہ رکھنے میں فضل کبیر اور ثواب عظیم ہے اور اس دن صدقہ دینا اور مشاہد شرفہ کی زیارت کرنا اور اچھے کام بجالانا اور اہل ایمان کو مسرور و خوش کرنا مستحب ہے۔

آپ کا اسم گرامی جعفر اور کنیت شریف ابو عبد اللہ ہے اور آپ کے القاب صابر فاضل طاہر اور صادق ہیں کہ جن القاب میں سے زیادہ مشہور لقب صادق ہے ابن بابویہ اور قطب راوندی نے روایت کی ہے کہ امام زین العابدین سے پوچھا گیا کہ آپ کے بعد امام کون ہے فرمایا کہ محمد باقر جو علم کوشگافتنہ کرے گا جو شگافتنہ کرنے اور ظاہر کرنے کا حق ہے لوگوں نے پوچھا کہ ان کے بعد امام کون ہے، فرمایا جعفر کہ جس کا نام اہل آسمان کے نزدیک صادق ہے لوگوں نے کہا کہ انہیں خصوصیت کے ساتھ کیوں صادق کہتے ہیں حالانکہ آپ سب راست باز اور سچے ہیں فرمایا کہ مجھے میرے باپ نے اپنے باپ سے اور انہوں نے رسول خدا سے خبر دی ہے کہ آنحضرت نے فرمایا جب میرا بیٹا جعفر بن محمد بن علی بن حسین علیہم السلام پیدا ہو تو اس کا نام صادق رکھنا کیونکہ اس کی اولاد میں سے پانچویں پشت میں جعفر نامی ہوگا جو جھوٹا امامت کا دعویٰ کرے گا اور افتراء باندھے گا اور وہ خدا کے نزدیک جعفر کذاب خدا پر افتراء باندھنے والا ہے پس حضرت امام زین العابدین نے لگے اور فرمایا گویا میں جعفر کذاب کو

دیکھ رہا ہوں کہ اس نے اپنے زمانہ کہ خلیفہ جو رکو برا بیچنے کیا ہے پوشیدہ و پنهان امام کی تفتیش و تفحص و جستجو پر یعنی صاحب الزمان صلوات اللہ علیہ حضرت صادق کے شمائل (نقش و نگار اور شکل و صورت) میں کہا گیا ہے کہ حضرت میانہ بالا فروختہ رو (چمکتا چہرہ سفید بدن) کشیدہ بینی آپ کے بال سیاہ اور گھنگھریا لے اور آپ کے رخسار پر سیاہ خال تھا اور امام رضا کی روایت کے مطابق آپ کا نقش نگین اللہ ولی و عصمتی من خلقہ اور دوسری روایت میں ہے "اللہ خالق کل شیئی" اور ایک معتبر روایت کے مطابق "انت ثقتی فاعصمتی من الناس" اور دوسری روایت ہے کہ ما شاء اللہ لا قوۃ الا باللہ استغفر اللہ تھا اور ان کے علاوہ بھی نقل ہوئے ہیں اور حضرت کی والدہ ماجدہ حمیہ جلیلہ مکرمہ علیا جناب فاطمہ مسما بہ ام فروہ بنت قاسم بن محمد بن ابی بکر ہیں کہ جن کے متعلق حضرت صادق نے فرمایا میری والدہ ان عورتوں میں سے ہیں جو ایمان لائیں اور تقویٰ و پرہیز گاری کو اختیار کیا اور احسان و نیلوکاری کی اور خدا نیکو کار لوگوں کو دوست رکھتا ہے، بے شک حضرت صادق نے اس مختصر کلام میں تمام اوصاف شریفہ کے ساتھ اس مخدرہ کی تعریف کی ہے جیسا کہ حضرت امیر المؤمنین نے ہام بن عبادہ کے سوال کے جواب میں کہ جس نے کہا تھا کہ آپ متقین کی صفت بیان کریں اکتفاء کیا اس کلام پر اللہ سے ڈرو اور نیک کام کرو پس بے شک اللہ ان کے ساتھ ہے جو تقویٰ اختیار کریں اور وہ جو نیک کام کرتے ہیں کیونکہ علماء نے اس کی تشریح میں کہا کہ گویا تقویٰ سے مراد ان تمام چیزوں سے اجتناب کرنا ہے کہ جن سے خدا نے روکا اور منع فرمایا ہے اور احسان سے مراد ہر اس چیز کا بجالانا ہے کہ جس کا خدا نے حکم دیا ہے، پس یہ کلام جامع ہے صفات و فضائل متقین کا اور شیخ جلیل علی بن الحسین مسعودی نے اثاب الوصیۃ میں فرمایا ہے کہ ام فروہ کی پرہیز گاری اپنے زمانہ کی تمام عورتوں سے بڑھی ہوئی تھی، اور اس مخدرہ نے امام زین العابدین سے بہت سی احادیث کی روایت کی ہے کہ جن میں سے ایک قول آپ کا یہ ہے اس سے کہ اے ام فروہ میں ہر رات دن میں اپنے گناہ گار شیعوں کے لئے سومتبہ دعا کرتا ہوں یعنی ان کے لئے استغفار اور ان کے گناہوں کی بخشش کا تقاضا کرتا ہوں، کیونکہ ہم ایسی چیز پر صبر کرتے ہیں کہ جسے جانتے ہیں اور وہ اس چیز پر صبر کرتے ہیں کہ جسے نہیں جانتے، مولف کہتا ہے کہ جناب ام فروہ اتنی مکرم اور محترم تھیں کہ جناب صادق کو کبھی ابن المکرمتہ (مکرمہ خاتون کا بیٹا) سے تعبیر کیا جاتا، عبدالاعلیٰ روایت کرتا ہے کہ میں نے ام فروہ کو دیکھا کہ اس نے ایک چادر اوڑھ رکھی تھی اور اجنبی شکل میں خانہ کعبہ کا طواف کر رہی تھی تاکہ کوئی اسے پہچان نہ سکے، پس اس نے بائیں ہاتھ سے حجر اسود کا استلام (مس) کیا ایک شخص نے جو وہاں تھا کہ اے کنیز خدا تو نے سنت و آداب میں خطا کی ہے کہ بائیں ہاتھ سے استلام کیا ہے، ام فروہ نے فرمایا انا لا غنیاء من علمک یعنی ضرورت نہیں کہ ہمیں سکھاؤ ہم تمہارے علم سے بے نیاز ہیں، فقیر کہتا ہے ظاہر اوہ شخص فقہاء عامہ میں سے ہوگا اور فقہ عامہ سے کس طرح بے نیاز نہ ہو وہ خاتون کہ جس کا شوہر باقر علوم اولین و آخرین الامین ہو اور اس کا شوہر زین العابدین ہو اور اس کا اپنا بیٹا چشمہ علم معدن حکمت و یقین جعفر بن محمد الصادق الامین صلوات اللہ علیہم اجمعین ہو اور جس کا باپ ثقات و معتمدین علی بن الحسین علیہ السلام میں سے ہو اور سات فقہاء مدینہ میں سے ایک ہے جس نے علم کی گود میں تربیت اور فقہ کے گھرانے میں نشوونما حاصل کی ہے اور ام فروہ کی ایک بہن ہے جو ام حکیم کے نام سے

مشہور ہے، اسحاق عریضی ابن عبد اللہ بن جعفر بن ابی طالب رضی اللہ عنہم کی زوجہ اور قاسم بن اسحاق کی والدہ جو مردِ جلیل اور امیرِ یمن تھا اور وہ باپ ہے داؤد بن قاسم کا جو ابو ہاشم جعفری بغدادی کے نام سے مشہور ہے اور اس کا ذکر حضرت ہادی علیہ السلام کے اصحاب میں آئے گا۔

دوسری فصل

مختصر مناقب و مکارم اخلاق اور سیرت حمیدہ امام جعفر صادقؑ اور دوست و دشمن اور موافق و مخالف کا حضرت کے فضل کا اعتراف کرنا۔

”انت یا جعفر فوق المدح والمدح عناء انما الاشراف ارض ولهم انت سماء جاز حدا المدح من قد ولدته الانبياء“ اے جعفر آپ مدح سے بلند ہیں اور مدح سخت ہے اشرف لوگ زمین ہیں اور آپ ان کے لئے آسمان ہیں، وہ شخص مدح کی حد سے تجاوز کر گیا جس کو انبیاء نے جنا ہے۔

شیخ مفید فرماتے ہیں کہ امام جعفر صادقؑ اپنے بھائیوں کے درمیان اپنے باپ امام محمد باقرؑ کے خلیفہ اور وصی اور حضرت کے بعد امامت کے ساتھ قیام کرنے والے تھے اور اپنے تمام بھائیوں سے افضل اور زیادہ مبرز تھے اور ان کی قدر و منزلت بہت عظیم ہے اور جلالت شان عامہ و خاصہ کے نزدیک زیادہ تھی، اس قدر لوگوں نے آنجناب سے علوم نقل کئے ہیں کہ تمام شہروں میں منتشر ہو گئے ہیں اور اطراف دنیا کو گھیر لیا ہے اور علماء اہل بیت میں سے کسی سے اتنے علوم نقل نہیں ہوئے کہ جتنے آپ سے نقل ہوئے ہیں اور ناقلمین اخبار نے ان حضرات میں سے حضرت کی طرح احادیث نقل نہیں کیں، اور اصحاب حدیث نے ثقات راویوں کو جمع کیا ہے کہ جنہوں نے حضرت سے روایت کی ہے باوجود اختلاف آراء و مقالات کے ان کی تعداد چار ہزار تک پہنچی ہے اور اس قدر دلائل واضح آپ کی امامت پر ظاہر ہوئے ہیں کہ جنہوں نے دلوں کو روشن کیا ہے اور ان دلائل میں شبہات و وارد کر کے طعن لگانے سے مخالفین کی زبانوں کو گنگ کر دیا ہے۔ انتھی

سید شبلنجی شافعی کہتا ہے کہ حضرت کے مناقب بہت زیادہ ہیں اس قدر کہ کوئی حساب کرنے والا ان تمام کا حساب نہیں کر سکتا اور مستوفی ہشیار دانا ان کے انواع و اقسام سے حیرت میں ہے اعیان ائمہ اہل سنت اور ان کے اعلام کی ایک جماعت نے آپ سے روایت کی ہے مثلاً یحییٰ بن سعید و ابن جریج مالک بن انس ثوری ابن عیینہ ابو ایوب سجستانی وغیرہ ابن قتیبہ نے کتاب ادب الکاتب میں کہا ہے کہ امام جعفر صادق علیہ السلام نے کتاب جعفر لکھی ہے اور اس میں وہ سب کچھ ہے کہ جس کے قیامت تک لوگ محتاج ہیں اور اسی جعفر کی طرف اشارہ کیا ہے ابو العلام معری نے اپنے اس قول میں ”لقد عجبوا لاهل البيت لما اناهم في جلد جعفر، ومراة المنجم وهي صغرى تريه كل عامرة“ یعنی

لوگوں نے تعجب کیا اہل بیت سے جب کہ ان کے پاس اہل بیت کا علم پوست آہو میں آیا جو کہ جعفر ہے یعنی وہ کہتے ہیں کہ کس طرح ہو سکتا ہے کہ یہ تمام علم چار مہینے کے بزغالہ کے پوست میں آجائے پس ان کے استبعاد کو دور کرنے کے لئے کہتا ہے کہ آئینہ منجم جو کہ اسطراب ہے باوجود اس کے چھوٹے ہونے کے منجم کو آسمان وزمین اور آباد و غیر آباد جگہیں دکھاتا ہے اور روایت ہوئی ہے کہ آپ کی ایک مجلس درس عامہ و خاصہ کے لئے تھی اور لوگ اطراف عالم سے آپ کی خدمت میں حاضر ہوتے تھے اور آپ سے حلال و حرام تاویل قرآن اور فصل الخطاب کے متعلق سوال کرتے تھے اور کوئی شخص آپ کی بارگاہ سے نہ نکلتا، مگر ایسے جواب کے ساتھ جو اس کے ہاں پسندیدہ ہوتا، فقیر کہتا ہے کہ یہ مجلس ظاہر آپ کے لئے ایام حج میں ہوتی تھی، خلاصہ یہ کہ کسی سے اتنے علوم و حقائق نقل نہیں ہوئے جتنے آپ سے نقل ہوئے ہیں اور باوجودیکہ چار ہزار افراد نے حضرت سے روایت کی ہے اور بطون کتب آپ کے احادیث و علوم سے پر ہیں، پھر بھی ابھی تک آپ کے علوم کا عشر عشر بھی ظاہر نہیں ہوا، بلکہ وہ قطرہ ہے کہ جو دریا سے لیا جائے اور کہا گیا ہے کہ بعض علماء عامہ آپ کے شاگردوں و خادموں اور پیروکاروں میں سے تھے اور آپ سے علوم حاصل کئے ہیں، مثلاً ابوحنیفہ، محمد بن حسن اور ابو یزید طیفو رستقانی نے حضرت کی خدمت اور سقاویت کی ہے اور ابراہیم بن ادہم اور مالک بن دینار آپ کے غلاموں میں سے تھے۔

مولف کہتا ہے کہ مناسب ہے کہ یہاں چند احادیث سے برکت حاصل کی جائے۔

پہلی حدیث:

ابن شہر آشوب نے مسند ابوحنیفہ سے نقل کیا ہے حسن بن زیادہ کہتا ہے کہ میں نے ابوحنیفہ سے یہ سوال ہوتے سنا کہ کس شخص کو تو نے دیکھا ہے کہ اس کی فقاہت تمام لوگوں سے زیادہ ہے کہنے لگا جعفر بن محمد جب منصور نے انہیں مدینہ سے بلوایا تو میرے پاس کسی کو بھیجا اور کہا کہ اے ابوحنیفہ لوگ جعفر بن محمد کے فریفتہ اور مفتون ہو رہے ہیں اس سے سوال کرنے کے لئے مشکل اور سخت مسئلے تیار کرو، پس میں نے ان کے لئے چالیس مسئلے تیار کئے تو منصور نے مجھے اپنے پاس بلایا اور وہ وقت حیرہ میں تھا میں اس کے پاس گیا جب میں اس کے پاس پہنچا تو میں نے دیکھا کہ امام جعفر صادق اس کی دائیں طرف بیٹھے ہیں جب میری نگاہ آپ پر پڑی تو ایسی ہیبت آنجناب کی مجھ پر طاری ہوئی کہ منصور فتاک کی بھی مجھ پر اتنی ہیبت نہ تھی، پس میں نے اس کو سلام کیا اس نے مجھے اشارہ کیا کہ بیٹھ جاؤ میں بیٹھ گیا تو منصور نے جناب صادق سے کہا اے ابا عبد اللہ یہ ابوحنیفہ ہے آپ نے فرمایا ہاں میں اسے پہچانتا ہوں پھر منصور نے میرا رخ کیا اور کہنے لگا ابو عبد اللہ سے اپنے سوالات کرو، پس میں سوال کرتا گیا اور آپ جواب دیتے رہے، اور فرماتے کہ تم لوگ اس مسئلہ میں یہ کہتے ہو اور مدینہ یہ کہتے ہیں اور آپ کا اپنا فتویٰ کبھی ہمارے موافق ہوتا اور کبھی اہل مدینہ کے اور کبھی سب کے مخالف اور آپ نے ایک ایک مسئلہ کا جواب دیا یہاں تک کہ چالیس مسئلے ختم ہو گئے اور ان میں سے کسی ایک کو بھی جواب کے بغیر نہ چھوڑا اس وقت ابوحنیفہ نے کہا کہ جو شخص اختلاف اقوال کا زیادہ عالم ہو تو اس کا علم سب

سے زیادہ اور اس کی فقہت سب سے بیشتر ہے۔

دوسری حدیث:

شیخ صدوق نے مالک بن انس فقیہ اہل مدینہ اور امام اہل سنت سے روایت کی ہے وہ کہتا ہے کہ میں امام جعفر صادق کی خدمت میں حاضر ہوتا پس آپ میرے لئے تکیہ لے آتے تاکہ میں اس پر تکیہ کروں اور وہ میری عزت افزائی فرماتے اور فرماتے کہ اے مالک میں تجھے دوست رکھتا ہوں، پس میں اس سے خوش ہوتا اور اس پر خدا کی حمد و ثنا کرتا، اور یہ حالت تھی کہ آپ تین حالات میں سے کسی ایک سے فارغ نہ ہوتے یا روزہ دار ہوتے یا عبادت میں قیام رکھتے اور یا ذکر الہی میں مشغول ہوتے اور آپ بندگان عباد اور کابرز ہاد میں سے تھے اور آپ ان لوگوں میں سے تھے جو خوف و خشیت خدا رکھتے ہیں، اور آپ کثیر الحدیث خوش مجالست اور کثیر الفوائد تھے اور جب چاہتے کہ کہیں قال رسول اللہ صلی اللہ علیہ وآلہ رسول اللہ نے فرمایا ہے تو آپ کا رنگ متغیر ہو جاتا کبھی سبز اور کبھی زرد ہو جاتا اتنا بدلتا کہ آپ کو پہچاننے والا شخص نہ پہچان سکتا ایک سال آپ کے ساتھ ہم حج کے لئے گئے جب محل احرام میں آپ کا اونٹ رکا اور آپ نے چاہا کہ تلبیہ کہیں تو اس طرح آپ کی حالت منقلب اور دیگرگوں ہوئی کہ جتنا آپ نے کوشش کی کہ تلبیہ کہیں آپ کی آواز حلق میں اٹک جاتی اور باہر نہ نکلتی اور قریب تھا کہ آپ اونٹ سے گر جائیں میں نے عرض کیا اے فرزند رسول تلبیہ کہیے، اس کے بغیر چارہ کار ہی نہیں فرمایا اے ابو عامر کس طرح لبیک اللہ لبیک کہنے کی جرات کروں، مجھے ڈر ہے کہ حق تعالیٰ فرمائے لا لبیک ولا سعیدیک، مولف کہتا ہے کہ خوب تامل و غور کرو حضرت صادق علیہ السلام کی حالت میں اور آپ کے رسول خدا صلی اللہ علیہ وآلہ وسلم کی تعظیم و توقیر کرنے میں کہ حضرت سے نقل حدیث کرنے اور آپ کا اسم شریف زبان پر لانے سے کس طرح آپ کی حالت متغیر ہوتی تھی، حالانکہ وہ فرزند رسول اور ان کے جسم کا ٹکڑا تھے، پس یاد رکھو اس چیز کو اور انتہائی تعظیم و احترام کے ساتھ اسم مبارک حضرت رسول صلی اللہ علیہ وآلہ وسلم کا ذکر کرو اور آپ کے نام کے بعد آپ پر صلوات بھیجو اور اگر کسی جگہ آپ کا نام لکھو تو آپ کے نام کے بعد رمز و اشارہ کے بغیر صلوات لکھو اور بعض سعادت سے محروم لوگوں کی طرح رمز یا صلعم وغیرہ پر اکتفاء نہ کرو بلکہ وضو و طہارت کے بغیر آپ کا نام نہ لو اور نہ لکھو اور ان تمام چیزوں کے باوجود پھر بھی حضرت سے معذرت چاہو کہ میں نے حضرت کی نسبت اپنے وظیفہ میں کوتاہی کی ہے اور زبان عجز و نیاز سے کہو ہزار بار شوم دہان زمشک و گلاب، ہنوز نام تو بیرون کمال بے ادبی است، ابو ہرون مولیٰ آل جعدہ سے روایت ہے وہ کہتا ہے کہ میں مدینہ میں حضرت صادق کا ہمنشین تھا پس میں چند دن آپ کی مجلس میں حاضر نہ ہوا اس کے بعد جو آپ کی خدمت میں گیا تو فرمایا اے ابو ہرون میں تجھے چند دن سے نہیں دیکھ رہا میں نے عرض کیا محمد، حضرت نے جب نام محمد سنا تو اپنا چہرہ زمین کے قریب لے گئے اور کہتے جاتے محمد محمد محمد یہاں تک کہ قریب تھا آپ کا چہرہ انور زمین سے جا لگے اس کے بعد فرمایا میری جان میرے ماں باپ اور تمام اہل زمین رسول خدا صلی اللہ علیہ وآلہ وسلم پر قربان جائیں پھر فرمایا اس بچے کو گالی نہ دینا اور نہ مارنا پیٹنا اور اس سے کوئی برائی نہ کرنا اور جان لو

کہ کوئی ایسا گھر نہیں کہ جس میں نام محمد ہو مگر یہ کہ روزانہ وہ گھر پاکیزہ اور تقدیس کیا جاتا ہے۔

تیسری حدیث:

کتاب توحید مفضل میں ہے مفضل بن عمر مسجد رسول میں تھا اس نے سنا کہ ابن ابی العوجا اپنے کسی ساتھی کے ساتھ کفر آمیز کلمات کہنے میں مشغول ہے مفضل برداشت نہ کر سکے اور اس سے چلا کر کہا اے دشمن خدا تو نے دین خدا میں الحاد کیا ہے اور باری تعالیٰ کا منکر ہوا ہے اور دیگر اس قسم کے کلمات کہے ابن ابی العوجا نے کہا اے شخص اگر تو اصحاب کلام میں سے ہے تو آہم سے گفتگو اور مناظرہ کر اگر تو نے اثبات حجت کیا تو ہم تیری اتباع کریں گے اور اگر علم کلام سے بہرہ ور نہیں ہے تو ہمیں تجھ سے کوئی سروکار نہیں اور اگر تو جعفر بن محمد کے اصحاب میں سے ہے تو حضرت ہم سے اس طرح خطاب نہیں کرتے اور تیری طرح ہم سے مجادلہ نہیں کرتے، تحقیق انہوں نے اس سے زیادہ باتیں سنی ہیں کہ جو تو نے سنی ہیں لیکن کبھی بھی انہوں نے ہمیں گالی نہیں دی اور ہمارے جواب میں کبھی تعدی نہیں کی، بے شک وہ شخص حلیم باوقار عاقل محکم اور ثابت قدم ہے جو آپ سے باہر نہیں جاتا اور رفیق و مدارات سے پاؤں نہیں نکالتا اور غضب اسے سبک و خفیف نہیں ہونے دیتا ہماری بات کو سنتا ہے اور ہماری پوری حجت و دلیل پر کان دھرتا ہے یہاں تک کہ ہم جو کچھ جانتے ہیں کہہ لیتے ہیں اور جو حجت ہمارے پاس ہوتی ہے وہ لے آتے ہیں اس طرح کہ ہمیں گمان ہوتا ہے کہ ہم آپ پر غالب آگئے ہیں اور ان کی حجت کو توڑ دیا ہے اس وقت وہ گفتگو شروع کرتے ہیں، پس ہماری حجت و دلیل کو مختصر کلام سے باطل کر دیتے ہیں اور ہمارے عذر کو منقطع اور ہمیں اپنے جواب سے عاجز کر دیتے ہیں پس اگر تو ان کے اصحاب میں سے ہے تو ان کے خطاب کی طرح ہم سے خطاب کر۔

چوتھی حدیث: حضرت کاشقرانی کی حاجت برآری کرنا اور اسے موعظہ فرمانا

تذکرہ سبط بن جوزی میں ہے کہ حضرت صادق کے مکارم اخلاق میں سے ہے وہ چیز کہ جسے زنجیری نے ربیع الا برار میں رسول خدا کے ایک آزاد کردہ غلام کی اولاد سے نقل کیا ہے وہ کہتا ہے کہ جن دنوں منصور نے لوگوں کو عطیے و جائزے دینے شروع کئے میرا کوئی نہیں تھا جو منصور کے پاس میری شناخت کرتا اور میرے لئے جائزہ وصول کرتا، لہذا میں اس کے دروازے پر حیرت سے جا کر کھڑا ہوا، اچانک میں نے دیکھا کہ جعفر بن محمد نمودار ہوئے اور میں نے اپنی حاجت آپ سے بیان کی حضرت منصور کے ہاں گئے اور جب باہر آئے تو میرا عطیہ آپ کے ساتھ تھا، جسے اپنی آستین میں لئے ہوئے تھے پس آپ نے وہ عطیہ مجھے دیا اور فرمایا اچھائی جس شخص سے بھی ہوا چھی ہے لیکن وہ تجھ سے ہو تو زیادہ اچھی ہے، بسبب تیرے مقام و منزلت کے جو تجھے ہم سے ہے یعنی تیرا ہماری طرف منسوب ہونا کہ لوگ تجھے آزاد کردہ سمجھتے ہیں اور برائی اور بدی ہر شخص سے بری ہے لیکن تجھ سے زیادہ بری ہے، بسبب تیرے مقام کے جو ہماری وجہ سے ہے اور حضرت صادق کی یہ فرمائش اس وجہ سے تھی کہ شقرانی

شراب پیتا تھا اور یہ آپ کے مکارم اخلاق میں سے تھا کہ آپ نے اس کی تربیت کی اور اس کی احتیاج کو پورا کیا، اس کی حالت کو جاننے کے باوجود اور اس بطور تعریف و کنایہ و عطا و نصیحت فرمائی، بغیر اس کے کہ اس کے عمل فتنج کی تصریح فرماتے و ہذا امن اخلاق الانبیاء یہ انبیاء کے اخلاق میں سے ہے۔

پانچویں حدیث: اپنے لباس زینت کی پیوند لگے ہوئے لباس سے حفاظت کرنا

روایت ہے کہ ایک دن آپ کا ایک صحابی آپ کی بارگاہ میں حاضر ہوا اس نے دیکھا کہ آپ نے ایک قمیض پہنی ہوئی ہے کہ جس کے گریبان میں پیوند لگا ہے اور اس شخص کی نظر مسلسل اس پیوند پر تھی، گویا حضرت کے اس لباس پہننے پر اسے تعجب ہو رہا تھا، حضرت نے فرمایا تجھے کیا ہوا ہے کہ تو نے میرے اوپر نگاہ گاڑ دی ہے، کہنے لگا میری نگاہ اس پیوند پر ہے جو آپ کے کرتے کے گریبان میں ہے فرمایا یہ کتاب اٹھا کر پڑھو کہ اس میں کیا لکھا ہے، راوی کہتا ہے کہ آپ کے سامنے یا آپ کے نزدیک ایک کتاب تھی پس اس شخص نے اس میں دیکھا تو لکھا تھا کہ اس شخص میں ایمان نہیں جس میں شرم و حیا نہیں اور اس کا مال نہیں جس کی معاش میں تقدیر و اندازہ نہیں اور اس کے لئے نیا لباس نہیں جس کے پاس پرانا نہ ہو، مولف کہتا ہے کہ امام محمد باقر کے مواعظ اور کلمات حکمت آمیز کے ذیل میں حیا و تقدیر معاش کے سلسلہ میں گفتگو گزر چکی ہے، وہاں رجوع کیا جائے۔

چھٹی حدیث: لڑکیوں کے باپ کو ان کی روزی کے غم و اندوہ کے متعلق تسلی دینا

شیخ صدوق نے روایت کی ہے کہ ایک دن حضرت صادق نے ایک اہل مجلس کے متعلق سوال کیا کہ وہ کہاں ہے لوگوں نے بتایا کہ وہ بیمار ہے پس حضرت اس کی عیادت کے لئے تشریف لے گئے اور اس کے سر ہانے جا بیٹھے، آپ نے دیکھا کہ وہ شخص قریب المرگ ہے اس سے فرمایا خدا کے متعلق حسن ظن رکھو وہ شخص کہنے لگا میرا گمان خدا کے متعلق اچھا ہے لیکن مجھے بیٹیوں کا غم و اندوہ ہے اور انہیں کے غم نے مجھے بیمار کیا ہے آپ نے فرمایا 'الذی تر جوه لتضعیف حسناتك و محو سیاتك فارجه لا صلاح یبناتك'، یعنی وہ خدا کہ جس سے تو نیکیوں کے کئی گنا ہونے اور گناہوں کے محو دانا بود کرنے کی امید رکھتا ہے اس سے اپنی بیٹیوں کے اصلاح حال کی بھی امید رکھ کیا تجھے معلوم نہیں کہ رسول خدا نے فرمایا کہ جب میں معراج کی رات سدرۃ المنتہی سے گذر کر اس کی شاخوں تک پہنچا تو ان شاخوں کے بعض میوؤں کو دیکھا کہ ان کے پستان لٹک رہے ہیں ان میں سے بعض سے دودھ اور بعض سے شہید اور بعض سے روغن اور بعض میں سے بہت سفید قسم کا آنا اور بعض سے کپڑے اور بعض سے سدرہ کی (بیری کی) طرح کی کوئی چیز نکل رہی ہے اور یہ چیزیں نیچے زمین کی طرف جا رہی ہیں تو میں نے اپنے دل میں کہا یہ یہ چیزیں کہاں جا رہی ہیں اور میرے ساتھ جبرئیلؑ تھا کیونکہ میں اس کے مقام و مرتبہ سے آگے بڑھ چکا تھا اور وہ میرے مقام سے ادھر رک گیا تھا پس مجھے میرے پروردگار نے ندا کی میرے سرو باطن میں اے محمدؐ میں نے ان

چیزوں کو اس جگہ سے اگایا جو کہ بلند ترین جگہ ہے تیری امت کے مومنین کی بیٹیوں اور بیٹوں کے لیے پس لڑکیوں کے باپوں سے کہہ دو کہ ان کا سینہ تنگی نہ کرے ان کے پاس کچھ نہ ہونے کی وجہ سے کیونکہ جس طرح میں نے انہیں پیدا کیا ہے انہیں روزی بھی دوں گا۔ (مولف نے یہاں چند فارسی اشعار لکھے ہیں جنہیں ہم چھوڑ رہے ہیں، مترجم)

ساتویں حدیث:

حضرت کے عنود و کرم کے متعلق مشکوٰۃ الانوار سے منقول ہے کہ ایک شخص حضرت صادق کی خدمت میں حاضر ہوا کہ آپ کے فلاں چچا زاد بھائی نے آپ کا نام لے کر بدگوئی اور آپ کو ناسزا کہنے میں کوئی کسر نہیں چھوڑی، آپ نے اپنی کنیز سے فرمایا کہ آپ کے لئے وضو کا پانی لے آئے، پس حضرت نے وضو کیا اور نماز پڑھنے لگے، راوی کہتا ہے کہ میں نے اپنے دل میں کہا کہ حضرت اس کے لئے بدعا کریں گے، پس آپ نے دو رکعت نماز پڑھی اور کہا اے میرے پروردگار یہ میرا حق تھا جو میں اسے بخشا ہوں اور تیرا جو دو کرم مجھ سے کہیں زیادہ ہے پس اسے بخش دے اور اس کی اس کے کردار کی وجہ سے گرفت نہ کر اور اس کے برے عمل کا بدلہ اسے نہ دے پھر آپ نے رقت کی اور مسلسل اس کے لئے دعا کرتے رہے اور میں آپ کی حالت پر تعجب کر رہا تھا۔

آٹھویں حدیث: بنی ساعدہ کے چھپرے کے نیچے رہنے والے فقراء کے لئے

رات کے وقت کھانا روٹیاں لے جانا

شیخ صدوق نے معلیٰ بن خنیس سے روایت کی ہے کہ وہ کہتا ہے کہ ایک رات حضرت صادق رات کے وقت گھر سے نکلے بنی ساعدہ کا ساہبان کہ گرمی کے دنوں میں جس میں وہ جمع ہوتے تھے اور رات کو فقراء و غرباء وہاں آکر سوتے تھے اور اس رات سے بارش ہو رہی تھی، میں بھی آپ کے پیچھے نکلا اور جا رہا تھا کہ اچانک حضرت کے ہاتھ سے کوئی چیز زمین پر گر پڑی، آنجناب نے فرمایا بسم اللہ اللہم رده علینا خداوند جو کچھ گرا ہے اسے میری طرف پلٹا دے، پس میں آپ کے قریب گیا اور سلام کیا فرمایا معلیٰ ہو میں نے عرض کیا لبیک آپ پر قربان جاؤں فرمایا زمین پر ہاتھ مارو اور جو کچھ ملے اسے جمع کر کے میرے سپرد کر دو وہ کہتا ہے کہ میں نے زمین پر ہاتھ مارا میں نے دیکھا کہ روٹیاں زمین پر پڑی ہیں پس میں جمع کر کے حضرت کو دیتا تھا، اچانک میں نے روٹیوں کی ایک بوری دیکھی پس میں نے عرض کیا آپ پر قربان جاؤں آپ رہنے دیجئے میں انہیں اٹھا کر لے چلتا ہوں، فرمایا نہیں بلکہ میں ان کے اٹھانے کا زیادہ حق رکھتا ہوں لیکن میں تجھے اجازت دیتا ہوں کہ میرے ساتھ چل وہ کہتا ہے پس میں حضرت کے ساتھ بنی ساعدہ کے چھپرے تک گیا تو میں نے وہاں فقراء و مساکین کا ایک گروہ دیکھا جو سوائے ہوئے تھے، حضرت ایک روٹی یا دو روٹیاں ان کے لباس کے نیچے رکھتے گئے، یہاں تک کہ ان میں سے آخری تک پہنچے اور اس کے بستر

کے نیچے بھی روٹی رکھ دی اور ہم واپس آگئے میں نے عرض کیا آپ پر قربان جاؤں یہ لوگ حق کو پہچانتے ہیں یعنی شیعہ ہیں، آپ نے فرمایا اگر حق کو پہچانتے تو ہم سالن میں بھی ان سے مساوات کرتے اور ان کی روٹی پر نمک کا اضافہ کرتے، فقیر کہتا ہے کہ کلمہ طیبہ میں اس عبارت کا یوں معنی کیا ہے، فرمایا اگر حق کو پہچانتے تو ان سے نمک میں بھی مساوات کرتے یعنی جو کچھ ہمارے پاس ہے نمک تک انہیں شریک کرتے۔

نویں حدیث: حضرت کا مخفیانہ عطیہ

ابن شہر آشوب نے ابو جعفر شعمی سے نقل کیا ہے وہ کہتا ہے کہ امام صادق نے مجھے زرکی ایک ہمیانی دی اور فرمایا کہ یہ فلاں ہاشمی کو دینا اور یہ نہ بتانا کہ کس نے دی ہے، راوی کہتا ہے کہ جب وہ مال میں نے اس شخص کو دیا تو کہنے لگا خدا جزائے خیر دے اس شخص کو جس نے یہ مال میرے لئے بھیجا ہے اور ہمیشہ مجھے بھیجتا ہے اور میں اس سے زندگی بسر کرتا ہوں لیکن جعفر صادق ایک درہم بھی مجھے نہیں دیتے حالانکہ ان کے پاس بہت سامان ہے۔

دسویں حدیث: آپ کی عطوفت و رحم و مہربانی

سفیان ثوری سے روایت ہے کہ ایک دن وہ آپ کی خدمت میں پہنچا تو آپ کو متغیر دیکھا اس نے رنگ کے تبدیل ہونے کا سبب پوچھا تو آپ نے فرمایا میں نے گھر میں منع کر رکھا ہے کہ کوئی چھت کے اوپر نہ جائے اس وقت میں گھر میں گیا تو میں نے اپنی کنیز کو دیکھا جو میرے ایک بچے کی تربیت کرتی ہے کہ وہ بچے کو لے کر سیڑھیوں میں تھی، جب اس کی نظر مجھ پر پڑی تو وہ متحیر ہو کر کانپنے لگی اور بچہ اس کے ہاتھ سے زمین پر گر کر مر گیا اب میری حالت کا تغیر بچے کے مرنے کی وجہ سے نہیں بلکہ اس خوف کی وجہ سے ہے جو اس کنیز کو مجھ سے پیدا ہوا، باوجود اس کے آپ نے اس کنیز سے فرمایا تھا کہ میں نے تجھے خدا کی راہ میں آزاد کیا ہے تیرے لئے کوئی حرج نہیں اور نہ کوئی مضائقہ۔

گیارہویں حدیث: آپ کو رکوع کو طول دینا

ثقة الاسلام نے کافی میں مسند ابان بن تغلب سے روایت کی ہے وہ کہتا ہے کہ میں حضرت صادق کی خدمت میں اس وقت گیا جب آپ نماز میں مشغول تھے پس میں نے آپ کے رکوع و سجود کی تسبیحات کو ساٹھ تسبیح تک شمار کیا۔

بارہویں حدیث: آپ کا روزہ کی حالت میں خوشبو لگانا

نیز اسی کتاب میں روایت ہے کہ جب حضرت صادق روزہ رکھتے تو خوشبو استعمال کرتے اور فرماتے الطیب تحفة الصائم خوشبو روزہ دار کا تحفہ ہے۔

تیرہویں حدیث: آپ کا اپنے باغ میں کام کرنا

نیز اسی کتاب میں ابو عمر و شیبانی سے روایت ہے وہ کہتا ہے کہ میں نے حضرت صادق کو دیکھا کہ بیلچہ آپ کے ہاتھ میں ہے اور موٹا سا کرتا آپ نے پہن رکھا ہے اور اپنے باغ میں کام کر رہے ہیں اور پسینہ آپ کی پشت مبارک سے گر رہا ہے میں نے عرض کیا آپ پر قربان جاؤں بیلچہ مجھے دیجئے تاکہ میں آپ کی اعانت کروں، فرمایا میں پسند کرتا ہوں کہ انسان طلب معاش میں سورج کی گرمی کی تکلیف برداشت کرے۔

چودھویں حدیث: حضرت کا مزدوروں کو کام سے فارغ ہوتے ہی مزدوری دینا

نیز شعیب سے روایت کی ہے وہ کہتا ہے کہ کچھ لوگوں کو ہم نے اجیر کیا کہ وہ حضرت صادق کے باغ میں کام کریں اور ان کے عمل کا وقت عصر تک تھا جب وہ کام سے فارغ ہوئے تو آپ نے اپنے غلام معتب سے فرمایا کہ اس گروہ کے پسینہ خشک ہونے سے پہلے انہیں مزدوری دو۔

پندرہویں حدیث: آپ کا اپنے جبلی دوست کے لئے جنت میں گھر خرید کرنا

قطب راوندی اور ابن شہر آشوب نے ہشام بن الحکم سے روایت کی ہے کہ ایک شخص جبل کے رئیسوں میں سے حضرت صادق کا دوست تھا اور ہر سال وہ حضرت کی ملاقات کے لئے حج پر جاتا، جب مدینہ آتا تو حضرت اسے اپنے مکان پر ٹھہراتے اور زیادہ محبت و ارادت کی وجہ سے جو کہ اسے حضرت پر تھی وہ آپ کے ہاں زیادہ مدت تک ٹھہرتا یہاں تک کہ ایک دفعہ وہ مدینہ میں آیا اور جب آپ سے رخصت ہو کر حج کے لیے جانے لگا تو اس نے دس ہزار درہم حضرت کو دینے کہ آپ اس کے لئے ایک مکان خریدیں تاکہ وہ مدینہ میں آئے تو آپ کے لئے باعث زحمت و تکلیف نہ ہو وہ شخص رقم حضرت کے سپرد کر کے حج کے لئے چلا گیا، جب حج سے واپس آیا اور آپ کی خدمت سے شرف یاب ہوا تو عرض کیا کہ میرے لئے آپ نے مکان خریدا ہے فرمایا ہاں اور ایک کاغذ اسے دیا اور فرمایا اس مکان کا قبالہ (رجسٹری) ہے اس شخص نے جب اس قبالہ کو پڑھا تو اس میں لکھا تھا بسم اللہ الرحمن الرحیم یہ قبالہ ہے اس مکان کا جو خریدتا ہے جعفر بن محمد نے فلاں بن فلاں جبلی کے لئے اور وہ مکان فردوس بریں میں واقع ہے اور چار حدود سے محدود ہے پہلی حد رسول خدا کے گھر سے دوسری امیر المؤمنینؑ تیسری امام حسنؑ اور چوتھی امام حسینؑ کے مکان سے جالمتی ہے، جب اس شخص نے اس نوشتہ کو پڑھا تو عرض کیا میں آپ پر قربان جاؤں میں اس مکان پر راضی ہوں، فرمایا میں نے مکان کی رقم امام حسنؑ اور امام حسینؑ کی اولاد میں تقسیم کر دی ہے اور مجھے امید ہے کہ خداوند عالم تجھ سے یہ قبول کرے گا اور اس کا عوض جنت میں عطا فرمائے گا پس اس شخص نے وہ قبالہ لیا اور اپنے پاس رکھ لیا جب اس شخص کی زندگی کے دن ختم ہوئے اور موت کی علامات اس پر ظاہر ہوئیں تو اس نے اپنے تمام اہل و

عیال کو وقت و فوات جمع کیا اور انہیں قسم دی اور وصیت کی کہ جب میں مر جاؤں تو یہ نوشتہ میری قبر میں رکھ دینا انہوں نے بھی ایسا ہی کیا، دوسرے دن جب اس کی قبر پر گئے تو اس نوشتہ کو اس کی قبر کے اوپر رکھے ہوئے دیکھا اور اس پر لکھا تھا کہ خدا کی قسم جعفر بن محمد نے وفا کی اس چیز میں جو میرے لئے کہی اور لکھی تھی۔

سولہویں حدیث: حضرت کا ابوبصیر کے ہمسایہ کے لئے جنت کا ضامن ہونا

ابن شہر آشوب نے ابوبصیر سے روایت کی ہے کہ میرا ایک ہمسایہ ظالم بادشاہ کے معاونین میں سے تھا اور بہت سال اس کے ہاتھ لگا تھا اور اس نے گانے والی کنیزیں رکھی ہوئی تھیں، اور ہمیشہ مجلس لہو و لعب اور عیش و طرب آراستہ کئے ہوئے شراب پیتا تھا اور گانے والیاں اس کے لئے گاتی تھیں اور اس کے پڑوں میں رہنے کی وجہ سے میں ہمیشہ ان منکرات اور فتنہ چیزوں کے سننے کی بنا پر اذیت و تکلیف میں تھا لہذا میں نے کئی دفعہ اس سے شکایت کی لیکن وہ نہ رکا بالآخر اس سلسلہ میں میں نے اس سے بہت اصرار کیا تو اس نے جواب میں کہا کہ اے شخص میں ایک بتلا اور شیطان وہوں کا قیدی ہوں اور تو اس ابتلاء سے صحیح و سالم ہے پس اگر میرا حال تو اپنے صاحب کی خدمت میں پیش کرے یعنی صادق کی تو امید ہے کہ خدا مجھے نفس و خواہش کی قید سے نجات دے دے، ابوبصیر کہتا ہے کہ اس کی بات نے مجھ پر اثر کیا اور میں خاموش رہا یہاں تک کہ کوفہ سے مدینہ گیا جب خدمت امام علیہ السلام سے مشرف ہوا تو اپنے ہمسایہ کی حالت ان سے بیان کی آپ نے فرمایا جب تو کوفہ واپس جائے گا تو وہ شخص تجھ دیکھنے کے لئے آئے گا اس سے کہنا کہ جعفر بن محمد کہتے ہیں کہ تو ان منکرات الہی کو ترک کر دے کہ جنہیں بجالاتا ہے تاکہ میں خدا کی طرف سے تیری جنت کا ضامن بنوں، پس جب میں کوفہ واپس گیا تو لوگ مجھ دیکھنے کے لئے آئے، اور وہ شخص بھی آیا جب وہ جانے لگا تو میں نے اسے روک لیا یہاں تک کہ جب آنے والوں سے میرا مکان خالی ہو گیا تو میں نے اس سے کہا اے شخص میں نے تیری کیفیت جناب صادق کی خدمت میں عرض کی تھی اور آپ نے فرمایا تھا کہ اس کو میرا سلام کہنا اور یہ بتانا کہ وہ اپنی موجودہ حالت کو ترک کر دے اور میں اس کے لئے جنت کا ضامن ہوں وہ شخص یہ کلمات سن کر رونے لگا، اور کہنے لگا تجھے خدا کی قسم دیتا ہوں کیا جعفر بن محمد نے یہ فرمایا ہے میں نے قسم کھائی کہ حضرت نے یہ فرمایا ہے وہ کہنے لگا میرے لئے بس یہی کافی ہے یہ کہہ کر وہ چلا گیا پھر چند دنوں کے بعد اس نے مجھے بلایا جب میں اس کے گھر کے دروازے پر پہنچا تو میں نے دیکھا کہ وہ دروازے کے پیچھے برہنہ ہے اور یہ کہہ رہا ہے اے ابوبصیر میرے گھر میں جو مال و اسباب تھا وہ میں نے نکال دیا ہے اب میں برہنہ اور عریاں ہوں جیسا کہ تم دیکھ رہے ہو جب میں نے اس کی حالت یہ دیکھی تو اپنے برادران دینی کے پاس گیا اور اس کے لئے لباس اکٹھا کر کے اسے پہنایا چند دن نہیں گزرے تھے کہ اس نے پھر مجھے بلوا بھیجا کہ میں بیمار ہوں اور مجھے مل جاؤ چنانچہ میں روزانہ اس کے پاس آتا جاتا اور اس کا علاج معالج کرتا رہا، یہاں تک کہ اس کی وفات کا وقت آ گیا، میں اس کے پاس بیٹھا ہوا تھا اور وہ جان کنی میں مبتلا تھا اچانک اسے غشی طاری ہوئی جب وہ ہوش میں آیا تو کہنے لگا اے ابوبصیر تیرے صاحب جعفر بن محمد علیہ السلام نے جو کچھ فرمایا تھا اسے پورا کر دیا ہے یہ کہہ کر اس نے دنیا کو الوداع کہا اس کے مرنے کے بعد جب میں سفر حج کے لئے گیا اور مدینہ پہنچا تو میں نے چاہا کہ امام کی خدمت

میں حاضر ہوں، دروازے پر اجازت چاہی اور میں اندر داخل ہوا، جب مکان کے اندر داخل ہونے لگا تو ایک پاؤں میرا دلان میں اور دوسرا مکان کے صحن میں تھا کہ حضرت نے کمرے کے اندر سے مجھے آواز دی اے ابوبصیر ہم نے تیرے ساتھی کے ساتھ کیا ہوا وعدہ پورا کر دیا ہے کہ جس کا میں ضامن ہوا تھا۔

ستر ہویں حدیث: حضرت کے علم کے بارے میں ہے

شیخ کلینی نے حفص بن ابی عاصمہ سے روایت کی ہے کہ حضرت صادق نے اپنے ایک غلام کو کسی ضرورت کے لئے بھیجا جب اس کے آنے میں کافی دیر ہو گئی تو حضرت اس کے پیچھے گئے تاکہ اسے دیکھیں کہ وہ کیا کر رہا ہے، حضرت نے اسے سویا ہوا پایا، آپ اس کے سر ہانے بیٹھ گئے اور اسے پکھنے کی ہوا دینے لگے جب وہ بیدار ہوا تو حضرت نے اس سے فرمایا اے فلاں خدا کی قسم تیرے لئے یہ مناسب نہیں کہ تورات اور دن کو سوائے تیرے لئے رات ہے اور ہمارے لئے تیرا دن ہے۔

تیسری فصل

امام جعفر صادق کے کچھ حکمت آمیز کلمات مواعظ

اور نصائح

پہلا ارشاد: آپ نے حمران بن اعین سے فرمایا اے حمران تم اس شخص کی طرف دیکھو جو تم سے تو نگری اور توانائی میں پست تر ہو اور اس کی طرف نہ دیکھو جو تم سے بالاتر ہو پس اگر میرے اس قول کے مطابق عمل کرو گے تو زیادہ قناعت کرنے والے ہو جاؤ گے اس چیز پر جو تمہاری قسمت و روزی میں ہے اور یہ زیادہ مزاوار ہے اس کے مقابلے میں کہ اپنے پروردگار کی طرف سے زیادتی کے مستحق ہو جاؤ اور جان لو کہ تھوڑا سا دائمی عمل جو یقین کے ساتھ ہو خدا کے نزدیک اس زیادہ عمل سے بہتر ہے جو بغیر یقین کے ہو اور جان لو کوئی ورع و پرہیزگاری زیادہ نفع بخش نہیں ہے محرمات الہی سے اجتناب کرنے میں کوئی نفع دینے اور ان کی غیبت چھوڑ دینے سے اور کوئی زندگی حسن خلق سے زیادہ خوشگوار نہیں اور تھوڑی اور قدر کفایت چیز پر قناعت کرنے سے زیادہ نفع بخش کوئی مال نہیں اور کوئی جہالت عجیب اور خود پسندی سے زیادہ مضر نہیں۔

دوسرا ارشاد: حضرت نے فرمایا اگر تم سے ہو سکے کہ اپنے مکان سے باہر نہ نکلو تو باہر نہ جاؤ کیونکہ باہر جانے کی صورت

میں اپنی حفاظت کرنی تم پر لازم ہے اور یہ کہ غیبت نہ کرو اور جھوٹ نہ بولو اور حسد نہ کرو اور ریا و تصنع اور منافقت نہ کرو اور لوگوں کے درمیان رہ کر ان گناہوں سے بچنا مشکل ہے لیکن اگر انسان اپنے گھر میں رہے اور باہر نہ نکلے، تو ان چیزوں کے شر سے محفوظ رہے پس فرمایا بہترین صومعہ (عبادت خانہ) مرد مسلمان کے لئے اس کا گھر ہے کہ جس میں وہ اپنی آنکھ زبان نفس اور شرمگاہ کو محفوظ رکھتا ہے۔

مولف کہتا ہے کہ حضرت نے اس فرمائش میں اعتزال اور لوگوں سے کٹنا وہ کشتی اور خدا سے انس کی طرف ترغیب دی ہے اور اعتزال کے سلسلہ میں روایات مختلف ہیں، کچھ اس کی مدح میں ہیں اور کچھ اس سے کراہت کے متعلق ہیں اور شاید اوقات و اشخاص کے لحاظ سے اختلاف ہو اور ہم یہاں دونوں قسم کی روایات کی طرف اشارہ کرتے ہیں، وہ جو اعتزال کی مدح میں وارد ہوئی ہیں، علاوہ اس روایت کے جو ذکر ہو چکی ہے وہ روایات ہیں کہ جنہیں شیخ احمد بن محمد نے کتاب تحصین میں عزلت و خمول اور گوشہ نشینی کے متعلق بیان کیا ہے ان میں سے ایک روایت ابن مسعود سے کی ہے کہ حضرت رسول اکرمؐ نے فرمایا کہ لوگوں پر ایک زمانہ آئے گا کہ جس میں کسی صاحب دین کا دین صحیح و سالم نہیں رہے گا مگر وہ جو ایک پہاڑ کی چوٹی کی طرف اور ایک بل سے دوسرے بل کی طرف بھاگے مثل لومٹری کے اپنے بچوں کے ساتھ یعنی جس طرح لومٹری اس خوف سے کہ کہیں بھڑیا اس کے بچوں کو نہ کھا جائے اپنے بچوں کو دانتوں سے پکڑے ایک بل سے دوسرے بل کی طرف بھاگتی ہے تاکہ اس کے بچے محفوظ رہ جائیں اسی طرح صاحب دین بھی لوگوں سے گوشہ نشینی اختیار کر کے اپنے دین کی حفاظت کرے لوگوں نے عرض کیا اے خدا کے رسولؐ وہ کیسا زمانہ ہوگا، فرمایا جب روزی و معیشت خدا کی نافرمانیوں کے بغیر نہ ملے تو اس وقت بغیر شادی کئے رہنا حلال ہوگا، لوگوں نے عرض کیا اے خدا کے رسولؐ آپ نے تو ہمیں شادی کرنے کا حکم دیا ہے فرمایا ہاں لیکن اس زمانہ میں انسان کی ہلاکت ماں باپ کے ہاتھوں ہوگی اور اگر ماں باپ نہ ہوئے تو پھر اس کی ہلاکت بیوی اور بچوں کے ہاتھوں ہوگی اور اگر بیوی اولاد بھی نہ ہوئی تو عزیز و رشتہ داروں اور ہمسایوں کے ہاتھوں ہوگی، لوگوں نے عرض کیا ان کے ہاتھوں کس طرح ہلاکت ہوگی فرمایا وہ تنگی معاش پر سرزنش کریں گے اور وہ اسے آمادہ کریں گے ان چیزوں پر کہ جن کی وہ طاقت نہ رکھتا ہوگا، یہاں تک کہ اسے موارد ہلاکت میں وارد کریں گے، شیخ بہائی کی اربعین میں ہے روایت ہوئی ہے کہ حواریوں نے حضرت عیسیٰ علیہ السلام سے کہا کہ اے روح اللہ ہم کس کی ہمنشینی اختیار کریں فرمایا اس شخص کے پاس بیٹھو کہ جس کا دیکھنا تمہیں خدا یاد دلائے اور اس کا کلام تمہارے علم کو زیادہ کرے اور جس کا عمل تمہیں آخرت کی طرف رغبت دلائے، شیخ بہائی نے اس حدیث کی تشریح میں فرمایا ہے کہ مخفی نہ رہے کہ اس حدیث میں مجالست سے مراد وہ چیز ہے جو الفت میل جول اور مصاحبت پر مشتمل ہے اور اس حدیث میں اس چیز کی طرف اشارہ ہے کہ جو شخص ان صفات کا مالک نہ ہو اس کے پاس بیٹھنا اور اس سے میل جول رکھنا مناسب نہیں ہے، چہ جائیکہ جو ان کی اضرار کا حامل ہو جیسا کہ ہمارے زمانہ کے اکثر لوگ ہیں پس خوشحال ہے وہ شخص کہ خدا جسے ان لوگوں سے دوری اور کنارہ کشی کی توفیق عنایت فرمائے اور جو ان سے وحشت کرے اور خداوند عالم سے انس رکھے بے شک ان سے میل جول رکھنا

دل کو مارتا اور دین کو خراب کر دیتا ہے اور اس کی وجہ سے ایسی کیفیات نفس میں پیدا ہو جاتی ہیں جو مہلک ہیں اور انسان کو خسران تک پہنچا دیتی ہیں، اور حدیث میں وارد ہے کہ لوگوں سے اس طرح بھاگو جیسے شیر سے بھاگتے ہو معروف کرنخی نے حضرت صادق کی خدمت میں عرض کیا کہ اے فرزند رسول مجھے وصیت کیجئے فرمایا اپنی جان پہچان والے اور شناسائی کرنے والے کم کر دے، عرض کیا مزید کچھ فرمائے۔^[۱]

حکایت ہوئی ہے کہ کسی راہب سے یوں کہا گیا اے راہب وہ کہنے لگا میں راہب نہیں ہوں، راہب تو وہ ہے جو خدا سے ڈرے اور خدا کی نعمتوں پر اس کی حمد و ثنا کرے اور اس کی بلاؤں اور مصیبتوں پر صبر کرے اور ہمیشہ خدا کی طرف جائے اور اپنے گناہوں سے استغفار کرے اور باقی رہا میں تو میں ایک کاٹنے والا کتا ہوں اپنے آپ کو اس عبادت خانہ میں قید کر رکھا ہے تاکہ لوگوں کو اذیت نہ پہنچا سکوں اور وہ میرے شر سے محفوظ رہیں اور زاہد سے منقول ہے کہ میں نے بیت المقدس کے دروازہ پر ایک راہب کو دیکھا مثل والدہ کے یعنی اس شخص کی طرح جو غم و اندوہ سے بیخود ہو جائے یا جو عشق سے سرگشتہ ہو میں نے اس سے کہا کہ مجھے وصیت کرو وہ کہنے لگا دنیا میں اس شخص کی طرح رہو کہ جسے درندوں نے گھیر رکھا ہو، پس وہ خانف اور ترساں ہے اسے ڈر ہے کہ غافل ہو تو وہ مجھے چیر پھاڑ کھائیں گے یا اگر وہ کھیل کود میں پڑا تو دانتوں سے اسے کاٹیں گے پس اس کی رات خوف و خطر میں گذرتی ہے در آنحالیکہ مغرور شدہ لوگ مامون ہیں اور اس کا دن حزن و نادرہ میں بسر ہوتا ہے حالانکہ اس میں ناچیز اور بے کار لوگ فرحناک اور خوشحال ہیں یہ کہہ کے چل دیا میں نے کہا کچھ مزید کہو کہنے لگا پیاسہ انسان تھوڑے پانی پر قناعت کرتا ہے ایک راہب سے کہا گیا کہ گوشہ نشینی پر تجھے کس چیز نے آمادہ کیا ہے کہنے لگا مجھے ڈر محسوس ہوا کہ میرا دین چھین لیا جائے اور میں ملتفت نہ ہوں۔^[۲]

سفیان ثوری نے جعفر بن محمد علیہ السلام سے عرض کیا اے فرزند رسول آپ نے لوگوں سے کنارہ کشی اختیار کر لی ہے آپ نے فرمایا ”یا سفیان فسد الزمان وتغیر الاخوان“ اے سفیان زمانہ خراب اور بھائی بدل گئے ہیں پس میں نے گوشہ نشینی کو دل کے لئے زیادہ باعث سکون سمجھا ہے پھر آپ نے فرمایا کہ وفا گذرے ہوئے دن کی طرح جا چکی ہے اور لوگ دھوکے باز اور زیرک و چالاک ہیں آپس میں مودت و صفا کا اظہار کرتے ہیں حالانکہ ان کے دل پچھوؤں سے بھرے ہیں باقی رہیں وہ روایات جو گوشہ نشینی کے ناپسند ہونے کے متعلق وارد ہیں تو وہ بہت زیادہ ہیں اور ہم یہاں اکتفاء کرتے ہیں ان پر جو علامہ مجلسی نے عین الحیوۃ میں بیان کی ہیں جن کا خلاصہ یہ ہے کہ عام مخلوق سے اس امت میں گوشہ نشینی اختیار کرنا ممدوح نہیں جیسا کہ بہت سے احادیث مومن بھائیوں کی زیارت اور ان کی ملاقات کرنے اور ان کے بیماروں کی عیادت کرنے اور محتاجوں کی اعانت کرنے اور ان میں سے مرجانے والوں کی تشیع جنازہ کرنے اور ان کی حاجات پوری

[۱] (یہاں مولف نے کچھ فارسی کے اشعار لکھے ہیں جو طوالت کے خوف سے ہم نے چھوڑ دیئے ہیں۔ مترجم)

[۲] (مولف نے یہاں اشعار فارسی لکھے ہیں جنہیں ہم چھوڑ رہے ہیں۔ مترجم)

کرنے کی فضیلت میں وارد ہوئی ہیں اور ان میں سے کوئی بھی گوشہ نشینی کے ساتھ جمع نہیں ہو سکتی، نیز اجماع اور احادیث متواترہ کی بناء پر جاہل کے لئے مسائل ضروریہ کی تحصیل واجب اور عالم پر ہدایت مخلوق اور امر بمعروف اور نہی عن منکر بھی واجب ہے اور یہ امور بھی گوشہ نشینی کے ساتھ جمع نہیں ہو سکتے، چنانچہ کلینی نے سند معتبر کے ساتھ روایت کی ہے کہ ایک شخص نے حضرت صادق کی خدمت میں عرض کیا کہ ایک شخص ہے جس نے مذہب شیعہ کو سمجھ لیا ہے اور اپنا اعتقاد بھی درست کر لیا ہے اور اپنے گھر میں بیٹھ گیا ہے اور گھر سے باہر نہیں نکلتا اور نہ اپنے بھائیوں کے ساتھ آشنائی پیدا کرتا ہے حضرت نے فرمایا یہ شخص اپنے مسائل کیسے سیکھے گا اور سند معتبر کے ساتھ حضرت سے روایت ہوئی ہے کہ ہم پر لازم ہے مساجد میں نماز پڑھنا اور لوگوں کے ساتھ اچھی مجاورت اور ہمسائیگی کرنا اور ان کے جنازہ میں شریک ہونا بے شک لوگوں سے معاشرت کے بغیر چارہ کار نہیں، انسان جب تک زندہ ہے لوگوں سے بے پروا نہیں اور سب لوگ ایک دوسرے کے محتاج ہیں اور حضرت رسول صلی اللہ علیہ وآلہ نے فرمایا کہ جو شخص صبح کرے اور مسلمانوں کے امور میں اہتمام نہ کرے تو وہ مسلمان نہیں اور جو شخص سنے کہ کوئی استغاثہ کر رہا ہے اور مسلمانوں سے تعاون و اعانت طلب کر رہا ہے اور وہ اس کی مدد نہ کرے تو وہ مسلمان نہیں ہے اور آنحضرت سے پوچھا گیا کہ خدا کے نزدیک سب سے زیادہ محبوب کون ہے فرمایا وہ شخص کہ جس کا نفع مسلمانوں کو زیادہ پہنچے اور حضرت صادق سے منقول ہے کہ جو شخص اپنے برادر مومن کی زیارت فی سبیل اللہ کرے تو خداوند عالم ستر ہزار فرشتے موکل کرتا ہے جو اسے ندا کرتے ہیں خوشحال تیرے اور گوارا ہو جنت تیرے لئے اور سند معتبر کے ساتھ خیشمہ سے روایت ہے کہ میں امام محمد باقر کی خدمت میں حاضر ہوا کہ حضرت سے رخصت ہوں آپ نے فرمایا: اے خیشمہ ہمارے شیعوں اور دوستوں میں سے جسے دیکھو اسے میرا سلام کہنا اور انہیں میری طرف سے وصیت کرنا تقویٰ اور پرہیزگاری کی اور یہ کہ اغنیا شیعہ فقراء کو نفع پہنچائیں اور صاحبان قوت و ضعفاء کی اعانت کریں اور زندہ مردوں کے جنازہ میں حاضر ہوں اور ایک دوسرے سے ان کے گھروں میں جا کر ملاقات کریں، بے شک ان ملاقات کرنا اور آپس میں گفتگو کرنا امر تشیع کے احیاء و زندگی کا باعث ہے، خدا رحم کرے اس بندہ پر جو ہمارے مذہب کو زندہ رکھے اور حضرت صادق نے اپنے اصحاب سے فرمایا کہ ایک دوسرے کے ساتھ بھائیوں کی طرح رہو اور ایک دوسرے کے ساتھ خدا کے لئے دوستی اور مہربانی کرو اور ایک دوسرے پر رحم کرو اور ایک دوسرے سے ملاقات کرو اور مردین میں مذاکرہ کرو اور مذہب حق کا احیاء کرو اور دوسری حدیث میں فرمایا کہ برادر مومن کی حاجت میں کوشش کرنا میرے نزدیک اس سے بہتر ہے کہ میں ہزار غلام آزاد کروں اور ہزار افراد کو زین و لگام چڑھے گھوڑوں پر سوار کر کے جہاد فی سبیل اللہ پر بھیجوں۔

جان لو کہ ان امور میں سے ہر ایک کے متعلق احادیث متواترہ وارد ہوئی ہیں اور ظاہر ہے کہ گوشہ نشینی ان فضائل سے محرومی کا سبب ہے اور بعض روایات جو گوشہ نشینی کے متعلق ہیں اس سے مراد برے لوگوں سے کنارہ کشی ہے جب کہ ان سے معاشرت ان کی ہدایت کا سبب نہ ہو اور وہ اس شخص کو دینی ضرر پہنچائیں ورنہ اچھے لوگوں سے معاشرت اور گمراہوں کی

ہدایت انبیاء کا شیوہ اور افضل عبادات میں سے ہے بلکہ وہ گوشہ نشینی جو مدوح ہے وہ لوگوں کے درمیان رہ کر بھی میسر ہے اور وہ معاشرت جو مذموم ہے وہ خلوت بھی ہے کیونکہ مخلوق سے معاشرت کی خرابی تو دنیا کی طرف مائل ہونا اور اہل دنیا کے اخلاق کو اپنانا اور اہل باطل کی معاشرت میں زندگی تباہ کرنا اور ان کی مصاحبت میں رہنا ہے اور اکثر اوقات جو شخص مخلوق سے الگ رہتا ہے تو شیطان اس کے تمام حواس کو عزت و جاہ دنیا کی تحصیل کی طرف متوجہ رکھتا ہے وہ کتنا ہی اہل دنیا سے دور ہو لیکن دلی طور پر ان کے ساتھ ہوتا ہے اور ان کے اخلاق کو اپنے نفس میں تقویت دیتا ہے اور کتنے زیادہ ایسے اشخاص ہیں جو اہل دنیا کی مجالس میں موجود ہتے ہیں لیکن وہ ان کے اطوار و کردار سے بہت مکدر اور تکلیف میں ہوتے ہیں اور وہ معاشرت ان کے لئے زیادہ آگاہی اور دنیا سے نفرت کا سبب بنتی ہے اور ان کی معاشرت کے ضمن میں چونکہ اس کا مقصد خدا ہوتا ہے ان کی ہدایت کرنے یا دوسرے اغراض صحیحہ کی وجہ سے تو وہ ثوابہائے عظیم حاصل کرتا ہے جیسا کہ سند صحیح کے ساتھ حضرت صادق سے منقول ہے کہ کیا کہنے اس خاموش و گمنام بندہ کے جو اپنے زمانہ کے لوگوں کو پہچانتا ہو، اور ظاہری طور پر ان کے ساتھ ہو لیکن اعمال میں دلی طور پر ان کے ساتھ نہ ہو پس وہ اسے ظاہر کی بناء پر پہچانیں اور وہ انہیں باطنی طور پر پہچانتا ہو لہذا عزلت اور گوشہ نشینی سے مطلوب یہ ہے کہ گوشہ نشین کا دل مخلوق کے ناشائستہ اطوار سے الگ ہو اور ان پر تمام امور میں اعتماد نہ رکھتا ہو اور ہمیشہ خدا پر توکل رکھے ان کے فوائد سے نفع اٹھائے اور ان کے مفاسد سے بچے ورنہ لوگوں سے چھپ کے رہنا، انسان کے لئے بیکار ہے بلکہ بہت سی صفات مذمومہ کو زیادہ قوی کرتا ہے مثلاً عجب و ریاء و غیرہ۔

تیسرا ارشاد: آپ نے فرمایا جب بلاء پر بلاء وارد ہو تو اس بلا سے عافیت حاصل ہوگی فقیر کہتا ہے کہ آپ کا یہ فرمان آپ کے جد امجد حضرت امیر المومنینؑ کے کلام سے مشابہ ہے آپ نے فرمایا سختی و شدت کے ختم ہونے کے وقت کشائش ہے اور بلا و مصیبت کے حلقوں کے تنگ ہونے کے وقت آسائش ہے خداوند عالم فرماتا ہے دشواری کے ساتھ آسانی ہے (پھر فرماتا ہے) بے شک دشواری کے ساتھ آسانی ہے حضرت امیر المومنینؑ فرماتے ہیں کہ شدائد و تکبات زمانہ کے لئے انتہا ہے اور اس سے چارہ نہیں کہ وہ اپنی انتہا کو پہنچیں پس جب کوئی مصیبت کسی پر تم میں سے محکم ہو جائے تو وہ اس کے سامنے اپنا سر جھکا لے اور صبر کرے تاکہ وہ مصیبت گزر جائے اور اس مصیبت کے نازل ہوتے وقت حیلہ و تدبیر کرنا اس کے مکروہ و ناپسند ہونے کو زیادہ کرتا ہے۔

اے دل صبور باش و مکور غم کہ عاقبت

ایں شام صبح گردود ایں شب سحر شود

چوتھا ارشاد: فرمایا جب دنیا کسی قوم کا رخ کرتی ہے تو انہیں دوسرے لوگوں کی خوبیوں کے لباس پہنا دیتی ہے اور جب کسی قوم سے پشت پھیرتی ہے تو ان کی اپنی خوبیاں بھی ان سے چھین لیتی ہے، مولف کہتا ہے کہ یہ کلام آپ کا آپ کے جد امجد امیر المومنینؑ کے کلام کے مشابہ ہے آپ نے فرمایا جب دنیا کسی کی طرف رخ کرتی ہے تو اسے عاریتہً اس کے غیر کی نیکیاں

دے دیتی ہے، اور جب اس سے منہ پھیرتی ہے تو اس کی ذاتی خوبیاں بھی اس سے چھین لیتی ہے کہتے ہیں کہ جب آل برا مکہ کا بخت و طالع ان کے مساعد تھا تو رشید جعفر بن یحییٰ برکی کے لئے قسم کھاتا تھا کہ وہ قس بن ساعدہ سے زیادہ فصیح اور عامر بن طفیل سے زیادہ شجاع اور عبد الحمید سے زیادہ خوشنویس اور عمر بن خطاب سے زیادہ سیاستدان ہے اور مصعب بن عمیر سے زیادہ خوبصورت ہے (حالانکہ جعفر خوبصورت نہیں تھا) اور حجاج سے بہ نسبت عبد الملک کے زیادہ خیر خواہ ہے اور عبد اللہ بن جعفر سے زیادہ سخی ہے اور یوسف بن یعقوب سے زیادہ پاکدامن ہے اور جب ان کا طالع سرنگوں ہوا تو ان تمام چیزوں کا انکار کر دیا یہاں تک کہ ان اوصاف کا جو واقعاً جعفر میں تھے اور کوئی ان کا منکر نہیں تھا، مثلاً عقلمندی و ہوشیاری اور سخاوت خلاصہ یہ کہ لوگ انہا دنیا ہیں اور مال و متاع دنیا کے طلب گار ہیں، پس جس کے پاس وہ ہوتی ہے اسے دوست رکھتے ہیں اور اس کے کمالات و محاسن کو بیان کرتے ہیں اور اس کے عیوب سے چشم پوشی کرتے ہیں بلکہ ان کے عیوب انہیں نظر ہی نہیں آتے کیونکہ عین الرضا کل عیب کلیہ رضا و رغبت کی آنکھ ہر عیب سے تھکی ماندی ہے پس دنیا پرست لوگوں کی حالت ایسی ہے جیسے شاعر کہتا ہے۔

دوستند آنکہ راز مانہ نواخت

دشمند آنکہ راز مانہ فگند

امیر المؤمنین فرماتے ہیں لوگ دنیا کے بیٹے ہیں اور کوئی شخص اپنی ذات کی محبت میں قابل ملامت نہیں۔

پانچواں ارشاد: آپ نے اس شخص سے فرمایا جس نے آپ سے وصیت کی خواہش کی کہ مہیا اور تیار کرو سفر آخرت کا سامان اور اپنا توشہ آگے بھیج دے اور اپنا وصی خود بن جا اور اپنے علاوہ کسی سے نہ کہہ کہ وہ تیرے لئے کوئی چیز بھیجے جو تجھے درکار ہے۔ [۱]

شیخ ابوالفتوح رازی رحمہ اللہ نے روایت کی ہے کہ جب امیر المؤمنین صدیقہ طاہرہ کے دفن سے فارغ ہوئے تو قبرستان میں گئے اور فرمایا تم پر سلام ہو اے قبروں کے رہنے والو! تمہارے مال تقسیم ہو گئے ہیں تمہارے مکانوں میں دوسرے لوگ سکونت پذیر ہو چکے ہیں تمہاری عورتوں نے دوسرے شوہر کر لئے ہیں یہ خبر تو ہمارے پاس ہے تمہارے ہاں کی خبر کیا ہے، ہاتف نے آواز دی جو کچھ ہم نے کھالیا وہ نفع میں ہے اور جو کچھ آگے بھیجا تھا وہ پالیا ہے اور جو کچھ پیچھے چھوڑ آئے وہ خسارہ کیا ہے۔ [۲]

چھٹا ارشاد: عبد اللہ بن جنذب کو وصیت کرتے ہوئے آپ نے فرمایا اے جنذب کے بیٹے رات کو تھوڑا سویا کرو اور دن کو باتیں کم کرو جسم میں آنکھ اور زبان سے زیادہ ناشکر کوئی عضو نہیں ہے جناب سلیمان کی والدہ نے جناب سلیمان سے کہا تھا اے بیٹا سونے سے بچو یعنی زیادہ نہ سویا کرو کیونکہ یہ تمہیں محتاج بنا دے گا، اس دن جس دن لوگ اپنے اعمال کے محتاج ہوں گے

[۱] (کچھ اشعار ہیں جنہیں ہم ترک کر رہے ہیں۔ مترجم)

[۲] (یہاں بھی کچھ اشعار ہیں۔ مترجم)

اور حضرت نے فرمایا کہ اس پر قناعت کرو جو خدا نے تمہاری قسمت میں لکھا ہے اور اس چیز کی طرف نہ دیکھو جو تمہارے پاس نہیں اور اس چیز کی خواہش نہ کرو کہ جس تک نہیں پہنچ سکتے ہو کیونکہ جس نے قناعت کی وہ سیر ہوا اور جو قناعت نہیں کرتا وہ سیر نہیں ہوتا اور آخرت میں سے اپنا حصہ لے لو اور غنی اور تو نگر کی کے وقت تکبر اور ناشکری نہ کرو اور فقر و فاقہ کے وقت جزع و فزع واضطراب و بے تابی نہ کرو اور تند مزاج اور بدخونہ بنو کہ لوگ تمہارے نزدیک جانے کو ناپسند کریں اور سستی نہ کرو کہ تمہیں حقیر وہ ذلیل سمجھیں وہ شخص جو تمہیں بیچا پتا ہے اور اس سے خاصہ اور جھگڑا نہ کرو جو تم سے اونچا ہے اور استہزاء اور تمسخر نہ اڑا سکا جو تم سے پست ہے اور اس کے امر و فرمان میں نزاع نہ کرو جو اس کا اہل ہے اور بے وقوف اور بے عقولوں کی اطاعت نہ کرو اور خوار و ذلیل نہ ہو کہ ہر شخص تمہیں اپنے ماتحت سمجھے اور کسی کی کفایت پر اعتماد نہ کرو اور ہر کام کے وقت رک جاؤ جب تک اس میں داخل ہونے اور اس سے نکلنے کا راستہ تمہیں معلوم نہ ہو اس سے پہلے کہ تم اس کام میں داخل ہو اور پھر پشیمان ہو، مولف کہتا ہے کہ آخری فقرے کے مضمون کو شیخ نظامی نے نظم کیا ہے۔

در سرکارے کہ در آئی نخست
رخنہ بیرون شد نش کن درست
تاکنی جائے قدم استوار
پائے منہ و طلب پیچ کار

روایت ہے کہ ایک شخص نے حضرت رسول خدا سے روایت کی کہ آپ اسے وصیت فرمائیں آپ نے فرمایا میں تمہیں وصیت کرتا ہوں کہ جب کسی کام کے اقدام کا ارادہ رکھتے ہو تو اس کے انجام میں غور و تامل کرو پس اگر وہ باعث رشد و صلاح ہے تو اقدام کرو اور اگر اس میں گمراہی و ضلالت ہے تو اس پر اقدام نہ کرو، نیز روایت ہے کہ ایک یہودی نے آپ سے ایک مسئلہ پوچھا حضرت نے کچھ توقف کیا پھر اسے جواب دیا یہودی نے پوچھا آپ نے توقف کیوں کیا تھا اس چیز میں جسے آپ جانتے تھے فرمایا حکمت کی توقیر و بزرگی کی وجہ سے۔

ساتواں ارشاد: آپ نے فرمایا تامل میں سلامتی ہے اور جلد بازی میں ذلت و خواری اور جو کسی کام کو اس کے وقت پر شروع نہ کرے تو وہ اپنے آخر کو غیر وقت میں پہنچے گا۔

آٹھواں ارشاد: فرمایا ہم دوست رکھتے ہیں اس شخص کو جو عقل مند، باہم، فقیہ، حلیم، مدارات کرنے والا، صبر کرنے والا، زیادہ سچ بولنے والا اور وعدہ وفا کرنے والا ہو، بے شک خداوند عالم نے انبیاء کو مکارم اخلاق کے ساتھ مخصوص کیا ہے پس جو ان کا حامل ہو وہ خدا کی حمد و ثنا کرے اور جو ان کا مالک نہیں وہ بارگاہ خدا میں تضرع و زاری کرے اور ان کا سوال کرے، لوگوں نے عرض کیا وہ کون سے ہیں فرمایا ورع قناعت، صبر و شکر، حلم و حیا، سخاوت و شجاعت و غیرت، سچ بولنا، نیکی و احسان کرنا، اداء امانت، یقین، خوش خلقی اور مروت۔

مولف کہتا ہے کہ حضرت سے سوال کیا گیا کہ مروت کیا چیز ہے فرمایا یہ ہے کہ خدا تجھے اس جگہ نہ دیکھے کہ جہاں سے اس نے روکا ہے اور وہاں سے مفقود نہ پائے کہ جہاں کا تجھے حکم دیا ہے جان لو کہ ان اخلاق شریفہ میں ورع سب سے پہلے بیان ہوئی ہے شاید یہ کہا جاسکے کہ اس کا مرتبہ سب سے بلند ہے کیونکہ ورع کہ جس کا معنی محرمات و منہیات بلکہ بعض مباحات کو چھوڑنا ہے، وہ بہت بلند مرتبہ اور بہت عالی درجہ ہے کہ آسانی سے ہر شخص وہاں تک نہیں پہنچ سکتا لہذا اکثر مقامات پر حضرت صادق نے اپنے شیعوں کو ورع کی وصیت فرمائی ہے، روایت ہوئی ہے کہ عمرو بن سعید ثقفی نے حضرت کی خدمت میں عرض کیا کہ میں ہمیشہ آپ سے ملاقات کیا کرتا ہوں، پس آپ مجھ سے کچھ فرمائیے کہ جس پر میں عمل کروں فرمایا کہ میں تقویٰ ورع اور اجتہاد (یعنی عبادت میں کوشش کرنا) کی تجھے وصیت کرتا ہوں اور جان لے کہ اس اجتہاد میں کوئی فائدہ نہیں جس میں ورع نہ ہو، روایت ہے کہ آپ ابوالصباح سے کہا کرتے تھے کہ تم میں کتنے کم افراد ہیں جو جعفر صادق کا اتباع کرتے ہیں یاد رکھو میرے اصحاب میں سے نہیں مگر وہ شخص کہ جس کا ورع سخت اور عظیم ہو اور وہ اپنے خالق اور پیدا کرنے والے کے لئے عبادت کرے اور اس سے ثواب اور اجر کی امید رکھتا ہو، ایسے لوگ ہی میرے اصحاب ہیں، ایک روایت ہے کہ حضرت سے پوچھا گیا لوگوں میں صاحب ورع کون ہے فرمایا جو شخص ان چیزوں سے پرہیز کرے کہ جنہیں خدا نے حرام قرار دیا ہے، نیز حضرت سے مروی ہے کہ آپ نے فرمایا زیادہ باورع وہ شخص ہے جو شہہ والی چیز کے پاس رک جائے، نیز حضرت سے مروی ہے کہ آپ نے فرمایا تم پر لازم ہے باورع ہونا اور محرمات و شبہات کو ترک کرنا اور بے شک ورع ایسا دین ہے کہ ہم ہمیشہ اس کے پابند رہیں گے اور خدا کی اس کے ساتھ عبادت کرتے رہیں گے اور اپنے موالیوں اور شیعوں سے اسی کا ارادہ رکھتے ہیں پس ہمیں اپنی شفاعت کے سلسلے میں سختی میں نہ ڈالنا یہ کہ تم محرمات کے مرتکب ہو جاؤ اور ہمارے لئے تمہاری شفاعت کرنا دشوار ہو جائے اور دوسری روایت میں فرماتے ہیں کہ جعفر کا شیعہ نہیں مگر جو شخص اپنے پیٹ اور شرمگاہ کو حرام سے پاک رکھے اور عبادت میں سخت کوشش کرے اور اپنے پیدا کرنے والے کے لئے کام کرے اور اس کے ثواب کی امید اور عذاب کا خوف رکھتا ہو پس اگر ایسے گروہ کو دیکھو تو وہ میرے شیعہ ہیں۔

نیز روایت ہوئی ہے کہ آپ نے فرمایا ورع کے زیادہ سزاوار اور لائق آل محمد علیہم السلام اور ان کے شیعہ ہیں اس لحاظ سے کہ رعیت ان کی اقتداء کرے، صفوان بن یحییٰ جو کہ امام موسیٰ کاظم اور امام رضا کے اصحاب میں سے تھے ان کی زیادہ ورع کے سلسلہ میں منقول ہے کہ مکہ میں ان کے ہمسایہ نے انہیں دو دینار دیئے تاکہ وہ کوفہ لے جائیں کہنے لگے میں نے سواری کا اونٹ کرایہ پر لیا ہے اور کرایہ طے کرتے وقت یہ دو دینار میرے اسباب کے جزء نہ تھے پس اس سے مہلت چاہی اور جا کر اونٹ والے سے اس کی اجازت لی اور اسی واقعہ کے قریب مولانا مقدس اردبیلی سے بھی منقول ہے کہ جس کا تذکرہ صفوان بن یحییٰ صحابی حضرت رضا کے حالات کے ضمن میں آئے گا، اور دمیری میں حیوۃ الحیوان میں نقل کیا ہے کہ عبداللہ بن مبارک نے شام میں ایک قلم کسی سے عاریتہ لیا پس اتفاقاً اسے سفر پر جانا پڑا جب انطاکیہ میں پہنچا تو اسے یاد آیا کہ عاریتہ لیا

ہو ا قلم اس کے پاس رہ گیا ہے، پس وہ پیدل شام کی طرف واپس گیا اور صاحب قلم کو قلم دے کر واپس آیا، شیخ بہائی نے اپنے کشتکول میں ذکر کیا ہے کہ لوٹ مار کے گوسفند کوفہ کے گوسفندوں میں مل جل گئے تو ایک صاحب ورع نے جو کوفہ کے عابدوں میں سے تھا، سات سال تک گوسفند کا گوشت کھانے سے اجتناب کیا چونکہ اس نے (اہل جبرہ سے) پوچھا تھا کہ گوسفند کتنی مدت تک زندہ رہتا ہے، انہوں نے بتایا کہ سات سال اور ہمارے شیخ نے کلمہ طیبہ نقل کیا ہے کہ سید ابن طاووس ہر اس طعام کے کھانے میں احتیاط کرتے تھے جو غیر خدا کے لئے ترتیب دیا جائے، بسبب آیت نبی کے اس جانور کے کھانے سے جو نام خدا کے علاوہ ذبح کیا جائے، شیخ صدوق سے روایت کی ہے کہ حضرت امیر المؤمنینؑ سے سوال ہوا کہ ثبات ایمان کا باعث کون سی چیز ہے تو فرمایا کہ ورع عرض کیا گیا کہ زوال ایمان کا سبب کیا ہے تو فرمایا طمع۔

نواں ارشاد: کہ انسان جزع و فزع کرتا ہے تھوڑی سی ذلت کی وجہ سے پس یہ جزع و فزع اور بے صبری اسے بڑی ذلت میں داخل کرتی ہے، مولف کہتا ہے کہ یہ فرمائش آپ نے مرازم سے اس رات فرمائی جب منصور نے آپ کو اجازت دی کہ آپ حیرہ سے مدینہ چلے جائیں اور آپ وہاں سے اپنے غلام مصارف اور مرازم کے ساتھ (جو آپ کا صحابی تھا) روانہ ہوئے جب آپ نگہبانوں کے پاس پہنچے تو ان میں ایک باج گہر تھا وہ حضرت سے معترض ہوا اور کہنے لگا میں آپ کو نہیں جانے دوں گا، آپ نے اچھی گفتگو اور اصرار کے ساتھ اس سے خواہش کی کہ ہمیں جانے دو لیکن اس شخص نے انکار کیا اور وہ جانے نہیں دیتا تھا، مصارف نے عرض کیا آپ پر قربان جاؤں یہ کتنا آپ کو تکلیف دے رہا ہے مجھے ڈر ہے کہ یہ آپ کو پلٹا دے اور آپ منصور کی بلا میں پھر مبتلا ہوں، آپ اجازت دیں تاکہ میں اور مرازم اس کو قتل کر کے اسے نہر میں پھینک کر چلے جائیں آپ نے فرمایا اس خیال کو اپنے دل سے نکال دو، پس آپ مسلسل اس شخص سے چلے جانے کی اجازت کے سلسلہ میں بات کرتے رہے یہاں تک کہ رات کا اکثر حصہ گذر گیا، اس وقت اس شخص نے اجازت دی اور حضرت تشریف لے گئے اس کے بعد آپ نے فرمایا اے مرازم وہ چیز جو تم کہتے تھے کہ اس شخص کو قتل کر دیں وہ بہتر تھی یا یہ پھر آپ نے وہ کلام کیا جو گذر چکا ہے، اس کا ما حاصل یہ ہے کہ نرمی اور مدارات کرنی اس شخص کے ساتھ اور اس کا ہمیں روکے رکھنا تھوڑی سی ذلت تھی لیکن اس کو قتل کرنا سبب بنتا کہ ہم اس کے تدارک کے لئے بڑی قسم کی ذلتوں سے دوچار ہوتے، انتھی۔ یہیں سے کہا گیا ہے کہ عزت غضب عذر خواہی کی ذلت کا مقابلہ نہیں کر سکتی۔

دسواں ارشاد: فرمایا اہلبیس لعین کا لشکر عورتوں اور غضب سے زیادہ سخت نہیں ہے، مولف کہتا ہے کہ جناب بیچی نبی علیہ السلام اور اہلبیس کی گفتگو میں ہے کہ حضرت نے اس ملعون سے پوچھا کہ کون سی چیز تیرے سرد اور آنکھوں کی روشنی کا زیادہ سبب بنتی ہے، کہنے لگا عورتیں چونکہ یہ میرے جال اور فریب ہیں جب نیک لوگوں کی نفرین اور لعنتیں مجھ پر جمع ہو جاتی ہیں تو میں عورتوں کے پاس جاتا ہوں اور ان سے اپنا دل بہلاتا ہوں اور اہل سنت کی روایت میں ہے کہ اہلبیس نے جناب بیچی سے کہا کہ کوئی چیز عورتوں کی طرح میری کمر کو مضبوط نہیں کرتی اور میری آنکھوں کو روشن نہیں کرتی یہ میرے جال ہیں اور

ایسا تیر کہ جو خطا نہیں کرتا میرا باپ ان پر قربان جائے اگر وہ نہ ہوتیں تو میں پست ترین آدمی کو بھی گمراہ نہ کر سکتا، میری آنکھ ان سے روشن ہے ان کی وجہ سے میں اپنے مقصد کو پہنچتا ہوں اور ان کے سبب سے میں لوگوں کو ہلاکتوں میں ڈالتا ہوں اور اس قسم کے کلمات عورتوں کے متعلق کہتا ہے یہاں تک کہ عرض کرتا ہے وہ میری سردار ہیں اور ان کی جگہ میری گردن کے اوپر ہے اور مجھ پر لازم ہے کہ میں ان کی آرزوؤں کو پورا کروں، پس جس وقت وہ عورت کسی چیز کی خواہش کرے جو میرا جال ہے تو میں اس کی خواہش اور حاجت کے پیچھے جاتا ہوں کیونکہ وہ میری امید میری قوت اور میری سند میرا محل اعتماد اور میری فریادرس ہیں۔

چوتھی فصل

امام جعفر صادق کے چند معجزات کا ذکر

پہلا معجزہ: حضرت کا علم غیب پر مطلع ہونا۔

شیخ طوسی نے داؤد بن کثیر رقی سے روایت کی ہے کہ میں حضرت صادق کی خدمت میں بیٹھا تھا کہ اچانک آپ نے ابتدا اپنی طرف سے فرمایا اے داؤد تحقیق جمعرات کے دن تیرے اعمال میرے سامنے پیش ہوئے پس تیرے اعمال میں سے تیرا صلہ رحمی اور احسان کرنا اپنے فلاں پچا زاد بھائی کے ساتھ میں نے دیکھا تو چیز اس نے مجھے خوش کیا اور تیرا صلہ رحمی کرنا سبب ہوا کہ اس کی عمر ختم ہوگئی، داؤد کہتا ہے کہ میرا پچا زاد بھائی معاند اور دشمن اہل بیت اور مرد خبیث تھا، مجھے یہ معلوم ہوا کہ وہ اور اس کے اہل و عیال بری حالت میں ہیں پس میں نے اس کے نفقہ اور اخراجات کے لئے ایک برات لکھی اور اس کے پاس بھیج دی مکہ کی طرف متوجہ ہونے سے پہلے اور میں جب مدینہ میں پہنچا تو امام جعفر صادق نے مجھے اس واقعہ کی خبر دی۔

دوسرا معجزہ: حضرت کا ابوبصیر کو علامت امام کی نشاندہی کرنا

کشف النعمہ میں دلائل حمیری سے منقول ہے ابوبصیر کہتا ہے کہ میں ایک دن اپنے مولا حضرت صادق کی خدمت میں بیٹھا ہوا تھا، تو حضرت نے فرمایا اے ابو محمد آیا اپنے امام کو پہچانتے ہو میں نے عرض کیا جی ہاں قسم ہے اس کی جس کے علاوہ کوئی معبود نہیں آپ ہی میرے امام ہیں اور میں نے اپنا ہاتھ حضرت کے زانو یا ران پر رکھا فرمایا سچ کہتے ہو اپنے امام کو تم پہچانتے ہو، پس اس کے دامن کو تھامے رہو اور اس سے مستمسک رہو، میں نے عرض کیا آپ مجھے امام کی علامت عطا فرمائیں آپ نے فرمایا کہ

معرفت کے بعد علامت کس لئے چاہتے ہو میں نے عرض کیا تاکہ میرا ایمان اور یقین زیادہ ہو فرمایا اے ابو محمد جب تم کوفہ میں واپس جاؤ گے تو تم دیکھو گے کہ تمہارا ایک بیٹا عیسیٰ نامی پیدا ہو چکا ہے اس کے بعد تمہارا ایک بیٹا محمد نامی پیدا ہوگا اور ان دو بیٹوں کے بعد تمہاری دو بیٹیاں پیدا ہوں گی، اور جان لو کہ تمہارے ان دونوں بیٹوں کے نام ہمارے پاس صحیفہ جامعہ میں کہ جس میں ہمارے شیعوں کے نام اور ان کے ماں باپ و اجداد و انساب کے نام اور جو کوئی قیامت تک پیدا ہوگا کے نام لکھے ہیں پس آپ نے ایک صحیفہ نکالا کہ جس کا رنگ زرد تھا اور وہ لپٹا ہوا تھا۔

تیسرا معجزہ: آپ کا ایک عورت کے متعلق خبر دینا کہ تین دن کے بعد مر جائے گی

ابن شہر آشوب اور قطب راوندی نے حسین بن ابی العلاء سے روایت کی ہے وہ کہتا ہے کہ میں حضرت صادق کے پاس تھا کہ ایک شخص آپ کے ایک غلام کے ساتھ آپ کی خدمت میں حاضر ہوا اور اس نے اپنی بیوی کی بدخلقی کی شکایت کی حضرت نے فرمایا اس عورت کو میرے پاس لے آؤ، جب وہ عورت آئی تو حضرت نے اس سے فرمایا کہ تیرے شوہر میں کون سا عیب ہے اس عورت نے اپنے شوہر کو نفرین کرنی اور برا بھلا کہنا شروع کر دیا، آپ نے فرمایا اگر تو اسی حالت پر رہی تو تین دن سے زیادہ زندہ نہیں رہے گی، وہ کہنے لگی مجھے اس کی پرواہ نہیں کیونکہ میں نہیں چاہتی کہ کبھی بھی اسے دیکھوں، حضرت نے اس شخص سے کہا کہ اپنی بیوی کا ہاتھ پکڑ تیرے اور اس کے درمیان صرف تین دن ہیں، جب تیسرا دن ہوا تو وہ شخص حضرت کی خدمت میں حاضر ہوا تو آپ نے فرمایا تیری بیوی کا کیا ہوا وہ کہنے لگا خدا کی قسم ابھی اسے دفن کر کے آ رہا ہوں، میں نے پوچھا اس عورت کی کیا حالت تھی فرمایا وہ عورت تعدی اور تجاؤز کرنے والی تھی، خداوند عالم نے اس کی عمر ختم کر دی اور اس کے شوہر کو اس سے راحت و آرام دیا۔

چوتھا معجزہ: حضرت کا داؤد کے بھائی کو پیاسہ مرنے سے نجات دینا

ابن شہر آشوب نے داؤد رقی سے روایت کی ہے وہ کہتا ہے کہ میرے دو بھائی کوفہ سے مزار کے ارادہ سے نکلے راستہ میں ان میں سے ایک کو سخت پیاس لگی یہاں تک کہ وہ برداشت نہ کر سکا اور گدھے سے گر گیا دوسرا بھائی اس کی حالت دیکھ کر متحیر و سرگرداں ہوا، پس وہ نماز کے لئے کھڑا ہوا اور نماز پڑھ کر اس نے خدا اور محمد مصطفیٰ اور امیر المؤمنین اور آئمہ علیہم السلام میں سے ایک ایک کو پکارا یہاں تک کہ اپنے امام زمانہ امام جعفر صادق تک پہنچا، پس مسلسل پکارتا رہا اور حضرت سے التجاء کی اچانک دیکھا کہ ایک شخص اس کے سر ہانے کھڑا ہے اور کہتا ہے اے شخص تیرا کیا معاملہ ہے پس اس نے اپنی حالت بیان کی اس شخص نے لکڑی کا ایک ٹکڑا دے دیا اور کہا کہ اسے اپنے بھائی کے دونوں لبوں کے درمیان رکھ دو، جب وہ لکڑی اس نے اپنے بھائی کے لبوں کے درمیان

رکھی تو اس کا بھائی ہوش میں آ گیا، اور اس نے آنکھیں کھول دیں اور اٹھ بیٹھا اور اس کی پیاس جاتی رہی، پس قبر کی زیارت کے لئے گئے اور جب کوفہ واپس گئے تو جس بھائی نے دعا کی تھی مدینہ پہنچا اور حضرت صادق کی خدمت میں حاضر ہوا، حضرت نے اس سے فرمایا بیٹھ جاؤ تمہارے بھائی کا کیا حال ہے اور وہ لکڑی کہاں ہے عرض کیا میرے آقا جب میں نے اپنے بھائی کو اس حالت میں دیکھا تو میرا غم و الم اس کے لئے بہت سخت ہوا جب خدا نے اس کی روح پلٹادی تو زیادہ خوشی کی وجہ سے مجھے لکڑی کا خیال نہیں رہا، اور اس سے غفلت کی اور اسے بھول گیا، حضرت نے فرمایا جب تو اپنے بھائی کے غم میں تھا تو میرے بھائی حضرت حضرت میرے پاس آئے تو میں نے ان کے ہاتھ پر درخت طوبیٰ کی ایک لکڑی تیری طرف بھیجی پھر آپ نے اپنے خادم کی طرف رخ کیا اور فرمایا وہ گھڑی لے آؤ، جب وہ ایک گھڑی لے آیا تو آپ نے وہ کھولی اور اس سے ایک لکڑی نکالی جو بھیندو ہی تھی اور وہ اسے دکھائی اس نے پہچان لی پھر حضرت نے اسے دوبارہ اس کی جگہ پر رکھ دیا۔

پانچواں معجزہ: شیر کا آپ کے لئے ذلیل و مطیع ہونا

نیز ابن شہر آشوب نے ابو حازم عبدالغفار بن حسن سے روایت کی ہے کہ ابراہیم بن ادہم کوفہ میں آیا اور میں اس کے ساتھ تھا اور یہ منصور کا زمانہ تھا اتفاقاً انہیں دنوں جناب جعفر بن محمد علوی کوفہ میں وارد ہوئے اور جب کوفہ سے باہر مدینہ کی طرف جانے کے لئے نکلے تو علماء اور اہل فضل کوفہ نے آپ کی مشایعت کی اور آپ کی مشایعت کرنے والوں میں سفیان ثوری اور ابراہیم ادہم بھی تھا اور جو لوگ مشایعت کے لئے آئے تھے وہ حضرت کے آگے جا رہے تھے کہ اچانک انہیں سر راہ شیر نظر آیا، ابراہیم بن ادہم نے اس گروہ سے کہا جعفر بن محمد علیہ السلام کے آنے تک رک جاؤ تاکہ دیکھیں کہ وہ حضرت اس شیر سے کیا کرتے ہیں، جب حضرت نے تو شیر کا معاملہ آپ کی خدمت میں پیش کیا حضرت شیر کی طرف بڑھے اور اس کے قریب جا کر اس کا کان پکڑ کر راستہ سے دور کر دیا اس وقت اس گروہ کی طرف رخ کر کے فرمایا کہ اگر لوگ خدا کی اطاعت کرتے جو کہ حق اطاعت ہے تو اپنے سامان شیر پر بار کرتے، فقیر کہتا ہے کہ ظاہر آپ کی اس فرمائش میں تعریض ہے ابراہیم ادہم اور سفیان ثوری کی طرف۔

چھٹا معجزہ - حضرت کی وجہ سے آگ کا ہارون کی کونہ جلانا

نیز روایت کی ہے مامون رقی سے وہ کہتا ہے کہ میں اپنے آقا حضرت صادق کی خدمت میں تھا کہ سہل بن حسن خراسانی وارد ہوا اور حضرت کو سلام کر کے بیٹھ گیا، اور عرض کیا اے فرزند رسول آپ کے لئے ہے، رافت و رحمت اور آپ اہل بیت امامت ہیں کیا مانع اور رکاوٹ ہے آپ کے لئے کہ آپ اپنا حق چھوڑ کر بیٹھ گئے ہیں، حالانکہ آپ کے پاس ایک لاکھ شیعہ موجود ہیں جو آپ کے سامنے تلوار چلائیں گے آپ نے فرمایا اے خراسانی بیٹھ جاؤ رعی اللہ حنک خدا تیرے حق کی حفاظت

کرے پھر فرمایا: اے حنیفہ تورگرم کرو، پس اس کنیز نے تورگرم کیا جو آگ کی طرح سرخ ہو گیا اور اس کے اوپر والا حصہ سفید ہو گیا، اس وقت آپ نے فرمایا اٹھ کھڑا ہواے خراسانی اور تنور میں جا کر بیٹھ جا، مرد خراسانی کہنے کہنے لگا اے میرے آقا اے فرزند رسول مجھے آگ کا عذاب نہ دیں اور مجھ سے درگزر کیجئے، خدا آپ سے درگزر کرے فرمایا تجھے معاف کیا پس اسی حالت میں ہارون کی وارد ہوئے، انہوں نے اپنا جو تا آنکشت شہادت میں پکڑا ہوا تھا عرض کیا السلام علیک یا بن رسول اللہ حضرت نے فرمایا کہ جوتا ہاتھ سے پھینک کر اس تنور میں جا بیٹھو، راوی کہتا ہے کہ ہارون نے جوتا پھینک دیا اور تنور میں جا بیٹھا اور حضرت نے اس مرد خراسانی کی طرف رخ کیا اور اس سے خراسان کی باتیں کرنے لگے اس شخص کی طرح کہ جس نے وہ علاقہ دیکھا ہوا ہو پھر فرمایا اٹھو اے خراسانی اور تنور کے اندر دیکھو وہ کہتا ہے میں کھڑا ہوا اور تنور میں دیکھا کہ ہارون چوڑی مار کر بیٹھا ہوا ہے اس وقت وہ تنور سے نکلا اور آکر ہم کو سلام کیا، حضرت نے فرمایا خراسان میں اسے جیسے کتنے افراد ہیں وہ کہنے لگا خدا کی قسم ایک بھی نہیں ہے فرمایا ہم ایسے زمانہ میں خروج نہیں کریں گے کہ جس میں پانچ افراد بھی ہمارے مددگار تھے نظر نہ آئیں، ہم خروج کے وقت کو بہتر جانتے ہیں۔

ساتواں معجزہ: آپ کا امور عظیمہ کے متعلق خبر دینا

بحار میں مجالس مفید سے سند اسدیر صیرنی سے منقول ہے وہ کہتا ہے کہ میں ابا عبد اللہ صادق کے پاس تھا اور آپ کی خدمت میں اہل کوفہ کا ایک گروہ موجود تھا تو آپ نے فرمایا حج کر لو اس سے پہلے کہ حج نہ کر سکو اس سے پہلے کہ برجانیہ مانع ہو، علامہ مجلسی نے اس کا معنی کیا ہے کہ حج کر لو اس سے پہلے کہ راستے خطرناک ہو جائیں اور راستوں میں سفر کرنا ممکن نہ ہو گویا علامہ کے نزدیک یہ دو لفظ ہیں البرجانیہ یعنی بیابان اور اس کے اطراف لیکن بعض اہل تحقیق نے نقل کیا ہے، برجانیہ برطانیہ کا معرب ہے یعنی حج کر لو اس سے پہلے کہ عراق کی وہ مسجد خراب ہو جو درخت خرمہ اور نہروں کے درمیان ہے اور حج کر لو اس سے پہلے کہ زورا میں بیری کا درخت کاٹ دیا جائے جو اس کھجور کے درخت کی جڑوں کے اوپر ہے کہ جس سے حضرت مریم نے تازہ کھجوریں توڑیں تھیں، پس جب یہ امور واقع ہوں گے تو تم حج کرنے سے روک دیئے جاؤ گے اور پھل کم ہو جائیں گے اور تمام شہروں میں قحط سالی پیدا ہوگی اور مبتلا رہو گے، زرخوں کی گرانی اور بادشاہ کے ظلم و ستم کے ساتھ اور تمہارے درمیان ظلم و ستم یا بلاء و دباؤ اور بھوک عام ہوگی اور تمام دنیا سے فتنے تمہارا رخ کریں گے پس وائے اور ہلاکت ہے تمہارے لئے اے اہل عراق جب تمہاری طرف جھنڈے اور علم خراسان کی طرف سے آئیں گے اور وائے ہے اہل رے کے لئے ترک کی طرف سے اور وائے ہے اہل عراق کے لئے اہل رے کی طرف سے اور وائے ہے ان پرٹھ کی طرف سے، سدید کہتا ہے میں نے عرض کیا اے مولا شط کون ہے فرمایا ایک قوم ہے کہ جس کے کان چوہوں کی طرح چھوٹے ہونے کی وجہ سے ان کے لباس لوہے کے ہیں ان کی گفتگو شیاطین جیسی ہے ان کی آنکھیں چھوٹی چھوٹی ہیں وہ کھوئے اور بالوں کے بغیر ہیں، خدا سے پناہ مانگو ان کے شر سے یہ لوگ ہیں کہ

جن کے ہاتھوں دین کی کشائش ہوگی اور یہ ہمارے امر امامت کا بنیں گے اس لحاظ سے کہ یہ ہمارے ظہور کا پیش خیمہ ہوں گے۔

آٹھواں معجزہ: حضرت کے لئے بیابان میں پانی کا ظاہر ہونا

بحار میں نواد علی بن اسباط سے نقل کیا ہے کہ اس نے ابن طیال سے محمد بن معروف ہلالی سے روایت کی ہے جو کافی معمر لوگوں میں سے تھا اور اس کی عمر ایک سو اٹھائیس سال ہوئی ہے وہ کہتا ہے میں سفاح کے زمانہ میں مقام حیرہ میں امام جعفر صادق کی خدمت میں حاضر ہوا، میں نے دیکھا کہ لوگ آپ کے گرد اتنے جمع ہیں کہ آپ تک پہنچنا ممکن نہیں میں تین دن برابر گیا لیکن کسی طرح بھی اپنے آپ کو آپ تک نہ پہنچا سکا، لوگوں کی کثرت اور اثر دہام کی وجہ سے جب چوتھا دن ہوا اور لوگوں کی کچھ بھیڑ کم ہوئی تو حضرت نے مجھے دیکھ کر قریب بلایا، پس آپ حضرت امیر المؤمنین کی قبر کی زیارت کے لئے چل پڑے میں بھی آنجناب کے ساتھ چلا جب کچھ راستہ چلے تو آپ کو پیشاب کرنے کی سخت ضرورت محسوس ہوئی پس آپ سڑک سے ایک طرف ہٹ گئے اور اپنے ہاتھ سے ریت ہٹائی تو آپ کے لئے پانی ظاہر ہوا کہ جس سے آپ نے نماز کے لئے وضو کیا پس آپ نے کھڑے ہو کر دو رکعت نماز پڑھی اور دعا مانگی اور آپ کی دعا یہ تھی ”اللھم لا تجعلنی ممن تقدہ فمروق ولا ممن تخلف فمحق واجعلنی من النمط الاوسط“ پس آپ چلنے لگے اور میں بھی آپ کے ساتھ تھا فرمایا اے لڑکے دریا کوئی ہمسایہ نہیں ہے اور بادشاہ کا کوئی دوست نہیں اور عافیت کی کوئی قیمت نہیں، کتنے اشخاص آسودہ اور راحت میں ہیں اور وہ جانتے نہیں پھر فرمایا پانچ چیزوں سے تمسک رکھو مقدم کرو استخارہ اور طلب خیر کو اور سہولت سے تبرک حاصل کرو اور اپنے آپ کو حلم و بردباری کے ساتھ زینت دو اور جھوٹ بولنے سے دور رہو اور پیمانہ اور ترازو پورا دو، پھر فرمایا بھاگ جاؤ جب عرب اپنے سر سے رسی نکال دے اور بے مہار ہو جائے اور باز نطیہ روک دے اور حج کا راستہ منقطع ہو جائے اس وقت فرمایا کہ حج کرو اس سے پہلے کہ نہ کر سکو، اور اشارہ کیا آپ نے قبلہ کی طرف اپنے انگوٹھے کے ساتھ فرمایا اس طرف ستر ہزار یا اس سے زیادہ افراد قتل کئے جائیں گے، الخ۔ مولف کہتا ہے کہ جن پانچ چیزوں سے تمسک کا حکم دیا ہے حضرت نے فرمایا یہ آداب تجارت و کسب میں سے ہیں اور امیر المؤمنین روزانہ اہل کوفہ کو ان کے ساتھ اور چند دیگر امور کا حکم دیتے تھے جیسا کہ شیخ کلینی نے کافی میں روایت کی ہے جابر سے حضرت امام محمد باقر علیہ السلام سے آپ نے فرمایا کہ حضرت امیر المؤمنین تمہارے پاس کوفہ میں رہتے تھے اور آپ روزانہ دن کے ابتدائی وقت میں دارالامارہ سے نکلتے اور کوفہ کے ایک ایک بازار میں گردش کرتے اور تازیا نہ آپ کے کندھے پر ہوتا کہ جس کے دوسرے تھے اور اسے سبیہ کہتے تھے پس ہر بازار کے سرے پر کھڑے ہو کر پکارتے تھے کہ اے گروہ تجار ڈرو عذاب خدا سے جب لوگ آپ کی آواز سنتے تو جو کچھ ان کے ہاتھ میں ہوتا اسے پھینک دیتے اور اپنے دل کو آپ کی طرف متوجہ کرتے اور کان لگاتے کہ حضرت کیا فرماتے ہیں آپ فرماتے کہ طلب خیر کو مقدم رکھو اور خوش معاملگی کے ساتھ برکت حاصل کرو اور خریداروں کے قریب ہو جاؤ یعنی جس کی زیادہ قیمت نہ بتاؤ جو مشتری کی کہی ہوئی قیمت سے دور ہو اور اپنے آپ کو

بردباری سے مزین کرو اور قسم کھانے سے بچو یعنی اگرچہ سچی قسم ہو اور جھوٹ بولنے سے اجتناب کرو اور ظلم و ستم سے دور رہو اور مظلوموں کے ساتھ انصاف کرو اس معنی میں کہ اگر کسی کو خسارہ ہو اور وہ سود لوٹانا چاہے تو واپس لو اور معاملہ ختم کر دو اور سود کے قریب نہ جاؤ اس معنی میں کہ ہر اس معاملہ سے بچو کہ جس میں سود کا احتمال ہو اور پورا دو پیمانہ اور ترازو اور لوگوں کا حق کم نہ دو، اور زمین میں فساد نہ کرو پس آپ کو فہ کے سب بازاروں میں گردش کرتے اور اس کے بعد واپس آ کر لوگوں کے فیصلوں کے لئے آ بیٹھے۔

نواں معجزہ: آپ کا بہت سا سونا زمین سے نکالنا۔

شیخ کلینی نے حضرت صادق کے اصحاب میں سے ایک جماعت سے روایت کی ہے وہ کہتے ہیں کہ ہم حضرت کے پاس تھے کہ آپ نے فرمایا ہمارے پاس ہیں زمین کے خزانے اور ان کی چابیاں اور اگر میں چاہوں تو اپنے دو پاؤں میں سے کسی کی طرف اشارہ کروں کہ اے زمین نکال دے، وہ سونا جو تجھ میں ہے تو وہ نکال چھینکے پھر اس کے بعد آپ نے اپنے ایک پاؤں سے اشارہ کیا اس طرح کہ آپ نے زمین پر پاؤں کھینچا جس طرح کہ کھینچا جاتا ہے تو زمین پھٹ گئی اور آپ نے اس میں اپنا ہاتھ داخل کر کے اس میں سے عمدہ قسم کا سونا نکالا جو ایک بالشت کے برابر تھا اس کے بعد فرمایا غور سے زمین کے شکاف میں دیکھو ہم نے دیکھا تو عمدہ قسم کا بہت سونا تھا اور اس کے ٹکڑے ایک دوسرے پر تھے اور وہ چمک رہے تھے پس آپ سے اس جماعت میں سے کسی نے عرض کیا کہ آپ پر قربان جاؤں یہ سب کچھ خدا نے آپ کو عطا فرمایا ہے اور باوجود اس کے شیعہ محتاج و نادار ہیں، فرمایا بے شک خداوند عالم ہمارے اور ہمارے شیعوں کے لئے دنیا و آخرت کو جمع کر دے گا، اور انہیں جنات نعیم میں داخل کرے گا، اور ہمارے دشمن کو نازعیم میں داخل کرے گا۔

دسواں معجزہ: آپ کا پوشیدہ چیزوں سے باخبر ہونا

نیز صفوان بن یحییٰ سے روایت کی ہے اور اس نے جعفر بن محمد بن اشعث سے اس نے مجھ سے کہا کیا تمہیں معلوم ہے کہ ہم اس امر میں کس وجہ سے داخل ہوئے، یعنی تشیع و دلالت اہل بیت میں اور امام کی معرفت پیدا کی حالانکہ ہمارے سلسلہ میں تشیع کا کوئی ذکر ہی نہ تھا اور نہ معرفت کی کوئی چیز جو کہ فضائل اہل بیت علیہم السلام میں سے دوسرے لوگوں کے پاس ہے میں نے پوچھا کہ اس کا کیا سبب ہے جعفر نے کہا کہ ابو جعفر دو اہل بیت نے میرے باپ محمد بن اشعث سے کہا کہ اے محمد میرے لئے کوئی ایسا شخص تلاش کرو جو صاحب عقل ہو اور میرا ایک کام بجالائے میرے باپ نے کہا کہ میں نے اس کام کے لئے ایک شخص فلاں بن مہاجر اپنے ماموں کو مناسب سمجھا ہے، دو اہل بیت کہنے لگا اسے لے آؤ وہ کہتا ہے کہ میں اپنے ماموں کو اس کے پاس لے آیا، ابو جعفر نے اس سے کہا اے مہاجر کے بیٹے یہ مال لے کر مدینہ جاؤ اور اسے عبداللہ بن حسن اور اس کے خاندان والوں کے پاس لے جاؤ

کہ جن میں جعفر بن محمد بھی ہیں پس ان سے کہو کہ میں ایک مسافر ہوں، اہل خراسان میں سے ایک جماعت ہے جنہوں نے یہ مال آپ کے پاس بھیجا ہے اور ہر ایک کو ان ان شروط کے ساتھ مال دے دو، یعنی بشرطیکہ خلوت میں ہو اور خروج کا ارادہ نہ رکھتا ہوتا کہ معلوم ہو کہ ان میں سے کون شخص ارادہ خروج رکھتا ہے پس جب مال لے لیں تو ان سے کہو کہ میں تو قاصد ہوں میں چاہتا ہوں کہ میرے پاس آپ کے خطوط ہونے چاہیں کہ یہ مال آپ نے مجھ سے وصول کیا ہے پس میرے ماموں نے وہ مال لیا اور مدینہ چلا گیا جب وہ مدینہ سے پھر کر ابو جعفر دو انقی کے پاس آیا اور محمد بن اشعث بھی ان کے پاس تھا ابو جعفر دو انقی نے کہا کیا خبر لے کر آئے ہو، وہ کہنے لگا میں ان لوگوں کے پاس گیا اور یہ خطوط ہیں ان کی وصولی مال کے متعلق سوائے جعفر بن محمد کے کیونکہ میں ان کے پاس گیا تو وہ مسجد نبوی میں نماز پڑھ رہے تھے میں ان کے پیچھے بیٹھ گیا میں نے دل میں کہا کہ مجھے انتظار کرنا چاہیے، جب وہ نماز سے فارغ ہوں گے تو ان سے وہ کچھ کہوں گا جو ان کے ساتھیوں سے کہا تھا، پس آپ نے جلدی سے نماز ختم کی اور میری طرف رخ کیا اور فرمایا اے فلاں خدا سے ڈرو اور اہل بیت محمد صلی اللہ علیہ وآلہ کو دھوکہ نہ دو کیونکہ ابھی تھوڑا وقت گذرا ہے کہ ان لوگوں نے بنی مردان کی حکومت کے ظلم سے چھٹکارا حاصل کیا ہے اور وہ سب محتاج ہیں مراد یہ تھی کہ مال لینے میں مضطر اور معذور ہیں اور یہ خروج کا ارادہ نہیں رکھتے میں نے کہا اصلحک اللہ یہ دھوکہ دینا اور فریب دینا کون سا ہے، پس آپ نے اپنا سر میرے قریب کیا تاکہ کوئی سننے نہ پائے اور مجھے وہ سب کچھ بتایا جو میرے اور آپ کے درمیان واقعہ گذرا تھا گو یا وہ ہماری اس نشست میں موجود تھے کہ جس میں آپ نے مجھے ہدایات دیں اور وہ ہم میں سے تیسرے شخص تھے، ابو جعفر دو انقی کہنے لگا اے مہاجر کے بیٹے اہل بیت نبوت میں کوئی نہ کوئی شخص محدث ہے یعنی جس سے ملائکہ باتیں کرتے ہیں اور ہمارے اس زمانہ کا محدث جعفر بن محمد ہیں راوی خبر جعفر بن محمد بن اشعث کہتا ہے کہ یہ دلیل اور معجزہ سبب بنا کر ہم تشیع کے قائل ہوئے۔

گیارہواں معجزہ: حضرت کا مردہ گائے کو زندہ کرنا

خدا کے اذن سے کتاب خراج میں ہے کہ مفضل بن عمر سے روایت ہے وہ کہتا ہے ہم حضرت صادق کے ساتھ مکہ میں جا رہے تھے یا منیٰ میں کہا کہ ہم ایک عورت کے قریب سے گذرے کہ جس کے سامنے ایک گائے مری پڑی تھی، درانحالیکہ وہ عورت اور اس کے بچے رو رہے تھے، حضرت نے فرمایا تمہارا معاملہ کیا ہے وہ عورت کہنے لگی کہ میں اور میرے بچے اس گائے سے روزی کھاتے تھے اور وہ مر گئی ہے اور میں حیران ہوں کہ اب کیا کروں آپ نے فرمایا تو پسند کرتی ہے کہ خداوند عالم اس کو زندہ کر دے وہ کہنے لگی تم ہم سے مزاق اور تمسخر کرتے ہو فرمایا ایسا نہیں میں مزاح نہیں کر رہا پھر آپ نے دعا پڑی اور اپنے پاؤں سے گائے کو ٹھوکر لگائی اور اسکو آواز دی وہ گائے زندہ ہو کر جلدی سے کھڑی ہو گئی، وہ عورت کہنے لگی رب کعبہ کی قسم یہ عیسیٰ ہے حضرت نے اپنے آپ کو اژدہا مردم میں داخل کیا تاکہ پہچانے نہ جائیں۔

بارہواں معجزہ: آپ کا جانوروں کی زبان جاننا

نیز اسی کتاب میں ہے صفوان بن یحییٰ نے جابر سے روایت کی ہے وہ کہتا ہے میں حضرت صادق کے پاس تھا اور ہم آپ کے ساتھ باہر نکلے اچانک ہم نے دیکھا کہ ایک شخص بکری کے بچے کو اٹھا کر ذبح کرنا چاہتا ہے جب اس بکری کے بچے کی نگاہ آپ پر پڑی تو وہ چلایا، حضرت نے اس شخص سے فرمایا اس بکری کے بچے کی کتنی قیمت ہے اس نے کہا کہ چار درہم حضرت نے اپنی تھیلی سے چار درہم نکال کر اسے دیئے اور فرمایا اس بکری کے بچے کو اپنے لئے چھوڑ دو پس وہاں سے آگے گئے تو اچانک دیکھا کہ ایک شاہین تیر کے پیچھے لگا ہوا ہے کہ وہ اسے شکار کرے وہ تیر چلایا، حضرت صادق نے شاہین کو اشارہ کیا اپنی آستین کے ساتھ پس وہ شاہین تیر کا شکار چھوڑ کر چل دیا میں نے کہا ہم نے آپ سے عجیب چیز دیکھی ہے فرمایا یا اس بکری کے بچے کو وہ شخص ذبح کرنے کے لئے لٹا چکا تھا جب اس کی نظر مجھ پر پڑی تو اس نے کہا میں اللہ سے اور آپ سے اے اہل بیت پناہ چاہتا ہوں اس چیز سے جو میرے متعلق ارادہ کیا گیا ہے اور تیر نے بھی یہی کہا اور اگر شیعوں میں استقامت ہوتی تو میں تمہیں پرندوں کی بولی زبان سنو اتا۔

تیرہواں معجزہ: حضرت کا خبر دینا نہر بلخ کی رات والے شخص کی

نیز کتاب خراج میں ہارون بن ریاب سے روایت ہے وہ کہتا ہے کہ میرا ایک بھائی جارودی مذہب کا تھا، ایک دفعہ میں حضرت صادق کی خدمت میں حاضر ہوا حضرت نے فرمایا تیرا بھائی کیسا ہے جو جارودی ہے میں نے کہا کہ وہ اچھا اور پسندیدہ ہے، قاضی اور اپنے ہمسایوں کے نزدیک اور تمام حالات میں اس میں کوئی عیب نہیں لیکن وہ آپ کی ولایت کا اقرار نہیں کرتا، فرمایا اسے کون سی چیز اس سے مانع ہے میں نے کہا اس کا گمان یہ ہے کہ یہ اس کی ورع اور خدا پرستی ہے فرمایا اس کی ورع نہر بلخ کی رات کہاں تھی، راوی کہتا ہے کہ میں اپنے بھائی کے پاس گیا اور اس سے کہا تیری ماں تیرے ماتم و تعزیت میں بیٹھے، بلخ کی نہر کی رات کا کیا قصہ ہے اور میں نے حضرت صادق سے اس کے متعلق جو گفتگو ہوئی تھی وہ بیان کر دی میرا بھائی کہنے لگا کیا حضرت صادق نے تجھے خبر دی ہے میں نے کہا کہ ہاں وہ کہنے لگا کہ میں گواہی دیتا ہوں کہ وہ رب العالمین کی حجت ہیں میں نے کہا کہ اپنا واقعہ مجھ سے بیان کرو، وہ کہنے لگا کہ میں نہر بلخ کے پیچھے آ رہا تھا اور میرا ساتھی ہو گیا ایک شخص کہ جس کے ساتھ ایک گانے والی کنیز تھی پس وہ شخص مجھ سے کہنے لگا کہ ماتم ہمارے لئے آگ تلاش کر کے لے آؤ اور میں تمہارے اسباب کی حفاظت کرتا ہوں یا میں آگ تلاش کرنے جاتا ہوں اور تم میرے سامان کی حفاظت کرو، میں نے اس سے کہا کہ تم آگ تلاش کرنے جاؤ اور میں تمہارے مال کی حفاظت کرتا ہوں، پس جب وہ شخص آگ کی تلاش میں چلا گیا تو میں اس کنیز کے پاس گیا اور میرے اور اس کے درمیان ہوا جو کچھ ہوا خدا کی قسم نہ اس کنیز نے یہ چیز فاش کی اور نہ میں نے کسی سے بیان کیا اور اسے سوائے خداوند عالم کے کوئی نہیں جانتا تھا پس

میرے بھائی کو خوفِ خدا عارض ہوا اور دوسرے سال ہم اس کے ساتھ نکلے اور حضرت صادق کی خدمت میں حاضر ہوئے، پس آپ کی بارگاہ سے باہر نہ نکلا جب تک آپ کی امامت کا قائل نہیں ہوا۔

چودھواں معجزہ: جو کچھ داؤد رتی نیسفر سندھ میں حضرت کے دلائل و معجزات دیکھے

نیز اس کتاب میں ہے کہ داؤد رتی کہتا ہے کہ میں حضرت کے ساتھ تھا کہ حضرت نے مجھ سے فرمایا کیا وجہ ہے کہ تیرا رنگ مجھے متغیر نظر آتا ہے میں نے کہا کہ میرے رنگ کو بہت زیادہ رسوا کرنے والے قرض نے متغیر کر رکھا ہے اور میں نے ارادہ کیا ہے کہ قرض کے لئے میں کشتی پر سوار ہو کر سندھ میں اپنے فلاں بھائی کے پاس جاؤں آپ نے فرمایا جب چاہو چلے جاؤ، میں نے کہا کہ مجھے اس سفر سے دریا کی ہولناکیوں اور اس کے زلزلوں نے روک رکھا ہے فرمایا جو خدا خشکی میں تیری حفاظت کرتا ہے وہ دریا میں بھی تیری حفاظت کرے گا، اے داؤد اگر ہم نہ ہوتے تو نہریں جاری نہ ہوتیں اور پھل نہ پکتے اور درخت سرسبز نہ ہوتے، داؤد کہتا ہے کہ میں کشتی میں سوار ہوا اور سیر کرتے کرتے جہاں تک خدا نے چاہا کہ جائے ساحل پر پہنچے، پس میں کشتی سے باہر نکلا بعد اس کے کہ ایک سو بیس دن میں کشتی میں رہا تھا پس اچانک ایک چمکنے والا نور آسمان کے کنارے سے ظاہر ہو کر زمین تک پہنچا، پھر آہستہ سے میرے کان میں آواز پہنچی کہ اے داؤد یہ تیرے قرض کے ادا ہونے کا وقت ہے سر بلند کرو کہ صحیح و سالم رہے وہ وہ کہتا ہے میں نے سر بلند کیا تو مجھے ندا آئی کہ اس سرخ ٹیلے کے پیچھے جاؤ جب میں وہاں پہنچا تو سرخ سونے کے سکے دیکھے جس کی ایک طرف صاف تھی اور دوسری طرف یہ آیت شریف لکھی تھی ”ہذا عطاء نافا منن او امسک بغیر حساب“ یعنی یہ ہماری تم پر بخشش ہے پس جسے چاہو اس میں سے عطا کرو یا جس سے چاہو روک لو کہ تم سے کوئی حساب نہیں، راوی کہتا ہے میں نے وہ سونے کے ٹکڑے اٹھائے اور ان کی قیمت بے شمار تھی میں نے کہا کہ ان سے کوئی سروکار نہیں رکھوں گا، جب تک مدینہ نہ جاؤں پس میں مدینہ آیا اور حضرت صادق کی خدمت میں حاضر ہوا تو آپ نے فرمایا اے داؤد ہماری عطا تمہارے لئے وہ نور تھا جو چمکانہ وہ سونا کہ جس کے پاس تم گئے تھے لیکن وہ بھی تمہارے لئے گوارا ہو وہ پروردگار کی طرف سے عطا و بخشش ہے پس خدا کی حمد و ثنا بجالاؤ، داؤد کہتا ہے کہ میں نے حضرت کے غلام معتب سے سوال کیا کہ جب میں کشتی سے باہر نکلا تو حضرت کیا کر رہے تھے وہ کہنے لگا جو وقت تم بتاتے ہو اس وقت حضرت اپنے اصحاب سے مشغول گفتگو تھے کہ جن میں خیشمہ حمدان اور عبدالاعلیٰ تھا آپ کا رخ ان کی طرف تھا اور آپ وہ باتیں کر رہے تھے جو تم نے بیان کی ہیں اور جب نماز کا وقت ہوا تو حضرت نے اٹھ کر انہیں نماز پڑھائی داؤد کہتا ہے کہ اس گروہ سے یہی سوال کیا تو انہوں نے بھی یہی بات ذکر کی۔

پندرہواں معجزہ: محمد حنفیہ کو اذنِ خدا سے آپ کا سید حمیری کے لئے زندہ کرنا

مدینۃ المعاجز میں ثاقب المناقب سے نقل کیا ہے کہ ابو ہاشم اسماعیل بن محمد حمیری کہتے ہیں کہ میں حضرت صادق کی

خدمت میں حاضر ہوا، اور میں نے عرض کیا فرزند رسولؐ میں نے سنا ہے کہ آپ میرے حق میں فرماتے ہیں کہ میں کسی چیز پر نہیں (یعنی میرا اعتقاد صحیح نہیں) حالانکہ میں نے اپنی زندگی آپ کی محبت میں گزاری ہے اور لوگوں کی ہجو و قدح آپ کی وجہ سے کی ہے، فرمایا تو نے محمد بن حنفیہ رحمہ اللہ کے حق میں یہ نہیں کہا ”حتی متی والی و کھ المدیٰ یا بن الوصی و انت حئی تزرق. تشوی برضوی لا تزال ولا تری، و بنا الیک من الصبابة اولی“ یعنی کب تک اور کتنی مدت اے وصی رسولؐ کے بیٹے تو زندہ رہے گا اور رزق کھائے گا اور رضوی پہاڑ میں طویل مدت تک قیام کرے گا اور ہمیشہ وہاں رہے گا اور تیرا دیدار نہیں ہوگا، حالانکہ ہم تیرے شوق و عشق میں دیوانہ ہو گئے ہیں، آیا تو اس کا قائل اور معتقد نہیں کہ محمد بن حنفیہ قائم ہیں رضوی پہاڑ میں اور ایک شیران کی دائیں طرف اور دوسرا بائیں طرف ہے اور صبح و شام انہیں روزی ملتی ہے، وائے ہو تجھ پر رسول خدا صلی اللہ علیہ وآلہ وسلم اور علی حسن و حسین علیہم السلام محمد بن حنفیہ سے بہتر ہیں اور محمد بن حنفیہ نے موت کا مزا چکھا ہے اسماعیل حمیری نے عرض کیا تو کیا اس کی کوئی دلیل ہے فرمایا ہاں بے شک میرے والد نے مجھے بتایا کہ انہوں نے محمد حنفیہ کی نماز جنازہ پڑھی ہے اور ان کے دفن کے وقت وہ موجود تھے اور میں تمہیں اس کی آیت اور علامت و نشانی دکھاتا ہوں پس آپ نے سید کا ہاتھ پکڑا اور انہیں ایک قبر کے پاس لے گئے اور اس پر اپنا ہاتھ مارا اور دعا پڑھی فوراً قبر پھٹ گئی اور ایک شخص کہ جس کے سر اور دائرہ کی بال سفید تھے قبر سے باہر نکلا اور وہ اپنے سر و صورت سے خاک جھاڑ رہا تھا اور کہتا تھا کہ ابو ہاشم مجھے پہچانتے ہو، سید حمیری نے کہا کہ نہیں اس نے کہا میں محمد حنفیہ ہوں بے شک حسین علیہ السلام کے بعد امام علی بن الحسینؑ اور ان کے بعد محمد بن علی اور ان کے بعد یہ ہیں علیہم السلام پھر انہوں نے اپنا سر قبر میں داخل کر لیا اور قبر بند ہو گئی، اس وقت اسماعیل بن محمد نے یہ شعر کہے!

تجعفرت باسم الله ، الله اکبر
وایقنت ان الله یعفو و یغفر
ودنت بدین غیر ما کنت دائنا
به و نہانی سید الناس جعفر
فقلت فہینی قد تہودت برہة
والا فدینی دین من ینتنصر
فانی الی الرحمن من ذاک تأتب
وانی قد اسلمت واللہ اکبر

میں نام خدا پر جعفری ہو گیا اور اللہ بزرگ و برتر ہے اور مجھے یقین ہے کہ خدا معاف کرتا اور بخش دیتا ہے اور اب میں نے اس دین کو اپنا لیا ہے کہ جس کے غیر کو میں دین سمجھتا تھا اور مجھے لوگوں کے

سر دارو آقا جناب جعفر صادق نے منع کیا ہے پس میں نے کہا کہ فرض کیجئے کہ میں ایک زمانہ تک یہودی تھا ورنہ مرادین نصاریٰ والا تھا، اب میں خدائے رحمن کی بارگاہ میں توبہ کرتا ہوں اور اسلام لاتا ہوں اور خدا ہی بزرگ و برتر ہے۔

سولہواں معجزہ: آپ کا ابوبصیر کے مجنب ہونے کی خبر دینا

شیخ مفید نے کتاب ارشاد میں ابوبصیر سے روایت کی ہے وہ کہتا ہے میں مدینہ میں گیا اور میرے ساتھ میری ایک کنیز تھی پس میں نے اس سے ہمستری کی اور میں گھر سے باہر نکلتا کہ حمام میں جاؤں، میں نے اپنے شیعہ دوستوں کو دیکھا کہ وہ امام جعفر صادق کی خدمت میں جا رہے ہیں، مجھے یہ خوف محسوس ہوا کہ یہ شرف یاب زیارت ہو لیں اور میں کہیں زیارت سے محروم نہ رہ جاؤں تو میں بھی ان کے ساتھ چل دیا یہاں تک کہ میں ان کے ساتھ حضرت کے دولت سرا میں داخل ہوا جب میں حضرت کے سامنے کھڑا ہوا تو آپ نے میری طرف دیکھ کر فرمایا، ابوبصیر کیا تجھے معلوم نہیں کہ انبیاء اور اولاد انبیاء کے گھروں میں مجنب داخل نہیں ہو سکتے مجھے نجالت محسوس ہوئی اور شرم آئی اور میں نے عرض کیا فرزند رسول چونکہ میں نے اپنے ساتھیوں کو دیکھا کہ وہ شرف یاب ہو رہے ہیں تو مجھے خوف ہوا کہ مجھ سے ان کے ساتھ مل کر آپ کی زیارت فوت نہ ہو جائے دوبارہ میں ایسا کام نہیں کروں گا یہ کہہ کر میں باہر نکل آیا۔

سترہواں معجزہ: ایک شخص کے ضمیر اور دل کی بات بتانا

شیخ کلینی نے روایت کی ہے کہ ایک شخص نے حضرت صادق کی خدمت میں عرض کیا اے فرزند رسول میں نے خواب میں دیکھا کہ گویا میں شہر کوفہ سے نکل کر ایسی جگہ پہنچا ہوں کہ جسے میں پہچانتا ہوں وہاں میں نے دیکھا ہے گویا اینٹ کا آدمی یا لکڑی سے بنا ہوا مرد جو ایک لکڑی کے گھوڑے پر سوار ہے اور وہ اپنی تلوار کو چمکاتا ہے اور میں اسے دیکھ رہا ہوں، درانحالیکہ میں خوف زدہ اور مرعوب ہوں، حضرت نے فرمایا تو ایسا شخص ہے کہ ایک آدمی کو مصیبت میں ہلاک کرنا چاہتا ہے یعنی تو چاہتا ہے کہ جو کچھ اسباب زندگی اور مادہ حیات ہیں وہ اس سے لے لے پس ڈر اس خدا سے کہ جس نے تجھے پیدا کیا ہے اور تجھے مارے گا وہ شخص کہنے لگا میں گواہی دیتا ہوں کہ آپ کو علم عطا ہوا ہے اور اسے اس کے معدن سے آپ نے لیا ہے، میں آپ کو خبر دیتا ہوں اے فرزند رسول اس چیز کی جو آپ نے میرے لئے بیان کی ہے، بے شک میرا ایک ہمسایہ میرے پاس آیا اور میرے سامنے یہ پیش کیا کہ میں اس کی زمین خرید لوں، پس میں چاہتا تھا کہ اس کا مالک بن جاؤں تھوڑی سی قیمت پر چونکہ مجھے معلوم ہے کہ اس کا اور کوئی خریدار نہیں ہے آپ نے فرمایا کیا وہ شخص ہم سے محبت رکھتا ہے اور ہمارے دشمنوں سے بیزاری چاہتا ہے میں نے عرض کیا جی ہاں اے فرزند رسول وہ ایسا شخص ہے جس کی بصیرت عمدہ اور دین مستحکم ہے اور میں توبہ کرتا ہوں،

بارگاہ الہی میں اور آپ کی خدمت میں اس چیز سے کہ جس کا میں نے قصد کیا اور نیت کی تھی، اس وقت اس شخص نے کہا اے فرزند رسول مجھے یہ بتائیے کہ اگر یہ شخص ناصبی ہوتا تو میرے لئے اس سے یہ کام کرنا حلال تھا؟ حضرت نے فرمایا کہ امانت ادا کرو ہر اس شخص کو جو تمہیں امین سمجھے اور تم سے نصیحت چاہے اگرچہ وہ امام علیہ السلام کا قاتل ہی کیوں نہ ہو۔

اٹھارہواں معجزہ: خداوند عالم کا آپ کے قتل ہونے سے حفاظت کرنا

سید ابن طاووس نے ربیع حاجب منصور سے روایت کی ہے کہ ایک دن منصور نے مجھے بلایا اور کہنے لگا تم دیکھ رہے ہو کہ کیسی کیسی باتیں لوگ جعفر بن محمد کے متعلق نقل کرتے ہیں، خدا کی قسم میں اس کی نسل کو ختم کر دوں گا، پھر اپنے ایک امیر کو بلایا اور اس سے کہا ہزار آدمی کا دستہ لے کر مدینہ جاؤ بے خبر (اچانک) امام جعفر کے گھر گھس جاؤ ان کا اور ان کے بیٹے موسیٰ کا سر قلم کر کے میرے پاس لے آؤ، جب وہ امیر مدینہ میں داخل ہوا، حضرت نے فرمایا دوناتے لا کر آپ کے دروازے پر کھڑے کر دیے جائیں اور اپنی اولاد کو جمع کر کے محراب عبادت میں مشغول دعا ہو گئے، حضرت موسیٰ فرماتے ہیں کہ میں کھڑا ہوا تھا کہ وہ امیر اپنے لشکر کے ساتھ ہمارے گھر کے دروازے پر آیا اور اس نے اپنے لشکر کو حکم دیا اور انہوں نے ان دوناتوں کے سرتار لئے اور واپس چلا گیا، جب منصور کے پاس گیا تو کہنے لگا جو حکم آپ نے دیا تھا وہ بجالایا ہوں اور ایک تھیلا منصور کے پاس رکھ دیا، جب تھیلے کا منہ کھولا گیا تو ناتوں کے سر نظر آئے تو اس نے پوچھا یہ کیا ہے کہنے لگا اے امیر جب میں امام جعفر کے گھر میں داخل ہوا تو میرا سر چکرا گیا اور وہ مکان میری نظر میں تاریک ہو گیا اور مجھے دو شخص نظر آئے اور مجھے یوں دکھائی دیا کہ امام جعفر اور ان کے بیٹے ہیں لہذا میں نے حکم دیا کہ ان کا سراڑا دو اور آپ کے پاس لے آیا، منصور کہنے لگا اب جو کچھ تو نے دیکھا ہے یہ کسی سے بیان نہ کرنا اور کسی کو اس معجزہ کی اطلاع نہ دینا، جب تک منصور زندہ رہا میں نے یہ واقعہ کسی سے بیان نہ کیا، مولف کہتا ہے کہ بعد والی فصل میں کچھ دلائل و معجزات اس معجزہ سے مشابہت رکھنے والے تحریر ہوں گے۔

پانچویں فصل

بعض ظلم و ستم جو منصور دوانقی سے حضرت امام جعفر

صادق علیہ السلام کو پہنچے

مولف کہتا ہے کہ ہم اس فصل میں ان واقعات پر اکتفاء کرتے ہیں جو علامہ مجلسی نے جلاء العیون میں ذکر کئے ہیں، فرماتے ہیں روایات معتبرہ میں مذکور ہے کہ ابو العباس سفاح نے جو کہ بنی عباس کا پہلا خلیفہ تھا، آپ کو مدینہ سے عراق بلوایا اور وہ بہت سے معجزات بے شمار علوم اور اس امام عالی قدر کے مکارم اخلاق و اطوار دیکھ کر آپ کو کوئی تکلیف و اذیت نہ دے سکا اور رخصت دے دی اور حضرت مدینہ کی طرف واپس چلے گئے، جب منصور دوانقی سفاح کا بھائی خلافت تک پہنچا اور حضرت کے شیعوں اور پیروکاروں کی کثرت پر مطلع ہوا تو دوبارہ اس نے حضرت کو عراق بلایا اور پانچ دفعہ یا اس سے زیادہ اس مظلوم امام کے قتل کا ارادہ کیا اور ہر دفعہ معجزہ عظیم دیکھ کر اس ارادہ سے باز رہا جیسا کہ ابن بابویہ اور ابن شہر آشوب اور دوسرے اعلام نے روایت کی ہے کہ ایک دن ابو جعفر منصور نے حضرت صادق کو بلوایا تا کہ حضرت کو قتل کرے اور اس کے کہنے سے تلوار حاضر کی گئی اور ایک چمڑا بچھا دیا گیا اپنے حاجب ربیع سے کہا کہ جب وہ آئیں اور میں ان سے باتوں میں مشغول ہوں اور ہاتھ پر ہاتھ ماروں تو انہیں قتل کر دینا، ربیع کہتا ہے کہ جب میں حضرت کو لے آیا اور منصور کی نظر آپ پر پڑی تو کہنے لگا مہر جا خوش آمدی اے ابا عبد اللہ آپ کو میں نے اس لئے بلایا ہے کہ آپ کے قرض ادا کروں اور آپ کی حاجات پوری کروں اور بہت معذرت چاہی اور حضرت کو روانہ کیا اور مجھ سے کہا کہ تین دن کے بعد حضرت کو مدینہ روانہ کر دینا، جب ربیع باہر آیا تو حضرت کی خدمت میں حاضر ہوا اور کہنے لگا اے فرزند رسول وہ تلوار اور چمڑا جو آپ نے دیکھا تھا وہ آپ ہی کے لئے تھا کون سی دعا آپ نے پڑھی کہ اس کے شر سے محفوظ رہے، فرمایا یہ دعا پڑھی اور وہ دعا آپ نے اسے تعلیم کی اور دوسری روایت کے مطابق ربیع واپس آیا اور منصور سے کہنے لگا اے خلیفہ تیرے عظیم غصہ کو کس چیز نے خوشی کے ساتھ بدل دیا، منصور نے کہا اے ربیع جب وہ میرے گھر میں داخل ہوئے تو میں نے ایک بہت بڑا اژدھا دیکھا جو میرے قریب آیا اور وہ اپنے دانت پیتا تھا اور زبان فصیح سے کہتا کہ اگر تھوڑی سے تکلیف بھی امام زمانہ کو پہنچائی تو میں تیرا گوشت تیری ہڈیوں سے جدا کر دوں گا، تو میں نے اس کے ڈر سے یہ کیا تھا اور سید ابن طاووس رضی اللہ عنہ نے روایت کی ہے کہ جب منصور ایک سال حج کے لئے آیا تو ربذہ پہنچا ایک دن حضرت صادق پر غضب

ناک ہوا اور ابراہیم بن جبلم سے کہا کہ جاؤ اور جعفر بن محمد کے گلے میں اس کا کپڑا ڈال کر اور کھینچ کر میرے پاس لے آؤ، ابراہیم کہتا ہے کہ میں جب منصور کے ہاں سے باہر نکلا تو حضرت کو مسجد ابوذر میں پایا اور مجھے شرم و حیا مانع ہوئے کہ حضرت سے وہ سلوک کروں جو اس نے کہا تھا میں آپ کے دامن سے لپٹا اور عرض کیا چلے خلیفہ آپ کو بلا رہا ہے، حضرت نے فرمایا انا للہ وانا الیہ راجعون مجھے چھوڑو کہ میں دو رکعت نماز پڑھ لوں، پس آپ نے دو رکعت نماز نفل پڑھی اور نماز کے بعد دعا پڑھی اور بہت روئے اس کے بعد میری طرف متوجہ ہوئے اور فرمایا جس طرح اس نے تجھ سے کہا ہے اسی طرح مجھے لے چل میں نے کہا کہ خدا کی قسم اگر چہ میں قتل ہو جاؤں اس طرح میں آپ کو لے کر نہیں جاؤں گا اور میں نے حضرت کا ہاتھ تھاما اور انہیں لے چلا اور مجھے یقین تھا کہ وہ لعین آپ کے قتل کا حکم دے گا، جب منصور کے خیمے کے قریب پہنچے تو آپ نے ایک دوسری دعا پڑھی اور اندر داخل ہوئے جب منصور کی نگاہ آپ پر پڑی تو آپ کو عتاب و سرزنش کرنے لگا اور اس نے کہا خدا کی قسم میں آپ کو قتل کر دوں گا، حضرت نے فرمایا مجھ سے دستبردار ہو جاؤ کیونکہ میرے اور تمہارے ساتھ رہنے کا زمانہ تھوڑا رہ گیا ہے اور جلدی جدائی ہو جائے گی، منصور نے جب یہ خبر سنی تو آپ کو رخصت کر دیا اور عیسیٰ بن علی کو آپ کے پیچھے بھیجا کہ حضرت سے پوچھو کہ جدائی میرے فوت ہونے سے ہوگی یا آپ کی وفات سے ہوگی، وہ واپس آیا اور منصور کو بتایا تو وہ اس خبر سے خوش ہوا۔

نیز روایت ہے کہ ایک دن منصور اپنے قصر حراء میں بیٹھا تھا اور جس دن اس محل شوم میں بیٹھتا تو اس دن کو لوگ یوم ذبح کہتے تھے کیونکہ وہ اس قصر میں صرف قتل و سیاست (سزا دینا) کے لئے بیٹھتا تھا اور انہیں دنوں اس نے حضرت صادق کو مدینہ سے یہاں بلوایا ہوا تھا، اور حضرت وہاں آئے ہوئے تھے جب رات ہوئی اور رات کا کچھ حصہ گزر گیا تو اس نے ربیع حاجب کو بلا یا اور کہنے لگا کہ تم اپنے قرب و منزلت کو میرے نزدیک سمجھتے ہو میں نے ایسا محرم راز بنایا ہے کہ بہت سے ایسے رازوں سے تمہیں مطلع کیا ہے جنہیں میں اپنے اہل حرم سے پنہاں رکھتا ہوں، ربیع کہنے لگا یہ بات خلیفہ کی زیادہ شفقت کی بناء پر اور میں بھی آپ کی حکومت کی خیر خواہی میں کسی کو اپنی طرح نہیں سمجھتا، منصور نے کہا ایسا ہی ہے میں چاہتا ہوں کہ اسی وقت جاؤ اور جعفر بن محمد کو جس حالت میں وہ ہوں لے کر آؤ اور انہیں ان کی ہیئت و حالت تغیر نہ کرنے دینا، ربیع کہتا ہے کہ میں باہر نکلا اور کہا کہ انا للہ وانا الیہ راجعون میں ہلاک ہوا کیونکہ اگر حضرت کو منصور کے پاس لے آتا ہوں تو اس شدت و غضب کی وجہ سے جو وہ رکھتا ہے آپ کو ہلاک کر دے گا اور میری نسل کو تباہ اور میرا مال و دولت لے لیگا پس میں دنیا و آخرت کے درمیان مسترد ہوا اور میرا نفس دنیا کی طرف مائل ہوا اور دنیا کو آخرت پر ترجیح دی، محمد بن ربیع کا بیٹا کہتا ہے کہ جب میرا باپ گھر میں آیا تو مجھے بلا یا اور میں اس کے بیٹوں میں سے زیادہ جری اور سنگدل تھا، پس کہنے لگا کہ جعفر بن محمد کے پاس جاؤ اور گھر کی دیوار سے اوپر چڑھ جاؤ اور اچانک ان کے مکان میں چلے جاؤ اور جس حالت میں انہیں دیکھو لے آؤ میں رات کے آخری حصہ میں حضرت کے گھر گیا اور سیڑھی لگائی اور خبر کئے بغیر ان کے گھر میں داخل ہوا میں نے دیکھا کہ ایک کرتا پہنے ہوئے اور ایک رومال باندھے آپ نماز میں مشغول ہیں جب نماز سے فارغ ہوئے تو میں نے کہا کہ چلے خلیفہ آپ کو بلا رہا ہے فرمایا اتنی مہلت دو کہ دعا پڑھ لوں اور کپڑے پہن لوں،

میں نے کہا یہ نہیں ہو سکتا فرمایا پھر اتنی مہلت دو کہ جا کر غسل کر لوں اور مرنے کی تیاری کر لوں میں نے کہا کہ مجھے اتنی اجازت نہیں لہذا میں ایسا نہیں کرنے دوں گا پس اس بوڑھے اور کمزور شخص کو کہ جس کی عمر ستر سال سے زیادہ تھی ایک ہی پیراہن میں سر اور پاؤں ننگے گھر سے باہر لے آیا جب کچھ راستہ طے کیا تو ان پر کمزوری کا غلبہ ہوا تو مجھے رحم آ گیا اور انہیں اپنے نچر پر سوار کر لیا اور جب خلیفہ کے قصر کے دروازے پر پہنچا تو میں نے سنا کہ وہ میرے باپ سے کہہ رہا ہے کہ وائے ہو تجھ پر اے ربیع دیر ہو گئی اور وہ نہیں آیا پس ربیع باہر آیا اور جب اس کی نگاہ امام پر پڑی اور انہیں اس حالت میں دیکھا تو رونے لگا، کیونکہ ربیع کو حضرت سے بہت خلوص تھا اور اس بزرگوار کو امام زمانہ سمجھتا تھا، حضرت نے فرمایا اے ربیع میں جانتا ہوں کہ تو ہماری طرف میلان رکھتا ہے اتنی مہلت دے کہ میں دو رکعت نماز پڑھ لوں اور اپنے پروردگار سے مناجات کر لوں، ربیع کہنے لگا جو آپ کا دل چاہے کیجئے اور منصور کے پاس پلٹ گیا اور وہ طیش و غضب کی حالت میں اصرار کر رہا تھا، کہ جعفرؑ کو جلدی حاضر کرو، پس آپ نے دو رکعت نماز پڑھی اور دانائے راز سے عرض نیازی کی، جب آپ فارغ ہوئے تو ربیع نے آپ کا ہاتھ پکڑا اور ایوان قصر میں داخل ہوا، پس آپ نے ایوان کے اندر بھی دعا پڑھی اور جب امام عصر کو قصر کے اندر لے گیا اور منصور لعین کی نگاہ آپ پر پڑی تو غصے میں کہنے لگا اے جعفرؑ تم اولاد عباس پر اپنا حسد و بغاوت کم نہیں کرو گے اور ان کے ملک کو خراب و تباہ کرنے کی جتنی کوشش کرتے ہو تو کوئی فائدہ نہیں ہوتا، حضرت نے فرمایا خدا کی قسم جو باتیں تم کہہ رہے ہو ان میں سے کوئی بھی میں نے نہیں کی، تمہیں معلوم ہے کہ میں نے بنی امیہ کے زمانہ میں (جو کہ دشمن ترین خلق تھے ہمارے اور تمہارے لئے باوجود ان تکالیف اور آزار کے جو ان کی طرف سے ہم کو اور ہمارے اہل بیت کو پہنچے) یہ ارادہ نہیں کیا تھا اور میری طرف سے کوئی برائی انہیں نہیں پہنچی، اب تم سے اس قسم کا ارادہ میں کس لئے کروں گا باوجود نسی قرب اور اس اشفاق و الطاف کے جو تمہاری طرف سے ہم پر اور ہمارے رشتہ داروں پر ہیں پس منصور نے کچھ دیر سر نیچے کیا اور اس وقت گدھے پر بیٹھا ہوا تھا تکیہ کا سہارا لیا اور وہ ہمیشہ مسند کے نیچے تلوار رکھتا تھا پس کہنے لگا تم جھوٹ بولتے ہو اور اس نے ہاتھ مسند کے نیچے کیا اور اس میں سے بہت سے خطوط نکالے اور آپ کے پاس پھینک دیئے اور کہنے لگا یہ تمہارے خطوط ہیں جو اہل خراسان کو تم نے لکھے ہیں کہ وہ میری بیعت توڑ کر تمہاری بیعت کر لیں آپ نے فرمایا خدا کی قسم یہ مجھ پر افتراء ہے اور میں نے یہ خطوط نہیں لکھے اور نہ ایسا ارادہ کیا ہے اور میں نے تو عالم جوانی میں یہ عزم وارد دے نہیں کئے اب جب کہ بڑھاپے کی کمزوری مجھ پر غالب ہے کس طرح یہ ارادہ کر سکتا ہوں اگر چاہتے ہو تو مجھے اپنے لشکر کے اندر قرار دو یہاں تک کہ مجھ کو موت آجائے، اور میری موت قریب بھی آچکی ہے اور جتنا حضرت اس قسم کے کلمات معذرت آمیز فرماتے منصور لعین کا غصہ بڑھتا جاتا اور اس نے ایک بالشت برابر تلوار نیام سے نکالی، ربیع کہتا ہے کہ جب میں نے دیکھا کہ منصور نے تلوار کی طرف ہاتھ بڑھایا ہے میں کانپ گیا اور مجھے یقین ہو گیا کہ وہ حضرت کو قتل کر دے گا، پس اس نے تلوار نیام میں داخل کر لی اور وہ حرام زادہ کہنے لگا تمہیں شرم نہیں آتی کہ اس عمر میں فتنہ پیا کرنا چاہتے ہو تا کہ خون بہائے جائیں حضرت نے فرمایا خدا کی قسم میں نے یہ خطوط نہیں لکھے اور میری تحریر اور مہران میں نہیں ہے اور مجھ پر یہ افتراء ہے، پس منصور نے ہاتھ برابر تلوار نیام سے باہر نکالی، ربیع

کہتا ہے کہ اس وقت میں نے عزم کیا کہ اگر اس نے مجھے حضرت کے قتل کا حکم دیا تو میں تلوار ہاتھ میں لے کر خود منصور پر لگاؤنگا اگرچہ یہ چیز میرے اور میری اولاد کی ہلاکت کا سبب بنے اور میں نے تو بہ کی اس چیز سے جو پہلے میں حضرت کے متعلق ارادہ کر چکا تھا، پس پھر منصور کی غضب کی آگ بھڑکی اور ساری تلوار نیام سے نکال لی اور حضرت اس کے پاس کھڑے اور شہادت کے منظر تھے اور معذرت کر رہے تھے اور منصور قبول نہیں کرتا تھا پس اس نے ایک لحظہ سر نیچے کیا اور کہنے لگا آپ نے سچ کہا ہے اور مجھ سے کہا اے ربیع عطر کی ڈبیہ لے آؤ جو میرے لئے مخصوص ہے جب میں لے آیا تو حضرت کو اس نے اپنے قریب بلایا اور اپنی مسند پر بٹھایا اور اس خوشبو سے آپ کی ریش مقدس کو معطر کیا اور کہنے لگا میرا سب سے عمدہ گھوڑا لے آؤ اور جعفرؓ کو اس پر سوار کرو اور انہیں دس ہزار درہم دو اور ان کے گھرتک ساتھ جا کر انہیں چھوڑ آؤ اور انہیں مختار قرار دو کہ وہ ہمارے پاس انتہائی حرمت و کرامت کے ساتھ رہیں یا اپنے جد بزرگوار کے مدینہ کی طرف واپس جائیں، ربیع کہتا ہے کہ میں خوشی کے ساتھ باہر نکلا اور مجھے تعجب تھا اس سے کہ منصور کا پہلے آپ کے متعلق کیا ارادہ تھا اور آخر میں اس نے کیا عمل کیا جب میں قصر کے صحن میں پہنچا تو عرض کیا اے فرزند رسول آپ کے حق میں سلوک کیا اور میں سمجھتا ہوں کہ یہ دعا کا اثر ہے کہ جو آپ نے نماز کے بعد پڑھی تھی اور وہ دوسری دعا جو ایوان کے اندر پڑھی تھی، حضرت نے فرمایا ہاں ایسا ہی ہے پہلی دعا تو دعائے کرب و شدائد ہے اور دوسری وہ دعا ہے جو رسول خدا نے جنگ احزاب کے دن پڑھی تھی، پس فرمایا کہ اگر یہ خوف نہ ہوتا کہ منصور آرزو ہوگا تو میں یہ مال تجھے دے دیتا لیکن مدینہ میں جو میرا کھیت ہے کہ اب سے پہلے تو اس کے دس ہزار درہم مجھے دیتا تھا اور میں نے تجھے نہیں دیا تھا وہ تجھے بخشتا ہوں میں نے عرض کیا فرزند رسول مجھے وہ دعائیں تعلیم کیجئے، میری خواہش صرف یہی ہے اور دوسری کوئی چیز میں نہیں چاہتا، حضرت نے فرمایا ہم اہل بیت رسالت جو عطا و بخشش کسی پر کرتے ہیں وہ دوبارہ نہیں لیتے اور وہ دعائیں بھی تجھے تعلیم کروں گا جب میں حضرت کے ساتھ آپ کے دولت کدہ پر پہنچا تو آپ نے وہ دعائیں پڑھیں اور میں نے لکھ لیں اور اس مزرعہ کا تمسک و قبالہ بھی لکھ کر مجھے دیا میں نے عرض کیا اے فرزند رسول جب آپ کو منصور کے پاس لے آئے اور آپ نماز اور دعا میں مشغول ہوئے اور منصور اظہار طیش و غضب کرتا اور آپ کے حاضر کرنے میں تاکید کرتا تھا تو مجھے آپ میں کسی قسم کا خوف و اضطراب نظر نہیں آتا تھا، حضرت نے فرمایا کہ جس کے دل میں جلالت و عظمت الہی جلوہ گر ہو، مخلوق کی شان و شوکت و دبدبہ اس کی نظر میں نہیں جو خدا سے ڈرتا ہے وہ بندوں سے نہیں ڈرتا، ربیع کہتا ہے کہ میں جب منصور کے پاس پلٹ گیا اور خلوت ہوئی تو میں نے کہا اے امیر گذشتہ رات میں نے عجیب و غریب چیزیں آپ سے دیکھی ہیں، ابتداء میں سخت غضب کی حالت میں جعفر بن محمدؓ کو آپ نے بلایا اور اتنے غضب و غصہ میں آپ کو دیکھا کہ کبھی ایسا غضب میں نے آپ میں نہیں دیکھا تھا یہاں تک کہ آپ نے ایک ماشت تلوار نکالی پھر ہاتھ کے برابر اور اس کے بعد پوری تلوار نگی کر لی اور اس کے بعد آپ پلٹے ہیں اور ان کا اکرام عظیم و عزت و تکریم کی ہے اور اپنی مخصوص ڈبیہ سے انہیں عطر لگا یا ہے اور دوسرے اکرام و احترام کئے ہیں اور مجھے ان کی مشایعت کے لئے مامور کیا اس کا سبب کیا ہے، کہنے لگا اے ربیع میں کوئی راز تم سے نہیں چھپاتا لیکن اس راز کو مخفی رکھنا تاکہ یہ اولادِ دفاطمہؑ اور ان کے

شیعوں تک نہ پہنچے کہ ان کے مزید فخر و مباہات کا سبب بنے ہمارے لئے کافی ہیں وہی مفاخر جوان کے لوگوں میں مشہور اور مخلوق کی زبان پر مذکور ہیں پھر کہنے لگا جو کوئی گھر میں موجود ہے اسے باہر نکال دو، جب مکان خالی ہو گیا اور میں اس کے پاس واپس آیا تو کہنے لگا کہ تیرے اور میرے اور خدا کے علاوہ کوئی اس مکان میں نہیں ہے اب اگر ایک کلمہ بھی اس میں سے جو میں تجھے بتا رہا ہوں میں نے کسی سے سن لیا تو تجھے اور تیری اولاد کو قتل کر دوں گا، اور تیرے اموال لے لوں گا، پھر کہنے لگا اے ربیع جب میں نے انہیں بلوایا تو میں ان کے قتل پر مصر تھا اور یہ کہ ان کا کوئی عذر قبول نہیں کروں گا اور ان کا زندہ رہنا اگرچہ وہ تلوار سے خروج نہ کرے، عبداللہ بن حسن اور دوسرے خروج کرنے والوں سے زیادہ گراں اور سخت ہے، کیونکہ میں جانتا ہوں کہ انہیں اور ان کے آباؤ اجداد کو لوگ امام سمجھتے ہیں اور انہیں واجب الاطاعت جانتے ہیں اور تمام دنیا سے زیادہ عالم زیادہ زاہد پرہیزگار اور زیادہ بااخلاق مانتے ہیں اور بنی امیہ کے زمانہ میں میں ان کے حالات سے باخبر تھا جب میں نے پہلی مرتبہ ان کے قتل کا ارادہ کیا اور بالشت برابر تلوار نیام سے نکالی تو میں نے رسول خدا کو متماثل دیکھا کہ وہ میرے اور ان کے درمیان حائل ہو گئے، آپ کے ہاتھ کھلے ہوئے اور آستینیں چڑھی ہوئی تھیں اور آپ ترش روئی کے ساتھ میری طرف دیکھ رہے تھے، میں نے اس بناء پر تلوار نیام میں ڈال دی اور جب میں نے دوسری مرتبہ ارادہ کیا اور زیادہ تلوار نیام سے نکالی تو میں نے دیکھا کہ دوبارہ حضور پہلی دفعہ سے زیادہ میرے قریب کھڑے ہیں اور زیادہ غصے میں ہیں اور اس طرح آپ نے مجھ پر حملہ کیا کہ اگر میں جعفر کے قتل کا ارادہ کرتا تو آپ مجھے قتل کر دیتے اس لئے میں نے دوبارہ تلوار نیام میں داخل کر لی اور تیسری دفعہ میں نے جرات کی اور میں نے کہا کہ جنات کے افعال ہوں گے اور ان کی پرواہ نہیں کرنی چاہیے اور ساری تلوار میں نے نیام سے نکال لی تو اس دفعہ میں نے دیکھا کہ آنحضرت میرے سامنے ہیں دامن سمیٹے ہوئے آستینیں الٹے ہوئے اور برہمی کی حالت میں اور میرے اتنے قریب تھے کہ نزدیک تھا آپ کا ہاتھ مجھے لگ جائے لہذا میں اس ارادہ سے پلٹا اور ان کی عزت و تکریم کی اور یہ فاطمہ کی اولاد ہیں ان کے حق سے جاہل نہیں ہوگا، مگر وہ شخص جو شریعت اسلام سے بہرور نہیں البتہ خیال رکھنا کہ کوئی بھی یہ باتیں سننے نہ پائے، محمد بن ربیع کہتا ہے کہ یہ واقعہ میرے پاب نے مجھ سے بھی منصور کے مرنے کے بعد نقل کیا اور میں نے یہ نقل نہیں کیا مگر مہدی موسیٰ و ہارون اور محمد امین کے قتل ہونے کے بعد۔

نیز روایت کی ہے سند معتبر کے ساتھ صفوان جمالی سے کہ محمد و ابراہیم عبداللہ بن حسن کے بیٹوں کے قتل ہو جانے کے بعد اہل مدینہ میں سے ایک شخص منصور کے پاس گیا اور اس سے کہا جعفر بن محمد نے اپنے غلام معلیٰ بن خنیس کو بھیجا ہے کہ وہ شیعوں سے مال اور ہتھیار جمع کرنے اور وہ خروج کا ارادہ رکھتا ہیں اور عبداللہ کے بیٹے محمد نے بھی یہ کام انہیں کی اعانت سے کئے ہیں، منصور بہت آگ بگولا ہوا حکم دیا اور اپنے چچا کو جو مدینہ کا گورنر تھا لکھا کہ فوراً امام کو اس کے پاس بھیج دے اور اس نے منصور کا خط حضرت کی خدمت میں بھیجا اور کہا کہ آپ کل چلے جائیں، صفوان کہتا ہے کہ حضرت نے مجھ کو بلوایا اور فرمایا کہ ہمارے لئے اونٹ حاضر کرو تا کہ کل عراق کی طرف چلیں اور کھڑے ہو کر مسجد نبویؐ میں گئے اور چند رکعت نماز پڑھی اور دست دعا بلند کئے اور

دعا پڑھی دوسرے دن میں آپ کے لئے کچھ اونٹ لے آیا اور آپ عراق کی طرف متوجہ ہوئے جب منصور کے شہر میں گئے تو اس کے دروازے پر جا کر اجازت چاہی اور اندر تشریف لے گئے، منصور نے پہلے تو آپ کی عزت و تکریم کی اس کے بعد عتاب و سرزنش کرنے لگا میں نے سنا ہے کہ معلیٰ آپ کے لئے اموال و ہتھیار جمع کر رہا ہے، حضرت نے فرمایا معاذ اللہ یہ مجھ پر افتراء ہے، منصور کہنے لگا قسم کھاؤ حضرت نے خدا کی قسم کھائی منصور کہنے لگا طلاق عتاق کی قسم کھائیں آپ نے فرمایا میں نے خدا کی قسم کھائی ہے وہ مجھ سے قبول نہیں کرتا اور مجھے کہتا ہے کہ بدعت کی قسمیں کھاؤں، منصور کہنے لگا میرے سامنے اظہار دانائی و عقلمندی کرتے ہیں آپ نے فرمایا کس طرح ایسا نہ کروں جب کہ ہم معدن علم و حکمت ہیں، منصور کہنے لگا ابھی میں آپ کو اور اس شخص کو جس نے یہ باتیں کہی ہیں ایک جگہ اکٹھا کرتا ہوں تاکہ وہ آپ کے سامنے کہے اور کسی کو بھیج کر اس بد بخت کو بلایا اور حضرت کے سامنے اس سے پوچھا وہ کہنے لگا ہاں ایسا ہی ہے اور جو کچھ میں نے کہا ہے وہ صحیح ہے، حضرت نے اس سے فرمایا قسم کھاؤ گے وہ کہنے لگا ہاں اور وہ قسم کھانے لگا اور اس نے کہا واللہ الذی لا الہ الا هو الطالب الغالب المحی القیوم حضرت نے فرمایا کہ قسم کھانے میں جلدی نہ کرو جس طرح میں کہوں اس طرح قسم کھاؤ منصور نے کہا جو قسم اس نے کھائی ہے اس میں کیا نقص ہے آپ نے فرمایا خداوند عالم صاحب حیا اور کریم ہے اور جو شخص اس کی مدح کرے صفات کمال و رحم و کرم کے ساتھ اسے جلدی و عذاب نہیں کرتا، پس آپ نے فرمایا کہو کہ میں خدا کے حول و قوت سے بیزار اور اپنی حول و قوت میں داخل ہو جاؤں اگر ایسا نہ ہو، جب اس نے یہ قسم کھائی تو فوراً گر کر مر گیا اور عذاب الہی میں جا پہنچا، منصور یہ حال دیکھ کر ڈر گیا اور کہنے لگا اس کے بعد میں کسی کی بات آپ کے حق میں قبول نہیں کروں گا۔

نیز روایت کی ہے کہ محمد بن عبداللہ اسکندری سے وہ کہتا ہے کہ میں ابو جعفر دو انقی کا ندیم اور محرم راز تھا ایک دن میں اس کے پاس گیا تو اسے بہت مغموم پایا وہ آپ ہیں بھرتا اور اندوہناک تھا میں نے کہا اے امیر آپ کے تفکر و اندوہ کا سبب کیا ہے کہنے لگا کہ میں نے اولاد فاطمہ میں سے سو آدمی قتل کئے ہیں لیکن ابھی ان کا سردار بزرگ موجود ہے، اس کے متعلق کوئی چارہ و سبب نہیں لگتا، میں نے کہا وہ کون ہے کہنے لگا جعفر بن محمد صادق (علیہ السلام) میں نے کہا کہ اے امیر وہ ایسا شخص ہے کہ جسے کثرت عبادت نے کمزور کر دیا ہے اور اس کے قرب و محبت خدا کے شغل نے اسے ملک و خلافت کی طلب سے غافل کر دیا ہے، کہنے لگا میں جانتا ہوں کہ تو اس کی امامت کا اعتقاد رکھتا ہے اور اس کی بزرگی کو مانتا ہے لیکن ملک و سلطنت عقیم (بانجھ) ہے اور میں نے قسم کھائی ہے کہ آج کے دن کی شام آنے سے پہلے اس اندوہ سے اپنے آپ کو فارغ کروں۔

راوی کہتا ہے کہ جب میں نے اس سے یہ بات سنی تو زمین میرے لئے تنگ ہو گئی اور میں بہت غمگین ہوا پس اس نے جلا کو بلایا اور کہا کہ جب میں ابا عبداللہ (جعفر صادق بن محمد) کو بلاؤں اور اسے باتوں میں مشغول رکھوں اور اپنے سر سے ٹوپی اتار کر زمین پر رکھ دوں تو ان کی گردن اڑا دینا اور یہ میرے اور تمہارے درمیان علامت ہے اور اسی وقت کسی کو بھیجا اور حضرت کو بلایا، جب حضرت قصر میں داخل ہوئے تو میں نے دیکھا کہ قصر کشتی کی طرح جوٹھا ٹھیں مارتے ہوئے دریا میں

مضطرب ہو حرکت میں ہے اور میں نے دیکھا کہ منصور جلدی سے اٹھا اور سر و پا برہنہ ہو گیا، حضرت کے استقبال کو دوڑا اور اس کے بدن کے جوڑ بل رہے تھے اور دانت ٹکرا رہے تھے اور کبھی سرخ اور کبھی زرد ہو رہا تھا، اور حضرت کو بہت اعزاز و اکرام کے ساتھ لے آیا اور انہیں تخت پر بٹھایا اور دوزانو ہو کر آپ کی خدمت میں بیٹھ گیا، جس طرح غلام آقا کے سامنے بیٹھتا ہے اور کہنے لگا اے فرزند رسول آپ اس وقت کیوں تشریف لائے تو آپ نے فرمایا خدا اور رسول کی اطاعت اور تیرے حکم کی وجہ سے آیا ہوں، کہنے لگا میں نے تو آپ کو نہیں بلایا، قاصد نے اشتباہ کیا ہے اب جو تشریف لائے ہیں تو جو حاجت ہو طلب کیجئے، حضرت نے فرمایا میری حاجت یہ ہے کہ ضرورت کے بغیر مجھے نہ بلایا کرو، وہ کہنے لگا ایسا ہی ہوگا اور حضرت اٹھ کر باہر تشریف لائے اور میں نے خدا کی بہت حمد و ثنا کی کہ آپ کو منصور سے کوئی اذیت نہیں پہنچی بعد اس کے کہ حضرت چلے گئے، منصور نے لحاف منگوا لیا اور سو گیا اور آدھی رات تک بیدار نہیں ہوا اور جب بیدار ہوا تو دیکھا کہ میں اس کے پاس بیٹھا ہوں کہنے لگا باہر نہ جانا جب تک میں اپنی نمازیں ادا نہ کر لوں، اور تجھ سے واقعہ بیان کروں، جب نماز سے فارغ ہوا تو کہنے لگا جب میں نے حضرت صادق کو قتل کرنے کے لئے بلایا اور وہ قصر میں داخل ہوئے تو میں نے دیکھا کہ ایک بہت بڑا اثر دہا پیدا ہوا اور اس نے اپنا منہ کھول دیا اور اس نے اپنا اوپر والا جڑا قصر کے اوپر والے حصہ پر اور نیچے والا جڑا قصر کے نیچے رکھا اور اپنی دم قصر کے گرد اگردال لی، اور صبح زبان میں مجھ سے کہا کہ اگر حضرت کی نسبت کسی برائی کا ارادہ کیا تو تجھے اور تیرے مکان و قصر کو نکل جاؤں گا، اس وجہ سے میری عقل پریشان ہو گئی اور میرا بدن کا پنے لگا اس حد تک کہ میرے دانت بجھنے لگے، راوی کہتا ہے میں نے کہا حضرت سے یہ چیزیں عجیب نہیں کیونکہ آپ کے پاس وہ اسم اور دعائیں ہیں کہ اگر وہ رات پر پڑھیں تو دن ہو جائے اور دن پر پڑھیں تو وہ رات ہو جائے اور اگر دریا کی موج پر پڑھیں تو وہ رک جائے، پس چند دن کے بعد میں نے منصور سے اجازت چاہی کہ حضرت کی زیارت کے لئے جاؤں مجھے اجازت دی اور انکار نہ کیا، جب میں آپ کی خدمت میں حاضر ہوا تو اس دعا کی استدعا کی جو آپ نے مجلس منصور میں داخل ہوتے وقت پڑھی تھی کہ مجھے تعلیم دیں اور حضرت نے میرے التماس کو قبول فرمایا۔

چھٹی فصل

امام جعفر صادق علیہ السلام کی شہادت

امام جعفر صادق نے ماہ شوال ۱۴۸ھ میں ان زہر آلود انگوروں کی وجہ سے شہادت پائی جو منصور نے حضرت کو کھلائے تھے اور شہادت کے وقت آپ کا سن مبارک پینٹھ سال تھا اور کتب معتبرہ میں یہ تعیین نہیں کہ ماہ شوال کی کون سی تاریخ تھی، البتہ صاحب جنات الخلود نے جو متبع ماہر ہیں اس ماہ کی پچیس تاریخ کہی ہے اور ایک قول ہے کہ پیر کے دن پندرہ رجب کو وفات

ہوئی اور مشکوٰۃ الانوار میں ہے کہ آپ کی خدمت میں آپ کا ایک اصحابی آپ کے لئے مرض الموت میں حاضر ہوا اس نے دیکھا کہ حضرت اتنے لاغر ہو گئے ہیں گویا سوائے آپ کے سرنازنین کے کچھ باقی ہی نہیں رہا تو وہ شخص رونے لگا، حضرت نے فرمایا کیوں رورہے ہو اس نے کہا کہ میں یہ گریہ نہ کروں جب کہ آپ کو اس حالت میں دیکھ رہا ہوں، آپ نے فرمایا ایسا نہ کرو کیونکہ مومن کو جو چیز بھی عارض ہو وہ اس کے لئے خیر و بھلائی ہے اور اگر اس کے اعضاء و جوارح کاٹ دیئے جائیں تب بھی اس کے لئے بہتر ہے اور اگر وہ مشرق و مغرب کا مالک ہو جائے تو بھی اس کے لئے بہتر ہے۔

شیخ طوسی نے حضرت صادق کی کنیز سالمہ سے روایت کی ہے وہ کہتی ہے کہ میں آپ کے احتضار کے وقت حضور کے پاس تھی کہ آپ میں غشی کی سی کیفیت طاری ہوئی جب اپنی حالت میں آئے تو فرمایا کہ حسن بن علی بن علی بن الحسین بن ابی طالب علیہم السلام افسوس کو ستر اشرفیاں دے دو اور فلاں و فلاں کو اتنی مقدار میں نے عرض کیا آپ ایسے شخص کو عطا فرما رہے ہیں کہ جس نے چھری کے ساتھ آپ پر حملہ کیا اور وہ چاہتا تھا کہ آپ کو قتل کر دے فرمایا تو چاہتی ہے کہ میں ان اشخاص میں سے نہ قرار پاؤں کہ جن کی خدا نے صلہ رحمی کرنے کے ساتھ مدح کی ہے اور ان کی توصیف میں فرمایا ہے ”والذین یصلون ما امر اللہ بہ ان یوصل و یخشون ربہم و یخافون سوء الحساب“ جو لوگ وصل کرتے ہیں ان چیزوں میں جن کے وصل کا خدا نے حکم دیا ہے اور اپنے رب سے ڈرتے ہیں اور برے حساب کا خوف رکھتے ہیں پھر فرمایا اے سالمہ خداوند عالم نے بہشت کو پیدا کیا اور اسے خوشبودار بنایا اور اس کی خوشبودار ہزار سال کے راستے تک پہنچی ہے لیکن اس کی خوشبو ماں باپ کا نافرمان اور قطع رحمی کرنے والا نہیں سونگھ سکے گا۔

شیخ کلینی نے امام موسیٰ علیہ السلام سے روایت کی ہے کہ میں نے اپنے پدر بزرگوار کو دو مصری پارچوں میں کفن دیا کہ جن میں آپ احرام باندھتے تھے، اور اس پیراہن میں جسے آپ پہنتے ہیں اور اس عمامہ میں جو امام زین العابدینؑ سے آپ کو ملا تھا اور ایک بھینی چادر میں کہ جو چالیس دینار طلائی سے آپ نے خریدی تھی اور اگر آج ہوتی تو چار سو دینار کی تھی، نیز روایت کی ہے شیخ صدوق نے ابو بصیر سے وہ کہتا ہے کہ میں ام حمیدہ حضرت صادق کی ام ولد (وہ کنیز جس سے آقا کا بچہ پیدا ہوا) کی خدمت میں حضرت صادق صلوات اللہ علیہ کی تعزیت کے لئے گیا تو وہ مخدرہ رونے لگیں اور میں بھی ان کے رونے سے رونے لگا، اس کے بعد فرمایا اے ابو محمد اگر تو حضرت صادق علیہ السلام کو موت کے وقت دیکھتا تو تجھے ایک امر عجیب نظر آتا آپ نے آنکھیں کھولیں اور فرمایا جمع کرو میرے پاس ہر اس شخص کو کہ میرے اور اس کے درمیان قرابت و رشتہ داری ہے، پس ہم ان کے سب عزیزوں اور رشتہ داروں کو ان کے پاس لے آئے تو آپ نے ان کی طرف دیکھ کر فرمایا ”ان شفاعتنا لا تنال مستخفا بالصلوٰۃ“ بے شک ہماری شفاعت اس شخص کو نہیں پہنچے گی جو نماز کا استخفاف کرے یعنی نماز کو بے وقعت اور آسان سمجھے اور نماز ادا کرنے میں اہتمام نہ کرے۔

عیسیٰ بن داب سے روایت ہے کہ جب حضرت صادق کے جسم نازنین کو چار پائی پر رکھا گیا اور انہیں بقیع کی

طرف دفن کرنے کے لئے لے چلے تو ابو ہریرہ علی نے جو علی الاعلان اہل بیت کے شعراء میں شمار ہوتا تھا یہ اشعار کہے:

اقول وقدرا جوابہ یحملونہ
 علی کاهل من حاملیہ وعاتق
 اتدرون ماذا تحملون الی الثری
 ثبیرا ثوی من راس علیا شاہق
 غداة حتی الحاتون فوق ضریحہ
 و اولی کان فوق المفارق

میں نے کہا جب وہ اسے کندھوں پر اٹھا کر لے چلے تھے تم جانتے بھی ہو کہ کسے قبر کی طرف لے جا رہے ہو، وہ شہیر پہاڑ ہے جو بلندی سے گرا ہے کہ جس صبح اس کی قبر پر مٹی ڈال رہے تھے حالانکہ وہ سروں پر ڈالنے کے زیادہ لائق تھی، مسعودی کہتا ہے کہ حضرت کو جنت البقیع میں ان کے والد اور دادا کے پاس دفن کیا گیا اور آپ کا سن مبارک پینسٹھ سال تھا اور کہا گیا ہے کہ آپ کو زہر دیا گیا تھا اور ان کی قبور پر جنت البقیع کی اس جگہ پر سنگ مرمر کا ایک پتھر ہے کہ جس پر لکھا ہے:

بسم الله الرحمن الرحيم الحمد لله مبیدا الامم و محی الرمم هذا قبر
 فاطمة بنت رسول الله صلى الله عليه وآله وسلم سيدة نساء العالمين
 وقبر الحسن بن علي عليه السلام بن ابی طالب عليه السلام و علی عليه السلام بن الحسين عليه السلام بن علي
 بن ابی طالب عليه السلام و محمد بن علي عليه السلام و جعفر بن محمد رضی الله عنهم

انتہی۔ واقول صلوات الله عليهم اجمعين۔

روایت ہوئی ہے کہ ایک شخص ابو جعفر نامی جو کہ اہل خراسان کا قاصد تھا اہل خراسان میں سے کچھ لوگ اس کے پاس جمع ہوئے اور اس سے خواہش کی کہ کچھ مال و متاع ہے کہ جسے حضرت صادق کی خدمت میں لے جانا ہے اسے لے کر وہ حضرت کے پاس چند مسائل کے ساتھ لے جائے کہ جن کا فتویٰ پوچھنا ہے اور کچھ مشورے ہیں، ابو جعفر وہ مال اور سوالات لے کر چلا جب کوفہ میں داخل ہوا تو وہاں ٹھہرا اور حضرت امیر المؤمنین کی قبر کی زیارت کے لئے گیا، اس نے دیکھا کہ قبر کے ایک طرف ایک بزرگ بیٹھے ہیں اور ایک گروہ نے انہیں حلقے میں لیا ہوا ہے جب وہ زیارت سے فارغ ہوا تو ان سے ملنے کے ارادہ سے گیا تو اس نے دیکھا کہ وہ فقہائے شیعہ ہیں اور اس بزرگ سے فقہ کے مسائل سن رہے ہیں ان لوگوں سے اس نے پوچھا کہ یہ بزرگ کون ہیں وہ کہنے لگے کہ یہ ابو حمزہ ثمالی ہیں وہ کہتا ہے کہ میں ان کے پاس بیٹھ گیا، مولف کہتا ہے کہ امیر المؤمنین کی قبر مبارک آپ کی وفات سے لے کر زمانہ حضرت صادق تک مخفی اور پنہاں تھی اور کسی کو اس کی خبر نہ تھی، سوائے آپ کی اولاد و اہل بیت کے اور

حضرت امام زین العابدین اور امام محمد باقر علیہم السلام بارہا اس کی زیارت کے لئے جایا کرتے تھے اور اکثر اوقات سوئے اونٹ کے ان کے ساتھ کوئی ذی روح نہ ہوتا، لیکن حضرت صادق کے زمانہ میں شیعوں نے آپ کی قبر پہچان لی تھی اور اس کی زیارت کے لئے جایا کرتے تھے اور اس کی وجہ یہ تھی کہ حضرت صادق جس زمانہ میں مقام حیرہ میں تھے تو آپ بارہا اس قبر شریف کی زیارت کے لئے جایا کرتے تھے اور غالباً اپنے بعض مخصوص صحابہ کو بھی ساتھ لے جاتے تھے اور انہیں مدفن جناب امیر المؤمنین دکھاتے تھے یہی کیفیت رہی ہارون الرشید کے زمانہ تک پھر اچانک آپ کی قبر ظاہر ہوئی اور دور و نزدیک کے لوگوں کی زیارت گاہ ہوئی، باقی رہے ابو حمزہ تو وہ حضرت امام زین العابدین کی خدمت میں حضرت کی قبر کی زیارت سے مشرف ہو چکے تھے جیسا کہ آٹھویں فصل میں اس کا ذکر آئے گا، بہر حال وہ مرد خراسانی کہتا ہے اس اثناء میں کہ ہم بیٹھے تھے ایک اعرابی وارد ہوا اور کہنے لگا میں مدینہ سے آ ہوں اور جعفر بن محمد علیہ السلام وفات پا گئے ہیں، ابو حمزہ ثمالی کی اس خبر کے سننے سے چیخ نکلی اور اس نے اپنے دونوں ہاتھ زمین پر مارے اس وقت اس اعرابی سے پوچھا کہ کیا تو نے سنا ہے کہ آپ نے کس کو اپنا وصی مقرر کیا ہے وہ کہنے لگا آپ نے اپنے بیٹے عبد اللہ اور دوسرے بیٹے موسیٰ علیہ السلام اور منصور خلیفہ کو وصی قرار دیا ہے، ابو حمزہ کہنے لگے حمد ہے خدا کی کہ آپ نے ہمیں ہدایت کی اور گمراہ نہیں رہنے دیا، دل علی الصغیر و بین علی الکبیر و ستر الامر العظیم پس ابو حمزہ امیر المؤمنین کی قبر کے پاس جا کر نماز میں مشغول ہو گئے اور ہم بھی نماز پڑھنے لگے پھر میں ان کے پاس گیا اور کہا کہ یہ چند فقرے جو آپ نے کہے ہیں میرے لئے ان کی تشریح کیجئے، ابو حمزہ نے اس کی تشریح کی جس کا حاصل یہ ہے کہ منصور کو وصی قرار دینا ظاہر ہے کہ تقیہ کے طور پر ہے تا کہ آپ کے وصی کو قتل نہ کرے اور چھوٹے بیٹے کا ذکر جو کہ امام موسیٰ ہیں بڑے کے ساتھ جو کہ عبد اللہ ہے اس لئے ہے تا کہ لوگوں کو معلوم ہو جائے کہ عبد اللہ امامت کے قابل نہیں کیونکہ بڑا بیٹا اگر بدن اور دین میں ناقص نہ ہو تو اس کو امام ہونا چاہیے لیکن عبد اللہ بدن کے لحاظ سے فیل پا (ہاتھی جیسے پاؤں) ہے اور اس کا دین ناقص ہے اور وہ احکام شریعت سے جاہل ہے رونہ اگر اس میں کوئی نقص نہ ہو تو اسی پر اکتفا کرتے پس یہاں سے میں سمجھا ہوں کہ امام موسیٰ ہیں اور باقیوں کا تذکرہ مصلحتاً ہے۔

شیخ کلینی و شیخ طوسی اور ابن شہر آشوب نے ابو ایوب جوزی سے روایت کی ہے وہ کہتا ہے کہ ایک رات ابو جعفر دو اہلی نے مجھے بلایا میں نے دیکھا کہ وہ کرسی پر بیٹھا ہے اور اس کے سامنے شمع رکھی ہوئی ہے اور اس کے ہاتھ میں ایک خط ہے اور وہ اسے پڑھ رہا ہے جب میں نے سلام کیا تو اس نے وہ خط میری طرف پھینکا اور رونے لگا اور کہنے لگا یہ محمد بن سلیمان کا خط ہے اور اس نے جعفر بن محمد علیہ السلام کی وفات کی خبر لکھی ہے پس اس نے تین مرتبہ کہا انا للہ وانا الیہ راجعون اور کہنے لگا جعفر جیسا شخص کہاں مل سکتا ہے پھر کہنے لگا اس کو لکھو کہ اگر انہوں نے کسی ایک شخص کو خصوصی طور پر وصی قرار دیا ہے تو اسے بلا کر قتل کر دو، چند دنوں کے بعد خط کا جواب آیا کہ انہوں نے پانچ افراد کو اپنا وصی قرار دیا ہے۔ (۱) خلیفہ (۲) محمد بن سلیمان (۳) والی مدینہ (۴) اپنے دو بیٹوں عبد اللہ و موسیٰ اور موسیٰ کی والدہ حمیدہ کو جب منصور نے خط پڑھا تو کہنے لگا ان

کو قتل نہیں کیا جاسکتا، علامہ مجلسی فرماتے ہیں کہ حضرت کو علم امامت سے معلوم تھا کہ منصور ایسا ارادہ کرے گا، لہذا آپ نے اس جماعت کو وصیت میں شریک قرار دیا اور پہلے منصور ہی کا نام لکھا اور باطنی طور پر امام موسیٰ علیہ السلام کو وصیت کے ساتھ مخصوص کیا اور اسی وصیت سے اہل علم جانتے تھے کہ وصایت و امامت حضرت کے ساتھ مخصوص ہے جیسا کہ ابو حمزہ کی روایت سے جو گذر گئی ہے معلوم ہو چکا ہے۔

ساتویں فصل

امام جعفر صادق علیہ السلام کی اولاد کا تذکرہ

شیخ مفید نے فرمایا ہے کہ حضرت صادق کی اولاد کی تعداد دس تھی، اسماعیل، عبداللہ اور ام فردہ ان تینوں کی والدہ فاطمہ بنت حسین بن علی بن ابی طالب علیہم السلام تھیں اور موسیٰ علیہ السلام اسحاق اور محمد کی والدہ کنیز تھیں، عباس و علی و اسماء و فاطمہ یہ ہر ایک کنیز سے تھے اور اسماعیل تمام بھائیوں سے بڑا تھا اور حضرت صادق اس سے بہت محبت کرتے تھے اور شفقت و مہربانی اس سے زیادہ فرماتے تھے، شیعوں کے ایک گروہ کا خیال تھا کہ حضرت صادق کے بعد اسماعیل ہی امر خلافت و امامت کا قائم ہے چونکہ حضرت کا بڑا لڑکا ہے اور آپ کی محبت و تکریم بھی اس سے زیادہ ہے لیکن حضرت صادق کی زندگی ہی میں عریض بستی میں اس کا انتقال ہو گیا اور لوگ کندھوں پر اٹھا کر اس کا جنازہ مدینہ میں لے آئے اور وہ بقیع میں دفن ہوئے اور روایت ہے کہ حضرت صادق نے اسماعیل کی موت پر سخت جزع و فزع کی اور عظیم حزن و اندوہ کیا اور بغیر جوتے اور ردا کے اس کے جنازہ کے آگے آگے جا رہے تھے اور چند دفعہ حکم دیا کہ اس کی چار پائی زمین پر رکھ دو اور میت کے قریب آ کر اس کا چہرہ کھول کر اس کی طرف دیکھتے تھے اور آپ کا مقصد اس کام سے یہ تھا کہ اسماعیل کی وفات کا معاملہ سب لوگوں پر واضح ہو جائے اور ان لوگوں کا شبہ دور ہو جائے جو اسماعیل کی حیا اور باپ کے بعد اس کی خلافت کے قائل ہیں، مولف کہتا ہے کہ اس مضمون کی احادیث بہت ہیں اور شیخ صدوق نے روایت کی ہے کہ حضرت صادق نے سعید بن عبید اللہ اعرج سے فرمایا، جب اسماعیل کی وفات ہوئی تو میں نے کہا کہ اس کے چہرہ پر پڑا ہوا کپڑا ہٹا دیں جب اس کے چہرہ کو کھول دیا گیا تو میں نے اس کی پیشانی ٹھوڑی اور گلے پر بوسہ دیا پھر کہا کہ اس کا منہ چھپا دو دو بارہ میں نے اس کے چہرہ سے کپڑا ہٹوایا اور اس کی پیشانی ٹھوڑی اور گلے کو بوسہ دیا پھر میرے کہنے سے اسے ڈھانپ دیا اور غسل دیا، جب غسل دینے سے فارغ ہوئے تو میں اس کے قریب گیا میں نے دیکھا کہ اسے کفن میں لپیٹ دیا گیا ہے میں نے کہا تو اس کا چہرہ کفن سے باہر نکالا گیا پھر میں نے اس کی پیشانی ٹھوڑی اور گلے کو بوسہ دیا اور اسے تعویذ کیا پھر میں نے کہا کہ اسے کفن میں چھپا دو، راوی کہتا ہے کہ میں نے پوچھا کس چیز سے اسے تعویذ کیا ہے فرمایا

قرآن سے اور روایت ہے کہ کفن پر لکھا اسماعیل بشہدان لا الہ الا اللہ اور آپ نے اپنے ایک شیعہ کو بلایا اور اسے چند درہم دئے اور اسے حکم دیا کہ میرے بیٹے اسماعیل کی طرف سے حج کرنا اور فرمایا جب تم اس کی طرف سے حج کرو گے تو نو حصے ثواب تمہارا ہے اور ایک حصہ اسماعیل کا اور سیدضامن بن شذم نے تحفہ الازہار میں کہا ہے کہ اسماعیل نے ۴۲ھ میں وفات پائی اور ۵۳۶ھ میں حسین بن ابوالہججا عبیدی کا وزیر مدینہ میں آیا پس اس نے اسماعیل کے مشہد پر گنبد بنایا اور ابن شیبہ نے ذکر کیا ہے کہ اس جگہ زید شہید امام زین العابدین کے فرزند کا مکان تھا بالجملہ شیخ مفید نے فرمایا ہے کہ جب اسماعیل کی وفات ہوئی تو جن لوگوں کا اعتقاد یہ تھا کہ باپ کی وفات کے بعد یہ امام ہے وہ اس اعتقاد سے منحرف ہو گئے سوائے شاذ و نادرو لوگوں کے جو درود روتے تھے اور خواص و رواۃ احادیث میں سے نہیں تھے وہ اس عقیدہ پر باقی رہے، اور اسماعیل کی حیات کے قائل ہوئے اور جب حضرت صادق نے وفات پائی تو کچھ لوگ حضرت موسیٰ بن جعفر کی امامت کے قائل ہوئے اور باقی دو فرقوں میں بٹ گئے ایک فرقہ کہنے لگا کہ اسماعیل امام تھا اور اس کے بعد امامت اس کے بیٹے محمد بن اسماعیل کی طرف منتقل ہوئی ہے اور دوسرا گروہ کہنے لگا کہ اسماعیل زندہ ہے اور وہ تھوڑے لوگ ہیں جن کا گمان یہ ہے کہ امامت اسماعیل کے بعد اولاد و احناف و اسمعیل میں ہے آخر زمانہ تک مولف کہتا ہے کہ سلاطین فاطمیہ جن کی مغرب کے شہروں میں حکومت تھی وہ اسماعیل کی اولاد میں سے ہیں ان کا پہلا عبداللہ بن محمد بن عبداللہ بن احمد بن محمد بن اسماعیل بن امام جعفر صادق ہے جو مہدی باللہ کے ساتھ ملقب تھا، یہ پہلا شخص ہے کہ جو بنی عباس کی حکومت کے زمانہ میں ہی آل اسماعیل میں سے مغرب و مصر کے علاقہ میں خلیفہ ہوا ہے اور دو سو چھتر سال تک ان کی حکومت رہی ہے اور ان کی حکومت کی ابتدا معتد اور معتضد کے زمانہ میں ہوئی ہے جو کہ غیبت صغریٰ کا اوائل زمانہ ہے اور ان کی مقدار چودہ تھی اور انہیں اسماعیلیہ اور عبیدہ کہتے تھے قاضی نور اللہ نے کہا ہے کہ قرامطہ اسماعیلیہ کے علاوہ ایک گروہ ہے اور عباسیوں اور ان کے ہوا خواہوں نے کمال بغض و عداوت کی وجہ سے قرامطہ کو اسماعیلیہ میں داخل کر دیا ہے فقیر کہتا ہے کہ امیر المؤمنین نے اپنے اخبار غیبیہ میں عبداللہ مذکور کی طرف اشارہ کیا ہے جہاں فرماتے ہیں "لہر یظہر صاحب القیروان الغض البض ذوالنسب المحض المنتجب من سلالتہ ذی البداء المسیحی بالرواء" "قیروان علاقہ مغرب کا ایک شہر ہے اور وہی جگہ ہے کہ جس کے حدود میں عبید اللہ مہدی نے قلعہ بنوایا، اور اس کا نام مہدیہ رکھا اور ذی البداء اور مجسی بالرواء سے مراد اسماعیل بن جعفر علیہ السلام ہے۔

ابن ابی الحدید کہتا ہے کہ عبید اللہ مہدی سفید رنگ نازوں میں پلا ہوا سرخی مائل نرم بدن کمزور اطراف تھا، اور ذوالبداء اسماعیل بن جعفر بن محمد علیہ السلام ہے اور مسیحی بالرواء تھا چونکہ اس کے باپ ابو عبد اللہ جعفر علیہ السلام نے جب وہ مرثوا سے اپنی روا میں پیدیا تھا اور وجوہ شیعہ کو وہاں سے لے گئے تاکہ وہ اسے دیکھ کر اس کی موت کا یقین و علم پیدا کریں اور اس کے معاملہ میں جو انہیں شبہ ہے وہ ان سے زائل ہو جائے، انتہی

عبداللہ بن جعفر پس وہ اسماعیل کے بعد اپنے سب بھائیوں سے بڑا ہے اور اس کی باپ کے ہاں کوئی قدر و منزلت نہ

تھی اور اعتقاد میں باپ کی مخالفت کے ساتھ متمہم تھا اور کہا گیا ہے کہ حشویہ مذہب کے لوگوں سے میل جول رکھتا تھا اور مجہد مذہب کی طرف مائل تھا اور باپ کی وفات کے بعد اس نے ادعاء امامت کیا اور امامت پر اس کی دلیل سن میں بڑا ہونا تھا اسی لئے حضرت صادق کے اصحاب کی ایک جماعت نے پہلے اس کا اتباع کیا اور جب اس کا امتحان لیا تو اس سے دستبردار ہو گئے اور اس کے بھائی امام موسیٰ کاظم کی امامت کی طرف رجوع کیا چونکہ بہت سے براہین و دلائل واضحہ آپ سے دیکھے تھے البتہ کچھ تھوڑے سے لوگ اس اعتقاد پر باقی رہے اور امامت عبد اللہ کو اختیار کیا اور انہیں فطیحہ کہتے ہیں اور یہ لقب انہیں اس لئے ملا چونکہ وہ عبد اللہ کی امامت کے قائل تھے اور عبد اللہ کا پاؤں ہاتھی کی طرح تھا بعض کہتے ہیں کہ انہیں فطیحہ اس لئے کہتے ہیں چونکہ انہیں عبد اللہ کو امامت کی طرف بلانے والے شخص کا نام عبد اللہ بن فطیح تھا۔

قطب راوندی نے مفضل بن عمر سے روایت کی ہے کہ جب حضرت صادق کی وفات ہوئی تو عبد اللہ انا فطح آپ کے بیٹے نے امامت کا دعویٰ کیا حضرت موسیٰ کاظم نے حکم دیا کہ گھر میں بہت سی لکڑیاں لا کر گھر کے وسط میں رکھی جائیں اس وقت آپ نے کسی کو عبد اللہ کے پاس بھیجا اور اسے بلا یا جب عبد اللہ آپ کے مکان پر آیا اور اس وقت آپ کے پاس وجوہ امامیہ میں سے ایک جماعت موجود تھی، جب عبد اللہ آ کر بیٹھ گیا تو حضرت نے حکم دیا کہ ان لکڑیوں میں آگ لگا دی جائے، لکڑیاں جلنے لگیں اور لوگوں کو اس کا سبب معلوم نہیں تھا یہاں تک کہ تمام لکڑیاں آگ ہو گئیں پس حضرت موسیٰ بن جعفر اٹھے اور لباس سمیت جا کر اس آگ کے درمیان بیٹھ گئے اور لوگوں کی طرف رخ کر کے ایک گھنٹے تک باتیں کرتے رہے اور پھر کھڑے ہو گئے اور اپنے کپڑے جھاڑ کر اپنی مجلس میں آگئے اس وقت آپ نے اپنے بھائی عبد اللہ سے کہا کہ اگر تم اپنے والد کے بعد امام ہو جا کر آگ میں بیٹھو وہ لوگ کہتے ہیں کہ ہم نے دیکھا کہ عبد اللہ کا رنگ اڑ گیا اور کھڑا ہو گیا، درانحالیکہ اس کی ردا زمین پر کھینچی جا رہی تھی اور وہ حضرت کے گھر سے باہر چلا گیا، اور عبد اللہ پد بزرگوار کی وفات کے بعد ستر دن زندہ رہ کر وفات پا گیا، روایت ہے کہ امام جعفر صادق نے امام موسیٰ کاظم علیہ السلام سے فرمایا تھا اے میرے عزیز بیٹے بے شک تمہارا بھائی میری جگہ پر اور میرے بعد امامت کا دعویٰ کرے گا اس سے ایک لفظ کا بھی جھگڑا نہ کرنا کیونکہ میرے اہل خانہ میں سے وہ پہلا شخص ہے جو مجھ سے آملتی ہوگا، مولف کہتا ہے کہ سید ضامن بن شدقم مدنی نے تحفہ الازہار میں کہا ہے کہ عبد اللہ امام جعفر صادق کے بیٹے کی وفات شہر بسطام میں ہوئی ہے اور اس کی قبر وہاں علی بن عیسیٰ بن آدم بسطامی کی قبر کے سامنے مشہور ہے فقیر کہتا ہے کہ جو کچھ مجھ سے نقل ہوا ہے وہ یہ کہ بسطام میں جو قبر ابو یزید بسطامی کی قبر کے مقابل ہے وہ محمد عبد اللہ کے مذکور بیٹے کی ہے نہ کہ باپ کی، واللہ اعلم

اسحاق بن جعفر اہل فضل و صلاح و ورع و اجتہاد میں سے تھا اور لوگوں نے اس سے احادیث و آثار کی روایت کی ہے اور ابن کاسب جب اس سے حدیث کرتا تو کہتا کہ مجھ سے حدیث بیان کی ثقہ رضی (پسندیدہ) اسحاق بن جعفر نے اور اسحاق اپنے بھائی امام موسیٰ بن جعفر علیہ السلام کی امامت کا قائل تھا اور اپنے والد سے اپنے بھائی موسیٰ بن جعفر علیہ السلام کی امامت پر نص کی روایت کی ہے اور صاحب عمدة الطالب نے کہا کہ وہ رسول خدا سے زیادہ شبہا ہت رکھتا اور اس کی والدہ اور امام موسیٰ کاظم

کی والدہ ایک ہی تھیں اور اسحاق محدث جلیل ہے اور ایک گروہ نے اس کی امامت کا دعویٰ کیا ہے اور اس کی نسل محمد حسین اور حسن سے ہے، مولف کہتا ہے کہ اسحاق بن جعفر پر منتہی ہوتا ہے، بنی زہرہ کا نسب جو کہ حلب میں ایک جلیل خاندان تھا اور انہیں میں سے ہیں ابوالکارم حمزہ بن علی بن زہرہ حلبی علم فاضل جلیل صاحب تصانیف زیاد، علم کلام و امامت فقہ و نحو میں کہ جن میں سے ایک کتاب ہے فتیۃ النزوع الی علم الاصول والفروع اور وہ جناب ان کے والد جد اور ان کے بھائی عبداللہ بن علی اور بھتیجے محمد بن عبداللہ اکابر فقہا امامیہ میں سے تھے اور بنو زہرہ کہ جن کے لئے آیۃ اللہ علامہ حلی نے اجازہ کبیرہ معروضہ لکھا ہے وہ سید جلیل حسب صاحب نفس قدسیہ ریاست انہ اپنے عصر کے لوگوں سے افضل علاء الدین ابوالحسن علی بن ابراہیم بن محمد بن ابوعلی حسن بن ابی المحاسن زہرہ اور ان کے فرزند معظم شرف الدین ابو عبداللہ حسین بن علی اور ان کے بھائی سید معظم و مجد بدر الدین ابو عبداللہ محمد بن ابراہیم اور ان کے دو فرزند ابوطالب احمد بن محمد اور عز الدین حسن بن محمد ہیں کہ علامہ نے ان کی بڑھ تجلیل کی ہے اور سب کو اجازہ دیا ہے اور وہ اجازہ بحار کی آخری جلد میں مذکور ہے اور سید شریف تاج الدین بن محمد بن حمزہ بن زہرہ نے کتاب غایۃ الاختصار فی اخبار البیوتات العلویۃ المحفوظۃ من الغبار میں خاندان اسحاقین کے ذکر میں کہا ہے کہ حمد ہے خدا کی کہ جس نے ہمیں زہرہ کے خانوادہ میں قرار دیا ہے جو حلب کے نقباء تھے اور ان کا دادا زہرہ بن ابوالموہب علی نقیب حلب بن محمد نقیب حلب بن ابی سالم محمد مرتضی مدنی جو مدینہ سے حلب منتقل ہوا بن احمد مدنی جو حران میں مقیم تھا بن امیر شمس الدین محمد مدنی بن امیر الموقر حسین بن اسحاق موتمن بن امام جعفر صادق علیہ السلام ہے اور کہا ہے زہرہ کا خانوادہ حلب اور اطراف حلب کے شہروں میں ہر مشہور سے زیادہ شہرت رکھتا ہے اور انہیں میں سے ہے ابوالکارم حمزہ بن علی بن زہرہ سید جلیل کبیر القدر عظیم الشان عالم کامل فاضل مدرس مصنف و مجتہد عین اعیان سادات و نقباء حلب صاحب تصنیفات عمدہ و اقوال مشہورہ اور اس کی کئی کتابیں ہیں قدس اللہ روحہ و نور ضریحہ ان کی قبر شہر حلب میں جوشن پہاڑ کے نیچے مشہد سقط حسین علیہ السلام کے قریب ہے اور مشہور ہے اور اس پر ان کا نام و نسب امام صادق تک اور تاریخ و وفات بھی لکھی ہے۔ انتہی

مولف کہتا ہے کہ ان کی تاریخ وفات ۵۸۵ھ اور تاریخ ولادت ماہ رمضان ۱۱۵ھ ہے اور مشہد سقط کا واقعہ جبل جوش میں کوفہ سے شام کی طرف اہل بیت کے جانے کے واقعات میں گذر چکا ہے اور واضح ہو کہ اسحاق بن جعفر کی زوجہ علیا مخدرہ نفیسہ بنت حسن بن زید بن حسن بن علی بن ابی طالب علیہم السلام ہے جو جلالت شان کے ساتھ مشہور ہیں، ان خاتون کی وفات ۶۰۸ھ مصر میں ہوئی اور وہیں دفن ہوئیں اور اہل مصر کو ان سے بڑی عقیدت ہے اور مشہور ہے کہ اس مخدرہ کی قبر کے پاس دعا قبول ہوتی ہے اور امام شافعی نے ان سے حدیث لی ہے۔

سید مومن شبلی نے نور الابصار میں اور شیخ محمد صبان نے اسعاف الارغیبین میں نقل کیا ہے کہ سیدہ نفیسہ ۱۱۵ھ مکہ میں پیدا ہوئیں اور مدینہ میں عبادت وزہد کے ساتھ نشوونما پائی دن کو روزہ رکھتیں اور راتیں عبادت میں بسر کرتیں، اور صاحب مال و منال تھیں، اپاہجوں، بیماروں اور عام لوگوں پر احسان و انعام کرتی تھیں، اور تیس حج کئے کہ جن میں سے اکثر پابیاہ تھے اور زینب بیچی

کی بیٹی سے جو نفیہ کے بھائی تھے نقل ہے کہ میں نے اپنی پھوپھی نفیہ کی چالیس سال خدمت کی ہے میں نے نہیں دیکھا کہ رات کو وہ سوئی ہوں اور دن کو افطار کیا ہوا اور ہمیشہ قائم اللیل اور صائم النہار تھیں اور میں نے ان سے کہا کہ آپ اپنے ساتھ نرمی و مدارات نہیں کرتیں تو کہنے لگیں کہ میں اپنے نفس سے کس طرح مدارات کروں، حالانکہ میرے آگے عقبات ہیں کہ جنہیں سوائے فائزین کے کوئی عبور نہیں کر سکتا اور جناب نفیہ کی اپنے شوہر سے دو اولادیں تھیں، قاسم اور کلثوم اور ان کی آگے نسل نہیں چلی وہ اپنے شوہر کے ساتھ ابراہیم خلیل اللہ علیہ السلام کی زیارت سے مشرف ہوئیں اور واپسی پر مصر تشریف لائیں اور ایک مکان میں قیام کیا کہ جس کے پڑوس میں ایک یہودی لڑکی نابینا تھی، جب اس نے نفیہ کے وضو کے پانی سے برکت حاصل کیا تو فوراً اس کی آنکھیں بینا اور روشن ہو گئیں تو بہت سے یہودی مسلمان ہو گئے، اور اہل مصر کی اس مخدرہ سے زیادہ عقیدت ہو گئی اور ان سے وہیں رہنے کی خواہش کی اور ان کی زیارت کے لئے آتے تھے اور ان سے برکتیں دیکھتے تھے اور وہ مصر میں رہیں یہاں تک کہ وہیں وفات پائی اور منقول ہے کہ اس مخدرہ نے اپنی قبر اپنے ہاتھ سے کھودی تھی اور ہمیشہ اس میں جا کر نماز پڑھتیں اور قرآن مجید کی تلاوت کرتی تھی یہاں تک کہ چھ ہزار ختم قرآن اس قبر میں کئے، اور ماہ مبارک رمضان ۲۰۸ھ میں وفات پائی اور احتضار کے وقت وہ روزہ سے تھیں ان سے افطار کرنے کو کہا گیا تو کہنے لگیں وا عجب اب تک تیس سال گزرے ہیں کہ میں خدا سے سوال کرتی ہوں کہ روزہ کی حالت میں دنیا سے رحلت کروں اب جو روزہ سے ہوں تو افطار کر لوں پس سورہ انعام کی تلاوت شروع کی جب اس آیت پر پہنچیں کہ لھم دار السلام عند ربہم تو وفات پائی، اور جب ان کی وفات ہوئی تو لوگ بستیوں اور شہروں سے جمع ہوئے اور اس رات بہت سی شمعیں روشن کیں اور مصر کے ہر گھر سے رونے کی آواز بلند تھی اور اہل مصر پر بہت حزن و مال تھا، اور اس مخدرہ پر اتنی جمعیت نے نماز پڑھی کہ جیسی کبھی دیکھی نہیں گئی تھی کہ جس سے جنگل و میدان پر ہو گئے اور وہ مراغہ کے رب السباع میں اپنے ہی مکان میں اس قبر میں دفن ہوئیں کہ جسے انہوں نے اپنے ہی ہاتھ سے کھودا تھا اور منقول ہے کہ ان کی وفات کے بعد ان کے شوہر اسحاق مومن نے چاہا کہ ان کی میت مدینہ معظمہ کی طرف منتقل کریں اور بقیع میں جا کر دفن کریں اہل مصر نے استدعا کی کہ تبرک و تہمین کے لئے اس مخدرہ کو مصر میں رہنے دیں اور بہت سامان بھی خرچ کیا لیکن اسحاق راضی نہ ہوئے یہاں تک کہ رسول خدا کو عالم خواب میں دیکھا اور آپ نے فرمایا اہل مصر کے ساتھ نفیہ کے سلسلہ میں معارضہ نہ کرو بے شک اس کی برکت سے ان پر رحمت نازل ہوگی اور اس مخدرہ کی کرامات نقل ہوئی ہیں بلکہ ان کے آثار و کرامات میں ایک کتاب لکھی گئی ہے جس کا نام مآثر نفیہ ہے۔

محمد بن جعفر کو اس کے حسن و جمال اور بہاؤ کمال کی وجہ سے دیباچ کہتے تھے اور وہ مرد سخی اور شجاع تھا اور تلوار لے کر خروج کرنے میں زید یہ کے ساتھ موافق تھا اور مامون کے زمانہ میں ۱۹۹ھ میں مدینہ میں خروج کیا اور اس نے لوگوں کو اپنی بیعت کے لئے دعوت دی، اہل مدینہ نے امارت مومنین کے ساتھ اس کی بیعت کی اور یہ مرد قوی القلب اور عابد تھا اور ہمیشہ ایک دن روزہ رکھتا اور ایک دن افطار کرتا تھا اور وہ جب گھر سے نکلتا تو واپس نہ لوٹتا مگر اپنا لباس اتار کر کسی برہنہ کو پہنا آتا تھا اور ہر روز ایک گوسفند مہمانوں کے لئے ذبح کرتا پھر وہ مکہ کی طرف گیا اور طابین کے ساتھ مل کر کہ جن میں حسین بن حسن فطس، محمد بن سلیمان بن داؤد

بن حسن ثنی، محمد بن حسن معروف باسلیق، علی بن حسین بن زید اور علی بن جعفر بن محمد تھے، ہارون بن مسیب سے جنگ عظیم کی اور بہت سے آدمی ہارون کے لشکر میں سے قتل ہوئے تو وہ لشکر جنگ سے دستبردار ہوا اور ہارون بن مسیب نے حضرت علی بن موسیٰ الرضا کو پیغام رساں کے طور پر محمد بن جعفر کے پاس بھیجا اور اسے بطریق سلم و صلح بلا یا محمد بن جعفر نے صلح سے انکار کر دیا اور جنگ کے لئے آمادہ ہوا تو ہارون نے لشکر بھیجا یہاں تک کہ اس نے محمد کا طابین کے ساتھ اس پہاڑ میں کہ جس میں انہوں نے پڑاؤ ڈالا ہوا تھا محاصرہ کر لیا اور تین دن تک محاصرہ رہا تو ان کا پانی اور کھانا ختم ہو گیا، اصحاب محمد اس سے دستبردار ہر کوئی متفرق ہو گئے، مجبوراً محمد راہ اور نعلین پہن کر ہارون بن مسیب کے خیمرہ میں چلا گیا، اور اس سے اپنے اصحاب کے لئے امان چاہی اس نے انہیں امان دے دی اور دوسری روایت میں ہارون کی جگہ عیسیٰ جلودی کا ذکر ہے خلاصہ یہ کہ طابین کو قید کر کے ایسے محمولوں میں کہ جن کے نیچے کوئی گدیہ نہیں تھا سوار کر کے خراسان بھیج دیا، جب خراسان میں وارد ہوئے تو مامون نے محمد بن جعفر کی عزت و احترام کیا اور جائزہ دیا، اور وہ ماموں کے پاس رہا، یہاں تک کہ خراسان میں وفات پائی اور ماموں اس کی تشیع جنازہ کے لئے باہر آیا اور اس کا جنازہ اٹھا کر قبر تک لے گیا اور خود اس پر نماز جنازہ پڑھی اور لحد میں لٹایا پس قبر سے باہر آیا اور توقف کیا یہاں تک کہ اسے دفن کیا گیا بعض لوگوں نے کہا اے امیر آج آپ نے اپنے آپ کو تعب و تھکان میں ڈالا ہے بہتر ہے کہ آپ سوار ہو کر گھر تشریف لے جائیں کہنے لگا یہ میرا رجم ہے کہ اب دوسو سال ہو گئے ہیں اسے قطع ہوئے پھر محمد کے قرض ادا کئے جو کہ تیس ہزار دینار کے قریب تھے اور تاریخ قم میں منقول ہے کہ محمد دیباج نے جرجان میں اس وقت وفات پائی، جب ۲۰۳ھ میں عراق کی طرف جارہا تھا اور مامون نے اس کی نماز جنازہ پڑھائی اور جرجان میں اسے دفن کیا اور عبداللہ بن حسن بن عبداللہ بن عباس بن علی بن ابی طالب اور باقی علویین نے مامون کا اس وجہ سے شکریہ ادا کیا اور مجھے یہ خبر ملی ہے صاحب الجلیل کافی الکفاۃ ابو القاسم اسمعیل بن عبدانے ۴۳۳ھ میں اس کی قبر پر عمارت بنوائی ہے، انتہی۔

شیخ صدوق نے حضرت عبدالعظیم بن عبداللہ حسنی سے انہوں نے اپنے جد امجد علی بن حسن بن زید بن حسن بن علی بن ابی طالب علیہم السلام سے روایت کی ہے وہ کہتا ہے کہ مجھ سے عبداللہ بن محمد بن جعفر نے اپنے باپ سے اپنے جد بزرگوار امام جعفر صادق سے حدیث بیان کی کہ امام محمد باقر نے اپنی اولاد کو جمع کیا اور ان میں ان کا چچا زید بن علی علیہ السلام بھی شریک تھا اس وقت آپ نے ان کے سامنے ایک کتاب نکالی کہ جو امیر المؤمنین علیہ السلام کے ہاتھ سے لکھی ہوئی اور رسول خدا کی لکھوائی ہوئی تھی کہ جس میں حدیث لوح آسمانی لکھی ہوئی تھی ہذا کتاب من اللہ العزیز العلیہم آخر تک کہ جس میں اوصیاء پیغمبر کی تصریح موجود تھی آخر روایت میں ہے کہ حضرت عبدالعظیم نے فرمایا تعجب اور بہت تعجب ہے محمد بن جعفر کے خروج کرنے پر باوجودیکہ اس نے حدیث لوح اپنے باپ سے سنی تھی اور خود اسے بیان بھی کیا ہے۔

جان لو کہ محمد بن جعفر کی اولاد میں سے ہے، سید شریف اسماعیل بن حسین بن محمد بن حسین بن احمد بن محمد بن عزیز بن حسین بن محمد اطروش بن علی بن حسین بن علی بن محمد دیباج بن امام جعفر صادق علیہ السلام ابو طالب مروزی علوی نسابہ اس کے اجداد میں سے پہلا شخص ہے جو مرد سے قم کی طرف منتقل ہوا، وہ احمد بن محمد بن عزیز ہے اور اس کی تصانیف میں سے ہے کتاب

خطیرہ القدس جو ساٹھ جلد کے قریب ہے اور اس کے علاوہ تصنیفات ہیں کہ جو سب انساب میں ہیں، یا قوت حموی نے ۶۱۲ھ میں مقام مرد میں اس سے ملاقات کی ہے اور معجم الادباء سے نقل ہوا ہے کہ اس نے اس کے مفصل حالات بیان کئے ہیں۔

عباس بن جعفر مرذلیل اور فاضل نبیل تھے

علی بن جعفر ابوالحسن اور احمد بن قاسم (جو کہ ان کی اولاد میں سے ہیں اور قم میں دفن ہیں، ان کا تذکرہ معلوم ہے کہ علی بن جعفر علیہ السلام سید جلیل القدر عظیم الشان شدیدالوارع عالم کبیر راوی حدیث کثیر الفضل تھے اور حضرت جوادی جگہ صاحب عمدۃ الطالب کے قول کے مطابق حضرت ہادی نقی کے زمانہ تک زندہ رہے اور حضرت کے زمانہ میں وفات پائی اور ہمیشہ اپنے بھائی امام موسیٰ کاظم علیہ السلام کے ساتھ وابستہ رہے اور ان کا ساتھ اختیار کیا اور آنجناب سے معاملہ دین اخذ کئے اور انہیں کی برکات میں سے ہیں، مسائل علی بن جعفر جو دسترس میں ہیں جنہیں علامہ مجلسی نے بحار کی چوتھی جلد میں نقل کیا ہے، خلاصہ یہ کہ آنجناب کی جلالت شان اس سے زیادہ ہے کہ یہاں بیان ہو سکے اور تمام علماء رجال نے ان کی تعریف بلیغ کی ہے اور شیخ کشی کہتے ہیں کہ ایک دفعہ ایک طبیب چاہتا تھا کہ حضرت محمد جوادی کا فصد کھولے جب اس نے نشتر آپ کے قریب کیا تا کہ رگ کا لٹے تو علی بن جعفر زرد یک آئے اور کہا اے آقا پہلے میری فصد کھولنے، جب نشتر کی تیزی وحدت مجھ پر اثر کرے گی تو آپ کو تکلیف نہیں دے گا، جب حضرت جانے کے لئے کھڑے ہوئے تو علی بن جعفر اٹھے اور حضرت کے جوتے جوڑ کر آپ کے سامنے رکھے حالانکہ علی بن جعفر اس وقت سن رسیدہ بزرگ تھے اور حضرت جوادی کی ابتداء جوانی تھی۔

شیخ کلینی نے محمد بن حسن بن عمار سے روایت کی ہے کہ میں دس سال تک مدینہ میں علی بن جعفر کی خدمت میں رہا اور ان سے وہ احادیث اخذ کرتا تھا جو انہوں نے اپنے بھائی حضرت ابوالحسن موسیٰ سے سنی تھیں اور میں انہیں لکھتا تھا، ایک دفعہ میں ان کی خدمت میں تھا کہ حضرت جوادی علیہ السلام مسجد نبویؐ میں داخل ہوئے، علی بن جعفر کی نگاہ جب حضرت پر پڑی تو بے اختیار اپنی جگہ سے کھڑے ہو گئے اور جوتا پہنے اور ردائے بغیر حضرت کی طرف دوڑے اور ان کے ہاتھوں کے بوسے لئے اور ان کی تعظیم و کریم کی، حضرت جوادی نے فرمایا اے چچا بیٹھ جائیے خدا آپ پر رحم کرے، عرض کیا اے میرے سید و آقا میں کس طرح بیٹھ جاؤں جب کہ آپ ابھی کھڑے ہیں پس علی بن جعفر حضرت کی خدمت سے مرخص ہوئے اور اپنی مجلس میں آکر بیٹھے تو ان کے ساتھیوں نے انہیں سرزنش کی اور کہنے لگے کہ آپ اس طرح ان کے ساتھ سلوک کرتے ہیں جب کہ آپ ان کے باپ کے بھی چچا ہیں، فرمایا خاموش رہو اور اپنی ریش مبارک کو پکڑو اور کہا کہ جب خداوند عالم نے مجھے اس ڈاڑھی کے باوجود امامت کا اہل نہیں بنایا اور اس نوجوان کو امامت کا اہل قرار دیا ہے اور وہ اس کے سپرد کی ہے تو کیا میں اس کے فضل کا انکار کروں میں خدا سے پناہ مانگتا ہوں اس چیز سے جو تم کہتے ہو کہ میں اس کا احترام نہ کروں بلکہ میں اس کا غلام ہوں، مولف کہتا ہے ان دو احادیث سے معلوم ہوتا ہے کہ یہ بزرگوار کس قدر اپنے امام زمانہ کی معرفت رکھتے تھے و کفہا ذلک فضلاً و کرم ما یہ ان کے فضل و کرم کے لئے کافی ہے اس بزرگوار کی قبر مشتبہ ہے آیا قم میں ہے یا مقام عریض میں جو کہ

مدینہ سے ایک فرسخ پر ہے جو کہ ان کی ملک اور ان کی اولاد کے جائے رہائش ہے اس میں اختلاف ہے اور ہم نے ہدیۃ الزائرین میں جو کچھ اس مقام سے متعلق ہے اسے بیان کیا ہے وہاں رجوع کیا جائے۔

صاحب روضۃ الشہداء نے کہا ہے، باقی رہے علی عریضی ان کی کنیت ابوالحسن ہے یہ عالم بزرگ تھے، بچپن میں باپ سے چھوٹ گئے اور اپنے بھائی امام موسیٰ علیہ السلام سے علم سیکھا اور ان کی نسبت عریض کی طرف ہے اور وہ ایک دیہات ہے مدینہ سے چار میل کے فاصلہ پر اور ان کی اولاد کافی ہے اور انہیں عریضیون کہتے ہیں اور ان کی نسلی چار بیٹوں سے ہے محمد احمد شعرانی اور حسن و جعفر اصغر تو اس کی اولاد اس کے بیٹے علی سے ہے اور اس کی اولاد کے حالات مخفی ہیں، (انتہی) احتمال ہے کہ جو قبر تم میں ہے وہ اسی علی کی قبر ہو اور باقی رہا اس کا یہ قول کہ علی کی نسل چار بیٹوں سے ہے یہ مخالف ہے اس کے جو نقل ہوا ہے کیونکہ عالم فاضل جلیل سید محمد الدین عریضی استاد شیخ ابوالقاسم محقق حلی کا نسب عیسیٰ بن علی بن جعفر تک منتهی ہوتا ہے اس طرح سے السید محمد الدین علی بن حسن بن ابراہیم بن علی بن جعفر بن محمد بن علی بن حسن بن عیسیٰ بن محمد بن عیسیٰ بن علی عریضی صاحب المسائل عن اخیہ اکاظم علیہ السلام بن امام جعفر صادق اور حسن بن علی بن جعفر باپ ہے عبداللہ بن حسن علوی کا جو کہ شیخ جلیل عبداللہ بن جعفر حمیر کے مشائخ میں سے ہے اور انہوں نے اس پر اعتماد کیا ہے اپنے طریق میں علی بن جعفر کے مسائل پر وہ روایت کرتا ہے اپنے جد علی بن جعفر سے اور معلوم رہے کہ بعض کتب انساب میں ہے کہ فاطمہ کبریٰ بنت محمد بن عبداللہ الباہرین امام زین العابدین علیہ السلام علی کی زوجہ ہیں اور یہ بھی معلوم رہے کہ تم میں علی بن جعفر کی اولاد میں سے ایک شخص (جو شرافت و جلالت کے ساتھ معروف ہے) مدفون ہے اور اس کا اسم شریف احمد بن قاسم بن احمد بن علی بن جعفر صادق علیہ السلام ہے اور اس کی قبر عام لوگوں کی زیارت گاہ ہے جو اس قبرستان میں واقع ہے جو دروازہ قلعہ کے نزدیک ہے ایک قدیم بقعہ و بارگاہ میں کہ جس کی تاریخ بناء کو اب تک سات سو سال ہو گئے ہیں اور اس کی بہن فاطمہ بھی ظاہر و ہیں دفن ہے اور یہ احمد بن قاسم جلیل القدر ہے اور تاریخ تم میں ہے کہ اس طرح خبر پہنچی ہے کہ احمد بن قاسم پانچ تھا اور اس کی آنکھوں میں چچک کی بیماری ہو گئی، جس کی وجہ سے اس کی دونوں آنکھیں جاتی رہیں اور جب وفات پائی تو مقبرہ قدیم مالون میں دفن ہوا اور اس کی قبر کی لوگ زیارت کرتے ہیں اور اس کی قبر پر سائبان تھا اور جب خاقان مغلکی کے اصحاب ۲۹۵ھ میں تم میں پہنچے تو وہ سائبان اس کی قبر سے ہٹا لیا اور ایک مدت تک اس کی زیارت نہیں کرتے تھے، یہاں تک کہ بعض صلحاء تم نے خواب میں ۳ھ میں دیکھا کہ اس قبر میں رہنے والا بہت صاحب فضیلت ہے اور اس کی زیارت کا ثواب و اجر بہت ہے پس دوبارہ اس کی قبر کی عمارت نئی لکڑی سے کی گئی اور از سر نو لوگ اس کی قبر کی زیارت کرنے لگے اور ثقات کے ایک گروہ نے کہا ہے کہ کچھ لوگ کہ جنہیں پرانی بیماری ہوتی یا ان کے کسی عضو میں کوئی نقص یا تکلیف ہوتی تو وہ اس کی قبر پر جاتے اور طلب شفاء (بدرگاہ خدا) کرتے تو اس کی روح شریف کی برکت سے شفا پاتے۔

آٹھویں فصل

حضرت صادق کے چند بزرگ اصحاب کا تذکرہ

پہلا: ابان بن قنبل ہے آل بکر بن وائل سے اہل کوفہ اور ثقہ و جلیل القدر ہے، مجالس المؤمنین میں ہے کہ ابان قاری اور علم قرات اور اس کے دلائل کے وجوہ کا عالم تھا اور اس کی الگ ایک قرات ہے جو قراء کے ہاں مشہور ہے اور علم تفسیر حدیث فقہ لغت اور نحو میں اپنے زمانہ کا امام تھا اور کتاب ابن داؤد میں مذکور ہے کہ اس نے تین ہزار احادیث امام جعفر صادق سے حفظ کی ہیں اور اس کی بہت سے تصانیف ہیں مثل تفسیر غریب القرآن اور کتاب فضائل اور کتاب احوال صفین اور دیگر اس قسم کی اور کتاب خلاصہ میں مسطور ہے کہ ابان ہمارے اصحاب کے درمیان ثقہ جلیل القدر اور عظیم المرتبت ہے امام زین العابدین امام محمد باقر اور امام جعفر صادق کی خدمت میں پہنچا اور ان کی خاطر عاطر کے التفات سے مشرف ہوا ہے، اور حضرت امام باقر نے اس سے فرمایا کہ مسجد مدینہ میں بیٹھ جاؤ اور لوگوں کو فتویٰ دو میں دوست رکھتا ہوں کہ لوگ ہمارے شیعوں کے درمیان تم جیسے شخص کو دیکھیں اور دوسری روایت یہ ہے کہ اہل مدینہ کے ساتھ مناظرہ کرو میں دوست رکھتا ہوں کہ تم جیسا شخص میرے راویوں اور رجال میں ہو ابان نے امام جعفر صادق کے زمانہ میں وفات پائی جب آپ کو ابان کی وفات کی خبر ملی تو آپ نے اس کے لئے دعاء رحمت کی اور قسم کھا کر فرمایا کہ ابان کی موت سے میرے دل کو تکلیف ہوئی ہے اور ابان کی وفات ۱۲ھ میں ہوئی اور امام جعفر صادق نے اسے اس کی وفات کی خبر دی تھی، شیخ نجاشی نے روایت کی ہے کہ جب ابان مدینہ میں جاتا تو لوگ اس سے حدیث سننے اور اس سے مسائل کا استفادہ کرنے کے لئے ہجوم کرتے چنانچہ سوائے مسجد کے ستون کے کہ جسے ابان کے لئے خالی چھوڑ دیتے تھے دوسری کوئی جگہ خالی نہیں رہتی تھی اور اسی طرح عبدالرحمن بن حجاج سے روایت کی ہے وہ کہتا ہے کہ ایک دن میں ابان کی مجلس میں تھا کہ اچانک ایک شخص دروازے سے آیا اور اس سے پوچھا کہ اے ابوسعید مجھے بتاؤ صحابہ رسول میں سے کتنے افراد نے حضرت امیر المؤمنین کا اتباع کیا تھا، ابان کہنے لگا گویا تو علی کا فضل و بزرگی انہیں اشخاص کی وجہ سے پہچانا چاہتا ہے جنہوں نے امیر المؤمنین کا اتباع کیا اصحاب پیغمبر میں سے، وہ شخص کہنے لگا میرا مقصد تو یہی ہے تو ابان نے کہا خدا کی قسم ہم صحابہ کی فضیلت نہیں سمجھتے مگر امیر المؤمنین کی متابعت کرنے سے۔

دوسرا: اسحاق بن عمار صیرفی کوفی جو حضرت صادق اور موسیٰ بن جعفر کے اصحاب میں سے تھا، علماء رجال نے اس کے حق میں کہا ہے کہ وہ ہمارے اصحاب کا شیخ اور ثقہ ہے وہ اور اس کے بھائی یونس، یوسف، قیس اور اسماعیل شیعوں کا ایک بزرگ خانوادہ ہیں اور اس کے بھتیجے علی و بشیر اسماعیل کے بیٹے وجوہ اہل حدیث میں سے تھے اور روایت ہے کہ حضرت صادق جب

اسحاق اور اسمعیل عمار کے بیٹوں کو دیکھتے تو فرماتے وقد یجبھما الا قواہ یعنی خداوند عالم کبھی کچھ لوگوں کے لئے دنیا و آخرت کو جمع کر دیتا ہے اور عمار بن حیان سے روایت ہے وہ کہتا ہے کہ جب میں نے حضرت صادق کو بتایا اپنے بیٹے اسمعیل کا میرے ساتھ نیکی و احسان کرنا تو فرمایا میں اسے دوست رکھتا تھا اور اب مجھے اس سے زیادہ محبت ہو گئی ہے، بالجملہ علماء اسحاق کو فطی مذہب سمجھتے تھے، شیخ کے فہرست میں تصریح کرنے کی وجہ سے اور اس وجہ سے اس کی حدیث کو موثق شمار کرتے تھے یہاں تک کہ نوبت شیخ بہائی تک پہنچی تو انہوں نے اسحاق بن عمار دو افراد قرار دیئے ہیں ایک امامی ثقہ جو رجال نجاشی میں ہے اور دوسرا فطی ثقہ جو رجال شیخ میں ہے اور ان کا امتیاز ان کے جد کے نام سے قرار دیا ہے، اسحاق بن عمار بن حیان کو امامی کہتے ہیں اور اسحاق بن عمار بن موسیٰ کو فطی کہتے ہیں، لہذا سند میں امتیاز کی طرف رجوع کیا جائے تاکہ معلوم ہو کہ ان میں سے کون ہے اور علماء کا عمل اسی پر رہا، علامہ طباطبائی بحر العلوم کے زمانہ تک ان بزرگوار نے ایسے قرائن تلاش کئے جن سے اسحاق بن عمار ایک ہی شخص ثابت ہوتا ہے اور وہ بھی ثقہ اور امامی مذہب ہے اور ہمارے شیخ علامہ نوری نور اللہ مرقدہ نے بھی اسی قول کو اختیار کیا ہے، خاتمہ مستدرک الوسائل واللہ العالم۔

تیسرا: برید ابن مغویہ علی جس کی کنیت ابو القاسم وجوہ فقہا اصحاب میں سے ثقہ و جلیل القدر حضرت باقر اور صادق علیہم السلام کے حواریوں میں سے ہے اور اس کا ائمہ معصومین علیہم السلام کے نزدیک مقام و محل عظیم ہے اور وہ اصحاب اجماع میں سے ہے حضرت صادق نے فرمایا کہ زمین کے اوتار (میٹھیں) اور اعلام دین چار افراد ہیں ۱۔ محمد بن مسلم، ۲۔ برید بن معاویہ، ۳۔ لیث بن یحزری مرادی اور ۴۔ زرارہ بن عیین، نیز ایک حدیث میں ان کے حق میں فرمایا ہے ”ھولاء القوامون بالقسط ھولاء القوالون بالصدق وھولاء السابقون السابقون اولیک المقربون“ یہ قائم بالقسط و عدل یہ سچ کہنے والے سابقون اولون اور یہی مقرب ہیں اور نیز فرمایا تختین (چھپ کر دین کی خدمت کرنے والے) کو بہشت کی بشارت دو اور ان چار افراد کا نام لیا پھر فرمایا یہ چار آدمی تو بچہ خباہتیں ہیں حلال و حرام خدا میں امین ہیں اگر یہ نہ ہوتے تو آثار نبوت منقطع اور مندرس ہو جاتے، اس کی وفات ۱۵۷ھ میں واقع ہوئی، رحمہ اللہ اور اس کا بیٹا قاسم بن برید بھی ثقہ اور حضرت صادق کے رواۃ اصحاب میں سے ہے۔

چوتھا: ابو حمزہ ثمالی ان کا نام شریف ثابت بن دینار ہے، ثقہ و جلیل القدر زہاد و مشائخ اہل کوفہ میں سے ہیں، فضل بن شاذان سے روایت ہے وہ کہتا ہے کہ میں نے ایک ثقہ سے سنا وہ کہتا ہے کہ میں نے امام رضا کو یہ فرماتے سنا کہ ابو حمزہ ثمالی اپنے زمانہ میں اسی طرح تھے جیسے سلمان فارسی اپنے زمانہ میں اور یہ اس وجہ سے ہے کہ ابو حمزہ نے ہم میں سے چار افراد کی خدمت کی ہے، علی بن الحسین، محمد بن علی جعفر بن محمد اور کچھ زمانہ موسیٰ بن جعفر کی اور روایت ہے کہ ایک دفعہ امام جعفر صادق نے ابو حمزہ کو بلایا جب حاضر ہوئے تو ان سے فرمایا انی لا ستبریح اذ ارا ئیتک مجھے راحت و آرام محسوس ہوتا ہے جب میں تجھے دیکھوں، روایت ہے کہ ابو حمزہ کی ایک بیٹی تھی زمین پر گر گئی تو اس کا ہاتھ ٹوٹ گیا، ہنکتے اعضاء جوڑنے والے کو دیکھا یا تو اس نے

کہا کہ اس کی ہڈی ٹوٹ گئی ہے، اسے جبیرہ (ہڈی جوڑ کر باندھنا) کرنا پڑے گا، ابو حمزہ کو اس لڑکی کی حالت پر رقت طاری ہوئی اور رو دیئے اور دعا کی، شکتہ بند (جوڑے والے نے چاہا کہ ہڈی جوڑ کر اس کا ہاتھ باندھے اس نے دیکھا کہ ٹوٹنے کے آثار موجود نہیں، دوسرا ہاتھ دیکھا تو اس میں بھی عیب نظر نہ آیا، کہنے لگا اس لڑکی میں تو کوئی عیب نہیں ہے ان کی وفات ۵۱ھ میں واقع ہوئی ان کی بیماری کے دنوں ابو بصیر صادق کی خدمت میں آئے تو حضرت صادق نے ابو حمزہ کے حالات پوچھے، ابو بصیر نے کہا وہ بیمار ہیں فرمایا جب واپس جاؤ تو اس کے پاس جانا اور میری طرف سے اسے سلام پہنچانا اور یہ بھی کہنا کہ فلاں ماہ فلاں دن تمہاری وفات ہوگی، میں نے عرض کیا قربان جاؤں خدا جانتا ہے کہ ہم ابو حمزہ سے انس رکھتے ہیں اور وہ آپ کے شیعوں میں سے ہے، فرمایا سچ کہتے ہو ما عندنا خیبر لکمہ جو کچھ ہمارے پاس ہے وہ تمہارے لئے بہتر ہے میں نے عرض کیا آپ کے شیعہ آپ کے ساتھ ہوں گے فرمایا جب خدا سے ڈریں اور اپنے پیغمبر کا لحاظ رکھیں اور خود کو گناہوں سے بچائیں تو پھر ہمارے درجات میں ہمارے ساتھ ہوں گے، اٹخ۔ سید عبدالکریم بن طاووس نے فرحتہ الغری میں روایت کی ہے کہ حضرت زین العابدینؑ دار کوفہ ہوئے تو مسجد کوفہ میں تشریف لے گئے اور مسجد میں ابو حمزہ موجود تھے جو کہ زہاد و مشائخ کوفہ میں سے تھے پس حضرت نے دو رکعت نماز پڑھی، ابو حمزہ نے کہا کہ میں نے اس سے زیادہ عمدہ لہجہ نہیں سنا تھا میں قریب گیا تاکہ سنوں کہ آپ کیا کہہ رہے ہیں، میں نے سنا کہ کہہ رہے ہیں ان کان قد عصیتک فانی قد اطعتک فی احب الاشیاء الیئک اور یہ دعا مشہور ہے اس وقت آپ اٹھ کر چلے گئے، ابو حمزہ کہتا ہے کہ میں مناخ کوفہ تک ان کے پیچھے گیا اور وہ ایسی جگہ تھی کہ جہاں لوگ اونٹ بٹھاتے تھے وہاں ایک سیاہ غلام تھا جس کے پاس ایک اونٹ اور اونٹی تھی میں نے اس سے کہا اے کالے یہ شخص کون ہے تو اس نے کہا ابو یغنی علیک شمائلہ کیا اس کے سیمائش و نقش و نگار تجھ پر مخفی ہیں اور ان سے تو نے انہیں نہیں پہچانا وہ علی بن الحسین علیہ السلام ہیں، ابو حمزہ کہتے ہیں کہ میں نے خود کو ان کے قدموں پہ گرا دیا اور ان کے بوسہ لئے تو آپ نے ایسا نہ کرنے دیا اور اپنے ہاتھ سے میرا سر بلند کیا اور فرمایا ایسا نہ کرو کیونکہ سجدہ خدا کے علاوہ کسی کے لئے نہیں چلتا، میں نے عرض کیا اے فرزند رسول کیسے آپ کا یہاں آنا ہوا فرمایا اس چیز کے لئے جو تو نے دیکھی ہے یعنی مسجد کوفہ میں نماز پڑھنا اور اگر لوگوں کو اس کی فضیلت معلوم ہو جائے تو وہ اس کی طرف آئیں، اگر چہ وہ بچوں کی طرح اپنے آپ کو زمین پر گھسیٹیں یعنی وہ آئیں اگرچی ان کے لئے چلانا انتہائی سخت ہو ان بچوں کی طرح جو ابھی کھڑے ہو کر چل نہیں سکتے اور بیٹھے بیٹھے چلتے ہیں پھر فرمایا کیا میل و رغبت رکھتے ہو کہ میرے ساتھ چل کر میرے جد بزرگوار علی ابن ابی طالب علیہ السلام کی زیارت کرو میں نے عرض کیا جی ہاں پس آپ چلے اور میں آپ کے ناقہ کے سایہ میں جا رہا تھا اور آپ مجھ سے باتیں کرتے جاتے تھے، یہاں تک کہ ہم غرین میں پہنچے اور وہ سفید جگہ تھی کہ جس کی روشنی چمکتی تھی، پس آپ اپنے ناقہ سے اترے، اور اپنے دونوں طرف کے رخساروں کو اس زمین پر رکھا اور فرمایا اے ابو حمزہ یہ میرے جد علی بن ابی طالب علیہ السلام کی قبر ہے اور حضرت نے وہ زیارت پڑھی جس کی ابتدا یہ ہے کہ السلام علی اسم اللہ الرضی و نور و جہہ المصنی پھر اس قبر مطر سے رخصت ہوئے اور آپ مدینہ کی طرف چلے گئے اور میں کوفہ کی طرف

لوٹ آیا، مولف کہتا ہے کہ حضرت صادق کی وفات کے بیان میں ذکر ہو چکا ہے کہ ابو حمزہ امیر المؤمنین علیہ السلام کی قبر کی زیارت سے مشرف ہوئے اور اس تربت مقدس کے پاس بیٹھے اور فقہاء شیعہ ان کی خدمت میں جمع ہوئے اور ان سے حدیث اور علم اخذ کرتے تھے۔

پانچواں: حریز بن عبداللہ سجستانی حضرت صادق کے مشہور اصحاب میں سے ہیں اور عبادات میں کتابیں لکھی ہیں ان میں سے ایک کتاب صلوة ہے جو کہ مرجع اصحاب معتمد علیہ اور مشہور تھی اور حماد کی معروف روایت میں ہے کہ میں نے حضرت صادق سے عرض کیا انا احفظ کتاب حریز فی الصلوٰۃ نماز کے معاملہ میں میں حریز کی کتاب صلوة کو یاد رکھتا ہوں، بہر حال وہ ہے تو اہل کوفہ میں سے لیکن چونکہ تجارت کے لئے وہ سجستان کی طرف سفر کرتا تھا لہذا سجستانی مشہور ہو گیا، اور حضرت صادق کے زمانہ میں اس نے خوارج سجستانی کے مقابلہ میں تلوار کھینچی، اور روایت ہے کہ حضرت نے اسے اپنے آپ سے جدا اور مجرب کر دیا اور یہ وہی ہے کہ یونس بن عبدالرحمن نے بہت سی فقہ اس سے نقل کی ہے۔

چھٹا: حمران بن اعین شیبانی زرارہ کا بھائی جو کہ امام محمد باقر اور جعفر صادق علیہما السلام کے حواریوں میں شمار ہوتا ہے کہ جسے حضرت باقر نے فرمایا تو دنیا و آخرت میں ہمارے شیعوں میں سے ہے اور حضرت صادق نے اس کی موت کے بعد فرمایا مات واللہ مو منا خدا کی قسم وہ حالت ایمان میں مرا ہے، اور جب اس نے حضرت صادق سے عرض کیا کہ ہم شیعہ کس قدر قلیل مقدار میں ہیں، لو اجتماعنا علی شاة ما افینناھا اگر ہم ایک بکر پر جمع ہوں تو اسے ختم نہیں کر سکتے، فرمایا کیا تم چاہتے ہو کہ میں تمہیں اس سے زیادہ عجیب و غریب بات بتاؤں میں نے عرض کیا جی ہاں فرمایا مہاجر و انصار چل دیئے (اور ہاتھ سے اشارہ کیا) سوائے تین افراد کے آنحضرت کی مراد تین افراد سے سلمان ابو ذر اور مقداد ہیں جیسا کہ باقر کی روایت میں ہے کہ ارتدا الناس الا ثلاثا ثلثہ سلمان ابو ذر و المقداد قال الراوی فقلت عما وقال علیہ السلام کان خاص حیصۃ ثم رجع ثم قال علیہ السلام ان اردت الذی لم یشک ولم یدخلہ شئی فالمقداد سب لوگ پھر آگئے سوائے تین کے سلمان ابو ذر اور مقداد راوی کہتا ہے میں نے عرض کیا اور عمار فرمایا کچھ پلٹا پھر لوٹ آیا اس کے بعد آپ نے فرمایا اگر وہ شخص چاہتے ہو کہ جسے شک نہیں ہو اور نہ اس کے دل میں کچھ آیا ہے تو وہ مقداد ہے اور وارد ہوا ہے کہ جس وقت زرارہ جوانی کے عالم میں جب کہ ابھی اس کے منہ پر داڑھی بھی نہیں آئی تھی حجاز کی طرف گیا اور میدان منیٰ میں حضرت باقر کا خیمہ دیکھا تو اس خیمہ کے اطراف میں کچھ لوگ بیٹھے ہیں اور صدر مجلس خالی چھوڑ رکھی ہے اور اس میں کوئی شخص نہیں ہے اور ایک شخص اس کے ایک کونہ میں بیٹھا حجامت کر رہا ہے میں نے دل میں کہا کہ حضرت باقر یہی شخص ہوں گے میں ان کی طرف گیا اور سلام کیا انہوں نے سلام کا جواب دیا، میں ان کے سامنے بیٹھ گیا اور حجام بھی ان کے سر کے پیچھے تھا فرمایا اعین کی اولاد میں سے ہے، میں نے عرض کیا جی ہاں میں زرارہ اعین کا بیٹا ہوں فرمایا تجھے شہادت کی وجہ سے میں نے پہچانا ہے پھر فرمایا کیا حمران حج کے لئے آیا ہے میں نے عرض کیا کہ نہیں البتہ آپ کو سلام بھیجا ہے، فرمایا وہ حقیقی مومنین میں سے ہے، جو کبھی

نہیں لوٹے گا جب اس سے ملاقات کرو تو میرا سلام اسے پہچانا اور اس سے کہا کہ کیوں تو نے حکم بن عتبہ سے میری طرف سے یہ حدیث بیان کی ہے کہ ان الاوصیاء محدثون (کہ اوصیاء سے ملائکہ کی باتیں کرتے ہیں) حکم اور اس جیسے لوگوں کو ایسی حدیث نہ بتاؤ زرارہ کہتا ہے کہ میں نے خدا کی حمد و ثناء کی، الخ۔

دوسری روایت ہے کہ حضرت صادق نے بکسر بن امین سے حمران کے حالات پوچھے بکسر نے عرض کیا کہ حمران اس سال حج کے لئے نہیں آیا، اگرچہ اسے بہت شوق تھا کہ آپ کی خدمت میں حاضر ہو لیکن اس نے آپ کی خدمت میں سلام کہا ہے حضرت نے فرمایا تجھ پر اور اس پر سلام ہو حمران مومن ہے اہل جنت میں سے جو کبھی شک میں نہیں پڑے گا نہیں بخدا نہیں لیکن اس کو یہ نہ بتانا اور ایک روایت ہے کہ حجرت صادق کے موالی آپ کے پاس مناظر کر رہے تھے اور حمران ساکت تھا حضرت نے اس سے فرمایا اے حمران تو کیوں خاموش ہے اور بات نہیں کرتا کہنے لگا اے میرے آقا میں نے قسم کھا رکھی ہے کہ اس مجلس میں بات نہیں کروں گا کہ جس میں آپ تشریف فرما ہوں، حضرت نے فرمایا میں تجھے کلام کرنے کی اجازت دیتا ہوں تو تکلم و مناظرہ کرو، یونس بن یعقوب کہتا ہے کہ حمران علم کلام خوب جانتا تھا اور حضرت صادق نے اس مرد شامی کو جو مناظر کے لئے آیا تھا حمران کے حوالہ کیا وہ مرد شامی کہنے لگا میں آپ سے مناظرہ کرنے آیا ہوں نہ کہ حمران سے، فرمایا اگر حمران پر تو غالب آ گیا تو گویا مجھ پر غالب آیا ہے پس اس شخص نے جواب دیئے یہاں تک کہ وہ شخص تھک گیا اور ملول ہوا، حضرت نے اس سے فرمایا اے شامی تو نے حمران کو کیسا پایا، کہنے لگا ماہر و حاذق ہے میں نے جس چیز کے متعلق اس سے سوال کیا ہے اس کا اس نے جواب دیا ہے خلاصہ یہ کہ اس کی مدح میں بہت سی روایات ہیں، اور حسن بن علی بن یقظین نے اپنے مشائخ سے روایت کی ہے کہ حمران زرارہ، عبد الملک، بکسیر اور عبد الرحمن، امین کے بیٹے تمام مستقیم رہے اور ان میں سے چار افراد نے حضرت صادق کے زمانہ میں وفات پائی اور حضرت صادق کے اصحاب میں سے تھے اور زرارہ حضرت کاظم کے زمانہ تک رہا اور ملاقات کی اور کہا گیا ہے کہ حمران کا شمار تابعین میں ہوتا ہے اس وجہ سے کہ وہ ابوالطفیل عامر بن واصلہ سے روایت کرتا ہے اور وہ اصحاب رسول میں سے آخری شخص ہے کہ جس نے آخر میں وفات پائی۔

روایت ہے کہ حمران جب اصحاب کے ساتھ بیٹھتا تو مسلسل ان سے آل محمد سے روایت بیان کرتا پس جب وہ آل محمد کے علاوہ کسی سے کوئی چیز بیان کرتے تو ان کی رد کرتا اسی حدیث سے اہل بیت علیہم السلام کی طرف سے تین مرتبہ ایسا کرتا اگر وہ اس حال پر باقی رہتے تو وہاں سے اٹھ کھڑا ہوتا اور چلا جاتا، مولف کہتا ہے کہ اسی کے قریب قریب سید حمیری کے متعلق بعض اہل فضل سے نقل ہوا ہے کہ ابو عمر و علاء کے پاس بیٹھا تھا اور ہم مشغول مذاکرہ تھے کہ سید حمیری وارد ہوا اور بیٹھ گیا ہم زراعت اور کھجوروں کے ذکر میں مشغول ہوئے تو اچانک سید کھڑا ہو گیا ہم نے کہا کہ اے ابو ہاشم کیوں کھڑے ہو گئے ہو تو کہنے لگا۔ شعر

انی لا کرہ ان اطلیل بمجلس
لا ذکر فیہ لال محمد

لاذکر فیہ لاحمد و وصیہ
وبنیہ ذلک مجلس قصف رد
ان الذی ینسأهم فی مجلس
حتی یفارقہ لغیر مسدد

میں ناپسند کرتا ہوں زیادہ دیر بیٹھنا اس مجلس میں کہ جس میں آل محمد کا تذکرہ نہ ہو جس میں احمد مجتبیٰ ان کے وصی اور ان کی اولاد کا ذکر نہ ہو وہ مجلس کہنہ اور فاسد ہے جو شخص ان کو کسی مجلس میں بھول جائے، یہاں تک کہ اس سے جدا ہو وہ درست آدمی نہیں، حمران کے بیٹے حمزہ محمد اور عقبہ سب کے سب اہل حدیث میں سے ہیں۔

ساتواں: زرارہ بن عین شیبانی ہے کہ جس کی جلالت شان اور عظمت قدر اس سے زیادہ ہے کہ بیان ہو سکے کہ جس میں تمام خصال خیر جمع تھے، علم و فضل و دیانت و وثاقت صادقین علیہا السلام کے حواریوں میں سے ہیں اور یہ وہی ہیں کہ یونس بن عمار نے جس سے باب ارث میں حضرت صادق کی خدمت میں حدیث نقل کی ہے کہ جو اس نے حضرت باقر سے نقل کی تھی تو حضرت صادق نے فرمایا جو کچھ زرارہ نے حضرت ابو جعفر سے روایت کی ہے جائز نہیں کہ ہم اسے رد کریں اور روایت ہے کہ حضرت نے فیض بن مختار سے فرمایا جب ہماری حدیث حاصل کرنا چاہو تو اس بیٹھے ہوئے شخص سے اخذ کرو اور آپ نے زرارہ کی طرف اشارہ فرمایا اور حضرت سے مروی ہے زرارہ کے متعلق کہ لو لا زرارۃ لقلنت ان احادیث ابی سندنہب اگر زرارہ نہ ہوتا تو میں کہتا کہ میرے والد کی احادیث ضائع ہو گئیں اور برید کے حالات میں گذر چکا ہے کہ زرارہ اوتاد (میٹھی) زمین اور اعلام دین میں سے ایک ہے نیز روایت ہے کہ ایک دفعہ حضرت صادق نے فرمایا اے زرارہ تمہارا نام اہل بہشت میں الف کے بغیر ہے، کہنے لگا جی ہاں آپ پر قربان جاؤں میرا نام عبدرہ ہے لیکن زرارہ کے ساتھ ملقب ہوا ہوں، اور انہیں سے نقل ہوا ہے کہ جو حرف حضرت صادق سے سنتا ہوں میرا ایمان زیادہ ہوتا ہے اور ابن ابی عمیر سے جو کہ فضلاء شیعہ میں سے ہے منقول ہے کہ ایک دفعہ اس نے جمیل بن دراج سے کہا جو کہ اعظم فقہاء و محدثین شیعہ میں سے ہے کہ کس قدر اچھا ہے تیرا محضر اور کتنی زینت رکھتی ہے تیری مجلس استفادہ تو اس نے کہا کہ ہاں لیکن خدا کی قسم کہ ہم زرارہ کے پاس اس طرح تھے کہ جیسے اطفال مکتب معلم کے پاس ہوتے ہیں، ابو غالب زراری نے جب اپنے پوتے محمد بن عبداللہ کے لئے ایک رسالہ لکھا تو فرمایا کہ روایت ہوئی ہے کہ زرارہ شخص و سیم ذجسیم اور زیادہ سفید رنگ تھا اور جب نماز جمعہ کے لئے جاتا تو اس کے سر پر ٹوپی اور پیشانی پر سجدہ کا نشان ہوتا اور ہاتھ میں عصا رکھتا تھا اور لوگ اس کی حشمت و عظمت کا لحاظ رکھتے تھے اور لوگ صف بستہ ہو کر اس کے حسن ہیبت اور جمال کو دیکھتے اور جدل و مخالفت علم کلام میں مکمل امتیاز رکھتا تھا اور کسی شخص میں یہ قدرت

نہیں تھی کہ اسے مناظرہ میں مغلوب کرے مگر یہ کہ کثرت عبادت نے اسے مناظرہ کرنے سے روک دیا تھا اور متکلمین شیعہ اس کی شاگردی کی لڑی میں تھے، ستر یا نوے سال زندہ رہا اور آل اعمین کے بہت فضائل ہیں اور جو کچھ ان کے حق میں روایت ہوا ہے وہ اس سے زیادہ ہے کہ تمہارے لئے لکھوں، انتہی مولف کہتا ہے کہ زرارہ کی وفات حضرت صادق کی وفات کے دو مہینہ یا اس سے کم عرصہ میں ہوئی اور زرارہ حضرت کی وفات کے وقت بیمار تھے اور اسی بیماری میں رحلت کی۔ رحمہ اللہ

معلوم رہے کہ اعمین کا گھرانہ شریف خانوادہ ہے اور ان میں سے اکثر افراد اہل حدیث و فقہ و کلام تھے، اصول تصانیف اور روایات ان سے بہت نقل ہوئی ہیں اور زرارہ کی کئی ایک اولادیں تھیں کہ جن میں سے رومی اور عبداللہ ہے کہ دونوں ثقافت روات میں سے ہیں اور حسن و حسین ہیں کہ جن کے حق میں حضرت صادق نے یہ دعا کی اور فرمایا ”احاطہما اللہ و کلاهما و رعاهما و حفظہما بصلاح ابیہما کما حفظ الغلامین“ خدا دونوں کا احاطہ کرے اور نگہبانی و لحاظ و حفاظت کرے ان کے باپ کی اچھائی کی وجہ سے جس طرح کہ ان دو بچوں کی حفاظت کی تھی اور زرارہ کے بھائی حمران بکسیر عبدالرحمن اور عبدالملک سب جلیل الشان تھے، حمران کے حالات تو گذر چکے ہیں اور بکسیر وہی ہے کہ جسے صادق نے یاد کیا اور فرمایا خدا بکسیر پر رحم کرے، نیز روایت ہے کہ بکسیر کی وفات کے بعد حضرت نے فرمایا خدا کی قسم خداوند عالم نے اسے اس منزل میں اتارا ہے جو اس کے رسول اور امیر المؤمنین صلوات اللہ وسلامہ علیہما کے درمیان ہے اور اس کی اولاد در اولاد اہل حدیث ہیں اور آنجناب کے لئے شہر و مغان کے باہر بقیعہ اور مزار مشہور ہے اور عبدالرحمن بن اعمین وہی ہے کہ مشائخ نے اس کی استقامت کی گواہی دی ہے اور عبدالملک بن اعمین وہی ہے کہ حضرت صادق علیہ السلام نے اس کے لئے دعائے رحمت کی اور مدینہ میں اپنے اصحاب کے ساتھ جا کر اس کی قبر کی زیارت کی ہے اور عبدالملک علم نجوم جانتا تھا اور اس کا بیٹا ضربیس بن عبدالملک ثقافت روات میں سے ہے۔

آٹھواں: صفوان بن مہران جمال اسدی کوفی جس کی کنیت ابو محمد ہے وہ بہت ثقہ اور حلیل القدر ہے حضرت صادق سے روایت کی ہے اور ابا ایمان و اعتقاد ائمہ علیہم السلام کے بارے میں آپ کے سامنے پیش کیا اور حضرت نے اس سے فرمایا یا رحمک اللہ اور یہ وہی ہے کہ جس نے اپنے اونٹ ہارون الرشید کو سفر حج کے لئے کرایہ پر دیئے تھے، جب حضرت موسیٰ بن جعفر کی خدمت میں حاضر ہوا تو آنجناب نے فرمایا کہ تیری ہر چیز اچھی اور جمیل ہے سوائے تیری ایک چیز کے اور وہ کرایہ پر اس شخص کو اونٹ دینا ہے یعنی ہارون کو عرض کیا میں نے سفر معصیت و ہول و لعب کے لئے کرایہ پر نہیں دیئے بلکہ مکہ کے راستہ کے لئے کرایہ پر دیئے ہیں اور میں خود بھی ساتھ نہیں تھا بلکہ معاویہ میرے غلاموں کے ہاتھ میں تھا فرمایا کیا تیرا کرایہ ان کے ذمہ نہیں عرض کیا کیوں نہیں فرمایا کیا تو ان کی زندگی اس وقت نہیں چاہتا جب تک تیرا کرایہ ادا نہ کر لیں کہنے لگا جی ہاں پس فرمایا جو ان کی زندگی کو چاہے وہ ان میں سے ہے اور جوان میں سے ہو وہ ان کے ساتھ جہنم کی آگ میں داخل ہوگا، صفوان گیا اور اپنے سب اونٹ بیچ دیئے، ہارون کو جب یہ بات معلوم ہوئی تو اس سے کہنے لگا اگر تیرا حسن صحبت نہ ہوتا تو میں تجھے قتل کر دیتا اور اسی

صفوان نے زیارت اربعین امام حسینؑ حضرت صادقؑ سے روایت کی ہے اور زیارت وارث اور دعائے علقمہ معروفہ جو زیارت عاشورہ کے بعد پڑھتے ہیں وہ بھی اسی نے حضرت سے نقل کی ہے اور یہ صفوان کئی دفعہ حضرت صادقؑ کو مدینہ سے کوفہ لے کر آیا ہے اور آنجناب کے ساتھ زیارت امیر المؤمنینؑ سے مشرف ہوا ہے اور حضرت کی قبر سے اچھی طرح سے مطلع تھا اور کامل الزیارة میں ہے کہ بیس سال برابر اس تربت مطہر کی زیارت کے لئے جاتا رہا اور حضرت کے قریب اپنی نماز ادا کرتا اور جدا مجد ہے ثقہ جلیل فقیہ نبیل شیخ طائفہ امامیہ ابو عبد اللہ صفوانی کا کہ جس نے سیف الدولہ حمدانی کے سامنے قاضی موصل کے ساتھ امامت کے بارے میں مباہلہ کیا تھا، جب قاضی اس مجلس سے اٹھا تو اسے بخار ہو گیا اور مباہلہ میں جو ہاتھ اس نے بلند کیا تھا وہ سیاہ ہو گیا اور اس پر ورم آ گیا اور دوسرے دن مر گیا۔

نواں : عبد اللہ بن ابی یعفر ہے جو کہ ثقہ اور بہت جلیل القدر اصحاب ائمہ اور صادقین علیہم السلام کے حواریوں میں شمار ہوتا ہے اور حضرت صادقؑ کو بہت محبوب تھا اور حضرت اس سے راضی تھے کیونکہ حضرت کے مقام و اطاعت اور اتنتال امر اور حضرت کے قول کو قبول کرنے میں بہت ثابت قدم تھا جیسا کہ روایت ہے کہ ایک دفعہ حضرت سے عرض کیا خدا کی قسم اگر آپ ایک انار کے دو ٹکڑے کر دیں اور فرمائیں کہ یہ آدھا حلال ہے اور یہ حرام تو میں گواہی دوں گا کہ جسے آپ نے حلال کیا ہے وہ حلال ہے اور جسے حرام کیا ہے وہ حرام ہے، حضرت نے دو دفعہ فرمایا خدا تجھ پر رحمت نازل کرے اور روایت ہے کہ حضرت نے فرمایا کہ میں نے کوئی ایسا شخص نہیں پایا جو میری وصیت کو قبول اور میرے امر اور حکم کی اطاعت کرے مگر عبد اللہ بن ابی یعفر اور یہ وہی شخص ہے کہ جس نے اپنا دین حضرت صادقؑ کے سامنے پیش کیا اور یہ وہی ہے کہ جس کو آپ نے سلام بھیجا اور اسے سچ بولنے اور امانت ادا کرنے کی وصیت کی ہے بہر حال حضرت صادقؑ کے زمانہ میں طاعون کے سال وفات پائی اور اس کی وفات کے بعد حضرت صادقؑ نے مفضل بن عمر کو خط لکھا کہ جو سارا کا سارا تعریف اور عبد اللہ بن ابی یعفر کے پسندیدہ ہونے میں ہے ایسے کلمات کے ساتھ جو اس کے اتنا جلیل الشان ہونے پر دلالت کرتے ہیں کہ جس میں عقل حیران ہے ان کلمات میں سے کچھ یہ ہیں۔

دقبض صلوات اللہ علی روحہ محمود الاثر مشکور الشعی مغفور الہ

مرحوما برضی اللہ ورسولہ و امامہ عنہ فبولادتی من رسول اللہ صلی

اللہ علیہ وآلہ ما کان فی عصرنا اطوع اللہ و لرسولہ ولا امامہ منه فما

زال کذلک حتی قبضہ اللہ الیہ برحمتہ وصیرہ الی جنۃ الخ

اور رحلت کی ہے اس نے روح پر خدا کی رحمت نازل ہو اس کے آثار قابل تعریف ہیں اس کی کوشش شکر یہی کی مستحق ہے اسے بخش دیا گیا اور اس پر رحم کیا گیا ہے، اللہ اس کے رسول اور اس کے امام کی رضا کے ساتھ گیا ہے مجھے اپنے رسول کی اولاد ہونے کی قسم ہمارے زمانہ میں اس سے زیادہ خدا اس کے رسول اور امام کی اس سے زیادہ اطاعت کرنے والا کوئی نہیں تھا، پس وہ

اس طرح رہا یہاں تک کہ خداوند عالم نے اپنی رحمت سے اس کی روح اپنی طرف قبض کی اور اپنی جنت کی طرف اسے لے گیا۔
 دسواں اور گیارہواں: عمران بن عبد اللہ بن سعد اشعری قمی اور اس کا بھائی عیسیٰ بن عبد اللہ ہے، کہ دونوں اہل قم کے اجلاء اور حضرت صادق کے دوستوں اور محبوب لوگوں میں سے تھے اور انہیں بہت دوست رکھتے تھے اور جب یہ لوگ مدینہ میں وارد ہوتے تو حضرت ان کی دیکھ بھال کرتے تھے اور ان کے گھر والوں رشتہ داروں عزیزوں اور تعلق رکھنے والوں کے حالات پوچھتے ایک دفعہ عمران حضرت صادق کی خدمت میں حاضر ہوا حضرت نے اس سے حالات پوچھے اور اس سے حسن سلوک اور کشادہ روئی سے پیش آئے جب عمران اٹھ کر جانے لگا تو حماد ناب نے حضرت سے پوچھا کہ یہ شخص کون ہے کہ جس سے آپ نے اس طرح اچھا برتاؤ کیا ہے فرمایا یہ نجیب خانوادہ میں سے ہے، یعنی اہل قم میں سے ہے کہ کوئی جباران کا ارادہ نہیں کرے گا مگر یہ کہ خدا سے تباہ کر دے گا اور روایت ہے کہ ایک دفعہ حضرت عیسیٰ کی دونوں آنکھوں کے درمیان بوسہ دیا اور فرمایا تو تو ہم اہل بیت میں سے ہے، اور یہ عمران وہی ہے کہ جس سے حضرت صادق نے خواہش کی تھی کہ آپ کے لئے چند خیمے بنوائے وہ بنا کر لے آیا اور میدان منیٰ میں آپ کے لئے نصب کئے ایک خیمہ زناہ اور ایک مردانہ تھا اور ایک قضائے حاجت کے لئے جب صادق اپنے اہل خانہ کے ساتھ وہاں تشریف لائے تو فرمایا کہ یہ خیمے کیسے ہیں لوگوں نے بتایا کہ عمران بن عبد اللہ قمی نے آپ کے لئے لگائے ہیں، حضرت وہاں اتر گئے اور عمران کو بلا کر پوچھا یہ خیمے کتنی قیمت کے ہیں عرض کیا آپ پر قربان جاؤں کہ اس کے تاگے میرے اپنے بنائے ہوئے ہیں اور خیمے میں نے اپنے ہاتھ سے بنے ہیں اور بطور ہدیہ آپ کی خدمت میں لے کر آیا ہوں اور قربان جاؤں دوست رکھتا ہوں کہ آپ قبول فرمائیں اور جو مال آپ نے اس کام کے لئے بھیجا تھا وہ میں نے واپس کر دیا ہے، پس حضرت نے اس کا ہاتھ اپنے ہاتھ میں لیا اور فرمایا کہ میں خدا سے سوال کرتا ہوں کہ محمد و آل محمد پر صلوات بھیجے اور یہ کہ تجھے اور تیری عزت و اولاد کو اپنے سایہ رحمت میں داخل کرے اس دن جس دن اس کے سایہ کے علاوہ کوئی سایہ نہیں ہوگا اور عمران کا بیٹا مرزبان ابو الحسن رضا کے اصحاب روایت میں ہے اور صاحب کتاب ہے ایک دفعہ آپ کی خدمت میں عرض کیا کہ میں آپ سے اپنے نزدیک اہم چیز کے متعلق سوال کرتا ہوں اور وہ یہ کہ کیا میں آپ کے شیعوں میں سے ہوں فرمایا ہاں کہنے لگا کیا میرا نام آپ کے پاس لکھا ہوا ہے، فرمایا ہاں۔

بارہواں: فضیل بن یسار بصری ابو القاسم ثقہ جلیل القدر و ائمة اور فقہا اصحاب صادقین علیہما السلام اور اصحاب اجماع میں سے ہے، یعنی ان اشخاص میں سے ہے کہ جن کی تصدیق پر ہمارے اصحاب کا اجماع ہے اور انہوں نے اس کی فقہ کا اقرار کیا ہے اور روایت ہے کہ حضرت صادق جب اس کو دیکھتے کہ آ رہا ہے تو فرماتے کہ بشرًا مخبئین خشوع کرنے والوں کو بشارت دو جو شخص اہل بہشت میں سے کسی شخص کو دیکھنا چاہیے تو اس شخص کی طرف دیکھے اور فرماتے کہ فضیل میرے والد کے اصحاب میں سے ہے اور میں پسند کرتا ہوں کہ انسان اپنے باپ کے اصحاب کو دوست رکھے اور حضرت صادق کے زمانہ میں وفات پائی اور جس شخص نے اس کو غسل دیا تھا اس نے حضرت صادق سے بیان کیا کہ فضیل کو غسل دیتے وقت اس کا ہاتھ سبقت کرتا تھا اس کی شرمگاہ کی طرف، حضرت نے

فرمایا خدا رحمت کرنے فضیل پر وہ ہم اہل بیت میں سے تھا، فضیل سے روایت ہے کہ میں نے ابی عبد اللہ سے عرض کیا کہ مجھے آپ کی ملاقات سے کوئی چیز مانع نہیں مگر یہ کہ مجھے معلوم نہیں کہ کون سی چیز اس میں آپ کی طبیعت کے موافق ہے، کہتا ہے کہ حضرت نے فرمایا یہ بات تیرے لئے بہتر ہے اور فضیل کے بیٹے قاسم اور علاء اور اس کا پوتا محمد بن قاسم سب اجلاء اور ثقات اصحاب میں سے ہیں۔

رضوان اللہ علیہم اجمعین

تیرہواں: فیض بن مختار کوئی جو کہ ثقہ اور حضرت باقر و صادق و کاظم کے روات میں سے ہے ایک دفعہ فیض نے حضرت صادق کی خدمت میں اصرار بلیغ اور بہت تاکید سے سوال کیا کہ آپ اسے اپنے بعد والے امام کی خبر دیں حضرت نے کمرے کے کنارہ پر جو پردہ تھا اسے اوپر کر دیا اور اس پردہ کے پیچھے تشریف کے گئے اور فیض کو بھی وہاں بلا یا فیض جب اس جگہ پر گیا تو دیکھا کہ وہاں حضرت کے نماز پڑھنے کی جگہ ہے حضرت نے وہاں نماز پڑھی اس وقت قبلہ سے منہ موڑ کر بیٹھ گئے، فیض بھی آپ کے سامنے رہا کہ اچانک امام موسیٰ تشریف لائے اور اس وقت آپ کی عمر پانچ سال تھی اور ان کے ہاتھ میں تازیانا تھا، حضرت صادق نے انہیں اپنے زانو پر بٹھایا اور فرمایا میرے ماں باپ تم پر قربان جائیں یہ تازیانا کیسا ہے جو تمہارے ہاتھ میں ہے عرض کیا میں اپنے بھائی علی کے قریب سے گذرا میں نے دیکھا یہ اس کے ہاتھ میں تھا اور اس سے ایک چوپائے کو مار رہا تھا، میں نے اس کے ہاتھ سے لے لیا ہے اس وقت حضرت نے فرمایا اے فیض صحف ابراہیم و موسیٰ رسول خدا کے پاس پہنچے اور آنحضرت نے وہ حضرت علیؑ کو سپرد کئے اور انہیں ان پر امین سمجھا پھر آپ نے ایک امام کا ذکر فرمایا یہاں تک کہ فرمایا وہ صحف میرے پاس ہیں اور میں نے ان پر اپنے اس بیٹے کو امین سمجھا ہے باوجود چھوٹے سن ہونے کے اور اب میں کے پاس ہیں، فیض کہتا ہے کہ میں حضرت کی مراد کو تو سمجھ گیا لیکن میں نے عرض کیا آپ پر قربان جاؤں اس سے زیادہ بیان چاہتا ہوں فرمایا اے فیض جب میرے والد چاہتے کہ ان کی دعا قبول ہو، تو مجھے اپنی دائیں طرف بٹھالیتے اور دعا کرتے اور میں آمین کہتا پس آپ کی دعا قبول ہو جاتی اور میں بھی اس فرزند کے ساتھ ایسا ہوں اور کل ہم نے تجھے موقف میں یاد کیا تھا فذکرناک بالخیر پس ہم نے تیرا ذکر خیر کیا میں نے عرض کیا اے میرے سید و سردار کچھ زیادہ بیان کیجئے، فرمایا جب میرے والد سفر پر جاتے تو میں ان کے ساتھ ہوتا پس جب آپ اپنی سواری کے اوپر سونا چاہتے تو میں اپنی سواری ان کی سواری کے قریب لے جاتا اور میں اپنا بازو ان کے لئے ایک دو میل تک تکیہ بناتا یہاں تک کہ آپ نیند سے بیدار ہوتے اور یہ فرزندگی میرے ساتھ ایسا کرتا ہے پھر مزید سوال کیا تو فرمایا میں اپنے اس بیٹے میں وہ کچھ پاتا ہوں جو یعقوب کو یوسف میں نظر آتا تھا، میں نے عرض کیا اے میرے آقا اس سے زیادہ کچھ فرمائیے فرمایا یہ وہی امام ہے کہ جس کے متعلق تو سوال کرتا ہے لہذا اس کے حق کا اقرار کر، پس میں کھڑا ہو گیا اور حضرت کے سر کا بوسہ لیا اور آپ کے لئے دعا کی پس فیض نے اجازت چاہی کہ وہ بعض لوگوں سے اظہار کرے فرمایا اپنے اہل و عیال اولاد اور ساتھیوں سے بیان کرو، فیض اس سفر میں اہل خانہ اور اولاد کے ساتھ تھا اس نے انہیں خبر دی تو انہوں نے خدا کی بہت حمد و ثنا کی اور اس کے ساتھیوں میں یونس بن ظلیان تھا جب اس نے یونس کو بتایا تو وہ کہنے لگا مجھے حضرت سے بلا واسطہ سننا چاہیے اور

اس میں جلد بازی تھی پس وہ حضرت کے گھر کی طرف روانہ ہوا فیض کہتا ہے کہ میں اس کے پیچھے چلا جب حضرت کے دروازے پر پہنچا تو آپ کی آواز بلند ہوئی اور فرمایا معاملہ اسی طرح ہے کہ جس طرح تجھے فیض نے بتایا ہے یونس نے کہا میں نے سنا اور اس کی اطاعت کی۔

چودہواں: لیث بن بختومی مشہور بابو بصیر مرادی قاضی نور اللہ نے مجالس میں اس کے حالات میں کہا ہے کہ کتاب خلاصہ میں مذکور ہے کہ اس کی کنیت ابو بصیر اور ابو محمد تھی اور دو امام ہمام محمد بن علی باقر اور جعفر بن محمد صادق علیہما السلام کے راویوں میں سے تھا اور امام محمد باقر نے اس کی شان میں فرمایا بشر المخبثین بالجنتہ یعنی خدا کے لئے خشوع کرنے والوں کو جنت کی بشارت دو اور انہیں میں سے لیث بھی ہوگا اور کتاب خلاصہ میں مختار کش کے واسطے سے جمیل بن دراج سے روایت ہے وہ کہتا ہے کہ میں نے امام جعفر صادق کو فرماتے ہوئے سنا کہ اللہ کے لئے خشوع کرنے والوں پر ید بن معاویہ علی ابو بصیر لیث بن بختومی مرادی محمد بن مسلم اور زرارہ کو جنت کی بشارت دو یہ چاروں نجیب اور خدا کے حلال و حرام پر اس کے امین ہیں اگر یہ لوگ نہ ہوتے تو آثار نبوت منقطع ہو جاتے، نیز کتاب کشی میں مسطور ہے کہ ابو بصیر ان میں سے ایک ہے کہ امامیہ نے جن کی تصدیق پر اجماع اور اس کی فقہ کا اقرار کیا ہے اور ابو بصیر سے روایت کی ہے وہ کہتا ہے کہ میں ایک دن امام جعفر علیہ السلام کی خدمت میں حاضر ہوا تو آپ نے مجھ سے پوچھا کہ تم علماء بن دراج اسدی کی موت کی وقت حاضر تھے میں نے عرض کیا جی ہاں اور اس نے مجھے اس وقت خبر دی کہ آپ اس کے جنت میں داخل ہونے کے ضامن ہوئے تھے اور مجھ سے استدعاء کی تھی کہ اس بات کی میں آپ کو یاد دہانی کروں آپ نے فرمایا اس نے سچ کہا ہے، پس میں رونے لگا اور میں نے عرض کیا میری جان آپ پر خدا ہومیری تقصیر کیا ہے کہ میں اس عنایت کے قابل نہیں ہوا، کیا میں بوڑھا سا لٹوہ ناپینا آپ کی درگاہ دین پناہ کی طرف منقطع نہیں ہوں (یعنی صرف آپ کا ہو کے نہیں رہ گیا) حضرت نے عنایت کرتے ہوئے فرمایا میں تیرے لئے بھی بہشت کا ضامن ہوں میں نے عرض کیا میں چاہتا ہوں کہ اپنے آباؤ اجداد کو بھی میرا ضامن قرار دیجئے اور ایک کے بعد دوسرے کا میں نے نام لیا حضرت نے فرمایا میں نے انہیں ضامن بنایا ہے دو بار میں نے عرض کیا کہ اپنے جد بزرگوار کو بھی میرا ضامن قرار دیں آپ نے فرمایا میں نے ایسا کیا ہے دو بارہ میں نے درخواست کی کہ حق تعالیٰ جل و علا کو بھی ضامن بنا لیں آپ نے کچھ دیر تک سر کو حرکت دی پھر اس کے بعد فرمایا کہ یہ بھی کیا ہے، مولف کہتا ہے کہ شیخ کشی نے شعیب عقرقونی سے روایت کی ہے وہ کہتا ہے کہ میں نے حضرت صادق کی خدمت میں عرض کیا کہ بسا اوقات ہم بعض مسائل کے متعلق سوال کرنے کے محتاج ہوتے ہیں تو کس سے پوچھیں فرمایا تجھ پر لازم ہے کہ اسدی یعنی ابو بصیر سے سوال کرو، ہمارے شیخ نے خاتمہ مستدرک میں فرمایا ہے کہ ابو بصیر سے سوال کرو ہمارے شیخ نے خاتمہ مستدرک میں فرمایا ہے کہ ابو بصیر سے مراد ابو محمد یحییٰ بن قاسم اسدی ہے قائد کے قرینہ سے یعنی اس کا عصا کھینچنے والا جو علی بن ابی حمزہ تھا کہ علماء نے تصریح کی ہے کہ وہ اس کی کتاب کاراوی ہے اور یہ ابو بصیر ثقہ ہے جیسا کہ رجال شیخ اور خلاصہ میں ہے اور عقرقونی ابو بصیر مذکور کا بھانجا ہے۔

پندرہواں: محمد بن علی بن نعمان کوئی ابو جعفر معروف بامومن طاق و احوال اور مخالفین انہیں شیطان الطاق کہتے تھے ان کی دکان کوفہ میں اس جگہ تھی جو طاق المحال کے نام سے مشہور تھی اور ان کے زمانہ میں سکے قلبی پیدا ہوا تھا کہ جسے کوئی پہچان نہیں سکتا تھا چونکہ اس سکہ کا باطن الٹا تھا نہ کہ اس کا ظاہر لیکن جب ان کے ہاتھ میں دیئے تو یہ سمجھ لیتے اور یہ ان کا الٹا پن نکال دیتے تھے اسی لئے انہیں مخالفین شیطان الطاق کہتے تھے اور وہ منکلمین میں سے تھے اور انہوں نے چند کتب تصنیف کیں ان میں سے ایک کتاب ہے افضل لا تفعل اور ان کا احتجاج زید بن علی کے ساتھ اور نیز ان کا مناظرہ و مجاہدہ خوارج کے ساتھ معروف اور ان کے مکالمے ابو حنیفہ کے ساتھ مشہور ہیں ایک دن ابو حنیفہ نے مومن طاق سے کہا کہ تم شیعہ لوگ رجعت کا عقیدہ رکھتے ہو، انہوں نے کہا کہ ہاں کہنے لگا پھر پانچ سو اشرفی مجھے قرض دے دو، جب دنیا کی طرف پلٹ کے آئیں گے تو واپس لے لینا ابو جعفر فرمانے لگے کہ میرے لئے کوئی ضامن لے آؤ کہ جب دنیا میں پلٹ کے آؤ گے تو انسان کی شکل میں ہو گے تاکہ میں تمہیں اشرفیاں دے دوں کیونکہ مجھے ڈر ہے کہ تم بندر کی شکل میں واپس آؤ اور میں اپنا قرض تم سے وصول نہ کر سکوں اور یہ بھی روایت ہے کہ جب حضرت صادق نے رحلت فرمائی تو ابو حنیفہ نے مومن طاق سے کہا کہ اے ابو جعفر تمہارے امام تو وفات پا گئے، مومن کہنے لگے لیکن تمہارا امام تو یوم وقت معلوم تک منتظرین میں سے ہے یعنی اگر میرے امام کی وفات ہو گئی تو تیرا امام وقت معلوم سے پہلے نہیں مرے گا اور مجالس المؤمنین میں ہے کہ ایک دن ابو حنیفہ اپنے اصحاب کے ساتھ ایک مجلس میں بیٹھا ہوا تھا کہ ابو جعفر دور سے نمودار ہوئے اور ان کی مجلس کی طرف متوجہ ہوئے جب ابو حنیفہ اپنے اصحاب کے ساتھ ایک مجلس میں بیٹھا ہوا تھا کہ ابو جعفر دور سے نمودار ہوئے اور ان کی مجلس کی طرف متوجہ ہوئے جب ابو حنیفہ کی نگاہ ان پر پڑی تو تعصب و عناد کی بناء پر اپنے ساتھیوں سے کہنے لگا تمہاری طرف شیطان آ رہا ہے، جب ابو جعفر نے یہ بات سنی اور قریب آئے تو یہ آیت ابو حنیفہ اور اس کے ساتھیوں کے لئے پڑھی ”انا ارسلنا الشاطین علی الکافرین تو زھمہم ازا“ ہم نے بھیجا ہے شاطین کو کافرین پر جو انہیں مضطرب کر دیتے ہیں مضطرب کرنا۔

نیز مروی ہے کہ جب ضحاک نے جو خارجیوں میں سے ایک تھا کوفہ میں خروج کیا اور اپنا نام امیر المؤمنین رکھا اور لوگوں کو اپنے مذہب کی دعوت دی تو مومن الطاق اس کے پاس گئے جب ضحاک کے ساتھیوں نے انہیں دیکھا تو ان پر ٹوٹ پڑے اور انہیں پکڑ کر اپنے ساتھی ضحاک کے پاس لے گئے تو مومن طاق نے کہا کہ میں ایسا شخص ہوں جو اپنے دین میں بال بصیرت ہے اور میں نے سنا ہے کہ تو صفت عدل و انصاف سے متصف ہے اس بناء پر میں چاہتا تھا کہ تیرے ساتھیوں میں داخل ہو جاؤں، پس ضحاک نے اپنے ساتھیوں سے کہا کہ اگر یہ شخص ہمارا یار و مددگار ہو جائے تو ہمارا معاملہ رواج اور ترقی حاصل کرے گا، اس وقت مومن طاق نے ضحاک سے کہا کہ تو علیؑ سے کیوں بیزاری کرتا ہے اور اس سے جنگ و جدال کو حلال سمجھتا ہے ضحاک کہنے لگا چونکہ علیؑ نے دین خدا میں حکم مقرر کیا تھا اور جو شخص دین خدا میں کسی کو حکم مقرر کرے اس سے جنگ و جدال اور بیزاری اختیار کرنا حلال ہے مومن طاق نے کہا کہ مجھے اپنے اصول دین بتاتا کہ میں تم سے مناظرہ کروں اور جب تیری حجت و دلیل

میری محبت پر غالب آگئی تو میں تیرے اصحاب کی لڑی میں پرو یا جاؤں گا اور مناسب یہ ہے کہ میرے اور تیرے مناظرے میں درستی و غلطی صواب و خطا کے امتیاز کے لئے کسی شخص کو معین کرو تا کہ وہ خطا کار کو خطا میں ادب سکھائے اور درست کہنے والے کی درستی کو حکم لگائے پس ضحاک نے اپنے اصحاب میں سے ایک کی طرف اشارہ کیا اور کہنے لگا کہ یہ شخص میرے اور تیرے درمیان حکم ہوگا کیونکہ یہ عالم و فاضل ہے مومن طاق نے کہا تو البتہ اس شخص کو حکم قرار دے رہا ہے اس دین میں کہ میں تیرے پاس جس کے لئے مناظرہ کرنے کے لئے آیا ہوں، ضحاک کہنے لگا کہ ہاں پس مومن طاق نے ضحاک کے ساتھیوں کی طرف رخ کیا اور کہنے لگے یہ لو، تمہارے صاحب نے دین خدا میں حکم قرار دیا ہے اب تم جانو اور تمہارا معاملہ، جب ضحاک کے ساتھیوں نے یہ بات سنی تو اتنی چھڑیاں اور تلواریں ضحاک کو لگائیں کہ وہ ہلاک ہو گیا۔

سواہواں: محمد بن مسلم بن رباح ابو جعفر طحان ثقفی کوفی جناب باقر و صادق کے بزرگ صحابی ان کے حواری اور خاشع و خاضع اور واقفہ اور وجود اصحاب کوفہ میں سے تھے اور یہ وہ بزرگوار ہیں کہ امامیہ کا اس چیز کی صحت پر جو ان سے صحیح طرح وارد ہو اور ان کی تصدیق اور ان کی نقاہت کے تسلیم کرنے پر اجماع ہے اور روایت ہے کہ یہ بزرگوار چار سال مدینہ میں مقیم رہے اور امام محمد باقر کی خدمت میں احکام دینی اور معارف یقینی کا استفادہ کیا اور ان کے بعد امام جعفر صادق سے استفادہ تھا قنق کرتے رہے اور ان سے روایت ہوئی ہے کہ تیس ہزار حدیثیں امام محمد باقر سے اور سولہ ہزار حدیثیں امام جعفر صادق سے اخذ کی ہیں اور روایت ہوئی ہے کہ ثقہ جلیل القدر عبداللہ بن ابی بعفر نے صادق کی خدمت میں عرض کیا کہ میرے لئے ممکن نہیں کہ ہر وقت آپ کی خدمت میں حاضر ہوں اور بسا اوقات ہمارے اصحاب میں سے کوئی شخص میرے پاس آجاتا ہے اور مجھ سے مسئلہ پوچھتا ہے اور میرے پاس ہر سوال کا جواب نہیں ہوتا اور وہ مجھ سے پوچھتے ہیں تو میں کیا کروں تو آپ نے فرمایا کہ کیا مانع ہے تجھے محمد بن مسلم سے پس بے شک اس نے علم اخذ کیا ہے میرے والد سے اور وہ ان کے نزدیک وجیہ و قابل عزت تھے اور محمد بن مسلم سے روایت ہوئی ہے وہ کہتے ہیں کہ میں ایک رات اپنے مکان کی چھت پر سویا ہوا تھا میں نے سنا کہ کوئی میرے گھر کا دروازہ کھٹکھٹا رہا ہے پس میں نے آواز دی کہ کون ہے اس نے کہا کہ میں آپ کی کنیز ہوں خدا آپ پر رحمت نازل کرے میں چھت کے کنارے کے پاس آیا اور سر نکالا تو دیکھا کہ ایک عورت کھڑی ہے جب اس نے مجھے دیکھا تو کہنے لگی کہ میری بیٹی تازہ شادی شدہ حاملہ تھی اور اسے دودھ شروع ہوا اور بچہ جنے بغیر اس تکلیف میں مرگئی اور بچہ اس کے شکم میں حرکت کرتا ہے اب کیا کرنا چاہیے اور صاحب شریعت کا اس بارے میں کیا حکم ہے تو میں نے اس سے کہا اے کنیز خدا اسی قسم کا مسئلہ ایک دن امام محمد باقر سے پوچھا گیا تو حضرت نے فرمایا کہ اس مردہ عورت کا پیٹ چاک کر کے بچے کو باہر نکال لیں تم بھی ایسا ہی کرو اس کے بعد میں نے اس سے کہا کہ اے کنیز خدا میں ایک شخص ہوں گوشہ نشینی اور گمنامی میں مخفیانہ زندگی بسر کر رہا ہوں تجھے میری طرف کسی نے راہنمائی کی ہے اس نے کہا کہ میں ابوحنیفہ کے پاس اس مسئلہ کے سلسلہ میں گئی تھی جو کہ صاحب رائی اور قیاس ہے وہ کہنے لگا اس مسئلہ کے متعلق کچھ معلوم نہیں تم محمد بن مسلم ثقفی کے پاس جاؤ وہ تمہیں اس مسئلہ کے متعلق فتویٰ دے گا اور جب وہ تجھے اس مسئلہ

میں فتویٰ دے تو میرے پاس آ کر مجھے بھی بتانا، میں نے اس سے کہا کہ سلامی کے ساتھ جاؤ اور جب صبح ہوئی تو میں مسجد میں گیا اور دیکھا کہ ابوحنیفہ بیٹھا ہے اور اسی مسئلہ میں اپنے اصحاب سے بحث کر رہا ہے اور ان سے پوچھ رہا ہے اور چاہتا ہے کہ جو کچھ اس مسئلہ کا جواب اسے میری طرف سے ملا ہے اس کا اپنے نام سے اظہار کرے پس میں نے مسجد کے گوشہ سے کھنکراتوا ابوحنیفہ نے کہا خدا تجھے بخشے ہمیں چھوڑو کہ ہم بھی ایک لحظہ زندگی گزاریں، زرارہ رضی اللہ عنہ سے روایت ہے کہ ایک دفعہ ابوکریبہ ازدی اور محمد بن مسلم تقضی شہادت دینے کے لئے شریک قاضی کے پاس گئے شریک کچھ دیر تک غور و تامل سے ان کے چہروں کی طرف دیکھتا رہا، آثار صلاح و تقویٰ و عبادت ان کی پیشانی پر دیکھے تو کہنے لگا جعفر یان فاطمیان یعنی یہ دونوں افراد حضرت جعفر اور فاطمہ کے شیعہ ہیں اور اس خانوادہ سے منسوب ہیں تو یہ بزرگوار رونے لگے، شریک نے رونے کا سبب پوچھا تو فرمانے لگے ہم اس لئے روتے ہیں کہ تو نے ہمیں شیعوں میں شمار کیا ہے اور ایسے لوگوں میں سے قرار دیا ہے جو ہماری سخافت اور کم ورع و پرہیز گاری کی بناء پر ہمیں اپنا بھائی بنانے پر راضی نہیں ہیں، نیز تو نے ہمیں نسبت دی ہے ایسے بزرگوار کی طرف جو ہم جیسوں کو اپنا شیعہ بنانے کے لئے راضی نہیں، پس اگر اس نے فضل و کرم کیا اور ہمیں قبول فرمایا تو ہم پر منت و احسان اور اس کا تفضل ہوگا شریک نے تبسم کیا اور کہنے لگا جب دنیا میں کوئی مرد پیدا ہوتا ہے تم جیسا ہونا چاہیے وارد ہوا ہے کہ محمد بن مسلم مالدار اور شخص جلیل تھا، حضرت صادق نے اس سے فرمایا اے محمد تو وضع اختیار کرو پس کوفہ میں خرما کی ایک زنبیل اٹھائی اور ترازو ہاتھ میں لی اور مسجد کے دروازے پر بیٹھ کر خرما بیچنے لگا اس کی قوم اس کے پاس جمع ہوئی اور کہنے لگے تیرا یہ کام ہماری رسوائی کا باعث ہے فرمایا کہ میرے مولانا نے مجھے حکم دیا ہے ایسی چیز کا کہ جس سے میں دستبردار نہیں ہوں گا وہ کہنے لگے کہ اگر مجبور ہو کہ کوئی کسب کر تو آٹا بیچنے کی دکان پر بیٹھ جاؤ پس اس کے لئے چکی اور اونٹ تیار کیا تاکہ گندم اور جو پیسے اور انہیں بیچے محمد نے یہ قبول کر لیا اسی وجہ سے انہیں طحان کہتے ہیں ۵۰ھ میں وفات ہوئی۔

ستر ہوا: معاذ بن کثیر کسائی کوئی حضرت صادق کے شیوخ اصحاب اور ان کے ثقات میں سے ہے اور ان افراد میں سے ہے جنہوں نے امام موسیٰ کاظم کی امامت کی نص ان کے والد سے روایت کی ہے صلوات اللہ علیہا اور تہذیب کی روایت میں ہے کہ وہ کر باس (موٹے تاگے کا سوت) بیچتا تھا ایک دفعہ اس نے یہ کسب ترک کر دیا، حضرت صادق نے اس کے حالات پوچھے لوگوں نے بتایا کہ اس نے اپنی تجارت چھوڑ دی ہے فرمایا ترک عمل! شیطان کا کام ہے، جو شخص تجارت و کسب چھوڑ دے اس کی دوئلث عقل جاتی رہتی ہے، نیز روایت ہے کہ معاذ نے موقف عرفات میں اہل موقف پر نظر دوڑائی دیکھا کہ بہت سے لوگ حج پر آئے ہیں حضرت صادق کی خدمت میں حاضر ہوا اور عرض کیا اہل موقف بہت سے ہیں حضرت نے ان پر نگاہ کی اور فرمایا اے ابا عبد اللہ میرے پاس آؤ اس وقت فرمایا تیری ”بالموج من کل مکان“ ہر طرف سے اس کی طرف لہر آتی ہے نہیں خدا کی قسم نہیں ہیں حاجی مگر تم لوگ اور خدا قبول نہیں کرتا حج مگر تم لوگوں سے۔

اٹھارہوا: معلیٰ بن خنین بزرگوار کوئی ابو عبد اللہ صادق کا غلام خاص: روایات سے ظاہر ہوتا ہے کہ وہ اولیاء خدا اور

اہل بہشت میں سے ہے اور حضرت صادق سے دوست رکھتے تھے اور وہ وکیل اور قیم تھا حضرت کے اہل و عیال کے نفقات و اخراجات کا اور اسی لئے داؤد بن علی نے اسے قتل کر دیا اور وہ حضرت صادق کے نزدیک پسندیدہ تھا، اور آپ کے طریق و راستہ پر اس دنیا سے گیا۔

ابو بصیر سے روایت ہے وہ کہتا ہے کہ جب داؤد بن علی نے معلیٰ کو قتل کیا اور اسے سولی پر لٹکایا تو یہ چیز حضرت صادق پر عظیم و دشوار گذری آپ نے داؤد سے فرمایا تو نے میرے غلام اور میرے اہل و عیال کے وکیل کو کیوں قتل کیا ہے خدا کی قسم وہ خدا کے نزدیک تجھ سے زیادہ وجیہ و باوقار تھا اور آخر روایت میں ہے کہ آسچی نے داؤد سے فرمایا آگاہ رہو خدا کی قسم کہ وہ بہشت میں داخل ہوا ہے، مولف کہتا ہے کہ روایات سے ظاہر ہوتا ہے کہ معلیٰ کے قتل کے وقت آپ مکہ میں تھے جب مکہ سے واپس تشریف لائے تو داؤد کے پاس گئے اور اس سے فرمایا کہ تو نے اہل جنت میں سے ایک شخص کو قتل کیا ہے وہ کہنے لگا میں نے اسے قتل نہیں کیا فرمایا کس نے اسے قتل کیا ہے وہ کہنے لگا سیرانی نے اور سیرانی داؤد پولیس آفیسر تھا، حضرت نے اس سے قصاص لیا اور اسے معلیٰ کے بدلے قتل کیا اور معتب سے روایت ہے کہ اس رات حضرت سجدہ اور قیام میں تھے اور رات کے آخری حصہ میں داؤد بن علی پر نفرین کی خدا کی قسم ابھی آپ نے سر سجدہ سے نہیں اٹھایا تھا کہ میں نے چیخ و پکار کی آواز سنی اور لوگ کہہ رہے تھے کہ داؤد بن علی مر گیا، حضرت نے فرمایا کہ میں نے خدا کو ایک دعا کے ساتھ پکارا یہاں تک کہ خداوند عالم نے اس کی طرف فرشتہ بھیجا جس نے اس کے سر پر ایک عمود (گرز) مارا کہ جس سے اس کا مٹانہ پھٹ گیا، شیخ کلینی اور طوسی نے سند حسن کا صحیح کے ساتھ ولید بن صبیح سے نقل کیا ہے کہ ایک شخص حضرت صادق کی خدمت میں حاضر ہوا اور اس نے معلیٰ بن جنین پر قرض کا دعویٰ کیا اور کہنے لگا کہ معلیٰ میرا حق لے گیا ہے حضرت نے فرمایا کہ تیرا حق وہ شخص لے گیا ہے کہ جس نے معلیٰ کو قتل کیا ہے پھر آپ نے ولید سے کہا کہ کھڑا ہو جا اور اس شخص کا حق دے دے میں چاہتا ہوں کہ معلیٰ کے بدن کے چمڑے کو ٹھنڈا کروں اگر چہ وہ ٹھنڈا ہی ہے یعنی جہنم کی حرارت اسے نہیں پہنچی، نیز کلینی نے ولید بن صبیح سے روایت کی ہے کہتا ہے کہ ایک دن میں حضرت صادق کی خدمت میں مشرف ہوا آپ نے میرے سامنے کچھ کپڑے پھینکے اور فرمایا اے ولید ان کپڑوں کو تہہ کر دو، ولید کہتا ہے میں آپ کے سامنے کھڑا ہوا تو آپ نے فرمایا خدا رحمت کرے، معلیٰ بن جنین پر میں نے گمان کیا کہ حضرت نے میرے کھڑے ہونے کو اپنے مشابہ قرار دیا ہے آپ کے سامنے آپ کی خدمت میں معلیٰ کے کھڑے ہونے کے ساتھ پھر آپ نے فرمایا اف ہے دنیا کے لئے کیونکہ یہ بلا و مصیبت کا گھر ہے خداوند عالم نے دنیا میں اپنے دشمن کو اپنے ولی پر مسلط کیا ہے۔

نیز کلینی نے روایت کی ہے عقبہ بن خالد سے وہ کہتا ہے کہ میں اور معلیٰ اور عثمان بن عمران حضرت صادق کی خدمت میں مشرف ہوئے حضرت نے ہمیں دیکھا تو فرمایا مرحبا مرحبا تمہارے لئے یہ صورتیں مجھے دوست رکھتی ہیں اور میں انہیں دوست رکھتا ہوں خدا تمہیں دنیا و آخرت میں ہمارے ساتھ قرار دے، شیخ کشی نے روایت کی ہے کہ جب عید کا دن ہوتا تو معلیٰ صحراء کی طرف نکلتا بال پریشان غبار آلود ستم رسیدہ اور حسرت خوردہ شخص کی طرح جب خطیب منبر پر جاتا تو معلیٰ اپنے ہاتھ آسمان کی طرف بلند کر کے کہتا

خدا یا یہ تیرے خلفاء اور اصفیاء کا مقام ہے اور تیرے امناء کی یہ جگہیں ہیں کہ جنہیں تو نے مخصوص کیا ہے اور لوگوں نے ان سے چھین لی ہیں۔ الخ۔

انیسواں: ہشام بن محمد بن سائب کلینی ابوالمنذر عالم فضل و علم کے ساتھ مشہور پیام گذشتہ اور انساب کا جاننے والا ہمارے مذہب کے علماء میں سے ہے اور کہنے لگا مجھ میں ایک بڑا نقص پیدا ہوا کہ میں اپنا علم بھول گیا، امام جعفر صادق کی خدمت میں حاضر ہوا، پس آپ نے مجھے علم کا ایک پیالہ پلایا، اس پیالے کو پیتے ہی میرا علم عود کر آیا، حضرت صادق اس پر عنایت و نوازش کرتے اور اسے اپنے پاس بٹھاتے اور اس سے کشادہ روئی اور انبساط سے پیش آتے اور اس نے انساب فتوحات مثالب اور مقاتل وغیرہ میں بہت سی کتابیں لکھی ہیں اور یہ وہی نسابہ کلبی مشہور ہے اور اس کا باپ محمد بن سائب کلبی کوئی حضرت باقر کے اصحاب میں سے ہے اور عالم و بصیرت تفسیر ہے سمعانی سے نقل ہوا ہے کہ اس نے اس کے حالات میں کہا ہے ”انہ راجب التفسیر کان من اهل الكونۃ وقائلا بالرجعة وابنہ ہشام ذانصب عال وفي التشیع غال“ یہ صاحب تفسیر اور کوفہ کا رہنے والا اور رجعت کا قائل تھا اور اس کا بیٹا ہشام بلند نسب اور شیعیت میں نمائی تھا۔

بیسواں: یونس بن طیبیان کوئی جو کہ حضرت صادق کے اصحاب روایت میں سے ہے اور اگرچہ فضل بن شاذان نے اسے کذابین میں شمار کیا ہے اور نجاشی نے فرمایا کہ وہ بہت ضعیف ہے اور اس کی روایات کی طرف التفات نہیں کیا جاسکتا اور ابن غضائری نے کہا ہے کہ وہ غالی کذاب اور وضاع حدیث ہے لیکن ہمارے شیخ عطر اللہ مرقدہ نے مستدرک کے خاتمہ میں فرمایا ہے کہ اس کے حسن حال و استقامت و علوم مقام اور عدم غلو پر بہت سی روایات دلالت کرتی ہیں پھر ان اخبار کا ذکر کیا ہے کہ جن میں سے حضرت صادق کا ارشاد ہے اس کے حق میں جو کہ جامع بڑنطی میں ہے کہ آپ نے فرمایا خدا اس پر رحم کرے اور جنت میں اس کا گھر بنائے وہ خدا کی قسم حدیث میں مامون تھا، نیز حضرت صادق کا اسے زیارت سید الشہداء تعلیم کرنا جیسا کہ شیخ نے تہذیب میں اور ابن قولویہ نے کامل میں روایت کی ہے نیز آنحضرت کا اسے وہ مشہور دعا تعلیم کرنا کہ جو نجف اشرف میں پڑھنی چاہیے جس کی ابتدا ہے ”اللھم لا بد من امرک“ جو تمام کتب مزار یہ میں مذکور ہے، نیز آپ نے اسے وہ عوذہ تعلیم فرمایا جو آنکھ کے درد کے لئے نفع مند ہے۔ الی غیر ذلک، اور ہمارے شیخ نے ان روایات کا بھی جواب دیا، تفصیل کے ساتھ جو اس کی مذمت میں وارد ہیں کہ یہ مقام اس کے ذکر کی گنجائش نہیں رکھتا اور شائقین اس کتاب شریف کی طرف رجوع کریں اور فیض بن مختار کے حالات میں وہ چیز گزر چکی ہے جو اس سے متعلق تھی۔

تذیل

مولف کہتا ہے مناسب معلوم ہوتا ہے کہ اصحاب حضرت صادق کے حالات کے ذیل میں یہ روایت نقل کروں اور اسے باب کو اس پر ختم کروں منقول ہے کہ حضرت صادق کا ایک غلام حاجب حضرت سوار ہر کر مسجد کی طرف جاتے تو وہ غلام آپ

کے ہمراہ ہوتا اور جب آپ نجر سے پیادہ ہو کر مسجد میں داخل ہوتے تو وہ غلام اس نجر کی نگہبانی کرتا یہاں کہ حضرت واپس لوٹے اتفاقاً ایک دن وہ غلام مسجد کے دروازے پر بیٹھا ہوا تھا اور نجر کی نگہبانی کر رہا تھا کہ چند اشخاص مسافر اہل خراسان میں سے آئے ان میں سے ایک نے اس کی طرف رخ کیا اور اس سے کہنے لگا کہ اے غلام کیا تو چاہتا ہے اور میلان رکھتا ہے کہ اپنے آقا حضرت صادق سے خواہش کرے کہ وہ مجھے تیری جگہ پر قرار دیں اور میں ان کا غلام ہو کر تیری جگہ پر رہوں اور میں اپنا مال تجھے دے دوں، اور میرے پاس ہر قسم کا بہت سا مال ہے تو جا اور وہ مال اپنے لئے قبض کر اور میں تیری جگہ پر یہاں رہ جاؤں غلام نے کہا کہ میں اپنے آقا سے یہ خواہش جا کر کرتا ہوں پس وہ حضرت صادق کی خدمت میں گیا اور عرض کیا آپ پر قربان جاؤں آپ میری خدمت جو آپ کی نسبت میں نے کی ہے اور طول خدمت موجدانتے ہیں تو اگر خدا کوئی خیر مجھ تک پہنچائے تو آپ اسے منع کریں گے، فرمایا وہ چیزیں تجھے اپنی طرف سے دوں گا، اور اپنے غیر سے منع کروں گا، پس غلام نے اس مرد خراسانی کا واقعہ جو اس سے ہوا تھا حضرت سے بیان کیا حضرت نے فرمایا اگر تو ہماری خدمت سے بے رغبت ہو گیا اور وہ شخص ہماری خدمت کی طرف راغب ہے تو ہم اسے قبول کرتے ہیں اور تجھے اس کی جگہ بھیج دیتے ہیں پس جب غلام نے پشت پھیری تو حضرت نے اسے بلایا اور فرمایا کہ تیری طویل خدمت کی وجہ سے جو تو نے ہماری کی ہے تجھے میں ایک نصیحت کرتا ہوں پھر تو اپنے کام میں مختار ہے اور وہ نصیحت یہ ہے کہ جب قیامت کا دن ہوگا تو رسول خدا چمٹے ہوئے ہوں گے نور خدا کے ساتھ اور امیر المؤمنین وابستہ ہوں گے رسول خدا کے ساتھ اور آئمہ علیہم السلام وابستہ ہوں گے امیر المؤمنین صلوات اللہ علیہ سے اور ہمارے شیعہ ہمارے ساتھ چمٹے ہوئے ہوں گے پس وہ داخل ہوں گے اس جگہ کہ جس میں ہم داخل ہوں گے اور وارد ہوں گے، غلام نے جب یہ سنا تو عرض کیا کہ میں آپ کی خدمت میں رہوں گا اور میں آخرت کی دنیا پر ترجیح دیتا ہوں اور اس مرد کے پاس گیا اس مرد خراسانی نے کہا اے غلام تو حضرت صادق کی خدمت سے اس رخ کے بغیر آیا ہے کہ جس کے ساتھ تو آپ کی خدمت میں گیا تھا، غلام نے حضرت کا کلام اس کے سامنے نقل کیا اور اسے حضرت کی خدمت میں لے گیا، آپ نے اس کی ولاء کو قبول فرمایا اور حکم دیا کہ غلام کو ہزار اشرفی دیں یہ فقیر عباس مئی حضرت کی خدمت میں عرض کرتا ہے کہ اے میرے آقا و مولا جب سے میں نے اپنے آپ کو پہچانا ہے خود کو آپ کے دروازے پر دیکھا ہے اور اپنے گوشت و پوست کی پرورش آپ کے نعمت کدہ سے کی ہے، رجاء واثق اور امید صادق ہے کہ آپ اس آخری عمر میں میری نگہداری فرمائیں گے، اور اپنے اس دروازے سے مجھے دور نہیں فرمائیں گے اور میں زبان ذلت و افتقار کے ساتھ ہمیشہ عرض گزار ہوں۔

| | | | |
|------|--------|----|----------|
| باید | را سگے | تو | شاہاچہ |
| شاید | سگ تو | آں | گرمن بوم |
| جستہ | ز جس | کی | سگ ہستم |
| بتہ | ہوات | گل | بر شاخ |

از مدح تو باقلادہ زر !
 زنجیر وفا بحلقم اندر !!
 خود را بخودی کشیدہ از جل
 پیش تو کشیدہ از سرزل
 خود را بقبول راگانت
 بستم بطویلہ سگانت
 انگن نظرے بریں سگ خویش
 سگم مزن و مرانم از پیش

نیز کہتا ہے:

عن حما کم کیف انصرف
 وھوا کم لی بد شرف
 سیدی لا عشت یوم اری
 فی سوئی ابو ابکم اقف

امام موسیٰ کاظمؑ سے مروی احادیث اور واقعات جلد دوم میں ملاحظہ کریں

